Шарқшинос Х. Асозода дар баробари таҳқиқи 
адабиёти ҳавзаҳои форсии тоҷикии Ирон, Афғонистон 
ва Тоҷикистон солҳои охир дар заминаи дафтарҳои 
хотирот ба эҷоди асарҳои мустанад пардохтааст, ки 
китобҳои «Зиёрати Каъбатуллоҳ» (1998), «Ёде аз дӯсти 
ҷавонмардам» (2002), «Афғонистони шоҳӣ» (2002) 
намунаҳое аз он мебошанд. Китобе, ки ҳоло дар даст 
дореду «Афғонистони инқилобӣ» унвон гирифтааст, 
намунаи дигаре аз аз насри мустанади эшон хоҳад буд. 


Худойназар АСОЗОДА 
(профессор) . 


АФҒОНИСТОНИ 
ИНҚИЛОБӢ 


(аз дафтари хотираҳо) 


Китоби П 

Душанбе - 2003 


ББК 63.3 (2 тоҷик) 63.5 
А-83 


Худойназар АСОЗОДА 


АФҒОНИСТОНИ ИНҚИЛОБӢ (аз дафтари хотираҳо). 
Китоби П. Душанбе, Деваштич - 2003. 400 саҳ. 


Муҳаррир Муаззами Диловар 


Китоби «Афғонистони инқилобӣ», ки дар даст доред, идомаи 
навиштаи пешинаи муаллиф бо номи «Афғонистони шоҳӣ» (Д.: 
Деваштич, 2002) мебошад. Дар ин ҷо сухан аз ҳаводису воқеоте 
меравад, ки нигоранда дар тӯли солҳои 1978-1981шоҳиди онҳо будааст. 
Ҳамаи он чизҳое, ки нависандаи китоб рӯи коғаз овардааст на аз рӯи 
шунидаву овозаҳо ва ё аз нигоштаҳои матбуотанд, балки рӯйдодҳои 
ҳаёти воқеиянд, ки муаллиф ба чашми худ дидааст ва аз сар 
гузаронидааст. Хонандаи китоб аз вазъи иҷтимоиву сиёсии 
Афғонистон дар рӯзҳои Инқилоб ва баъд азон, фаъолияти баъзе 
давлатмандони кишвар, мушовирони шӯравӣ, кору бори тарҷумонҳо 
ва ғайра тасаввуроте пайдо мекунад. 

Китоби «Афғонистони инқилобӣ» барои устодону донишҷӯёни 
таърихшинос, барои ҳамаи ононе, кимехоҳанд аз тақдири Афғонистону 
мардуми афғон дар солҳои 1978-81 иттилое дошта бошанд, мароқовару 
ҷолиб мебошад. Ин китобест, ки бо усули қисса андар қисса нигошта 
шудааст. Аз ин рӯ онрд бояд аз ибтидо то интиҳо хонд. 


О Асозода Х. 20(.. 


САРСУХАНИ НИГОРАНДА 


Оғози моҳи ноябри соли 1978 буд. Аз Кумитаи марказӣ 
бандаро суроғ карданд. Гӯё аз дафтари котиби идеологӣ - Ибодат 
Раҳимова ба дастгоҳи ректори Донишгоҳи давлатӣ академик 
Пӯлод Бобоҷонов занг задаанд, то ки каминаро ба он даргоҳи 
ҳизбӣ бифристанд. Ба қабули ректор рафтам. Пӯлод Бобоҷонов 
хоҳиш намуд, ки ба назди Ибодат Раҳимова равам. Аз эшон 
илтиҷо намудам, ки маро тавсия накунанд, акнун рисолаи номзадӣ 
дифоъ намудам, гуфтам ба вай. Дар Афғонистон инқилоб аст, 
ман ба наздикӣ аз он кишвар омадам, дубора зарурати рафтанам 
ба он ҷо нест, кори тарҷумониро бошад, як донишҷӯи оддӣ ҳам 
метавонад анҷом диҳад .ва ба ҳамон монанд далоилро барои 
Пӯлод Бобоҷонов иброз доштам. Мавсуф хеле гӯш андохт ва 
баъд гуфт: «Ман чӣ кор карда метавонам?! Ба ман амр шудааст, 
ки шуморо ба Кумитаи марказӣ равон кунам. Равед, ин 
гапҳотонро ба Ибодат Раҳимова гӯед». Албатта, дар кадом 
вазъият қарор доштани ректорро мефаҳмидам, вале агар Ӯ 
тавсифномаи мусбат намедод, шояд намефиристонданд. Гапамро 
ба ректор гузаронда натавонистам. Ба дафтари ҳизб ҳам 
нарафтам. Ба ҳар ҳол, аз ҷониби хеш кӯшиш мекардам, ки 
сафар ба Афғонистони инқилобӣ амалӣ нашавад. Мутаассифона, 
ё хушбахтона, ба дафтари ректори Донишгоҳ даъват намуда, 
ҷиддиёна амр доданд, ки фардо соати шаши бегоҳӣ бо билети 
ҳизбӣ ба қабули котиби аввали Кумитаи марказии Ҳизби 
комунисти Тоҷикистон Расулов Ҷ.Р. ҳозир шавам. Фаҳмидам, 
ки мавзӯъ ранги ҷиддӣ ба худ гирифтааст ва агар пофишорӣ 
намоям, маънии ба амри Ватан итоат накарданро дошта, имкони 
аз сафи Ҳизби коммунист хориҷ кардан ҳам буд. Ноилоҷ рӯзи 
10-уми ноябри 1978 дар аз вақти таъиннғуда ба қабули Ҷаббор 
Расулов рафтам. Панҷ нафари дигар Абдулмаҷид Холов, 
Олимҷон Ҳӯҷамуродов, Анвар Сулаймонов, Исматуллоҳ 
Ҳидоятов, Умрикул Ҳақбердиев, ки таҷрибаи чандсолаи хизмат 
дар хориҷа доштанд низ ба ин мулоқот даъват шуда буданд. 

Ҷ.Расулов моро ба сари мизи дарозе шинонда бист дақиқа 
оид ба мавзӯи вазъияти сиёсии Афғонистон сӯҳбат намуд. Эшон 
бо лафзи зебои тоҷикӣ сухан мекард. Мавсуф таъкид дошт, ки 
Афғонистонро эҳтиёт кардан лозим. аст. Ҷ:Фасулов дар ноёни 
сӯҳбаташ гуфт: «Ман намедонам шгумо он ҷо кадом корҳоро 

анҷом медиҳед. Мефаҳмам, ки баъзе аз шумоён хоҳиши рафтан 
надоред, аммо дониста бошед, ки рӯйхати шумо аз Кремл 
омадааст. Аз ин рӯ, бо амри боло Кумитаи марказӣ дар мавриди 
ба Афғонистон сафарбар шудани шумоён қарори махсус қабул 
кардааст». Сипас нусхае аз он қарорро сӯи мо дароз намуд, то 
ки боварӣ ҳосил кунем. Ҳеҷ кадоме аз мо ҳарфе изҳор накардем. 
Ҳама хомӯш мондем, зеро шояд бори аввал бошад, ки шахси 
аввали ҳизб бо мо баринҳо сӯҳбати расмӣ анҷом медод. Ҳамзамон, 
хоҳиш карданд, ки обурӯи Тоҷикистонро нарезонем ва эҳтироми 
қарори Кумитаи ҳизбро ба ҷо оварем. Ин лаҳза шӯхиомез 
гуфтанд: «Нағз хизматро адо намуда баргардед, он вақт ҳар 
хоҳише, ки дошта бошед, иҷро хоҳем кард. Фаромӯш накунед, 
ки он ҷо беҳтарин кадрҳои тоҷик, монанди Султон Раҷабов, 
Сайфуллоҳ Саидов ифои вазифа доранд. Хизмати содиқонаи 
шумоён, - гуфт дар интиҳо Ҷ.Расулов - боиси ифтихори 
Тоҷикистон хоҳад гардид. Хайр, ба шумоён роҳи сафед орзу 
мекунам» гуфта, дасти ҳар кадоми моро сахтакак фишурд. 
«Кӯшиш мекунем, Ҷаббор Расулович», гуфтему пушти ҳам аз 
дафтари кории вай берун шудем. 

Ба ҳамин тариқ мавзӯи ба Афғонистони инқилобӣ сафар 
кардани банда дар сатҳи боло ҳал шуд. 12-уми ноябр бояд дар 
Маскав мешудам. Фақат рӯзи ёздаҳум монда буд, ки бояд 
анҷомҳоямро омода месохтам ва бо хешу ақрабоям хайру хуш 
менамудам. Ба сабаби ин ки хоҳиши рафтан надоштам, ҳуҷҷатҳои 
завҷаамро барои бо худ бурдан, ба тартиб надаровардам. 
Намедонам, чаро, аммо он панҷ ҳамсафари банда низ худашон 
танҳо омодаи парвози Маскав шуда буданд. Ман фақат 
хонумамро наметавонистам бубарам, зеро ду фарзандам - 
Фотимаю Парвиз дар мактаби тоҷикӣ мехонданд ва фарзанди 
сеюмам - Таҳмина, акнун семоҳагиро пурра мекард. Шояд 
дигарон ҳам дар ҳамин вазъият қарор доштанд. 

12-уми ноябри соли 1978, соати ҳафти бегоҳӣ, дар майдони 
ҳавоии Душанбе шаш нафар собиқадорони Афғонистони шоҳӣ 
ҷамъ омадем. Хешу ақрабо, фарзандон, шогирдон ва дӯстони 
зиёде барои гусел баромада буданд. Фотимаву Парвиз гиря 
мекарданд. Таҳмина ҳоло чизеро намефаҳмид. Завҷаам ҳам 
чандон хурсанд наменамуд. Ҳавои Душанбе боронӣ буд. Дар 
гӯшае аз толори майдон назарам ба шогирдам афтод, ки пинҳонӣ 
гиря дошт, зеро аз дарсҳои ҷо-ҷо руҷӯъҳои лирикидошта бебаҳра 
мемонд. Оре, чунин шогирдоне ҳам мехонданд, ки набудан" 
устодашонро эҳсос менамуданд. Чунин ба мушоҳида расид, ки 

шаш гурӯҳи гуселкунандагон ҷамъ омада буданд. 

Ҳавопаймои ТУ-154 омодаи парвоз буд. Саворшавиро эълон 
карданд. Садои гиряҳои маҳин ба гӯш мерасид. Аввалан 
фарзандҳову бародаронамро бӯсидаму оғӯш кушодам. Дар 
ботин орзуи онро доштам, ки зинда баргардаму бо онон дидор 
тоза кунам. Он панҷ нафар ҳам шояд бо ҳамин навъ андешаҳо 
ба зинаҳои ҳавопаймо боло мешуданд. Ин лаҳза ба чашмам 
расид, ки Абдулмаҷид оби дидаашро нигоҳ дошта натавонист. 
Ҷойҳоямонро гирифтем. То дер хомӯш мондем. Гӯё забон гум 
карда будем. Оре, ҷанги Афғонистон дар пеш буд. Ин дафъа 
кам ашхосе ёфт мешуд, ки фикри мошинхарӣ мекард, балки 
дар андешаи зинда баргаштан буду бас. Боз ҳам қарзи Ватан, 
масъулиятмандӣ ва ба ҷо овардани хидмати интернатсионалистӣ 
ҳушёрамон месохт. Гӯё охирин бор аз болои ҳавопаймо ба 
воситаи мӯҳричаҳои хурдакаки он Душанбеи азизро тамошо 
мекардем. Шаҳр чароғистон буд. Ҳавопаймо қоматашро рост 
карду суръаташ ҳам баланд шуд. Торафт аз Ватани «хурдамон» 
дур мегардидему ҷониби пойтахти «ватани бузургамон»- Маскав 
мешитофтем. Нахустин соатҳои рӯзи 13-ум Маскав бо барфи 
лак-лакиаш пешвозамон гирифт. Аз ҳавопаймо то толори майдон 
эҳтиёткорона рафтем. Ҷомадонҳоро оварданд. Рӯйи ҳавлии 
«Домодедово» баромадему таксӣ киро намудем. Қароргоҳамон 
меҳмонхонаи «Тоҷикистон» таъин шуда буд... 

Рӯзи 14-ум ба идораи Гекеес (ГЭКЭС) - Кумитаи 
иқтисодиёти давлатӣ рафтем. Моро ба хушӣ пазируфтанд. 
Маълумамон гардид, ки мо тарҷумонҳои гурӯҳи мушовирони 
Шӯравӣ дар назди вазоратхонаҳои давлати Афғонистон будаем. 
Гап дар ин аст, ки пирӯзии Инқилоби Савр, ки бо кӯшиш ва 
ибтикори ҳизбҳои «Халқ» ва «Парчам» сурат гирифта буд, 
Давлати Шӯравӣ барои онҳо таъҷилан гурӯҳи махсуси 
мушовиронро ташкил дод. Аз ҳама кумитаҳову вазоратхонаҳо 
беҳтарин мутахассисонро ҷамъ оварда, барои ҳар вазорати 
Афғонистон панҷ-шаш нафарӣ омода сохтанд. Чунин шуд, ки 
дар ҳар вазорат гурӯҳи мушовирини Шӯравӣ ба фаъолият 
пардохт. Онҳо бояд сохтори давлати Афғонистонро ба таври 
сотсиалистӣ тартиб медоданд. Табиист, ки ин навъ шахсиятҳои 
тахассусманд ба тарҷумонҳои соҳибтаҷриба ниёз доштанд. Гурӯҳи 
шашнафараи мо аз ҳамин ҷумла буд. 

15-ум дар Кумитаи марказии Ҳизби коммунист будем. 
Мансабдори ҳизбие, ки бахши Афғонистонро ба ихтиёр дошт, 
моёнро қабул намуд. Насиҳатҳо кард. Ӯ дар шахси мо аз 

Тоҷикистон хушӣ кард. Давроне дар шимоли ҷумҳурӣ ифои 
вазифа доштааст. Аз ин идораи бошукӯҳ берун шудему дар 
Майдони Сурхи Маскав акси хотиравӣ бардоштем. Намедонам 
ба чӣ сабаб, Олимҷон бо мо набуд. Дар миёни мо Анвар 
Сулаймонов хеле хушгӯӣ мекард. Охирин рублҳоямонро дар 
ресторанҳои Маскав сарф намудем. Соати 10-и шаб сӯи майдони 
ҳавоии байналмиллалии Шереметево роҳ пеш гирифтем. Соат 
яку чилу панҷи шаб буд, ки ба ҳавопаймо нишастем. Субҳи 
Тошканд пешвозамон гирифт ва баъд болои шаҳри Кобули ошно 
чарх задему нишастем. Ҳавои фораме пазироиямон кард... 
Шахсони муттасаддие аз гурӯҳи мушовирин моро хуш омадед 
гуфт. Яке аз онҳо Муҳаммадҷон Гулҷонов буд, ки бо чеҳраи 
шодон қабуламон кард. Акнун бори дигар дар Кобул худро 
медидам. Чеҳраҳои ошнову ноошное аз пеши назарам 
мегузаштанд. Оре, чеҳраҳои ноошно бештар буданд... 
ХЖ хх 


Дар пасгуфтори «Афғонистони шоҳӣ» ваъда дода будам, 
ки китоби дувумро таҳти унвони «Афғонистони инқилобӣ» ба 
алоқамандонам тақдим медорам. То ки дар назди Холиқу 
бандагонаш ваъдахилоф нашавам, баъди ба чопи компютерӣ 
супоридани китоби аввал, ба навиштани дафтарҳои баъдӣ, ки 
солҳои 1978-1981 ба вуҷуд омадаанд, оғоз намудам. Ин дафтарҳо 
чортоанд. Оғози дафтари аввал ба 16-уми ноябри соли 1978 рост 
омада сабти охири дафтари чаҳорум 28-уми июни соли 1981 
мебошад. Дар ин дафтарҳо, хотираҳои нигоранда бо рӯзҳову 
моҳҳои солҳои мавриди назар дарҷ гардидаанд. 

Одатан, банда ҳар шаб пеш аз хоб таассуроти хешро аз рӯзи 
сипаришуда рӯи коғаз меовардам. Рӯзҳое ҳам ҳастанд, ки дар 
онҳо ягон воқеаву ҳодисаҳои хотирмон ва фавқулъодда рух 
надодааст, балки ба кор рафтану аз кор баргаштан, хӯрок 
хӯрдану шом ба тамошои филмҳо дода шудани муаллиф сабт 
ёфтаанду бас. Аз ин рӯ, муаллиф бештар ба хотироти рӯзҳое 
хонандаро мутаваҷҷеҳ месозад, ки аҳамияти донишдиҳӣ ва 
таърихиву фарҳангӣ доранд. Иншои ҳама дафтарҳо дар заминаи 
мушоҳидаҳои бевоситаи нигоранда ва шунидаҳояш сурат 
гирифтаанд. Иштирокчиёни ҳикоятҳои дафтарҳо шахсони воқеӣ 
буда, бо ному насаби аслиашон оварда шудаанд. Нақл аз ҷониби 
нигоранда сурат мегирад. Таҳлилҳову пешгӯиҳо низ ба донишу 
афкори худи муаллиф тааллуқ доранд. Бинобар ин, ҳар шоҳид 
воқеоти марбута метавонад ба мушоҳидаву шунидаҳои муаллис 

ба таври худ назар андозад ва дар ин маврид мулоҳизаҳои 
хешро муҳимтар бишморад. і 4 

Дар ин солҳо беҳтарин донишмандони тоҷик, чи ба сифати 
мутахассис ва чи тарҷумон бо муаллиф ҳамтақдир буданд, ки 
ҳар кадомашон бо истифода аз қудрати илмиву фарҳангии хеш 
метавонанд чунин китоберо рӯйи чоп оваранд. Дар ин ҷумла 
номҳои Сайфуллоҳ Саидов, Азимҷон Юсуфов, Олимҷон 
Хӯҷамуродов, Абдулмаҷид Холов, Раҳматшоҳ Маҳмадшоев, 
Аҳмадҷон Сияров, Ҳабиб Пулодов, Аъзамҷон Азизов, 
Муҳаммадҷон Гулҷонов, Муродуллоҳ Шералиев, Маҳмадуллоҳ 
Лутфуллоев, Умриқул Ҳақбердиев, Анвар Сулаймонов, Қурбон: 
Бобоев, Шаҳбоз Кабиров, И.Усмонов, Зуҳуриддин Юсуфов ва 
даҳҳо дигаронро ёдовар шудан мумкин аст, ки эшон аз қалами 
эҷодкориву донишдиҳӣ бархурдор буданд ва ҳастанд. Шояд 
ҳар кадоми онон чунин дафтарҳои хотиротро бо худ доранд ва 
фурсате мерасад, ки мазмуни онҳоро ба ихтиёри хонандагон 
мегузоранд. Бидуни шубҳа хотираву мушоҳидаҳои эшон дар 
пурра сохтани саҳифаҳои таърихи нави Афғонистон донишҳои 
тозаеро зам карда метавонанд. Банда аз исми касоне ёдовар 
шудам, ки дар солҳои мавриди назар дар Кобул ифои вазифа 
доштанд... 

Ҳоло ки нахустин сатрҳои китоби дувумро рӯйи коғаз 
меоварам, худро дар назди бародарони ҳамтақдирам ҳеҷ 
медонам ва ба иҷозаи эшон хотираҳои хешро оид ба Инқилоби 
Саври Афғонистон ва оқибатҳои баъдии он мавриди мутолиаи 
донишандӯзони воқеӣ қарор медиҳам. Ниҳоят, китоби мазкур 
гумон мекунам, ки барои донишҷӯёни бахши таърих ва ашхоси 
алоқаманди Афғонистони навин аз аҳамият холӣ нахоҳад буд. 
Албатта, бо ин таъкид банда худро афғоншинос намеҳисобам ва 
ҳеҷ гоҳ чунин даъво ҳам намекунам, балки китобро барои 
фарзандону бародарон ва хешу ақрабои худ навиштам, то ки 
вақтҳои лозимӣ ба шинохтани падару бародару як тан аз авлоди 
хеш ба мушкилие дучор нагарданд. Гузашта аз ин, ҳар кадом 
аз дӯстону ҳамкорони камина, ки номҳошон дар саҳифаҳои 
китоби номбурда зикр ёфтаанд, метавонанд даъво намоянд, ки 
воқеаҳои «Афғонистони инқилобӣ» ба хидмати башардӯстонаи 
онон низ тааллуқ мегирад. Аслан, муаллиф кӯшиш намудааст, 
ки ба воситаи шинохти хеш дӯстонеро монанди Олимҷон, 
Абдулмаҷид, Муҳаммадҷон, Раҳматшоҳ, Маҳмадуллоҳи Лутф, 
Азимҷон, Восифӣ Бохтарӣ, Асадуллоҳи Ҳабиб, Абдукарими 
Мисоқ ва даҳҳо дигарон бишиносонад. Умед аст, ки ҳар кадом 

аз эшон дар байни сатрҳои банда ҳарфҳои худро илова хоҳанд 
кард, ки дар натиҷа китоби бузурге навишта хоҳад шуд. 
Тасаввур кардан мумкин аст, ки он воқеаву ҳодисаҳое, ки насли 
банда дар Афғонистони инқилобӣ ба мушоҳида гирифтанду худ 
шоҳиди бисёре аз онҳо буданд, дар сарнавишти таърихии 
Афғонистони асри ХХІ такрор намеёбанд. Пас он воқеаҳо 
аҳамияти таърихиву фарҳангӣ ва иҷтимоӣ касб менамоянд. Ба 
хусус ҳоло ки сарнавишти Афғонистон ба ҷараёни.дигархелтаре 
рӯ ба рӯ омадааст, рӯзгори Афғонистони инқилобӣ омӯзанда ба 
назар мехӯрад. Баъд аз.хондани сатрҳои боло хонандаи гиромӣ 
метавонад, «Афғонистони инқилобӣ»-ро на ба тарзи варақзании 
сарсарӣ, балки аз як ҳикоят то ҳикояти дуюму сеюм ва қиссаҳои 
дигар мавриди мутолиа қарор бидиҳад. Яъне китобро аз як 
сар хондан лозим аст, зеро на дар ҳамаи унвони бобҳои асар 
маънои пурраи он дода шудааст. Унвони ҳикоятҳо фақат ба 
асоси як воқеа, ё лаҳзаи хотирмон гузошта шудааст, ҳол он ки 
дар он ҳикоят лаҳзаҳои хотирмони дигаре ҳам инъикос ёфтаанд. 


ДАФТАРИ АВВАЛ 


(16.12.1978 - 16.04.1979) 


КОБУЛИ ИНҚИЛОБӢ 


Панҷ сол ҳам нагузашт, ки Кобули ҷумҳуриятхоҳон ба 
Кобули инқилобхоҳон табдил ёфт. Табиист, ки дар ҳама ин 
задухӯрду табаддулотҳои сиёсӣ бештар пойтахти кишвар зарар 
мебинад. Ҳукумати Довудхон ба чанголи ҳизбҳои сиёсии «Халқ» 
ва «Парчам» гирифтор шуду суқут кард. Довуд хост, ки аз 
тарзи салтанати диктатурӣ кор бигирад ва бо куштану зиндонӣ 
сохтани баъзе аз намояндагони ҳизбҳои марбута умри 
ҳокимияташро дарозтар намояд. Бо ҳамин ният Ӯ дар нимаи 
дуюми моҳи апрели соли 1978 яке аз чеҳраҳои намоёни ҳизби 
«Халқ» - Миракбари Хайбарро дар назди матбааи давлатӣ ба 
қатл расонд. Барои ҳизбиён баҳона пайдо шуд. Онҳо, ки солҳо 
ба инқилоб омодагӣ мегирифтанд, маъракаи дафни Хайбарро 
ба митинги сиёсӣ табдил доданд ва зидди Довуду ҳукуматаш 
шиорҳо доданд ва мардумро барои аз байн бурдани истибдоди 
Довудӣ даъват намуданд. 

Довудхон ба зудӣ чораҳо дид, то ки пеши роҳи 
инқилобхоҳонро бигирад. Ба ин хотир шаби 25-уми апрел чанд 
тан аз роҳбарони ҳизби «Халқ» Нурмуҳаммад Таракӣ, Бабрак 
Кормал, доктор Солеҳ Муҳаммад Зерай, Султоналӣ Киштманд, 
доктор Шоҳвалиро дастгир намуда, ба зиндон андохт. Довуд 
аз чунин ибтикораш мардумро огаҳ сохт. Ҳамзамон, вазири 
дифоъи кишвар ҷенерол Ғулом Ҳайдари Расулӣ, субҳи 27-уми 
апрел (7 Савр)-ро барои ҳама дастаҳои низомӣ «омодабош» эълон 
кард. Дар ин субҳ бояд митингҳо бо рақсҳои атани афғонӣ 
кӮчаву хиёбонҳои шаҳри Кобулро фаро мегирифт. Маъракаи 
«омодабош» сурат гирифт, аммо на ба манфиати Довудхон, 
балки ба фоидаи ҳизбиён ҳал гардид. Соати ёдаҳуними рӯзи 
27-уми апрел аввалин танки ҷангӣ таҳти роҳбарии Аслам 
Ватанҷор ба майдони «Паштунистон» оварда шуд. Аз паси ин 
танк панҷоҳ адад танки дигар хиёбони марказии Кобулро пахш 
кард. Инқилобиён то ҷое таҷрибаи табаддулоти Довудхонро 
омӯхта буданд. 

Дар ҳама қисмҳои ҳарбӣ одамони худро доштанд ва ҳине 
ки аввалин тири танки Ватанҷор як гӯшаи бинои вазорати 
дифоъро рӯи замин андохт, дигар дастаҳои низомӣ ба фаъолият 

пардохтанд. Нерӯҳои ҳавоӣ низ таҳти роҳбарии Абдулқодири 
пилот шаҳри Кобулро ишғол намуда, чанд бомба ба арки шоҳӣ 
партофтанд. Инқилоби Савр, асосан, ду қаҳрамон дошт: яке 
Ватанҷори танкист, дигаре Абдулқодири пилот. Аз ин ҷост, ки 
шоми ҳамин рӯз аз «Маркази инқилоб», - бинои радиои 
Афғонистон эъломияи инқилобро ба забонҳои паштуву дарӣ 
ҳамин Ватанҷор ва Абдулқодир кироат карданд. Як ҷумлаи 
ин эъломия «Кохи қудрати охирин ҷаллоди дудмони Нодиршоҳ 
барои ҳамеша фурӮ рехт»- буд. Оре, мантиқан Довудхон, бо 
эълон доштани Ҷумҳурӣ сохтори шоҳиро идома дод. Фақат 

Афғонистони шоҳиро ба Афғонистони ҷумҳурӣ иваз карду бас. 
Акнун инқилобиюн ба номи сохтаи Довудхон калимаи 
демократиро илова намуданд: Ҷумҳурии демократии 
Афғонистон. 

Ба ҳамин тариқ, Инқилоби Савр, хеле ба осонӣ ба пирӯзӣ 
расид. Нурмуҳаммад Таракӣ раиси Шӯрои инқилобӣ шуд. 
Фармонҳои яку дуву се... ва ғайра паси ҳам ба воситаи ахбори 
умум пахш мегардид. Ҳодисаи Инқилоби Савр гӯё ҳизби 
«Халқ» ва «Парчам»-ро, ки замоне аз ҳам ҷудо амал мекарданд, 
муттаҳид сохт. Агар фармони нахусти Шӯрои инқилобӣ ба 
раисиву садриаъзамии Н.Таракӣ тааллуқ гирифта бошад, 
фармони дуюми он Бабрак Кормалро ҳамчун муовини Таракӣ 
муаррифӣ намуд. Яъне вазифаҳои аввалдараҷаро раисони ҳизбҳо 
байни худ тақсим карданд. Ҳукумати нави Афғонистон ҳам аз 
ҷумлаи шахсиятҳои шинохтаи ҳамин ду ҳизб ташкил гардид. 

Бояд гуфт, ки баъд аз як рӯзи ба пирӯзӣ расидани Инқилоби 
Савр, вазири дифои Довудхон - Ҳайдар Расулӣ бо кадом роҳе 
худро ба дастаи низомии мавзеи Алоуддини Хиёбони Доруламон 
расонда, аскаронро ба дифои сохти ҷумҳурӣ бармехезонад. Вале 
кӯшиши Ӯ натиҷа набахшид. Ҳайдарӣ бо дастааш ба инқилобиюн 
асир афтода, ба қатл расонда шуд. Дар ҳамин замина, бояд 
гуфт, ки рӯзи ҳафтуми Савр, вақте ки танкҳои Ватанҷор ва 
ҳавопаймоҳои низомии Абдулқодир қасри шоҳиро бомбаборон 
мекунанд, Довуд бо аҳли хонаводаву вузарояш дохили арк қарор 
доштаанд. Довудхон бо ҳукуматаш роҳҳои ҳалли мавзӯи 
пешомадаро ҳал карданӣ будааст, ки инқилобиюн бо низомиён 
аз дарвозаи марказии қаср дохил мегарданд. Инқилобиюн ба 
хотири бинои қасрро хароб накардан ва хуни зиёд нарезондан 
бо Довудхон ба музокира пардохтанӣ мешаванд. Ҳарду тараф 
бо байрақҳои сафед, ки рамзи сулҳро доштанд, сӯи ҳамдигар 
наздик мешаванд. Дастаи Довуд, ки дар даҳлези бинои асосӣ 

меистоданд, дар байнашон силоҳдоре ҳам барои аз байн бурдани 
фиристодагони инқилобгарон ба мушоҳида мерасад. Азбаски аз 
пушти сари намояндагони инқилобиён низомиҳо қарор гирифта 
буданд, якбора ба ҷониби Довуд ва дастаи ӯ ҳуҷум карда, 
ҳамаашонро ба хунашон оғушта месозанд. Гӯё факат як фарзанди 
Довуд зинда мемонад. Ӯ барои писарчаашро аз кӯдакистон 
овардан рафта будааст. | 

Дигар аз аҳли хонаводаи Довуд ҳамагӣ ба қатл мерасанд. 
Довуд мисли ҳамон чоҳкане шуд, ки худ зери чоҳ монд. Гумон 
мекунам, ки тақдири ҳама «чоҳканҳо» чунин хоҳад шуд. 

Шаҳри Кобул, воқеан, дар иҳотаи инқилобиюн қарор дошт. 
Чанд моҳи аввали ҳаводиси Савр, мардуми Кобул дар вазъияти 
хеле даҳшатбор қарор доштанд. Чеҳраҳову шаҳрвандоне, ки 
сохти инқилобиву демократиро намехостанд, пойтахтро тарк 
мекарданд. Бисёр кам ба мушоҳида мерасид, ки тарафдорони 
Довудхон ба кадом ибтикори сиёсие даст дароз карда бошанд. 
Аз ҳама ҳодисаи даҳшатбор он буд, ки аз ҳафтаҳои нахустини 
Инқилоб миёни аъзои ҳизби «Халқ» ва «Парчам» муборизаи 
пинҳонӣ оғоз гирифт. Дар ҳайати ҳукумат ҳам ҳарду ҷониб 
«гургошно» буданд. Таракӣ Кормалро чашми дидан надошт ва 
Кормали ашрофзода Таракии кӯчиро дидан намехост. Дар ин 
ҷумла Ҳафизуллоҳи Амини халқӣ аз ҳама дида бештар фаъолият 
мекард ва торафт худро дохили ҷомаи Таракӣ мегардонд. Ҳ.Амин 
аз нахустин рӯзҳои ба ҳизб омаданаш орзӯи ба шахсияти аввал 
расиданро дар дил мепарварид. Ҳарчанд ки дар ду моҳи 
аввали ҳокимияти инқилобхоҳон чандон мавқеъ надошт, аммо Ӯ 
бо рафтори зерибурёиаш тавонист, ки моҳи июни 1978 як даста 
аз шахсиятҳои шинохтаи ҷиноҳи «ГПарчам»-ро аз ҳукумати Кобул 
берун кашад. Натиҷаи ҳамин фаъолияти Ҳ.Амин буд, ки 
Б.Кормал, Нурмуҳаммад Нур, Анаҳито Ротибзод, Маҳмуд 
Бариёлай, доктор Наҷибуллоҳ ва Вакилро дар марҳалаи аввал 
ба кишварҳои Чехословакия, Амрико, Югославия, Покистон, 
Инглистон, Ирон сафир таъин намуданду андактар эшонро 
душманони -халқи Афғонистон эълон доштанд. Моҳи август 
бошад, дар Кобул Султоналии Киштманд, Абдулқодири 
қаҳрамон ва ҷенерол Муҳаммад Рофеъро аз пайравони Бабраку 
дигар «парчамиҳо» дониста, ба зиндонҳо кашиданд. Чунин 
амалро дар мавриди сарварони ҳизбҳои дигар низ раво диданд. 
Ҳамин рӯзҳо буд, ки Тоҳири Бадахширо ба зиндони Пули Чархӣ 
андохтанд. Таъқиби сиёсӣ ба пуррагӣ тамоми кишварро фаро 
гирифт. Ҳар коре, ки карда мешуд бо номи Инқилоб пайваст 

мегардид. Ҳ.Амин беҳтарин симоҳои сиёсиву фарҳангиро ҷо-ҷо 
ба чанголи хеш меандохт. Дар Кобул, ки қкуюди шабгардӣ амал 
менамуд, барои амалӣ сохтани ниятҳои нопоку хуношоми Амин 
мусоидат мекард. Ба ибораи дигар коммунистони Афғонистон 
аз таҷрибаи кори Шӯравӣ дар солҳои сиюм босамар истифода 
мебурданд. Аҷибии кор дар он буд, ки ҳама ин даҳшатҳо дар 
шоҳидии мушовирини Ҳизбии Давлати Шӯравӣ сар мезаданд. 
Мегуфтанд, ки дар ин ҷода мушовирони ҳизбии Шӯравӣ низ 
даст доштаанд. Ин ақида то ҷое воқеият дошт, зеро Амин 
тавониста буд, ки баъзе аз маслиҳатгарони шӯравиашро ба доми 
хеш андозад. Таърихи башарӣ исбот кардааст, ки дар ҳукумати 
навташкил аминҳо мисли каждум ба зери бурё даромада, ҳар 
лаҳза неши худро ба ҷони инсонҳо мехаланд.Ғулом Дастагири 
Панҷшерии шоир нисбат ба ҳаммаслакони парчамиаш дар 
ҳукумати Таракӣ умри бештар дида бошад ҳам, дар яке аз 
рӮзҳои тобистони соли 1978 ба ҳабс гирифта шуд. Сулаймон 
Лоиқи шоир низ бо Панҷшерӣ ҳамтақдир тардид. 

Вақте ки банда вориди Кобул шудаму ба фаъолият 
пардохтам, умри Ҷумҳурии демократии Афғонистон шашмоҳа 
шуда буд. Ин айёме буд, ки Таракиву Амин тамоми роҳбарияти 
давлатдориро бо аъзоёни ҳизби хеш таъмин карда буданд. Пурра 
«Халқӣ»-ҳо салтанат мекарданд. Бесабаб набуд, ки дар сӯҳбате 
моро ҳушёр доданд, ки ҳаргиз дар мавриди «парчамӣ»-ҳо 
изҳори ақида накунем ва аз шахсиятҳои ин ҳизб ном набарем. 
Ҳол он ки солҳои 70-ум ба мо баръакс гирифтани номи «халқӣ»- 
ҳоро манъ карда буданд. Акнун Ҳамза Пӯлодови корманди 
бехатарии Шӯравӣ дар Афғонистон аз ватандорҳояш тақозо дошт, 
ки дар ин маврид эҳтиёт кунем, фақат бо «халқӣ»-ҳо сару 
кор дошта бошем. Сиёсати Шӯравӣ ҳам он айём ҳаминро талаб 
менамуд. Аз ин ҷост, ки мо ҳам «халқӣ» шуда будем, ҳарчанд 
ки ҷиноҳи «Парчам» ба Ҳизби коммунист наздиктар менамуд. 
Бале, Кобули инқилобӣ гурӯҳи шашнафараи моро ба хушӣ 
пазируфт. Дар муддати панҷ соле, ки банда аз Кобули 
ҷумҳурихоҳон бадар шуда будам, тақрибан тағйироти сифатие 
рух надодааст. Шаҳрвандонаш ҳамонҳое буданд, ки буданд. Фақат 
шаҳрчаи «Нодиршоҳӣ» васеъ шуда буд. Биноҳои чорқабатаву 
панҷқабатаи он ба соҳили чапи дарёи беоби Кобул кӯчида, ҳамчун 
манзилгоҳҳои вузарову мансабпешаҳо ва мушовирини Шӯравӣ 
хизмат мекарданд. Бандаро аввал дар бинои 103 ва баъд дар 46- 
ум ҷой доданд. Як панҷҳуҷрагӣ дар ихтиёрам буд. Чанд рӯзи 
аввал Олимҷон низ бо ман якҷо иқомат мекард. 

ГУРӮҲИ МУШОВИРОН 


Тавре ки гуфта шуд, сарварони Инқилоби Савр, асосан 
коммунистони Афғонистон буданд. Соли 1965 аввалин анҷумани 
ҳизби «Халқ» баргузор шуд. Барномаву оинномаи ин ҳизб дар 
Маскав тарҳрезӣ шуда буданд. Таърихчаи ҳизб гувоҳӣ медиҳад, 
ки дар оғози фаъолияташ раисаш Нурмуҳаммад Таракӣ интихоб 

“шудааст. Бабрак Кормал муовинии раиси ҳизбро ба ӯҳда дошт. 
Вале дере нагзашт, ки Б.Кормал ҳизби худро бо номи «Парчам» 
таъсис дод. Тоҳири Бадахшӣ низ ҷиноҳи дигареро ихтиёр намуд. 
Аъзои ҳизби «Халқ»-ро бештар паштузабонҳо ташкил медоданд. 
Дар ҳизби «Парчам» ашрофзодаҳо ҷамъ омаданд. Тоҳири 
Бадахшӣ ба тоҷикҳо ва ӯзбекҳои самти шимоли кишвар - ононе, 
ки аз ҷониби давлат ситам мекашиданд, такя менамуд. Дар 
маҷмӯъ ҳамаи ин ҳизбҳо дар заминаи маҳаллу қавм ва хешу 
ақрабо ташкил ёфта буданд. Сарфи назар аз ин, ду ҳизби аввал 
майл ба коммунистони Шӯравӣ доштанд. 

Махсусан, Нурмуҳаммад Таракӣ бисёр мехост, ки фаъолияти 
сарвариашро дар пайравӣ ба сохтори сотсиалистӣ оғоз бахшад... 
Гузашта аз ин, аз нахустин ҳафтаву моҳҳои пирӯзии Инқилоби 
Савр, ҳукумати ӯ ба мушкилиҳо рӯ ба рӯ омад. Дар пойтахт ва 
вилоятҳо коршиканиҳо ба муқобили инқилобгарон сурат 
мегирифт. Аз тарафи дигар, бо барҳам задани сохти шоҳиву 
довудӣ Афғонистонро сохтори наве зарур буд, то ки ҷомеаро ба 
ҷараёни тозаи давлатдорӣ равона сохта бошад. Н.Таракӣ ба 
таҷрибаи ҷомеаи сотсиалистӣ ошноӣ дошт ва мехост, ки дар ин 
ҷода аз Давлати Шӯравӣ имдод талаб намояд. Дар ҳамин замина, 
раёсати Кремл қарори махсусеро дар мавриди дастгирӣ аз 
Инқилоби Саври Афғонистон ба тасвиб расонд. Гурӯҳи 
мушовирин низ аз ҳамон қарори ҳукумати Шӯравӣ манша 
бардошта буд. Чунин ибтикорот аз тарафи Шӯравӣ то ҷое 
саросемакорона амалӣ шуд. Мушовиронро аз ҳар куҷо, ки 
хостанд, интихоб намуданд. Таври мисол, интихоби шахси 

-- мушовир чунин сурат мегирифт: ба вазоратхонае ё ба ҷумҳурие 
амр содир мешуд, ки як-ду мутахассиси соҳаи иқтисод, маориф, 
фарҳанг, сиёсат, зироат, ҳуқуқ, маишӣ ва ғайраро барои 
фаъолият дар Афғонистон пешниҳод намоянд. Албатта, дар 
интихоби чунин мутахассисон на ҳамаи вазоратхонаҳо шитобкорӣ 
зоҳир мекарданд. Вале, баъзе вазоратхонаҳо, ашхосеро, ки бояд 
ба нафақа фароянд ё ба дастгоҳи вазерати марбута маъқул нест 
^[][]. 

ва ё ба талаботи роҳбарият ҷавобгӯ набуданд, пешниҳод 
мекарданд. Бо чунин амал вазорати марбута аз як шахси 
бемасъулияти худ халос мехӯрд. Ҳол он ки дар қарори давлатӣ 
беҳтарин мутахассисон тақозо мешуд. Ба ибораи дигар ҳар. 
мутахассиси дар Шӯравӣ нолозиму номувофиқро ба гурӯҳи 
мушовирин шомил сохтанд. Хушбахтона, чунин интихоб дар 
мавриди тарҷумонҳо рух надода буд. Ҳамчунин Тоҷикистон чанд 
мушовире, ки ба марказ пешниҳод намуда буд, аз беҳтаринҳо 
шинохта мешуданд. Масалан, чанд тан аз ононро номбар 
мекунам: Абдулаҳад Қаҳҳоров, Мирзо Бобоев, Маҳмадуллоҳи 
Лутф, Султон Раҷабов. Ҳар кадоми инҳо мутахассиси соҳаи 
худ буданд. А.Қаҳҳоров ва М.Бобоев ба масъалаи тақсими замин 
вобаста буданд. М.Лутф - мушовири бахши маориф буд. 
С.Раҷабов - сарварии гурӯҳи мушовирони ҳуқуқро ба ӯҳда 
дошт. Дар ҷумлаи тарҷумонҳо низ касоне. шомил шуданд, ки 
таҷрибаи кории чандсола дар Афғонистону Ирон ва кишварҳои 
арабӣ доштанд. 

Дар гурӯҳи мушовирин, ки беш аз 150 касро ташкил медод, 
аз ҳама ҷумҳуриҳои Шӯравӣ намояндагон фаъолият мекарданд. 
Ҳар мушовир вобаста ба соҳаи хеш даҳҳо дастуруламалу 
қарорҳо ва китобҳои илмро бо худ ба Кобул оварда буданд. 
Мақсади гурӯҳ он буд, ки сохтори вазоратхонаҳову кумитаҳои 
давлатиро ба тарзи сотсиалистӣ тартиб диҳанд. Қонуни тақсими 
заминро ба ӯҳдаи А.Қаҳҳорову М.Бобоев ва яке аз муовинони 
вазири кишоварзии Ӯзбекистон гузошта буданд. Эшон декретҳои 
замини солҳои бисту сии Осиёи Миёнаро дар Афғонистон амалӣ 
менамуданд. Ин чунин маънӣ дошт, ки Инқилоби Саврро ба 
Инқилоби Октябр шабеҳ медонистанд. 

Боре Нурмуҳаммад Таракӣ Инқилоби Саврро аз Инқилоби 
Октябр боло гузошт. «Инқилобе, ки мо кардем, -мегӯяд Таракӣ, 
каси дигаре анҷом надодааст». Тамаллуқкоронаш Таракиро бо 
Ленин баробар мекарданд. Доҳияш эълон менамуданд. 

Мушовирони соҳаҳои иқтисод низ бештар ба ҳуҷҷату 
дастурҳои солҳои сии Осиёи Миёна такя менамуданд. Онҳо 
муҳит, психология ва ҷуғрофиёи Афғонистонро ба назар 
намегирифтанд. Ҳама коре, ки дар ин ҷода амалӣ месохтанд, 
кӯр-кӯрона ва аз таҳлили илмӣ дур буданд. Дар Афғонистон 
ягон идорае набуд, ки он ҷо мушовири Шӯравӣ қарор надошта 
бошад. Ҳатто барои ахлотҷойҳоро тоза кардан аз Гурҷистон 
мушовиреро фиристонда буданд. 

Ошпазҳои Таракиро ҳам аз Шӯравӣ оварда буданд. 
Муҳаммадҷони мо, масалан, баъзан ин ошпазҳоро тарҷумонӣ 
мекард. Ҳол он ки дар омода сохтани Ғизо афғонҳо даҳҳо 
маротиба аз ошпазҳои Шӯравӣ маҳоратноктар буданд. Албатта, 
ҳузури намояндаи Шӯравӣ дар ҳама соҳоти Афғонистон маънии 
дигаре дошт. Бо вуҷуди ин, майли шӯравигароии Ҳукумати 
нави Афғонистон аз ҳадду ҳудуди худ баромада буд. Чунин 
шуд, ки мутахассиси худиро нодида гирифтанд. Вазир ягон 
амалро бидуни мувофиқаи мушовири шӯравиаш анҷом дода 
наметавонист. Кор то ҷое расид, ки қабул кардану сабукдӯш 
сохтани корманде ҳам ба салоҳияти мушовир вобаста буд. 

- Гурӯҳи мушовирине, ки банда иртибот доштам, дар назди 
Вазорати молияи Афғонистон фаъолият менамуд. Ин ҷо вазир 
Абдулкарими Мисоқ буд, ки дар китоби аввал аз Ӯ ёд кардаам. 
Мисоқ аз қавми ҳазора буд; аз нахустин рӯзҳои фаъолияти ҳизби 
«Халқ» бо он содиқ монд ва назди Н.Таракӣ эътибори зиёде 
дошт. Азбаски вай ҳамеша вазифаи хазинадори ҳизбро адо 
менамуд, мақоми вазири молияро бар Ӯҳдааш гузоштанд. Дар 
Кумитаи марказӣ баъд аз Таракиву Амин ҷойи сеюмро ишғол 
менамуд. Бартарии Мисоқ он буд, ки забони русиро медонист 
ва дар бисёр маврид бо мушовирини русӣ бе тарҷумон сӯҳбат 
мекард. Шӯравигаро буд, вале ҳамеша таҳти назорати одамони 
Амин қарор дошт. Ҳ.Амин низ ба Мисоқ маъқул набуд ва 
мақсади ниҳоии Ӯро вазири молия хуб медонист, аммо иброз 
дошта наметавонист. 

Мушовирини Вазорати молия дар се бахш ифои вазифа 
менамуданд: як бахши он дар Де Афғонистон Бонк - Бонки 
миллӣ фаъолият менамуд. Гурӯҳи дигар дар маркази вазорат 
ва дастаи сеюм ба матбааи сукук ё ҳуҷҷатҳои қиматбаҳо ва 
сиррӣ иртибот мегирифт. Сардории гурӯҳи мушовирини вазорати 
молияро Зотов Ӯҳда мекард ва дафтараш дар назди дастгоҳи 
вазир қарор дошт. Мушовири вазир ҳамин кас буд. Яъне 
Вазорати молия як вазири дохилӣ дошт ва як вазири Шӯравӣ. 
Дар тамоми вазоратхонаҳо ин тарз ҷорӣ шуда буд. Бандаро 
дар аввал ба гурӯҳи мутахасисини бонкӣ пайвастанд. 

Дар бахши Бонки миллӣ Войлуков, ки аз шахсиятҳои Бонки 
марказии Шӯравӣ буд, ҳамчун сарвар дониста мешуд. Дар 
бахши матбаа Шгпагин ном маскавӣ, ки дар корҳои амаливу 
техникии матабааи сиррии Шӯравӣ кор мекард, роҳбарӣ 
менамуд. 

Гурӯҳи мо аз Тоҷикистон чор тарҷумон дошт: Ҳабиб Пӯлодов, 

Олимҷон Хӯҷамуродов, Муҳаммадҷон Гулҷонов ва камина. 
Чунин шуд, ки моҳи аввал дар Бонки миллӣ ҳамроҳи Ҳабиб 
тарҷумонӣ кардам. Моҳи дуюм бандаро гӯё ду тақсим карданд. 
Дар ҳафта се рӯз бо мушовири бонк - оқои Герасимов ва се 
рӯзи дигар дар матбааи сукук бо Шпагин тарҷумонӣ мекардам. 
Дере нагузашта бо мушовири андозу андозбандӣ Блудов ҳамкорӣ 
намудам. Дар натиҷа дар се ҷой- бинои марказии вазорат, матбаа 
ва Бонки миллӣ фаъолият доштам. Боре ба оқои Зотов 
шикоятнамо гуфтам, барои чӣ маро ба ину он месупоред, 
кӯтоҳакак ҷавоб дод: «Так надо». Бо шунидани ин ҷавоб 
таъиноти пешакии идораи ҷосусии Шӯравӣ аз пеши назарам 
гузашт. Чунки дар ин вазорат бонкнут, ҳуҷҷатҳои сиррӣ, 
шиносномаҳо, ҳуҷҷатҳои дигари давлатӣ рӯи чоп меомаданд. 

Сартарҷумоне, ки дар назди Зотов менишаст, ҷавони армание 
бо номи Саркис Бадалян буд. Дар соҳаи худ соҳибкасб маҳсуб 
мешуд. Солҳо дар Афғонистон кор карда буд. Русиаш шикаста 
бошад ҳам, форсиаш қавӣ менамуд. Аз тарҷумонҳои тоҷик мо се 
кас - Ҳабибу Олимҷон ва камина якдигарро мефаҳмидем ва 
бештари вақтҳо чи дар ҷойи кор ва чи дар манзилҳомон якҷоя 
будем. Ҳабиб аз ману Олимҷон аз баъзе ҷиҳатҳо афзалият дошт. 
Масалан, забони русиро аъло медонист, ашрофзодаву шаҳрӣ 
буд ва тарбияи хонаводагиаш бештар аврупоиро мемонд. Ҳабибу 
Олимҷон ҳамдарсони донишгоҳӣ буданд. Камина аз он ду андаке 
таҷрубаи зиндагии бештар ва ҳам дар Афғонистон собиқаи 
тарҷумонии зиёдтаре доштам. Ҳабибу Олимҷон то ин айём дар 
Ирон тарҷумонӣ карда буданд. Ба ҳар ҳол ҳардуи онон эҳтироми 
бандаро ба ҷо меоварданд, зеро дар шинохти онҳо ман устоди 
Доништоҳи давлатӣ будам, он ҷо ки эшон панҷ сол дар шӯъбаи 
форсӣ таҳсил кардаанд. М.Гулҷонов аз ҳамаи мо худро 
ботаҷрибатару донишмандтар медонист. Ҳамин тавр ҳам буд, 
чунки Ӯ солҳо дар Вазорати плон кор карда, соҳаи иқтисодиётро 
хуб медонист. Банда бахусус дар ин бахш навтаҳсил ҳисоб 
мешудам... 

Гурӯҳи мушовирин бевосита ба Маскав итоат мекард. 
Намояндааш яке аз чеҳраҳои шинохтаи идораи ГОКЭС-и Шӯравӣ 
- Гречин дар сафоратхона менишаст. Моҳе як бор дар толори 
мармарии сафоратхона ҷамъ меомадем. Баъзе гурӯҳҳо ҳисобот 
медоданд. Маоши гурӯҳ низ нисбат ба дигар мутахассисоне, 
ки то Инқилоби Савр ифои вазифа доштанд, бештар буд. 
Масъулияти гурӯҳ низ дар назди идораҳои марбутаи Давлати 
Шӯравӣ болотар маълум мешуд. Мо касоне будем, ки бо 

вазоратхонаҳо сару кор дошта, сохтори Афғонистони навинро 
ба расмият медаровардем. Ҳар мушовир мошини алоҳида дошт. 
Мушовирони гурӯҳ шабу рӯз иншо мекарданд, ҳуҷҷату дастурҳо 
месохтанд, онҳоро муҳокима намуда, баъд барои тарҷумаи форсӣ 
ба тарҷумонҳо медоданд. Гурӯҳи мушовирин вазифадор буданд, 
ки то ҷое Афғонистонро ба сифати Ҷумҳурии навъи сотсиалистӣ 
омода кунанд. Ҳамзамон барои Афғонистони нав кадрҳои 
соҳибихтисос тарбия менамуданд. Дар тӯли чанд сол ба ҷойи 
худ бояд мутахассисҳои дохилиро тайёр мекарданд. 

Дар ҷараёни корҳои ҳаррӯза чунин ба мушоҳида мерасид, 
ки дар Вазорати молия ва сохторҳои он шахсони варзидаву 
соҳибкасб хеле зиёд кор мекарданд. Дар баъзе мавридҳо онҳо 
бо гуфтаҳои мушовирин гӯш намедоданд. Гап дар ин аст, ки 
кормандони афғонӣ муҳитро хубтар медонистанд. Дуруст аст, 
ки дониши назариашон заъифтар буд, аммо амалияро ба дараҷаи 
олӣ медонистанд. Мутахассисини дохилӣ на ҳамеша ба назарияи 
иқтисоддонҳои шӯравӣ мувофиқат зоҳир менамуданд. Амалиёти 
молиявии Афғонистон ба тарзи олмониву амрикоӣ сурат 
мегирифт. Онҳо тақозо мекарданд, ки амалияи афғониро ба 
назарияи шӯравӣ омезиш додан ҳеҷ фоидае намеорад. Тасаввур 
кунед, ки соатҳо миёни ду ақида баҳс сурат мегирифт ва ҳарду 
тараф худро ғолиб мешуморид. Ин лаҳзаҳо банда худро бетараф 
гирифта, ҳарчи ки ду ҷониб иброз медошт, тарҷума мекардам. 

Дар ин миён мушовири бахши гумрук Горин Фёдор 
Николаевич, ки яке аз муовинони идораи гумруки Шӯравӣ 
маҳсуб мешуд, ба воситаи роҳбарон бандаро тарҷумони худ сохт. 
Акнун камина чаҳор ҷаноб доштам. Горин мехост, ки тамоми 
системаи гумрукии Афғонистонро аз нав созад. Се мушовири 
дигарам ҷанҷол бардоштанд. Ба ин хулоса омаданд, ки бо се 
мушовир якрӯзӣ бошаму дигар рӯзҳо бо Горин фаъолият намоям. 
Бароям ҳуҷҷати расмии вазирро доданд, ки ба гумруки майдони 
ҳавоӣ бидуни баҳсе ворид шуда, ҷараёни тафтишҳои гумрукиро 
бо Горин назора намоям. Рӯзҳое, ки ҳавопаймоҳо меомаданд, 
озодона бо гумрукчиҳо фаъолият мекардам. Ҳамаи кормандони 
гумрук бандаро ҳамчун тарҷумони бахши худ эҳтиром 
медоштанд. Ин бахш ба худам ҳам маъқул буд. Ҳамчунин ба 
матбааи сукук ҳам дилгармӣ доштам. Тамоми ҳуҷҷатҳои давлатӣ 
аз дасти мо мегузашт. Иҷрокунандаи вазифаи раиси матбаа низ 
инсони наҷибе буд. Шпагин саводи баланде надошт. Ҳини сӯҳбат 
миёни Ӯ ва раис кӯшиш менамудам, ки гапҳои худамро ба рат - 
гӯям. Суханҳои Шпагин на мантиқ доштанду на маънӣ. Аммо 


18 


корҳои техникиро аъло иҷро мекард. Бисёр каси мумсик буд. 
Бо афғонҳо якҷо нони чошт мехӮрд. Дар корхонаҳои 
Афғонистон, одатан, ба кормандон нони чоштро дар шакли палов 
маҷҷонӣ медоданд. Ман ҳар чошт хона мерафтам, аз ҳисоби 
афғонҳо нони чошт хӯрданро айб медонистам. Умуман, аз 
фаъолияти тарҷумониам розӣ будам, зеро ҳар чор бахше, ки 
тарҷумонӣ менамудам, бароям дунёи навро мемонданд. Дар ин 
муддат нозукиҳои баъзе илмҳои бонкиву иқтисодӣ ва гумрукиву 
чопгариро азбар кардам. Махсусан, амалиёти гумрукӣ ҷолибияти 
бештар дошт. Роҳҳои кашф намудани қочоқ (контрабанда) 
шавқовар ба назар мерасид. Дигар ин, ки ба бисёре аз 
шаҳрвандони шӯравӣ вақти рафтану омадан ёрӣ мерасондам. 
Ду-се кило борҳои зиёдиашонро бидуни пардохти гумрукӣ аз 
тафтиш мегузарондам. Вале ҳеҷ гоҳ аз салоҳияти хеш барои 
худ суистифода намекардам. Ҳол он ки метавонистам бист кило 
не, балки сӣ-чиҳил кило бор гузаронам. 

Ба ҳамин тариқ, гурӯҳи мушовирин ба сифати чашму гӯши 
Давлати Шӯравӣ тамоми соҳоти Афғонистонро ба ихтиёри худ 
гирифта буданд. Даҳҳо дастуруламалҳо ва ҷилд-ҷилд китобҳои 
соҳавӣ навиштанд, то ки Афғонистонро ба яке аз ҷумҳуриҳои 
сотсиалистӣ табдил диҳанд. Дар маҷмӯъ мушовирон ҳеҷ кори 
хотирмонеро ба анҷом расонда натавонистанд, балки бо чунин 
дахолаташон мутахассисини соҳавии кишварро аз худ дур 
андохта, рӯҳияи шӯравибадбиниро афзуданд. Дар ин ҷода 
Ҳ.Амин ба воситаи одамони содиқаш кӯшиш менамуд, Ки 
Шӯравӣ дар ҳеҷ кадом соҳоти Афғонистон муваффакият ба 
даст наорад. Ҳамагӣ дар забон бале мегуфтанду дар амал 
коршиканӣ намуда, намегузоштанд, ки дастурҳои мушовирини 
Шӯравӣ ҷомаи амал пӯшанд. Чанд соле, ки ин гурӯҳ фаъолият 
намуд, пирӯзӣ ба даст оварда натавонист. Миллионҳо рубли 
Шӯравӣ барбод рафт. Албатта, ин гуноҳи марказнишинони 
Маскав ҳам буд, ки мавзӯи Инқилоби Саврро таҳлили дурусте 
накарда, ба чунин ибтикорот даст заданд... 


РӮЗГОРИ МУҶАРРАДӢ 
Бисёре аз мушовирин моҳҳои аввали фаъолияташон рӯзгори 
муҷаррадӣ доштанд. Ҳамкасбони банда ҳам, ки аз Душанбе 
фиристода шуда буданд, дар ҳамин ҳолат қарор доштанд. 

Нисбат ба давраи шоҳӣ шароити зиндагиамон хубтар буд. Агар 
он вақт дар як хонаи се-чор ҳуҷрагӣ ду оиларо ҷо ба ҷо 
мекарданд, акнун барои ҳар оила хонаи алоҳида дода буданд. 
Чунин шароитро фақат гурӯҳи мушовирин дар ихтиёр дошт. 

Тартиби ба кор рафтан муқаррарӣ буд. Ҳар пагоҳӣ дар 
мошини ГАЗ-24 сари вазифа ҳозир шуда, соати 12 барои нони 
чошт ба хонаҳоямон меомадем. Соати чор кори расмиамон ба 
поён мерасид. То соати 11-и шаб гашту гузор мекардем ва баъд 
хона ба хона мешудем. Яъне бо оғози қуюдӣ шабгардӣ аз хонаҳо 
берун баромадан мумкин набуд. Дар атрофи бино ва назди 
манзилҳоямон аскарони туфангдор то субҳ чарх мезаданд. Баъд 
аз соати ёздаҳ агар мошине ё касе ба чашми аскари посдор 
мехӯрд, бо «дреш» гуфтани Ӯ бояд шахс аз ҷояш намеҷунбид ва 
агар мошин мебуд, манъ мекард. Дар ғайри ин пас аз се бор 
«дреш» гуфтан посдор ҳуқуқ дошт, ки тир холӣ кунад. «Дреш» 
калимаест, ки маънии «ист»-ро дошт. Шакли русиаш «стой, кто 
идёт?» мебошад. Дар соатҳои қуюди шабгардӣ ҳатто ба балкон 
баромадану тамошо кардан ё сигор дуд додан иҷозат набуд. 
Аммо на ҳама ба ин талабот итоат мекарданд. Дар натиҷа 
пайраҳадор «ғолмоғол» (ҷанҷол) менамуд. Банда ин ҳолро 
медидаму орзуи давраи шоҳӣ менамудам, ки ба ким-куҷоҳои 
шаҳри Кобул ба меҳмонӣ мерафтем. Доир ба зарурати қуюди 
шабгардӣ мухбире ба вазири корҳои хориҷии кишвар Ҳ.Амин 
савол дод ва чунин ҷавоб гирифт: «То ки кори Инқилоби Савр 
муҳофизат карда шавад». 

Инқилоби Савр қонунҳои худро дошт. Акнун мушовирин 
фақат як ҷойи рафтан доштанд, ки он клуби микрорайон буд. 
Он ҷо чанд мизи саққабозӣ гузошта шуда буду чанд тахтаи 
шоҳмот, ки моён вақтҳои холиамонро мегузарондем. Дар ҳамин 
клуб ҳамарӯза филмҳои шӯравӣ намоиш дода мешуд. 

Дар Кобул ба ғайр аз гурӯҳи шашнафарии мо тарҷумонҳои 
дигар низ фаъолият мекарданд, ки моҳҳои июн - июл дар 
ҷумлаи нахустин мушовирҳо омада буданд. Чунон ки гуфтам, 
Муҳаммадҷон Гулҷонов, Муродуллоҳ Шералиев, Аҳмадҷон 
Сияров, Аминҷон Мӯъминҷонов, Абдулҳаким Шукуров, Азимҷон 
Юсуфов, Садриддин Насриддиншоев, Соҳибназарови бадахшӣ, 
Фахриддини қубодиёнӣ ва дигарон дар гурӯҳи мушовирин кор 
мекарданд. Баъзе аз инҳо бо оилаҳояшон буданд. Мо - 
муҷаррадҳо бо ҳам дӯстона рӯзгор медидем. Ба ҷумлаи 
тарҷумонҳои муҷаррад аз мушовирон - Султон Раҷабо" 
Маҳмадуллоҳ Лутфуллоев дохил буданд. Банда бештар со 

Абдулмаҷид Холов ва Олимҷон Хӯҷамуродов унс мегирифтам. 
Дар маҷмӯъ тарҷумонҳо ва мушовирони тоҷик эҳтироми 
якдигарро ба ҷо меовардем. Баъзан дар бозорчаи микрорайон ё 
назди клуб ҷамъ меомадем ва соатҳо сари мавзӯъҳои гуногун 
сӯҳбат менамудем. Табиист, ки бештар дар бораи кай омадани 
хонумҳоямон гап мезадем. Парвози ҳавопаймоҳоро бо рӯзу соаташ 
азёд медонистем. Якҷоя ба майдони ҳавоӣ мерафтем, ба балкони 
он боло мешудем ва аз зинаҳо поён шудани мусофиринро тамошо 
мекардем. Агар хонуми касе аз солун сар берун менамуд, ин 
лаҳза қарсаку бӯсобӯсиҳо ҳамагонро фаро мегирифт. Дар ғайри 
ин бо сарҳои хаму табъи хира, боз аз зинаҳо поён мешудему сӯи 
манзилҳомон роҳ пеш мегирифтем. Ҳар ҳафта ҳоли табақаи 
муҷаррадон ҳамин буд. 

Рӯзгори хориҷӣ ҷиҳатҳои ба худ хос дорад. Он ҷо ҳама чиз 
ба ҳисоб гирифта мешавад. Меҳмон даъват кардан, ба меҳмонӣ 
рафтан масъулият дорад. Дар сурати ба ҷое даъват намудан, 
кас ҷуръат намекард, ки дарвозаи ватандорашро кӯбад. Моҳҳои 
аввал аз миёни тоҷикон чанд тан буданд, ки бо оилаҳошон рӯзгор 
доштанд. Масалан, ҷарроҳи шинохта Аъзамҷон Азизов, 
Раҳматшоҳ Маҳмадшоев, Фахриддин ва Муродуллоҳ 
Шералиев аз тоҷиконе буданд, ки ба истилоҳе рӯзгори хубу 
ором доштанд. Агар мо муҷаррадон ба андешаи он ки деги 
шахси оиладор меҷӯшад, ҳар вақт ба хонаи ин се тоҷик сар 
мехалондем, боиси нороҳатии хонаводаи онон гардиданамон 
мумкин буд. Ба ин хотир, банда майли ба манзили оиладорҳо 
рафтан намекардам. Ҳол он ки бо Аъзамҷон Азизов аз солҳои 
шаст ошноӣ доштам. Он солҳо дар шаҳрчаи Ҷилликул як ҷо 
фаъолият мекардем. Навҷавониҳомон ҳамон ҷо гузашта буд. 
Агар то худи Аъзамҷон ба манзилаш даъват намекард, ман 
занги дарвозаи Ӯро намезадам. Албатта, на ҳама кас чунин 
мулоҳизаро бо худ дошт. Масалан, Султон Раҷабов бештар хонаи 
оиладорҳо мерафт ва ҳатто хӯроки дӯстдоштаашро фармоиш 
ҳам медод. Эшон, ки ба сифати вазири адлияи Тоҷикистон 
шинохта мешуд, табиист, ки ба ҳар хонае меҳмон мешуд, 
эҳтиромашро ба ҷо меоварданд. Вале агар чунин меҳмонравӣ 
ҳафтае як бор ё ду бор такрор меёфт, Гумон намекунам, ки 
эҳтироми даркорӣ нисбати Ӯ ба ҷо оварда мешуд, баръакс агар 
аз панҷара медиданд, ки меҳмони нохондае омада истодааст, ба 
зангзаниаш эътибор намедоданду халос. Яъне, баъзе одатҳои 
тоҷикиву шарқӣ ба рӯзгори хориҷии инсонҳо мувофиқ намеоянд. 
Умуман, бе даъват ба ҷое рафтан одати хуб нест. Ману Олимҷон 

се сол дар ҳамсоягӣ қарор доштем, вале ҳеҷ гоҳ бе даъвати 
якдигар меҳмон намешудем. Дар ин ҷода, Олимҷон тарбияи 
шаҳрӣ дида буд ва ҷузъитарин меъёрҳои муоширатро риоя 
мекард. Завҷааш Салимабону низ дар ҳамин навъ мактаб тарбия 
гирифта буд. Ин меъёрҳо бештар дар мавриди пуррагии 
хонавода риоя шуданашон ҳатмӣ мебошад. Хеле одати бад аст, 
агар ба хонае сар мезанед, ки мардаш дар манзил нест ё ҳоло 
аз вазифааш барнагаштааст. Мутаассифона, дар миёни мо 
буданд, ашхосе, ки ин меъёрро нодида мегирифтанд. Албатта, 
ман мефаҳмидам, ки кас зиқ мешавад ва мехоҳад чанд лаҳза 
дар хонаи ҳамшаҳриаш ё дӯсташ бинишинад. Сарфи назар аз 
ин, беҳтар мешуд, агар чунин ғамдуркунӣ ба асоси даъвати 
тарафайн сурат мегирифт. Дар чунин ҳолатҳо ба муҷаррадон 
дар хона нишастан авлотар буд . 

Дар клуб муҷаррадҳои тоҷик дар қатори охири толор 
менишастанд. Баъзе шабҳо сафи мо бо сардории-Султон Раҷабов 
ба 10-12 кас мерасид. Тоҷике, ки оилааш бо худаш буд, ҳеҷ гоҳ 
дар он қатор наменишаст. Чунин нишаст ба ҳукми анъана 
даромада буд. Агар аз миёни мо касе завҷаашро пешвоз 
мегирифт, Ӯ аз сафи муҷаррадҳо хат зада мешуд. Боре як 
мушовири рус омаду дар паҳлуи ман нишаст. Султон Раҷабов 
аз мавсуф савол кард, ки магар Ӯ ҳам муҷаррад аст? Он мушовир 
ҳайрон шуду аз ман пурсид, ки чӣ вазири шумо ин ҷо ҳам 
магар ҳукми вазириашро ба ҷо оварданӣ аст, ки аз ман чунин 
савол мекунад? Ба ӯ фаҳмондам, ки шумо беасос меранҷед, ин 
вазир медонад, ки шумо бо оилаатон инҷоед. Ба хотири ин ки 
дар қатори муҷаррадҳо нишастед, вазир шӯхиомез аз шумо 
чунин савол кард. Дарҳол, узр хосту ба қатори пештар рафта 
нишаст. Мавзӯи аз муҷаррадҳо будани қатори охир миёни 
бошандагони шаҳрчаамон паҳн шуд. Ҳатто афғонҳо медонистанд, 
ки ҳама касони дар қатори охир нишаста муҷаррадони 
шӮӯравианд. Ҷолиб буд, ки ҳафта то ҳафта шумораи муҷаррадон 
кам шудан мегирифт. Муҷарради доимии ин қатор Султон 
Раҷабов буд, ки ба муддати тӯлонӣ рӯзгори танҳоӣ дошт. 

Дар айни замон муҷаррадҳо ба гурӯҳчаҳо тақсим мешуданд. 
Дар гурӯҳе Муҳаммадҷону Садриддин ва Азимҷон қарор 
мегирифтанд. Ба гурӯҳи банда, Олимҷон, Абдулмаҷид ва баъзан 
Ҳабиб дохил мешуданд. Махсусан, гурӯҳи мо мустаҳкамияти 
бештар дошт. Мо ҳар рӯзи ҷумъа ба сайру тамошои шаҳри 
Кобул мебаромадем. Ҳабиб, ки хеле шаҳрӣ буд, дар ин саёҳатҳс 
мо ҳамроҳ намешуд. Ӯ бештар ба хонаҳои мушовирони бонкьиаї: 

мерафт ва бо онон баҳс карданро дӯст медошт. Аммо 
Абдулмаҷиду Олимҷон ва ман то он вақте ки рӯзгори муҷаррадӣ 
доштем, якҷо мегаштем. Одатан, мо саёҳатро аз майдони Чаман 
оғоз карда, сари роҳ Театри Кобул Нандориро тамошо намуда, 
худро ба ҷодаи Майванд мезадем ва аз миёни издиҳом гузашта 
ба қассобиҳои пули Маҳмудхон ё лаби дарё ҳам мегуфтанд, 
меомадем ва нони чошт мехӯрдем. Хӯроки чоштамон кабоби 
калпура (мояи гӯсфанд) ва қабурғаи барраҳои сафеди балхӣ 
буд. Қассоб худ аз Мазори Шариф буда, беҳтарин барраҳои 
хасхӯрро ба Кобул меовард ва ғизои болаззате ҳам омода месохт. 
Ин шахс қассоби оддӣ набуд, балки дар касбаш хеле моҳиру 
мумтоз буд. Вай, тақрибан 120 кило вазн дошт. Ҳини анҷоми 
қассобӣ аз ҷояш баланд намешуд. Ӯ болои кӯрпачае нишаста ва 
дар байни панҷаҳои пойи росташ корди қассобии калоне гузошта, 
амали хешро анҷом медод. Вақте ки мо ба наздаш меомадем, 
вай ба зудӣ мефаҳмид, ки ғизои аввали мо кабоби калпура аст 
ва дуюмаш қабурғабирён. Бояд гуфт, ки гӯшти калпура камёфт 
буд. Онро кормандони сафоратхонаҳо мехариданд ва ҳатто 
фармоиш медоданд. Вале қассоби мо ҳар рӯзи ҷумъа ду-се кило 
калпураро нигоҳ медошт. Гӯшти қабурғаро худамон интихоб 
намуда, нишон медодем, ӯ бо дасташ қисме аз гӯшти қабурғаро 
дошта, бо пойи корддораш онро қисм-қисм бурида ба косае 
меандохт. Маҳораташ дар он буд, ки ҳеҷ гоҳ панҷаҳои 
корддораш ба гӯшт намерасид. Хеле марди озода буд. Шаробро 
бисёр хуш дошт. Дар дохили дӯкон ҳуҷраи махсусе дошт, ки 
онро ба ихтиёри мо мегузошт, зеро медонист, ки биста-биста аз 
оби гандум истифода менамудем. Як хизматгорашро таги 
дарвозаи мо мемонд, то ки кадоме аз дохилиҳо ба он ҷо сар 
нахалонанд. Лаҳзае, ки қассоб ғизои калпураро меовард, Ӯро 
ду-се дақиқа бо худ нигоҳ дошта, қадаҳе ба дасташ медодем, 
ки бо оби кокакола омехта буду маълум намешуд, ки «водка» 
аст. Димоғаш чоқ мешуд, чеҳрааш боз ҳам сурхтар мегардид ва 
баъд пушти кораш мерафт. ; 

Дар яке аз чунин рӯзҳои ҷумъа хостем, ки калпурахӯрӣ 
равем. Бо ин ният назди бозорча ҷамъ шудем, ки Султон Раҷабов, 
ки он ҷоҳо сайру гашт дошт, моро диду «ҳа, сағераҳо куҷое 
рафтаниед?»,- гуфта пурсид. Абдулмаҷид, ки ӯро хубтар 
мешинохту ҳарду ҳисорӣ буданд, эҳтиромона Султон Раҷабович 
гӯён фаҳмонд, ки не, ба куҷое намеравем, ҳамин ҷоҳо каме 
ҳаво мехӯрем. «Майлаш,- гуфт С.Раҷабов, -ман ҳам бо шумоён 
ҳавохӯрӣ мекунам». Дигар надонистем, ки ба вай чӣ гӯем. Ҳаво 

хӯрда аз шаҳрчаи «Нодиршоҳӣ» берун шуда, назди Кобул - 
Нандорӣ расидем. Ман, ки фотоаппарат доштам, чанд қитъа 
акс бардоштам. Гумон кардем, ки аз ин ҶО С.Раҷабов пас 
мегардад. Ин тарафу он тараф баҳонаҷӯӣ кардем, то ки эшонро 
аз худ дур созем, вале нашуд. Ӯ аз нияти мо пай бурда буд ва 
ҳатто гуфт: «Медонам, шумо ҳар ҷумъа ба куҷое меравед, 
сағераҳо чӣ сирре дореду аз ман пинҳон медоред.». Мо гуфтем, 
ки на Султон Раҷабович, ҳеҷ сирре надорем, балки бозорҳоро 
тамошокунон «рӯз кӯр» мекунем. «Имрӯз ман ҳам бо шумо рӯз 
кӯр мекунам»,-гуфт Ӯ. Хоҳу нохоҳ мавсуф худро бо мо 
ҳамсафар сохт. Баъди тамошои дӯкону тикафурӯшии ҳиндувон 
ба «ресторан»-и ҳамешагиамон расидем. Ба қассоб С.Раҷабовро 
ошно намудем. Фармоиш ҳамон буд: се кило гӯшти калпура ва 
сеи дигар гӯшти қабурға. Албатта, «меҳмон» аз чунин фармоиш 
чизе нафаҳмид, зеро ҳеҷ форсии кобулиро ёд гирифтан намехост. 
Эшон ҳоло ҳам ба ҳамон лаҳҷаи дағали носолими тоҷикӣ, ки 
пур аз пасванду ҳиссачаҳои туркӣ буд, сӯҳбат менамуд: 
«Омадед-мӣ? Рафтед-чӣ? Сонишба кай меоед?» ва ба ҳамин 
монанд таъбирҳо. Масалан, аз қассоб пурсид: «Ту нағз-мӣ?» 
Қассоб «шукри худо» гуфту моро ба ҳуҷрачаи махсус роҳнамоӣ 
кард. Вазирро ба боло гузарондем. Шишаи «Водка»-ро бо оби 
«кокакқола» омехта намудем. Даҳ дақиқа ҳам нагузашт, ки дар 
як табақи калоне кабоби калпураро назди мо оварданд. Ранги 
кабоб сап-сафед буд. Зоҳиран чағорабирёнро мемонд. Қадаҳҳоро 
Абдулмаҷид пур кард. Аҷаб кабобе гӯён ба хӯрдан сар кардем. 
Вазир бо майл аз кабоб мехӯрд ва ҳар лаҳза ошпазро таъриф 
менамуд, ки гӯштро хеле нарм пухта тавонистааст. Дар ин 
маҳфил як дӯсти тошкандиамон бо номи Ниёзхоҷаев Фарҳод 
иштирок дошт. Ӯ Ӯзбеки «курук» буд. Ягон калимаи форсиро 
намедонист. Ӯзбекиҳояш ҳам сирф лаҳҷаи тошкандӣ буд. Ба 
хотири Фарҳод, ки то ҷое «шеф»-и Абдулмаҷид буд, русӣ сӯҳбат 
менамудем. Бо ду-се қадаҳ боло кардан ҷуръат намуда, аз вазир 
ба тоҷикӣ савол кардам: «Султон Раҷабович ин кабоб ба назари 
шумо аз ѓӯшти чӣ пухта шудааст»? Эшон ҷавоб дод, ки гӯшти 
барра аст. Мо ҳар се хандидем. Хандаи мо ба вазир хуш 
наомад, зеро Ӯ одат дошт, ки ҳар гапаш бо тасдиқ пазируфта 
шавад. Аз ин рӯ, каме бо асабоният гуфт: «Чӣ механдед? Ман 
аз хурдӣ қассоб ҳастам. Ҳар бурида гӯштро медонам, ки аз 
кадом ҳиссаи бадани мол гирифта шудааст. Ман бачаи қассоб 
ҳастам», -гуфта хулоса баровард. Банда гуфтам: « Домуллоҷо"” 
шумо бачаи қассоб бошед ҳам, ин гӯштро нашинохтед. Ин кабоб. 

ки ин қадар болаззат аст, аз гӯшти мояҳои чандин баррачаҳо 
пухта шудааст, ки дар форсии кобулӣ онро бо номи калпура 
мешиносанд». Мисле ки калимаи мояро нафаҳмид ва аз мо савол 
кард, ки «боз мояаш чӣ аст? Моя поя нест, ин гӮШТИ ронҳои 
барра мебошад». Маҷбур шудем, ки истилоҳи «моя»-ро бо номи 
бозориаш ба вазир фаҳмонем. Вақте ки чӣ будани «моя»-ро 
фаҳмид, гӯё дар ғазаб шуду «сағираҳои бемаънӣ! Чӣ хӯрондед 
ба ман? Ҳайрон шудам, ки ин кас чӣ хел вазир бурдааст, ки то 
ҳол гӯшти «моя»-и молро намешиносад. Ҳол он ки дар комбинати 
гӯшти шаҳри Душанбе ҳама «моя»-ҳо бо суроғаи болонишинон 
фиристонда мешавад. Яъне чунин ғизоро «деликатес» меноманд. 
Баъд аз ин «меҳмонӣ» вазир моро таҳти назорат қарор дод ва 
ҳатто «калпура» гуфтанро ёд гирифт. Ҳар дафъа Абдулмаҷид 
аз дафтари- кориаш телефон мекард, то ки ман вақти аз кор 
баргаштан калпура харидорӣ намуда ба хонааш биоям. Оҳиста- 
оҳиста худамон тарзи пухтани ин ғизоро ёд гирифтем. Боре бо 
Олимҷон аз ин гӯшт харида хона бурдем. Мо, ки дар ҳамсоягӣ 
зиндагӣ мекардем, рӯзе тобаи (тухмпазӣ ҳам мегӯянд), хонаи 
Олимҷонро истифода бурдем. Вақте ки хонумаш аз Тоҷикистон 
меояд, Олимҷон андеша накарда, назди завҷааш таъриф мекунад, 
ки мо дар ин тоба гӯшти калпура пухтем. Салимабону асабӣ 
шуда, он тобаи навро аз болои бухории барқӣ гирифта, аз балкон 
пушти бино мепартояд. Гӯё мо тобаро макруҳ карда бошем. 
Олимҷон аз таърифи ноҷояш пушаймон мешавад ва рӯзи дигараш 
ба дӯкони асбобҳои рӯзгор рафта як тобаи дигар мехарад. Чунин 
амали мо ба гӯши тарҷумонҳои гурӯҳ расид. Ҳарҷо ки 
вомехӯрдем, қиссаи тобаи Олимҷонро ба хотир меовардем. 
Хайрият, ки Абдулмаҷид аз ҳодисаи тобаи Олимҷон ва тобаи 
хонаи худаш ба завҷааш нақл накардааст, вагарна тобаи Ӯ низ 
ба кӯча андохта мешуд. Тақрибан, ҳама касоне, ки дар 
Афғонистон ифои вазифа доштанд, ба ин «беморӣ» гирифтор 
шуда буданд. Ин беморӣ барои моён хеле ҳаловатбахш анҷом 
меёфт. Баъзан меҳмонҳои олиқадрамонро ба «ресторан»-и лаби 
дарёи Кобул мебурдем ва бо кабоби калпура зиёфатшон 
менамудем. Баҳори соли 1979 як гурӯҳи чанднафарии ҳизбиёни 
шӯравӣ ба Кобул ташриф оварданд, ки ба он зумра Саид Салимов 
(аз Кӯлоб), Ҳикматуллоҳ Насриддинов (аз Кумитаи марказии 
Ҳизби коммунисти Тоҷикистон), Хоҷиев(аз Қурғонтеппа), 
Тӯраев Қурбон(котиби аввали ноҳияи Айнӣ), Бекназаров 
Соҳибназар (аз вилояти Бадахшон) шомил буданд. Вақте ки 
қарордоди онҳо ба поён расид, ману Абдулмаҷид хостем, ки 

эшонро зиёфат кунем. Азбаски мо рӯзгори муҷаррадӣ доштем, 
меҳмонони ҳизбиро ба он «ресторан» бурданӣ шудем. Як рӯз 
қабл ман ба он ҷо рафта, бо қассоб мавзӯъро фаҳмондам. Гап 
дар ин буд, ки вазъи сиёсӣ дар Кобул чандон хуб набуд ва 
амнияти меҳмононро таъмин кардан лозим мешуд. Он шабу 
рӯзҳо одамони ҳархела ба чунин ресторанҳои ғайрирасмӣ зиёд 
ҷамъ меомаданд, ки бештар аз паштунҳои минтақаи Ҷалолобод 
ва Нуристон буданд. Онҳо худро ҳамчун ронандаҳои мошинҳои 
боркаш муаррифӣ менамуданд, вале аз қавораҳошон маълум 
буд, ки онҳо на он шахсонанд, ки худро муаррифӣ мекарданд. 
Аз рӯи маълумоте, ки доштам баъд аз ҳодисаи бо сафири Амрико 
- Дабз рӯйдода, шикори шӯравиҳо бояд оғоз меёфт. Гузашта аз 
ин мушовирини ҳизбӣ дар шахси кормандони Ҳизби коммунисти 
Тоҷикистон, то ҷое тарафдорони Аминро нороҳат сохта буд ва 
имкон дошт, ки аз нияти мо огоҳ шуда дар ин гӯшаи харобазори 
Кобул кадом ҳодисаеро ба сари меҳмонҳо меоварданд. Қассоб 
моро дидан замон «бифармоед, бифармоед, ватандорони азиз», 
гӯён пазироимон кард. Борони шохнам ҳанӯз меборид. Ба ҳуҷра 
ворид шудем. Ин ҳуҷра - ресторан шифташ бо бурё пӯшонда 
шуда буд. Ҷо-ҷо мушҳо рафтуомад мекарданд. Азбаски 
меҳмонҳои мо ҳама аз курсинишинони ҳизбӣ буданду аз беҳтарин 
ресторанҳо истифода кардаанд, бо дидани ресторани мо дар 
тааҷҷуб монданд ва ба якдигар бо аломати савол менигаристанд. 
Мо шубҳаи меҳмонҳоро пай бурда, фаҳондем, ки чунин ҷойҳои 
Кобулро диданашон аз манфиат холӣ нахоҳад буд. Ин ҳуҷра 
барои онон хотирмон мешавад. Хидматгарон аллакай омодагӣ 
гирифта буданд, ба «Водка» ранги кокакола дода, чанд шишаро 
болои миз гузоштанд. Меҳмонҳо гумон доштанд, ки дар чунин 
ҷой шароб нӯшидан манъ будагист, ба ин хотир кокакола 
овардаем. Ҳоло аз дохили шишаҳо бехабар буданд. Ғизои аввал 
чун анъана кабоби калпура буд, ки дар ду табақ болои дастархон 
гузошта шуд. Ман ҳамеша чашмам ба дарвоза буд. Меҳмонҳоро 
ба ғизо ҳидоят намудем. Ба гелосиҳо (стаканҳо) «оби кокакола»- 
ро рехтем. Ин вазифаи ҳамешагии Абдулмаҷид буд. Вақте ки 
меҳмонҳо маънии кокаколаро фаҳмиданд, хушҳолтар шуданд. 
Ғизои калпура, ки меҳмонҳо аз он пай намебурданд, маззаи хос 
дошт ва ин ҷиҳат лаҳзаҳои аввал онҳоро ба гуфтани сухане 
имкон намедод. Ҳамин ҳолат буд, ки аз мушхонаҳои шифти 
ҳуҷра оби борон хост меҳмонони моро бесаранҷом созад, вале 
натавонист. Меҳмонон чунон ба нақш даромада буданд, ки 
парвои ташвише надоштанд. Ҳатто хурсанд буданд. Аз ҳама 

беш намояндаи Бадахшон - Бекназаров Соҳибназар хушҳолӣ 
менамуд, ҳарчанд ки оби шифт болои мизи нон таъсирашро 
мегузошт. Ҳ.Насриддинов, ки хеле ҶИиДДӢ менамуд, ин лаҳзаҳоро 
ба хушӣ пазируфт. Ғизои дуюмамон гӯшти қабурға буд. Гӯштро 
тарзе пухта буданд, ки аз устухон ҷудо мешуд. Воқеан, ҳар 
навъ ғизоро ба дараҷаи аъло мепухтанд. Сӯҳбати гарме оғоз 
ёфт. Аз сирри калпура бохабар шуданд. Ин навъи ХӮрок 
барояшон маъқул шуд. Саид Салим ҳам шахси хушсӯҳбате буд. 
Онҳо аз он боз хушӣ мекарданд, ки пагоҳаш ҷониби Ватан 
ҳаракат менамуданд. и, [ 

Ҳуҷраи мо панҷара надошт. Фақат чароғи барқӣ равшанаш 
месохт. Меҳмонҳо андак сархуш шуданд, аммо масъулияти ҳизбӣ 
имконияташон намедод, ки кадом ҳарфи ноҷое гӯянд ва сару 
садо бароранд. Меҳмондорӣ бояд поён меёфт. Дар ҳуҷра сӯҳбат 
хело дилкаш ба назарам хӯрд. Меҳмонҳо ҳамагӣ ба мо сарбаландӣ 
хоста, аз ҷоҳошон баланд шуданд. Ҳаққи заҳмати қассобро ҳисобӣ 
карда, ба мошинҳо нишастем. Назди меҳмонхонаи «Кобул» 
қарор додем. Меҳмонҳоро ба ҳуҷраҳошон расондем. Рӯзи 
дигараш дар майдони ҳавоии Кобул боз дидор дидему ҳайрухӯш 
намудем. Ҳизбиён ҳамоно қиссаи ресторани моро мекарданд. 

Дар ҳамин ҷо ҳикояти рӯзгори муҷаррадии хешро ба поён 
расонда, ба қиссаҳои дигаре рӮ меорам, ки хотирмонтар хоҳанд 
буд. 


ШИНОХТЕ АЗ ТАРАКӢ ВА АМИН 


“Нурмуҳаммад Таракӣ ба яке аз қавмҳои пашту тааллуқ дошт. 
Зодгоҳаш минтақаи Мукур буд. Аз тариқи худомӯзӣ дониш 
андӯхта будааст. Аз забонҳои хориҷӣ инглисиро хуб медонист. 
Дар овони ҷавонӣ муқими Кобул гардида, дар баъзе маҳфилҳои 
фарҳангиву сиёсӣ ширкат менамуд. Соли 1965 ҳизби «Халқ»-ро 
таъсис дод. Таракӣ аз нахустин рӯзҳои ба пирӯзӣ расидани 
Инқилоби Савр рӯ ба Шӯравӣ овард. Ӯ мехост, ки Афғонистон 
дар оянда ба тарзи сотсиалистӣ рӯзгор бинад. Давлати Шӯравӣ 
низ аз нигоҳи сиёсӣ намегузошт, ки ин кишвар ба ягон давлати 
абарқудрате монанди Амрико мутеъ гардад. Он вақт имкон дошт, 
ки сарҳадҳои ҷанубии Шӯравӣ ба нороҳатиҳо рӮ ба рӮ оянд. 
Бесабаб набуд, ки Шӯравӣ ба зудӣ мутахассисони худро ба тамоми 
соҳоти Афғонистон дар иртибот қарор дод, то ки онҳо 
Афғонистонро ба роҳу равиши сотсиалистӣ равона созанд. Ба 

ин хотир, назариётчиёни Шӯравиро лозим буд, ки аз Таракӣ 
шахсияти сиёсӣ тарбия намоянд. Барои ин чанд меъёр буд, ки 
метавонистанд бо мурури замон Таракиро шӯҳратёр созанд. 
Табиист, ки дар ин ҷода, мушовирин таҷрибаи илмиву амалии 
кофиро дар ихтиёр доштанд. Аввалин меъёр он буд, ки дар 
бораи шахсияти Таракӣ афкори умумро бояд равона сохт. Ин 
ибтикор чи дар дохили кишвар ва чи берун аз марзи он бояд 
амалӣ мегардид. Дар дохили Афғонистон аксҳои бузургу 
иқтибосҳо аз гузоришҳои сиёсии Таракӣ пахш мешуд. Радио ва 
телевизиони Кобул барномаҳояшонро вобаста ба рӯзгор ва 
фаъолияти сиёсиву инқилобии Таракӣ тартиб дода, соатҳо ӯро 
ташвиқу тарғиб менамуданд. Дар кӯчаву хиёбон ва майдонҳои 
серодами Кобул аксҳои калонҳаҷми Таракӣ дар рӯ ба рӯи 
мардум қарор дода мешуд. Гузашта аз ин, рӯзномаву 
маҷаллаҳо дар саҳифаҳои худ суратҳои Таракиро ҷой медоданд. 
Мушовирини шӯравие, ки бахши сиёсиро ба ӯҳда доштанд, 
вохӯриҳои Таракиро ба тамоми табақаҳои ҷомеа ташкил 
мекарданд. Ӯ соатҳо шиору ваъдаҳо медод ва Афғонистонро ба 
кишваре. ташбеҳ менамуд, ки ҳеҷ қудрате роҳи пешгирифтаи 
онро барбод дода наметавонад. Н.Таракӣ саводи кофӣ надошта 
бошад ҳам, аз ҳунари нотиқӣ бархурдор буд. Мавсуф дар ҳама 
гузоришу вохӯриҳояш ба Забони пашту сухан мекард. Ӯ барои 
вохӯриҳояш маърӯза намехонд, балки аз сӯҳбати рӯ ба рӯи 
озод кор мегирифт. Шиорҳояш шиорҳои лениниро ба хотир 
меоварданд. 

Ба ҳамин тариқ, мушовирин ташвиқу тарғиби Таракиро аз 
ҳудуди ҷуғрофиёии Афғонистон ба хориҷ интиқол доданӣ 
шуданд. Сафари расмии Ӯро бо дастааш ба Маскав ташкил 
карданд. Пагоҳии 4-уми декабр хиёбони марказии Кобулро ба 
шарофати сафари Таракӣ ба Маскав бастанд. Дар хабарҳои 
шабона гуфтанд, ки тақрибан ҳама аъзоёни ҳукумат бо Таракӣ 
ҳамроҳӣ карданд. Дар «Хонаи халқ», собиқ қасри шоҳиро ҳамин 
тавр номгузорӣ карданд, аз шахсиятҳои аввал Мисоқ ва 
Панҷшерӣ монда буданд. Афғонҳо ба таври шӯхӣ мегуфтанд, 
ки шӯравиҳо ҳастанд-куІ Дар майдони ҳавоии «Внуково» ҳайати 
афғониро Л.И.Брежнев, А.Косьггин, А.Громико ва дигар аъзои 
Бюрои сиёсӣ пешвоз гирифтанд. Скачков бо Шоҳвалӣ чанд 
ҳуҷҷати расмиро ба имзо расонданд. «Правда»-и шӯравӣ низ 
сафари Таракиро то ҷое дар саҳифаҳои худ инъикос намуд. 
Дастгоҳи тарғиботии шӯравӣ сафари Таракиро ҳамчун падидаи 
тозае дар сиёсати худ ва Афғонистон эътироф кард. 

Чунон ки гуфтам, баъд аз ду-се моҳи пирӯзии Инқилоби 
Савр, Ҳафизуллоҳ Амин дар ҳукумати Таракӣ ба сафи дуюм 
баромад. Он ҷо, ки Таракӣ буд, ҳатман Амин ҳам қарор дошт. 
Таракӣ ягон сӯҳбаташро бе Амин намегузаронд. Амин дар асл 
муаллим ва баъд мудири омӯзишгоҳи педагогии шаҳри Кобул 
буда, ба воситаи ҳизби «Халқ» бо Таракӣ ҳамкорӣ мекард. Ӯ 
хеле барвақт худро ба зери қаноти Таракӣ ҷой кунонда буд. Гӯё 
ҳама фаъолияташро бо маслиҳати Таракӣ анҷом медод. Ҳодисаи 
Инқилоби Савр ин дуро ҳамтақдир сохт. Амин хеле ба осонӣ 
ба боварии Таракӣ даромад. Чунин ба назар мерасид, ки ҳардуи 
онҳо Ленину Сталин бошанд. Амин тарбиятдидаи Амрико буд. 
Вай худро шӯравипараст медонист аммо ин парастиш шакли 
зоҳирӣ дошт. Ӯ дар ботин Амрикоро мепарастид ва ба идораҳои 
ҷосусии он робита дошт. Амин аз содалавҳӣ ва зудбоварии Таракӣ 
истифода намуда, дар сӯҳбатҳояш чи бо мардуми авом ва чи 
табақаи фарҳангӣ Таракиро ба сифати «доҳӣ» муаррифӣ мекард. 
Ҳар сухани сиёсии Амин бо калимоти эҳтиромии «Ҷаноб», 
«Доҳӣ» оғоз меёфт. Амин дар яке аз гузоришҳояш дар мавриди 
Таракӣ чунин шиорҳоро раво дид: «Агар аз ҳизб сухан 
мезанем, сухан аз Таракӣ аст, Агар аз Таракӣ сухан 
мезанем, сухан аз ҳизб аст». Мисле ки Амин шоири рус - 
В.Маяковскийро хонда буд, ба ҷойи исми Ленину Ҳизби 
коммунист, Таракиву ҳизби ӯро истифода мекард. Дар 
гузоришҳояш аз Таракӣ сифат менамуд ва Ӯро барои худ ва 
миллат ҳамчун падар мешинохт. Ниҳоят, дӯстии ин ду ба он 
сатҳ расид, ки онҳо «гӯшту нохун» шуданд. Ба ибораи дигар, 
аз миёни онҳо «мӯй ҳам намегузашт». Акнун дар ҳукумати 
Афғонистони инқилобӣ ду чеҳраи сиёсӣ ба фаъолият пардохтанд. 
Дастовардҳои инқилобиро Таракӣ ба пашту арз медошту Амин 
ба форсӣ. Мегуфтанд, ки Амин гӯё ба Таракӣ ба форсӣ сӯҳбат 
карданро иҷозат намедодааст ва он «падар» ба гапи писари 
«бовафояш» гӯш медодааст. Аммо худи Амин ҳам ба форсӣ ва 
ҳам ба пашту мулоқот менамуд. Бо ин роҳ Амин дар қалби 
форсизабонон ва ҳам қавмҳои пашту ҷой мегирифт. Бозиҳои 
сиёсии Амин рӯз то рӯз инкишоф меёфтанд. Таракӣ дигар ягон 
меҳмони олиқадри хориҷиро бе Амин қабул намекард. 
Фаъолияти бозидиҳии Амин то он ҷо расид, ки мардум ва табақаи 
фарҳангӣ бештар Аминро мепарстидагӣ шуданд. Одатан, таърихи 
бисёр давлатдориҳо шаҳодат медиҳанд, ки ҳукуматҳошон 
бозичаи дасти ду шахсият мегардад. Дар ин ҳолат гӯё ду Раиси 
ҷумҳур амал менамоянд. Шахси дуюм шахси аввалро бо шиорҳои 

сохтааш бозӣ дода, оҳиста-оҳиста худро ба ҷомаи Ӯ ҷойгир 
намуда, баъд аз пушти пояш як шата мезанаду ба мақоми аввал 
мебарояд. Муносибати падаронаву писаронаи Таракиву Амин 
бандаро ба шубҳа оварда буд, ки дар ҳар саҳифаи ёддоштҳоям 
менавиштам: «Оқибаташ ба хайр бошад». Амин торафт нуфузи 
Таракиро танг менамуд. Ӯ, одатан, намояндагони вилояте ё 
маҳаллеро, ки Таракӣ қабул менамуду ба онҳо аз сиёсати давлат 
сӯҳбат мекард, рӯзи дигараш Амин ба ҳузур меназируфт ва 
ҳама дастовардҳои Инқилобро ба фаъолияти ҷоннисоронаи 
Таракӣ нисбат медод. “Ҳарду шахсияти аввали Афғонистон аз 
Шӯравӣ таърифҳо ба ҷо меоварданд. Бойҳову сармоядоронро 
зери тозиёнаи танқид мегирифтанд. Махсусан, сари мавзӯи 
қонун дар бораи замин ҷиддиёна гап мезаданд. Қонун дар бораи 
заминро мехостанд, ки ҳарчи зудтар пиёда созанд. Масалан, 
дар яке аз саҳифаҳои рӯзномаи «Инқилоби Савр» расми калони 
Н.Таракӣ ҷой дода шуда, дар саҳифаи дигар «Декрет дар 
бораи замин»-ро чоп карда ва як акси иловагиеро оварда буданд, 
ки оид ба ҷамъиятҳои ибтидоӣ, ғуломдорӣ, феодалӣ, сармоядорӣ 
ва сотсиалистӣ маълумот медод. Азбаски ҷомеаи Афғонистон ба 
феодалӣ иртибот дошт, дар хулосаи шореҳ омада буд, ки 
феодалон аз байн бурда шаванд. Албатта табақаи поёнӣ аз ин 
декрет хушҳол буданд. Аммо, магар заминдор, заминашро ба 
хушӣ ба дасти деҳқонҳояш медод? Ҳаргиз! Аз ин ҷост, ки декрети 
номбурда боиси муборизаҳои шадид миёни давлат ва заминдорони 
калон гардид. Гӯё давлати нави Афғонистон давлати деҳқону 
коргар буд. Ин ду дар гузоришҳояшон аз табақаи камбизоати 
кишвар дифоъ мекарданд. Дар вилоятҳо тақсими замин ва ба 
деҳқонон додани он оғоз ёфт. Айнан, ҳама фаъолиятҳои 
инқилобие, ки солҳои 20 -30 дар Осиёи Миёна анҷом 
мегирифтанд, гӯё дар Афғонистони инқилобӣ онҳо такрор 
мешуданд. Чунин шуд, ки ҳам Таракӣ ва ҳам Амин ба муқобили 
феодалҳо - заминдорон ҷанг эълон карданд. Ҳатто ин ду дар 
миёни ҷавонон шиори инқилобӣ доданд, ки ҳама феодалҳоро 
ҷисман нобуд сохтан лозим аст. Яъне, сиёсати пешгирифтаи 
ҳукумати Таракӣ тавре амалӣ мешуд, ки мардуми Афғонистон 
норозигӣ баён менамуданд. Дар айни замон, Амин бар зидди 
табақаи фарҳангӣ ҷанги пинҳонӣ эълон кард. Ӯ, ки вазоратҳои 
қудратиро дар даст дошт, шабона ба «шикор» баромада, 
беҳтарин чеҳраҳои фарҳангиву сиёсиро ба зиндонҳо мекашид. 
Дар вазоратхонаҳо сухане буд, ки онро бисёр эҳтиёткорона арз 
медоштанд: «Фалонӣ мариз шуда». Ин чунин маънӣ дошт, ки 

фалониро ба маҳбас андохтаанд. Ҳар рӯз, ки сари вазифа ҳозир 
мешудем, аз шӯъботе корманде, ё маъмури варзидае дар ҷояш 
набуд: «Мариз шуда». «Маризҳо» торафт зиёд шуда, зиндонҳои 
кишварро пур карданд. Ҳар кореро, ки Амин анҷом медод, 
гӯё Таракӣ мепазируфт. Ҳол он ки чунин ибтикороти давлат 
торафт боварии мардумро нисбат ба ҳукумати инқилобӣ поён 
мебурд. Тасаввур кунед, ки дар ҳамаи ин ибтикорот 
мушовирини шӯравӣ даст доштанд. Тарҷумонҳо маърӯзаҳои 
Таракиву Аминро ба русӣ баргардон намуда, ба барномаҳои 
русии радиои кишвар шомил месохтанд. Радиову телевизиони 
Афғонистон ба забонҳои форсӣ, пашту, узбекӣ ва русӣ гузоришҳо 
медоданд. Он ҷо низ мушовирини шӯравӣ фаъолият менамуданд. 
Рӯз то рӯз дар атрофи номи Таракиву Амин шубҳаҳо зиёд 
мешуданд. Мушовирин ҳам Таракипарасту Аминпарвар 
мегардиданд. Мушовирин мавзӯи таҷлили ҷашни яксолагии 
Инқилоби Саврро кашф намуданд. Дар тамоми кишвар 
дастгоҳҳои ҳукуматӣ ба асоси машварати мушовирони хеш ба 
ҷашн омодагӣ мегирифтанд. Афғонистон дар рӯҳияи ҷашнгириву 
маҷлисбозиҳо рӯзгор дошт. Дар ҳамин замина, бо чунин шиорҳо 
митингу намоишҳо ба муқобили Амрико, Покистон ва Ирон 
ташкил мегардид. «Зиндаву поянда бод, Инқилоби Савр», 
«Зинда бод Таракӣ», «Поянда бод дӯстии Афғонистону Шӯравӣ», 
«Марг ба Амрико» ва ғайра: Ин шиорҳои анъанавие буданд, 
ки мушовирини сиёсӣ омода месохтанд. 

Ба ҳамин тариқ, то баҳори соли 1979 дар Афғонистон ду 
чеҳраи сиёсӣ - Таракӣ ва Амин бо як забону бо як амал фаъолият 
мекарданд. Афғонистон ду ҳоким дошт... Сӯҳбати банда доир 
ба ин ду ҳоло ба поён нарасидааст, балки дар ҳикоятҳои баъдӣ 
онҳоро боз хоҳед дид, ки Афғонистони инқилобиро ба куҷоҳо 
бурданд. Махсусан, симои Амин дар ҳаводиси баъдӣ бештар 
боиси таваҷҷӯҳ хоҳад гардид. 


ОХИРИН ДАСТАҲОИ САЙЁҲОНИ ШӮРАВӢ 


Нӯҳуми декабри соли 1978 дар матбааи сукук будам. Чанд 
сӯҳбате бо раиси он доштем. Бегоҳии ҳамон рӯз буд, ки 
Сангмуҳаммади Зуҳур назди клуб бандаро диду баъд аз 
аҳволпурсӣ иттилоъ дод, ки аз Шӯравӣ як даста сайёҳон 
омадаанд, ки дар байнашон чанд тан тоҷик ҳам ҳаст. Инҳо 
собиқ шогирдони факултети филология - Қурбон Ҷабборов, 

Ҷумъахон Икромов ва Иҷобат Мансурова буданд. Иҷобат, ки 
тоза факултетро хатм намуда буду яке аз шогирдони банда 
маҳсуб мешуд, аз Мӯсои бародарам нома оварда будааст. Маҳз 
ӯ аз Сангмуҳаммад ХОҲИШ намудааст, то ки каминаро огоҳ 
намояд. Маълум шуд, ки сайёҳон дар меҳмонхонаи Юмо ҷойгир 
шудаанд. Ин меҳмонхона дар маркази Кобул назди мақбараи 
Темуршоҳӣ қарор ДОШТ. . 

Рӯзи даҳум баъд аз вақти расмӣ ба меҳмонхонаи номбурда 
рафтам, вале меҳмононро пайдо накардам. Одатан,сайёҳонро 
ба тамошои шаҳру мавзеъҳои таърихӣ мебурданд ва шабона дер 
бармегаштанд. Аз ин рӯ, пагоҳии рӮЗИ дигар барвақт роҳи 
меҳмонхонаро пеш гирифтам. Сайёҳон омодагӣ ба сафари Ғазнӣ 
доштанд. Иҷобати шогирдро дидам. Номаи Мӯсоро бароям дод. 
Ин нома ҷавоб ба мактуби ба воситаи Мирзо Бобоев фиристодаам 
буд. Субҳи дигар бо ҳамроҳии Муҳаммадҷон хостем, КИ 
ҳамватанонро бубинем. Вале онҳо ба бозор рафта будаанд: Чанд 
лаҳза дар толори пазироӣ нишастем. Дар рӯ ба рӯи мо марди 
аврупоинамое танҳо менишасту сигарет дуд медод. Ману 
Муҳаммадҷон ба лаҳҷаи форсии кобулӣ сӯҳбат мекардем. Ба 
хусус Муҳаммадҷон хар лаҳза аз муттасаддиёни меҳмонхона 
кай баргаштани сайёҳонро мепурсид. Ӯ чунон сӯҳбати дарӣ 
мекард, ки ҳеҷ кас гумони аз шӯравӣ будани вайро надошт. Он 
марди дар РӮ ба рӯи мо қарордошта тоҳе ба сӯҳбати дуи мо 
гӯш медоду боз сигоркаширо идома медод. Бетоқат шудему ба 
табақаи дувум баромадем. Дар ҳуҷраи меҳмонҳо интизорӣ 
қашидем. Аз ҳамватанон дарак набуд. Боз ба поён фаромадем, 
Муҳаммадҷон ин сӯву он сӯ қадам мезад. Вай, одатан, дар як 
ҷой зиёд нишаста наметавонист. Медидам, ки Ӯ бо як даст 
бурутҳояшро тоб медиҳад. Ин нишонаи асабӣ шуданаш буд. 

Дар толори пазироӣ ба Сайфуллоҳ Саидов вохӯрдем. 
ҳамон марди аврупоинамо сӯҳбати тоҷикӣ ДОШТ. Сайфуллоҳ, 
ки аз дӯстони мо буд, вазифаи раиси бахши фарҳангии 
Шӯравиро бо Афғонистон анҷом медод, он мардро ба мо 
муаррифӣ намуд. Исмаш Мирзо Бобоҷонов будааст. Он кас бо 
мо салому алейк карда, гуфт, ки «ин ду бародар кайҳо боз 
инҷо менишастанд, аммо ман гумон доштам, ки афғонанд». 
Эшон роҳбарии гурӯҳи сайёҳонро ба ӯҳда доштааст. Мавсуф 
ҳамон қаҳрамонест, КИ бо маҳорати танкшиканиаш ба чанд 
ҳикояи тоҷикӣ Дохил гардидааст. Ман хушӣ намудам, ки дар 
бораи вай маълумоти китобӣ доштаму акнун дар кишвари 
дигаре аз наздик медидамаш. Дар ҳамин андешаҳо будам, ки 

ватандорони Тоҷикистониамон бо дастҳои пур аз тӯҳфа дар 
даромадгоҳи меҳмонхона намоён шуданд, ки Қурбони Ҷаббор 
латифагӯён пеш-пеши онҳо қарор дошт. Ба бозори Кобул барои 
харидории савғо рафта будаанд. Иҷобати шогирд-меҳрубонӣ 
карда, ба қабати дувум даъватамон намуд. То хеле сӯҳбат 
намудем. Рақсу. бозии тарафайн ҳам шуд. Дар поёни сӯҳбат 
чанде аз сайёҳонро барои бегоҳи дигар ба меҳмонӣ даъват 
намудам. Сипас бо мошини хидматии Сайфуллоҳ то манзилҳои 
хеш расидем. , ; 

Ёздаҳуми декабр ҷашни шиамазҳабҳо буд. Яъне дар ин рӯз 
Ҳасану Ҳусейн - писарони Алӣ ба қатл расида буданд. Ба ин 
муносибат, рухсатӣ доштем. Бозорӣ кардам. Бо Муҳаммадҷон 
зирбаки паловро омода сохтем. Баъдан Ӯ ба майдон барои 
пешвозгирии ҳавопаймо рафт. Омадани завҷаашро интизорӣ 
мекашид. Бегоҳӣ ба меҳмонхонаи Юмо рафтам. Меҳмонҳо омада 
буданд. Дар миёни сайёҳон ду.духтар - Иҷобату Каромати 
хуҷандӣ низ буданд, ки маҳз онҳо оши палави тоҷикиро пухтанд. 
Тарҷумонҳои тоҷики зиёде ҷамъ шуданд. Аз ҳама шахси 
сӯҳбаторо Қурбони Ҷаббор (писари акои шоири халқӣ - Сайдалӣ 
Вализода) буд. Муҳаммадҷону Абдулмаҷид, Олимҷон, Азимҷон, 
Садриддин, Сангмуҳаммад, Ҳабиб ва боз чанд тани дигар дар 
хонаи панҷҳуҷрагии банда ҷамъ омаданд. Ҳарҷанд ки як моҳ 
қабл аз Ватан берун шуда будем, сӯҳбати ҳамшаҳриҳо моро 
рӮҳи тоза мебахшид. То соатҳои даҳи шаб нишастему боз 
меҳмонҳоро то Юмо гусел кардем. Даҳ дақиқа то қуюд монда 
буд, ки ба хона расидем. 

Пагоҳии 13-ум боз ба меҳмонхона рафтам. Икромов 
Ҷумъахону Ҷабборов Қурбон ва Каромат нияти бозор карданд. 
Иҷобат худро ба касалӣ зада нарафт. Ман онҳоро ҳамроҳӣ 
намудам. Вақте ки ба тангкӯчаҳои бозор расидем, Қурбон ба 
он ҷавонони бараҳнае, ки дар тори сари худ сабадҳо гузошта 
буданду бо овози баланд муштариёнро барои хариди чизе даъват 
мекарданд, тақлид намуда, чунин садо сар дод: «Иҷобат наомад, 
Иҷобат наомад». Бозоракиҳо, ки ба ин навъи даъват одат накарда 
буданд, сӯи Қурбон менигаристанду механдиданд. Ҳамоно 
Қурбон роҳравон даъваташро такрор менамуд. Маҷбур шудам, 
ки Ӯро аз ин амалаш боз дорам. Ба Ҳар ҳол тавонист, ки 
таваҷҷӯҳи мардумро сӯи худ ҷалб намояд. Ду соат меҳмонҳоро 
роҳбаладӣ кардам. Соатҳои даҳ сари вазифа ҳозир шудам. 
Бегоҳӣ аз Халилҷони Бонки МИЛЛӢ як косети сабти ҳиндӣ барои 
Фотима гирифтам. Сари роҳ бо Сангмуҳаммаду Абдулмаҷид 

ба бозор даромада, сақичу баъзе савғоҳо харидем, то ки ба 
воситаи сайёҳон ба хонаҳои душанбегиамон равон кунем. Шаби 
охирини сайёҳон буд. Пагоҳаш сӯи Маскав парвоз доштанд. 
Барои Мӯсо мактубе ҳам навишта ба дасти Иҷобати шогирд 
додам. Ин бегоҳ то соати нӯҳ рақсу сурудхонии афғонҳову 
меҳмононро тамошо кардем. Қурбон бароям як чойнику ду 
пиёлаи ватаниро ҳамчун рамзи хотира ҳадя намуд. 

Чаҳордаҳуми декабр тақрибан ҳама тоҷикистониҳои муқими 
Кобул барои гусели сайёҳони тоҷик ба майдони ҳавоӣ баромаданд. 
Ба онҳо ҳасад мебурдам, ки ба Ватан мераванд. Бо ёди 
Тоҷикистони азиз ҳамшаҳриёнамонро гусел намудем. То хеле аз 
балкони майдон ҷониби сайёҳон даст ҷунбондем. Ҳавопаймо ба 
ҳаракат даромаду худро болои Кобул гирифт ва мо низ ҳар 
кадом бо мошинҳои хидматии хеш нишаста ба вазоратхонаҳо 
тақсим шудем. 

Дастаи дигари сайёҳони шӯравӣ сеюми январи соли 1979 
вориди Кобул шуданд. Ман ки пештар иттилоъ доштам, пагоҳӣ 
ба матбаа рафта, чанд коғазро барои Шпагин тарҷума намудаму 
сипас мошини хидматии раиси матбааро гирифта, ҷониби майдон 
ҳаракат намудам. 

Дар ресторани майдони ҳавоӣ Султон Раҷабову Анвар 
Сулаймонов ва Умриқул Ҳақбердиевро дидам, ки байни худ 
сӯҳбат мекарданд. Ҳамагӣ ба балкон баромадем. Дарвозаи 
ҳавопаймо кушода шуду мусофирин яко як сар берун карданд. 
Ба назарам Гулрухсори шоира, Лоиқ Шералӣ, Файзалӣ 
Наҷмонов, Ҳабиб Сафаров ва Худойдод Ҳусейнов расиданд. 
Бо ин даста хеле аз наздик ошно будам. Гулрухсор ҳамдарси 
донишгоҳиям, Лоиқ шоири шинохта, бо сеи дигар дар 
Донишгоҳ ифои вазифа доштам. Дар ин даста чанд тан 
русзабонҳо низ буданд. Меҳмонҳоро дар назди баромадгоҳи 
толори гумрукӣ пешвоз гирифтем. Аввалан бо ҳамдарсам вохӯрӣ 
намуда, бо меҳрубонии аврупоӣ якдигарро пазируфтем. 
Файзалӣ, ки бо банда ошноии дерин дошт, «ту куҷо мегардӣ?», 
- гуфт. Бо Ҳабиб Сафарову Худойдод Ҳусейнов оғӯш кушодам. 
Азбаски меҳмонҳо дар ҷумлаи сайёҳон буданду аз Маскав 
роҳбару тарҷумон доштанд, бо мо муваққатан хайру хуш 
карданду ба автобуси сайёҳони кобулӣ нишастанд. Фаҳмидем, 
ки қароргоҳи онҳо меҳмонхонаи байналмилалии 
«Интерконтинентал» таъин шудааст. Аз сӯҳбати чандлаҳзаина 
бо Гулрухсор маълум шуд, ки Ӯ омадани бандаро аз ҳамдарс 
дигарамон Қурбоной фаҳмидааст. Аз ин рӯ, ба хонаи мо 

надаромадааст, ба ин маънӣ, ки гӯё ман бо оила омадаам. Дар 
миёни сайёҳон духтари калонии шоир Боқӣ Раҳимзода - 
Дилафрӯз, ки касби духтурӣ доштааст, низ буд. Ҳамчунин аз 
Академияи илмҳо Зоҳир Аҳрорӣ ба сифати меҳмони Академияи 
илмҳои Афғонистон ташриф оварда буд. 

Мутаассифона, на аз хона ва на аз ёру дӯстон, ба истиснои 
як корти табрики солинавии Иҷобат дигар номае бароям нарасид. 
Ҳол он ки умеди аз хона мактуб гирифтан доштам. Ҳарчанд ки 
даҳ-понздаҳ касро ба соли нави 1979 табрик намуда будам, 
вале мисли ин ки дар хаёли касе набудаам, ҷавобе ба банда 
нарасид. Зиқ шудам. Дар ёди ватан ба андеша рафтам. Соат 
сӯи дувоздаҳи шаб ҳаракат дошту банда ҳанӯз ҳам дафтари 
хотира сиёҳ мекунам. 

Рӯзи чаҳоруми январ ба «Интерконтинентал» рафтам. 
Султон Раҷабов, Савлатшоҳ Мерганов он ҷо буданд. Ман 
мехостам, ки ду шоиру се устоди Донишгоҳро ба манзилам даъват 
намоям. Вале Султон Раҷабов пешдастӣ карда, меҳмононро барои 
соати яки рӯз даъват кард. Дар толори интизории меҳмонхона 
бо Гулрухсору Лоиқ сӯҳбат намуда, сипас ба ҳуҷраи 
Ф.Наҷмонову Ҳ.Сафаров рафтам. Онҳо тӯҳфаҳое барои банда 
доданд. Х.Ҳусейнов бо Лоиқ дар ҳуҷраи дигар иқомат дошт. 
Сайёҳонро муттасадиёни афғонӣ барои тамошои ҷойҳои таърихии 
Кобул бурданд. Ҳамроҳи банда Олимҷону Садриддин буданд. 
Ваъда додем, ки соати як боз ба дидорашон мерасем. Ҳамин 
тавр ҳам шуд. Меҳмонон дертар омаданд. Султон Раҷабов дар 
паҳлуи шаш тоҷики сайёҳ бандаро низ ба хонааш даъват кард. 
Албатта, аввал намехост, аммо Гулрухсор гуфт, ки агар 
Худойназар наравад, ман ҳам ба меҳмонӣ намеравам. С.Раҷабов 
ноилоҷ монд. Ин лаҳза худамро нороҳат эҳсос кардам, зеро 
ҳамроҳони ман бе даъват монданд. Воқеан, ҷойи ранҷидан набуд, 
зеро мо дар муҳити хориҷа қарор доштем. Даҳ-понздаҳ касро 
меҳмон кардан масрафи зиёдеро талаб менамуд. Аз ин рӯ, 
Олимҷону Садриддин ва дигар тарҷумонҳо бидуни кадом 
ранҷише роҳи хонаҳои худро пеш гирифтанд. С.Раҷабов дамлама 
пухт. Сари дастархон Лоиқу Гулрухсор чанд пора аз 
шеърҳояшонро хонданд. Файзалӣ низ хушсӯҳбатӣ мекард. 
Ҳ.Сафарову Х.Ҳусейнов камгаптар буданд. Банда низ ором 
менишастам. Сӯҳбати соҳибхона бештар дар рӯҳияи вазирӣ сурат 
мегирифт. То ҷое худтаърифкуниҳо ҳам дошт. 

Мизбон сӯҳбати шоиронро бо шеърхониашон дар косета сабт 
намуд. Ҳар қадаҳро ба хотири Ватану Миллат мебардоштанд. 

Дар ин бобат Лоиқу Гулрухсор фаъолтар буданд; Ҳини сӯҳбат 
Файзалӣ оҳистакак ба гӯшам расонд, ки ҳамдарсат мехоҳад 
пӯстин дошта бошад. Ман гуфтам: «Ҳеҷ гап не, тӯҳфа мекунам». 
Дар ҳамин замина фаҳмидам, ки Лоиқ барои мошинаш 
магнитофон мехостааст. Ҳамин хоҳиш буд, ки.Лоиқ чанд дафъа 
маро огаҳ сохт, то ки Муродуллоҳ Шералиро пайдо кунам. 

С.Раҷабов мошин ташкил карда, меҳмонҳоро ба 
қароргоҳашон гусел намуд. Ман ба хотири иҷрои хоҳиши Лоиқ 
хонаи Муродуллоҳ рафтам. Эшонро пайдо накардам. .Ба 
манзилам омадам, ки Ӯ дар ҳуҷраи Олимҷон бандаро интизорӣ 
дошт. Муродуллоҳ аз тарҷумонҳои зодгоҳаш миқдоре «афғонӣ» 
ҷамъ намуда буд, то ки барои Лоиқ ҳадяе омода карда бошад. 
Онҳо аввалан мехостанд, ки магнитафони маро, ки пештар 
харидорӣ карда будам, гиранду банда баъдтар боз аз пайи ба 
даст овардани магнитофони мошин шавам. Аммо розӣ нашудам, 
зеро бозоргардиро чандон хуш надоштам. Ба ҳар навъе ки буд, 
Муродуллоҳ ва тарҷумонҳои зарафшонӣ ҷавонмардӣ карда, 
барои шоири маъруф, ҷизи хостаашро ҳадя намуданд. Ҳол он 
ки баъзе бачаҳои тоҷикистонӣ аз ватандорони меҳмонашон дурӣ 
меҷустанд, то ки масрафе надошта бошанд. Ҳеҷ ҷойи айб нест, 
агар гӯям, ки духтари Боқӣ Раҳимзода бисёр мехост ҷарроҳи 
ҳамшаҳрии қиблагоҳаш Аъзамҷон Азизовро бубинад. Ё ин ки 
Гулрухсор он ҷо аз банда дида шахси наздик надошт. Табиист, 
ки аввалан маро суроғ кард. Ба ин маънӣ Лоиқи овозадор ҳам 
дар ин маврид ҳамшаҳриҳояшро пурсон мешуд. Дар ин дастаи 
сайёҳон аз ҳама беш дӯстону ҳамкорони камина буданд. Албатта, 
банда қудрати онро надоштам, ки ба ҳар кадоми онон ҳадяи 
муносибе таҳия намоям. Аз ин рӮ, ба ғайр аз Гулрухсор ба 
чаҳори дигар, сад-дусад афғонигӣ ба ҷайбҳошон андохтам, то 
ки ягон тӯҳфачае барои худ харидорӣ кунанд. Аслан хориҷа 
ҷойи одамшиносӣ аст. Маҳз он ҷо инсонҳоро хубтар шинохтан 
мумкин мешавад. Кӣ кӣ аст, дар кишвари дигаре дар ғарибӣ 
маълум мегардад. Дар ботин андеша мекардам, шахсоне, ки аз 
ҳамватанони хеш барои сад-дусад афғонӣ шуда канораҷӯйӣ. 
мекунанд, чӣ навъ дар Ватан ба рӯи якдигар менигариста 
бошанд? 

Панҷуми январ сайёҳон сӯи шаҳри Ҷалолобод сафар карданӣ 
буданд. Банда бо Муродуллоҳу Абдулҳаким пагоҳии барвақт 
ба «Интерконтинентал» рафтам. Ҳоло соат ҳашт нашуда буд. 
Дар толори пазироӣ, аллакай Лоиқу Ҳусейнов сигор ду” 
медоданд. Лоиқ хушгапӣ карда, «ҳа, кобулиҳо омадед?», - гуфта. 

оғӯш кушод. Ӯ хеле хушҳол менамуд. Муаллими донишгоҳиям 
Худойдод Ҳусейнов сахтакак дастамро фишурд. Муродуллоҳ . 
бо Лоиқ монду ману Абдулҳаким ба қабати дувум баромадем, 
он ҷо ки Ҳабиб Сафарову Файзалӣ Наҷмонов ҳуҷра доштанд. 
Абдулҳаким ҳамдарси донишгоҳии Файзалӣ буд. Ман ба ҳуҷраи 
Гулрухсору Дилафрӯз даромадам. Пеш аз сафар ба ҳардуяшон 
роҳпулӣ додам..Ҳарчанд ки онҳо неву нестон карданд, ба 
ҷайбҳошон зӯран пули ночизе гузоштам. Меҳмонҳо ҳамагӣ пойин 
фаромаданд. Автобуси «Интурист» омода буд. Сайёҳонро ба 
сафари якрӯзаи Ҷалолобод гусел намуда, ба микрорайон омадем. 
Рӯзи ҷумъа буд. Абдулҳаким ману Муродуллоҳро огаҳ сохт, 
ки нони чоштро дар манзили эшон якҷо мебинем. Азбаски то 
чошт вақт доштам, ба Институти политехникӣ рафтам. Он ҷо 
мусобиқаи волейбол сурат мегирифт. Дастаи «Мушовирин» бо 
дастаи «Торгпред» бозӣ кард. Панҷ сол боз ба ин бозӣ машғул 
нашуда будам. Бозиам ба худам маъқул нашуд. Чанд рӯз машқ 
бояд кард, то ки дарди бадан гум шавад. Тибқи ваъда чошт ба 
хонаи Абдулҳаким даромадам. Муродуллоҳ ва чанд тани дигар 
аз тарҷумонҳои тоҷик сари дастархон ҷамъ омада буданд. 
Соҳибхона палави тоҷикӣ пухта буд. Тӯҳфаи Файзалиро, ки як 
шиша «Водка» буд, майда карданд. Ҳамагӣ ширакайф шудем 
ва шукри сайёҳон кардем. 

Бегоҳии ин рӯз ба мақсади амалӣ сохтани хоҳиши Дилафруз 
дарвозаи манзили Аъзамҷонро кӯфтам. Ҷамшеди писараш 
дарвозаро ба рӯям кушод. Соат ҳашту ними шаб буд. Маълум 
шуд, ки Аъзамҷон ва завҷааш ба хоб рафта будаанд. Ҷамшед 
падару модарашро бедор кард. Онҳо аз ҷойҳошон баланд шуда, 
ба ҳуҷраи пазироишон омаданд. Ман аз ҳарду узр хостам, ки 
нороҳаташон кардам. «Ҳеҷ гап не, ҳеҷ гап не», - гуфт Софа. 
Хоҳиши духтари Боқиро арз намудам. Онҳо ба андеша рафтанд 
ва ба назарам, дар фикри он буданд, ки чӣ ҳадяе метавонанд 
барои духтари Боқӣ омода созанд? Ҳамзамон ваъда додам, ки 
онҳоро пагоҳ барои дидорбинӣ ба меҳмонхона раҳнамоӣ хоҳам 
кард. Ҳамин тавр ҳам шуд. 

Шашуми январ онҳоро ба меҳмонхона бурдам. ДилафрӮӯзро 
диданд. Меҳмонон навакак аз тамошои шаҳри таърихии Ғазнӣ 
баргашта буданд. Баъзеҳо аллакай истироҳат доштанд. Файзалӣ 
Наҷмонов рӯ ба боло шикам мемолиду Ҳабиб Сафаров дар 
тараддуди хобравӣ буд. Бо онҳо то хеле сӯҳбат намудем. Соатҳои 
нӯҳи шаб буд, ки бо Аъзамҷону хонумаш ба микрорайон 
расидем. Аъзамҷон нагузошт, ки ба хона равам. Нони шомро 

дар манзили эшон хӯрдем. Сипас хона омада, бо Олимҷон як 
пиёлаӣ чойи наваду панҷ нӯши ҷон кардем. Баъдтар ба ёдам 
омад, ки меҳмонҳо хоҳиш карда буданд, ки онҳоро ба тамошои 
бозорҳои Кобул барам. «Волга»-и мудири нақлиёти Вазоратро 
гирифта, пагоҳии ҳафтуми январ ба меҳмонхона ҳозир шудам. 
Гулрухсор, Лоик ва Ҳусейновро ба мошинам шинонда, ба растаи 
пӯстинфурӯшӣ рафтем. Пӯстин хеле зиёд буд, вале андозаашон 
ба Гулрухсор мувофиқ намеомад. Ду соат вақтамон дар интихоби 
пӯстин гузашт. Ниҳоят, Гулрухсор якеро- интихоб намуд, ки 
қиматаш як ҳазору сад афғонӣ буд. Шоира барои ягона 
фарзандаш - Азиз ҳам бо нархи 350 афғонӣ пӯстинчае харидорӣ 
кард. Ин миқдор афғониро ба ҳамдарсам ҳамчун тӯҳфа 
бахшидам. Баъдан ба растаи дигаре даромадем, ки онро русҳо 
«грязньйряд» ном ниҳода буданд. Он ҷо ҳама чизро пайдо 
кардан мумкин буд. Барои устод Ҳусейнов панҷ адад худкор 
(ручка) ба нархи чиҳилафғонигӣ ва се овезаи калид (брелок) 
ва барои Фотимаи духтараму Парвизи писарам - чатру чароғи 
дастӣ харидорӣ намудам. Лоиқ брюкҳои ҷинсиро хеле тагу рӯ 
карда, якеашро дар дохили дӯкон санҷид ва сипас барои он 
ҳазор афғонӣ дод. Вай аз ҷинсдор шуданаш мисли бачаи наврас 
шодӣ мекард. Баъдан меҳмонҳоро то иқоматгоҳашон гусел 
намудам. Вақти нони чошт ҳам шуда буд. Олимҷон пешакӣ 
гуфта буд, ки чоштро якҷоя мебинем. 

Рӯзи ҳаштуми январ сайёҳони шӯравӣ бояд ҷониби Деҳли 
роҳ пеш мегирифтанд. Аз ин рӯ, пагоҳӣ, соати ҳашт, худро ба 
майдони ҳавоӣ расонда, мошини хидматиро рухсат намудам. 
Меҳмонҳоро дар майдон надидам. Он ҷо Султон Раҷабову Анвар 
Сулаймонов ин тарафу он тараф роҳ рафта, сӯҳбати гарме 
доштанд. 

Аз маъмурини майдон фаҳмидам, ки ҳавопаймои «Бойинг» 
дар Истанбул маътал мондааст. Дигар дар майдон барои 
интизорӣ кашидан зарурат намонд. Бо мошини хидматии 
С.Раҷабов то Бонки миллӣ омадам. Аз дафтари кориам ба 
меҳмонхона телефон кардам, то ки аз вақти парвозашон огаҳ 
шавам. Роҳбари гурӯҳи сайёҳон Данилови маскавӣ буд. Боре 
ҳам мавсуфро ташвиш додам. Дафъаи дигар бо Гулрухсор 
сӯҳбат намудам. Аз майдон ба онҳо хабари омадани ҳавопайморо 
аз Истанбул мерасондаанд. Соати дуву сӣ ба майдон занг задам. 
Гуфтанд, ки соати севу чилупанҷ ҳавопаймои «Бойинг» сӯи 
Деҳли парвоз хоҳад кард. Ба зудӣ мошинро савор шуда, рох - 
майдонро пеш гирифтам. Сайёҳон ҳам расиданд. Ҳуҷҷутҳояшоиро 

ба форсӣ хонапурӣ кардам. Чанд дақиқа то парвоз сайёҳони 
тоҷик, ки аз шаш кас иборат буданд, доира гирифта сӯҳбат 
намудем. Сипас баробари омодагӣ ба парвоз ба якдигар оғӯш 
кушодем. Соати чаҳори он рӯз ҳавопаймои «Бойинг» бо сайёҳони 
Шӯравӣ ҷониби Деҳли парвоз намуд. Ин дастаи охирини 
сайёҳони Шӯравӣ буд, ки ҳаштуми январи соли 1979 сарзамини 
Афғонистонро тарк гуфт. Баъд аз ин чунин дастаҳо ба сифати 
сайёҳ ба кишвари Афғонистон ташриф наоварданд. Зеро торафт 
вазъияти сиёсии он рӯ ба харобӣ меовард. Идораҳои сайёҳони 
Афғонистон низ солҳо аз фаъолият бозмонд. Пас, метавон саёҳати 
дуюм-ҳаштуми январи соли 1979-ро падидаи таърихӣ номид. 


ЗОДРӮЗ ДАР ТАНҲОӢ 
ВА ТАҶЛИЛИ СОЛИ НАВИ 1979 


Охирин рӯзҳои соли 1978-ро ба сар мебурдам. 25-уми декабр 
зодрӯз доштам, аммо ба касе дар ин маврид чизе нагуфтам. 
Дӯстону ҳамкорони кобулиам ҳам зодрӯзи бандаро 
намедонистанд. Дар як хонаи панҷҳуҷрагӣ танҳо бо андешаҳоям 
қарор доштам. Одатан, дар Ватан ҳамасола зодрӯзамро дар 
иҳотаи фарзандону бародарон ва дӯстонам медидам. Ин рӯз, 
тақрибан ба ҳукми анъана даромада буд. Аммо зодрӯзи имсолаам 
дар кишвари дигаре ва дар ҳолати муҷаррадӣ мегузашт. 
Абдулмаҷиду Олимҷон, ки бештар бо банда унс гирифта буданд, 
шаби ин рӯз дар хонаҳои хеш менишастанд. Шояд ин шаб яке 
аз мушкилтарин шаб дар рӯзгори сию ҳафтсолаи камина буд. 
Дар рӯзи таваллуд бо андешаҳои худ мондан даҳшатбор 
будааст. Фикру андешаҳои ҳархела шахсро фаро мегирад. Вазъи 
ноҳинҷори сиёсии Афғонистон боз ҳам касро ба ҷодаи дунёбезорӣ 
мекашад. РӮз то рӯз нерӯҳои зиддиинқилобӣ чи дар дохили 
кишвар ва чи берун аз он афзоиш меёфт. Террор авҷ мегирифт. 
Дар вилояту атрофи Афғонистон шахсони содиқ ба Инқилоб ба 
қатл расонда мешуданд. Аз ҳама бадаш он буд, ки рӯҳияи 
шӮравибадбинӣ дар аксари ахбори радиоҳои хориҷӣ меафзуд. 
Шаби 25-ум бо чунин андешаҳои парешону печ дар печ ба хоб 
рафтам. Афсӯс, ки дар истироҳати шабона ҳам, ки кас ба ҳукми 
дунёи дигаре худро мезанад, нороҳатӣ фишораш меоварад. Дар 
хоб бо падари шодравонам вохӯрдам. Дидам, ки қиблагоҳам 
бемори сахт аст. Лоғару беҳол шудааст. Ӯ худро ба дохили 
кампале гирифтаасту аз одамон рӯй пинҳон мекунад. Гӯё аз 

сафар баргаштааму мехоҳам падарро аҳволпурсӣ намоям. 
Кампалро аз рӯяш ба як тараф гирифта, саломатиашро пурсидам. 
Дар ҷавоб гуфт: «Писарам, хуб кардӣ, ки омадӣ. Аҳволам бад 
аст, маззаам гурехтааст». Ба хабаргириаш расидани бандаро 
заруриву саривақтӣ ҳисобида, андаке хушҳолӣ намуд. Ман аз 
падар узр хоста гуфтам: «Падарҷон, маро бубахш, ки серкор 
ҳастам ва ба дидорат расида наметавонам». Баъдан ба муҳити 
ҳавлӣ ва хонаводаи падарӣ назар андӯхта дидам, ки борон рӯйи 
ҳавлиро гилин кардааст. Ҳарҷо-ҳарҷо дилаҳои сурхи тарбуз 
парешон ба назар мерасид. Ҳуҷрае, ки падар он ҷо беморӣ 
мекашид, аз чаҳор девор як девораш вуҷуд надошт. На дарвоза 
дошту на панҷара. Ман аз атрофиёнам мепурсам, ки охир, ин 
хона дару дарвоза дошт-куІ! Чӣ шуд, ки акнун хона бо девори 
чаппашуда қарор дорад? Дар гӯшам гӯё садои модарам мерасид, 
ки мегуфт: «Ин хона ким-кай вайрон шуд». Садои модарро 
шинохтан замон дар ҷустуҷӯяш шудам, вале чеҳраашро дида 
натавонистам. Чанд лаҳза ба андеша рафтам ва худ ба худ савол 
додам, ки модарам ҳашт сол қабл аз падар фавтида буд, чӣ 
навъ Ӯ боз ба ин хона омадааст? Вақте ки ҷавобдиҳандаро пайдо 
накардам, ба хешу ақрабо гуфтам: «Ин хонаро таъмир кардан 
лозим меояд, вагарна падар хунук мехӯрад». Ҳамин лаҳза аз 
хоб бедор шуда, болои ҷойгаҳ нишастам. Арақ зерам карда 
буд. Дари балконро кушода, атрофи биноро санҷидам. Оромӣ 
буд. Аскари пайраҳа туфанге дар сари китф сурудеро зам- 
замакунон болову поён мерафт. Ӯ бандаро надид. Агар медид, 
ки аз балкон вайро тамошо дорам, ҳатман «дреш» ваё «инженер 
соҳиб, хоҳиш мекунам, дар балкон истод нашен» мегуфт. 
Азбаски хонаам дар қабати аввал буд, ин ҳолат, албатта нооромам 
мекард. 

Боз рӯйи ҷойгаҳ дароз кашидам ва кӯшидам, ки хобам 
набарад. Вале андешаҳо ғолиб омаданду, хоби ширине фароям 
гирифт. Акнун дар Кобул не, балки худро дар Ватан медидам. 
Намедонам кадом гӯшаи шаҳр аст, ки тӯй сурат мегирад. Занони 
ҳамсоя ҷамъ омадаанд. Рақсу бозӣ идома дорад. Ҳамзамон дар 
ин тӯй сирк омадааст. Бозингаронаш ҳунарнамоӣ доранд. 
Махсусан, дорбозонаш хеле моҳирона ҳунарнамоӣ мекарданд, 
ки боиси таваҷҷӯҳи мардум мегардид. Банда низ дар гӯшае аз 
тамошои санъати сиркчиён ҳаловат мебарам. Якбора дидам, ки 
дорбозе аз болои ресмони ба ду тараф кашидашуда чаппа шуда, 
ба замин фурӯ рафт. Чанд лаҳза дар даруни лой монда боша 
ҳам, боз сар берун карда, луп-лучаки модарзод аз ҷой балгн». 

шуд. Занону духтарон рӯй пӯшида ба ҳар сӯ парешон гардиданд. 
Тӯй хароб шуду ман ҳам аз хоб бедор шудам, аммо падар ва 
ҳолати бемориаш ҳеҷ аз пеши чашмонам дур намерафт. Ин хоб 
чанд рӯз парешон нигоҳам дошт. Меандешидам, ки дар хонавода 
ягон ҳодисаи нохуше рух додааст. Дар ҳамин рӯҳия ба хона 
нома навиштам ва хоҳиш намудам, ки тез-тез аз вазъи хонавода 
бандаро воқиф созанд. 

Пагоҳии 26-ум сари вазифа ҳозир шудам, аммо худро бад 
эҳсос менамудам. Шпагин, ки каси рӯзгордидае буд, аз нохубии 
табъам пурсон шуд. Ӯ ҷангам кард, ки чаро огоҳаш накардам. 
Метавонист ба хонааш даъват намояд. Дар ин чанд рӯзи 
охири сол тарҷумонҳои тоҷик хонумҳошонро интизорӣ 
мекашиданд. Гумон доштанд, ки роҳбарони маскавиашон ба 
муносибати соли нави 1979 завҷаҳояшонро ба Кобул равон 
мекунанд. Аз ин ҷост, ки рӯзи 26-ум як даста тоҷикистониҳо - 
Умрикул, Анвар, Олимҷон, Абдулмаҷид, Маҳмадуллоҳи Лутф 
ба майдони ҳавоӣ рафтанд, то ки ҳавопаймои «Бойинг»-ро пешвоз 
гиранд. Ман нарафтам, зеро медонистам, ки ба ин наздикиҳо 
ҳамсарам омада наметавонад. Бегоҳии ин рӯз, шахсони 
пешвозгиранда бо табъи хира аз майдон баргаштанд. 

28-уми декабр дар сафорат маҷлиси ҳизбии гурӯҳи 
мушовирин барпо гардид. Бинобар бад шудани вазъи сиёсӣ - 
Гречин моро огоҳ сохт, ки соли навро дар хонаҳои худ пешвоз 
гирем. Ба ҳеҷ куҷо меҳмонӣ наравем ва аз дохилиҳо касеро 
даъват накунем. Бо вазъи сиёсӣ нигоҳ накарда, 29-ум бо Анвару 
Абдулмаҷид ба ресторани «Пули Маҳмудхон» а ун то ки аз 
кабоби гӯшти калпура ҳаловат бубарем. 

Сиюми декабр чанд тан аз муҷаррадҳо дар хонаи Анвар 
ҷамъ омадем. Мавзӯи таҷлили соли навро ҳал кардан лозим 
буд. Як ҳайати ташкилӣ тартиб додем. Асосан, Анвару Исмоил 
ба ин кор муваззаф гардиданд. Миқдоре пул ҷамъ кардем. 
Навъи ғизоро муайян намудем. Макони нишаст бинои 14, 
манзили Исмоилро қарор додем. Ба ин восита нахостем, ки 
ватандорҳои оиладорро ташвиш диҳем, ҳол он ки чандтои онҳо 
мо - муҷаррадҳоро мехостанд ба хонаҳошон даъват намоянд. 
Шаби сиюм, панҷ нафар аз муҷаррадҳои тоҷик дар хонаи 
Исмоил ҷамъ омадем. Инҳо Анвар, Умриқул, Абдулмаҷид, 
Исмоил, Фарҳод ва банда будем. Фарҳод аз ҷумлаи мушовирони 
соҳаи обрасонӣ буда, аз Ӯзбекистон омада буд. Ӯ аслан аз 
хоҷазодаҳои Тошканд буда, хеле инсони оддӣ ва фурӯтан 
менамуд. Камбудии мавсуф назди мо - тоҷикон забони форсиро 

надонистанаш буд. Фарҳод бо Абдулмаҷид дар як вазорат кор 
мекард. Азбаски Ӯ танҳо буд, бо хоҳиши Абдулмаҷид ба 
маъракаи хеш даъваташ намудем. 

Дарстархони муҷаррадонаро пурнозу неъмат оростем. Болои 
он аз нӯшоба то шаробу шириниву меваҷот омода буд. Ба дастаи 
мо меҳмони нохондае аз дохилиҳо илова гардид. Вай аз гурӯҳи 
парчамиҳо буда, дар марҳалаи аввали Инқилоб вазифаи раисии 
яке аз идораҳои давлатиро ба ӯҳда доштааст. Аммо дар асари 
падид омадани низоъҳои сиёсӣ миёни халқиҳову парчамиҳо Ӯ 
низ сабукдӯш гардида буд. Собиқ раис аз тарафи бегоҳ ба 
табрики мо омада, дигар фикри рафтанро накард. Вай дар 
ҳамсоягӣ бо Исмоил зиндагӣ менамуд. Ӯ зиёд сӯҳбат мекард ва 
ҳар лаҳза Таракиву Амин ва умуман халқиҳоро ҳақорат медод. 
Исмоил чанд дафъа ишорат кард, то ки баромада равад, вале 
гӯё намефаҳмид ва ҳамоно ҷоғ мезад. Гузашта аз ин, моро огоҳ 
намуда буданд, ки аз дохилиҳо меҳмон даъват нанамоем ва ба 
муносибати байни мансабпешаҳои афғонӣ дахолат накунем. 
Ҳузури ин шахс нороҳатам месохт. Аз сӯи дигар, мо аз сӯҳбати 
озод маҳрум мешудем. Ба ошпазхона даромада, аз Исмоилу 
Анвар хоҳиш намудам, ки меҳмони туфайлиро коре карда ба 
манзилаш гуселонанд. Соат ҳам ба даҳуними шаб наздик мешуд. 
Дар Душанбе соли нав оғоз мешуд. Хулоса, дигар илоҷе 
надоштем. Сари миз ҳамагӣ қарор гирифтем. Бандаро садри 
маҷлис интихоб карданд. Ба иллати ин ки Фарҳод форсӣ 
намедонист, сӯҳбатро ба русӣ оғоз кардем. Ҳозиринро аз самими 
қалб табрик намудам. Қадаҳи аввалро ба хотири якдигар 
бардоштем. Сӯҳбат торафт гарм мешуд. Анвар сухан гирифт. 
Суханҳои хуб гуфт. Ҳамчунин Умриқулу Абдулмаҷид ва Исмоил 
низ қадаҳеро бо ҳарфҳои ширини хеш зиннат бахшиданд. Фақат 
он дохилӣ, ки баъд аз қадаҳи дувум маст шуда буд, ба сӯҳбати 
моён гӯё лагад мезад ва ҷараёни истироҳати солинавиамонро ба 
дигар сӯ мекашид. Хайрият, соатҳои ёздаҳ, ки қуюд оғоз мешуд, 
роҳи манзилашро пеш гирифт. 

Чанд навъ ғизо омода сохтем. Ошпазамон Анвар-ако буд. 
Хӯроки аввал ҷигарбирён, дувумаш мурғбирён ва сеюмаш гушти 
буғӣ. Дар маъракаи солинавии мо ягонто аз ҷинси латиф ҳузур 
надошт. Бо рафтани меҳмони нохонда мо ба пуррагӣ худро 
озод эҳсос намудем. Ақрабаки соат рӯйи 12-и шаб қарор гирифт. 
Радиои Маскав табрикномаи ҳукуматиро дар қироати Левинтан 
шунавонд. Ҷолиб он буд, ки дар табрикнома аз шӯравиҳои 
хориҷибуда низ ёдоварӣ шуд. Мо ба якдигар ишоракунон 

гуфтанӣ будем, дидед, садрнишинони Кремл моро фаромӯш 
накардаанд. . Ин лаҳза маро як рӯҳияи ифтихормандӣ фаро 
гирифт... 

Ширингуфторӣ сар шуд. Азбаски суханҳои табрикӣ тамом 
шуданд, банда ҳамчун раис ба ҳозирин супориш додам, то ки 
ҳар кадом ду-се факоӣ-латифа гӯяд. Аввалан худам сар кардам. 
Латифаи бофтаи ман ба яке аз садриаъзамҳои даврони шоҳӣ - 
Мӯсо Шафиқ иртибот дошт. Мавсуф ба ивази падари Аҳмад 
Зоҳир садриаъзам эълон шуду ба зудӣ ба кишварҳои хориҷ аз 
пайи имзои қарордодҳои нав гардид. Яке аз ҳуҷҷати ба 
имзорасондааш дар мавриди истифодаи рӯди Ҳилманд буд. 
Мӯсо Шафиқ бо садриаъзами Ирон қарордодеро имзо кард, ки 
маъниаш оби ин дарёро ба Ирон фурӯхтанро дошт. Аз имзои 
қарордод чанд моҳе мегузараду табаддулоти Довуд сурат мегирад. 
Мӯсо Шафиқкро ба зиндон меандозанд. Мӯйи сару ришаш баланд 
мешаваду мехоҳад, ки салмонӣ (сартарош)-и маҳбас ислоҳаш 
созад. Ӯ ба сандалии салмонӣ менишинад. Салмонӣ бидуни бо 
обу собун нарм сохтани мӯю риши расидаи Мӯсо Шафик, теғро 
ба сари ӯ медавонад. Садриаъзами собиқ фаромӯш мекунад, ки 
дар зиндон қарор дорад, ба сари салмонӣ дод мезанад: «Ой 
падарсаг! Ту чӣ рақам ришу мӯйи манро ислоҳ мекунӣ? Охир, 
аввал онро бо об нарм соз баъд теғ андоз». Салмонӣ ба завқ 
омада мегӯяд: «Ҳа, мурдагав! Оби Ҳилмандро ба Ирон 
фурӯхтиву боз об талаб мекунӣ». Сароғоз худам баланд ханда 
сар додам ва баъд дигарон хандаи бандаро идома доданд. Ба 
ҳамин монанд, ҳар кадом як латифаӣ гуфтанд, аксари онҳо 
ишқӣ буданд. Табиист, ки рӯзгори муҷаррадӣ ба ҳамин навъ 
латифаҳо эҳтиёҷ дорад. Аз ин рӯ, лозим надонистам, ки аз онҳо 
ин ҷо ёдовар шавам. Вале, бояд иқрор шавам, ки аз ҳама беш 
Абдулмаҷид латифаҳои урён қисса намуд. Анвар ҳам фаъол 
буд... Масалан, Абдулмаҷид дар бораи Нурмаҳмади Таракӣ 
латифае гуфт, ки албатта, мазмуни онро «парчамӣ»-ҳо бофта 
буданд: Таракӣ, ки кӯчизода буду як умр дар камбизоатӣ 
рӯзгор дошт, якбора Котиби ҷенеролӣ мешавад. Дастгоҳ амр 
мегирад, ки сару либоси Таракиро ба зудӣ ба тарзи аврупоиву 
ғарбӣ ҷур кунанд. Ҳамин тавр ҳам мешавад. Аз сару либосе, 
ки барои Ӯ таҳия доштаанд, аз ҳама беш бут-кафшҳои сохти 
Италия хушаш меояд. Ҳини роҳгардӣ ҳар лаҳза ба бутҳояш 
назар меандӯхтааст. Шаби аввали сарварӣ ба манзилаш омада, 
кафшҳоро боэҳтиёт аз пой мекашаду бо ду дасти адаб ба завҷааш 
медиҳад ва хоҳиш мекунад, ки то субҳ онҳоро дар яхчол 

гузорад. Хонумаш ҳам, ки деҳзодае беш набуд ва бори аввал 
чунин бутҳои зеборо медид, аввал онҳоро бо латтае пок намуда, 
сипас дарвозаи яхчолро кушода ба хоначаи аз ҳама болояш - 
сардхона мегузорад. Пагоҳӣ Таракӣ еару либосашро пӯшида, аз 
ҳамсараш овардани бутҳоро тақозо мекунад. Зани бечора ба 
хушҳолӣ дарвозаи яхчолро кушода, баъд хоначаи болоиро боз 
мекунад, ки бутҳо ях бастаанд. Ба душворӣ онҳоро аз яхчол 
берун кашида, назди пойи шавҳар мегузарад. Ҳамин буд, ки 
Таракӣ рӯзи дувуми раисӣ сари вазифа ним соат дер ҳозир 
шуд. Бо поён ёфтани қиссаи бутҳои Таракӣ ҳамагӣ хандидем. 
Баъдан хоҳиш намудам, ки аз нақли латифаҳои сиёсӣ канораҷӯӣ 
кунем. Агар он меҳмони нохонда мебуд, хуб ҳаловат мебурд ва 
албатта, мегуфт: «Офарин, офарин, хеле хубуш, валлоҳ 
Таракии кӯчӣ аз ин беш ақл нахоҳад дошт». 

Дар ҳамин рӯҳия то соати шаши субҳ хушгуфторӣ намудем. 
Баъдан ҳар кадом сӯи манзилҳои хеш рафтем, то ки каме 
истироҳат намоем. То соати 11-и рӯз ба хоб дода шудам. Сипас 
боз дар манзили Исмоил ҷамъ омадем. Ба сифати ғизо палови 
тоҷикиро интихоб кардем. Анвар-ако дар палавпазӣ маҳорат 
нишон дод. Дастархонро аз нав ба тартиб даровардем. Тақрибан 
шароб нанӯшидам, вале сарам ба дард даромад. Аз чойи наваду 
панҷ истифода намудам. Соати дуи рӯз дувумбора маҷлиси 
солинавиамонро оғоз бахшидем. Ба ғайр аз банда дигарон ба 
шароб дода шуданд. Ин нишаст то соати панҷ идома ёфт. 
Муҷаррадҳо роҳи майдони ҳавоиро пеш гирифтанд. Бечораҳо 
барои хонумҳошон зиқ шуда буданд. Абдулмаҷид, мисле ки 
завҷаашро хеле дӯст медошт, ки дар забонаш фақат номи Соня 
буд. Ӯ чунон аз Сонябону ёдоварӣ мекард, ки гӯё завҷааш не, 
балки аз он болотар бонуе ба назар мерасид. Умриқулу Исмоил 
намедонистанд, ки Соняаш кист ва аз ман оҳистакак пурсиданд, 
ки Абдулмаҷид-ако дар бораи чи Соняе сӯҳбат дорад? Банда 
фаҳмондам, ки Абдулмаҷид-акотон Соня гуфта, ҳамсараш 
Санавбархонро дар назар дорад. Воқеан, Абдулмаҷид аз 
завҷааш зиёд ёдоварӣ менамуд. Эҳсос мекардам, ки Ӯ азоби 
рӯҳӣ медид ва шояд лаҳзаҳои танҳоӣ дар манзили сеҳуҷрагии 
қабати чорум, оби дида ҳам мекард. Аз ин ҷост, ки ҳафтае ду 
маротиба ба майдони ҳавоӣ мерафт ва бо таъби хира бармегашт. 
Ҷолиб он аст, ки дар бинои Абдулмаҷид чанд тан аз бонувон аз 
Полша иқомат мекарданд ва онҳо низ ҳамеша бо Абдулмаҷид 
ба майдон мерафтанд. Онҳо ба балкони бинои майдон 
мебаромаданд ва чашмонашонро бо чашмони маҳзуни 

Абдулмаҷид якҷо карда, мусофиронро ба мушоҳида мегирифтанд. 
Вақте медиданд, ки аз Сонябону дарак нест, гӯё хушҳол 
мешуданду аз тасалло додани Абдулмаҷид фаромӯш менамуданд. 
Ин ҳолатҳо мо Абдулмаҷидро азият медодем, ки чаро ин 
пуландиҳо аз наомадани завҷааш хурсандӣ изҳор мекунанд? 
Абдулмаҷиди бечора чӣ ҳам мегуфт? Медонист, ки шӯхиаш 
мекунем ва ҳоли мо низ аз ӯ беҳтар набуд. Он занони пуландӣ, 
воқеан, хеле инсонҳои дидадаро буданд. Андак русиро 
медонистанд ва то дер баъзан ба қартабозӣ машғул мешуданд. 
Рафтору муносибати Абдулмаҷид, ба онон маъқул буд, зеро Ӯ 
нишасту хези хубе, маданияти баланд дошт. Бо бонувон ба лафзи 
ширину ҳаловатбахш сӯҳбат мекард. Махсусан, вақти танҳоӣ 
ва муҷаррадӣ мардон чунин ҳарфҳоро хуб мегӯянд. Ман ба 
майдони ҳавоӣ нарафтам. Хостам, ки Аъзамҷонро ба соли нав 
табрик намоям. Ӯ бо завҷааш Софиябону ва писари ширинрӯяшон 
Ҷамшед, бандаро бо хушнудӣ қабул карданд ва ҳамзамон соли 
нави 1979-ро табрикам гуфтанд. 

Бегоҳӣ ба клуби микрорайон рафтам, то ки саққабозӣ кунам. 
Он ҷо рақсу бозӣ идома дошт. Аксари шӯравиён сархуш буданд 
ва ҳатто баъзеашон дар пой рост истода наметавонистанд. Ин 
тоифа ҳеҷ андеша намекард, ки дар куҷоянд? Дар Ватан 
ҳастанд, ё дар кишвари дигаре. Мо - шӯравиҳо бояд намунаи 
ибрат нишон медодем, аммо афсӯс, ки ба ҳар куҷо ки пой 
ниҳодем, хешро соҳибхона пиндоштем. 

Рӯзи дуюми январ, нахустин рӯзи корӣ буд. Аз тарафи 
пагоҳӣ ба сафорат ҳозир шудам. Чанд дона нома доштам, ки 
онҳоро ба қутии номаҳо андохтам. Сари роҳ ба «Хонаи дӯстӣ» 
даромадам. Сайфуллоҳ Саидро ба соли наваш табрик гуфтам. 
Ҳамзамон ду рисолаи Раҳимҷон Мусулмонқуловро, ки дар 
заминаи осори Кошифӣ - «Бадоеъ-ул-саноеъ» арзи вуҷуд карда 
буданд, ба Сайфуллоҳ додам, то ки ба китобхонаи миллии 
Кобул бахшад. Эшон «ба чашм гӯён» китобҳоро болои мизашон 
гузоштанд. Ҳамин тариқ, соли нави 1979-ро дар Кобул пешвоз 
гирифтем ва ин соле хоҳад шуд, ки ҷанбаи донишандӯзӣ хоҳад 
ДОШТ. 

Моҳи январ фаъолиятам ранги ҷиддӣ гирифт. Бонки миллӣ, 
матбааи сукук масруфам месохтанд. Махсусан, матбаа ҷолиб 
менамуд. Назар ба нақли баъзе афғонҳо моҳи январ сафорати 
Амрико сертараддуд ба назар метофт. Сафир то дер дар 
дафтари кориаш қарор мегирифт. Ҷаласаҳояшро на дар утоқи 
кориаш, балки дар толори хурдакаке, ки панҷараҳои рӯ ба 

ҷониби Хайрхона доштанд, мегузаронд. Ҷосусонаш бештар дар 
мошинҳои резапайкари шведӣ ҳар сари вақт майдони ҳавоиро 
«тамошо» мекарданд ва гӯё мусофирони шӯравиро ба ҳисоб 
мегирифтанд. Ҳатто назар ба маълумоти низомие баъзе 
ќормандони идораи ҷосусии Амрико дар либоси афғонӣ борҳо 
ба клуби микрорайон дохил шуда, мушовирони навомадаро 
меомӯхтанд ва ҷанде аз онҳоро то назди биноҳошон гусел 
мекарданд. Боз мегуфтанд, ки идораи зиддиҷосусии Амрико 
мехостааст, ки дар ҳар гурӯҳи мушовирин «хизматгарон»-и 
худро дошта бошад. Дар ин ҷода, ба онон мушовирони соҳаи 
бонкӣ, молия ва тарҷумонҳои баромади кавкозидошта лозим 
будааст. Дар ин ҷумла, Султон Раҷабовро ҳам ҳамроҳ карданӣ 
буданд, зеро Ӯ нахустин сармушовире шинохта мешуд, ки бо 
Амин наздикӣ дошт. Дар заминаи овозаҳои шунидаам боре бо 
оҳанги шӯхӣ аз эшон савол кардам: «Султон Раҷабович! Шумо 
нони чоштро бо Амин хӯрда, чаро акс гирондед?» Ӯ андак 
парешон шуду изҳор дошт: «Ту сағера аз куҷо медонӣ, ки ман 
бо Амин нони чошт хӮӯрдаму сурат гирондам?» Аз ин беш бо 
эшон сӯҳбат намуданам хавф дошт, зеро вай метавонист саволи 
бандаро ҷойи дигаре бигӯяд. Аз ин ба баъд, гурӯҳи Бахтулин 
дар шахси ронандаи мошини хизматиаш назоратро аз болои 
С.Раҷабов ба роҳ монданд. Ҳол он ки С.Раҷабов бо полковники 
бехатарии Шӯравӣ - Ҳамза Пӯлодов «дӯстон»-и наздике буданд 
ва борҳо С.Раҷабов назди вай аз соддалавҳӣ кор гирифта, гӯё 
содиқона сӯҳбат менамуданд. Воқеан, идораи ҷосусии Амрико 
ба фаъолият пардохта буд, то ки муносибати Афғонистонро бо 
Шӯравӣ хароб созад. Дар миёни кормандони техникии матбааи 
таълим ва тарбия касони амрикопарасту шӯравибадбин бисёр 
буданд. Шпагин мехост, ки даъвати раисро қабул кунаду он ҷо 
нони чошт хӯрад, вале ман розӣ нашуда, баҳона ёфтам, ки раиси 
матбааи сукук соати 12 моро интизор мешавад. Агар ҳамин 
чошт мо бо раису коргарони матбааи маориф ҳамтабақ мешудем, 
имкон дошт, ки ба дарди заҳролудӣ гирифтор мегардидем. Рӯзи 
дигараш Шпагин аз банда савол кард, ки оё медонистам, ки 
чунин ҳодиса рух медиҳад? Албатта, не гуфтам. Аммо эҳсос 
мекардам, ки рӯзе моро бояд заҳролуд созанд. Ин ҳам як навъ 
зарба задан ба фаъолияти мушовирини шӯравӣ буд. Бесабаб 
нест, ки мухолифони шӯравӣ ҳодисаи мазкурро ба ташрифи 
онрӯзаи Шпагин иртибот доданд. Фақир Аҳмад, ки авлодонаш 
аз Самарқанди бостон ба Кобул сафар карда будаанд овозаи 
фавкро таъйид кард. Мавсуф саринженери матбааи номбурда 

буд, ки дар он нони чошт иштирок надошт. Чунин амалҳо ҳеҷ 
гоҳ боиси обурӯй гирифтани раиси русидону мушовирин шуда 
наметавонист. Поёни моҳи январи 1979-ро метавон оғози 
коршиканиҳои инқилобӣ номид, ки ба муқобили шӯравиҳо равона 
гардида буданд. Аз қиссаҳои баъдӣ хоҳед дид, ки Инқилоби 
Савр бо саркардаҳои «халқиаш» ба кадом сӯ майл пайдо 
менамояд. Дар чунин вазъият ҳам мардуми фарҳангии Кобул 
аз пайи таҳқиқу пазируфтани фарҳангиёни ҳамхуни хеш буданд. 
Накҳати Саъид аз ин қабил буд, ки меҳмондории донишманди 
тоҷик - Зоҳир Аҳрориро ба ӯҳда дошт. Ман ҳам ба дидорбинии 
Зоҳир Аҳрорӣ ба меҳмонхонаи «Кобул» рафтам. 

Моҳи январ дастгоҳи «Халқ» Таракиро аз Ленин болотар 
шинонд. Ӯро падари маънавии миллати афғон меномиданд. 
Зоҳиршоҳ дар сӣ соли салтанаташ чунин таърифҳоро нашунида 
буд. Ба ақидаи «ҳалқӣ»-ҳо ягон ҳизб дар мудди 14 сол чунин 
инқилоби «бехун»-ро надидааст. Падари маънавӣ кай парво 
дошт, ки дар Қандаҳор миёни даҳоқину заминдорон задухӯрд 
ба вуқӯъ пайвастааст... Поёни январ буд, ки Зоҳир Аҳрорӣ 
Кобулро тарк гуфт. Чанд тан аз ҳаводоронаш дар майдони 
ҳавоӣ гуселаш кардем. Дилҳои мо хун мегиристу Зоҳир Аҳрорӣ 
ширингуфториашро идома медод. Метавон як ҳодисаи хуши 
моҳи январ ба Ватан баргаштани З.Аҳрориро ҳисобид. Ӯ, вақте 
ки ба толори гумрукӣ ворид шуд, ҳамоно бо нигоҳашу хандаҳояш 
гӯё ба ҳоли «чекист»-ҳои тоҷик механдид. Ин истилоҳи Азимҷон 
Юсуфов буд, ки ҳама шӯравиҳоро «чекист» меномид. Яъне дар 
бадали пули зиёдатии афғонӣ мо пули шӯравиро дар шакли 
«чек» мегирифтем. Дар Шӯравӣ фақат бо ин навъи пул мошин 
ва дигар ашёро харидорӣ кардан мумкин буд. Ба ибораи дигар, 
чеки шӯравӣ мақоми доллари америкоиро дар дохили кишвар 
дошт. Аз ин ҷост, ки дар ҳама шаҳрҳои шӯравӣ мағозаҳои 
махсусе барои аз хориҷаомадагон фаъолият менамуданд. Воқеан, 
ҳамин «чек»-ҳо буд, ки кас худро сӯи орзуву умедҳо равона 
месохт ва хизмати башардӯстонаашро идома медод. Афсӯс, ки 
ба хотири ин «чекҳо» чандин касон ҷон ба гарав монда буданд. 

Ҳодисаи дигари ҷолиб дар ин моҳ ташвиқу тарғиби шеъри 
тоҷикӣ буд. Дар рӯзномаву маҷаллоти кишвар аксҳои Лоиқу 
Гулрухсор ва мусоҳибаҳои онон чоп мешуданд. Ҳамчунин 
намунаҳое аз ашъори ин ду шоири дӯстдоштаи тоҷик ба табъ 
мерасиданд. Ин ҷо бо моҳи январи 1979 хайрухуш хоҳем кард, 
зеро моҳи феврал қиссаҳои хоси худро дорад. 

- ФЕВРАЛИ 1979 
ТЕРРОРИ САФИРИ АМРИКО 


Моҳи феврали соли 1979 хеле сервоқеа шуд. Дар нахустин 
рӯзи он Оятуллоҳ Хумайнӣ ба Теҳрон ворид гардид. Расонаҳои 
хориҷӣ дар мавриди ҳодисаҳои Ирон таҳлилҳои ҳархела 
доштанд. Шашуми феврал буд, ки дар Ирон дуҳокимиятӣ рӯйи 
кор омад. Яке ҳукумати Бахтиёр буду дигаре мухолифин, ки 
бо сарварии Оятуллоҳ Хумайнӣ, ҳукумати Бахтиёрро эътироф 
намекард. Эшон ҳафтоду ҳашт сол умр дошт. Чаҳордаҳ сол 
боз дар Фаронса ба сифати гурезаи сиёсӣ зиндагӣ мекард. Ҳамин 
рӯзҳо тавассути садои «Би-би-си» ва дигар мавҷҳо садриаъзами 
Ирон таъин шудани Маҳдӣ Бозоргониро шунавонданд. Маскав 
низ ин хабарро таъйид кард. Теҳрон ба шаҳри инқилобӣ табдил 
меёфт. Банда дар ғами мутахассисини шӯравии муқими Теҳрон 
будам. Шӯравӣ оҷилан чанд адад ҳавопайморо ба Теҳрон 
мефиристад, то ки занону кӯдакон аз чунин минтақаи доғ 
бароварда шаванд. 

Дар Афғонистон тақсими замин торафт вазъияти сиёсиро рӮ 
ба харобӣ меовард. Вобаста ба ин масъала ҷаласаи мушовирин 
дар сафорат таҳти роҳбарии Гречин сурат гирифт. Шовинизми 
русиро эҳсос мекардем. Одатан, ҳар мушовири навомадаро 
Гречин ба ҳозирин муаррифӣ менамуд. Аммо, боре ҳам тарҷумони 
тозаомадаро ба гурӯҳ ошно намесохт. Ин ҷиҳат ба нафси мо - 
тарҷумонҳо, ки мушовирин бидуни фаъолияти мо бедасту по 
буданд, мерасид. Аз ин ҷост, ки Муҳаммадҷон Гулҷонов, ки 
одати инқилобгароӣ дошт, доир ба ин камбудии роҳбарони гурӯҳ 
сухан карда, ҳамзамон масъалаи баланд бардоштани маоши 
тарҷумонҳоро ба миён гузошт. Албатта, чунин амали тарҷумоне 
барои Гречину сармушовирини гурӯҳҳои тахассусӣ маъқул 
набуд. Вале илоҷ надоштанд, зеро аксари тарҷумонҳои гурӯҳ 
унвонҳои илмӣ доштанд ва саводи дунёфаҳмиашон ҳам аз бисёри 
мушовирон болотар менамуд. 

Даҳуми феврал ба зодрузи пайғамбари Ислом - 
Муҳаммад(с) рост омад. Ба ин муносибат раиси давлат - Таракӣ 
теъдоде аз маҳбусинро аз зиндонҳо озод кард. Раиси факултети 
динии Донишгоҳи Кобул ба воситаи телевизион дар мавриди 
шахсияти таърихиву башарӣ будани Пайғамбар гузориш дод. 
Ин рӯз мусулмонони ҷаҳон ҷашн доштанд. Мо-шӯравиҳо низ 

дар якҷоягӣ бо мардуми Афғонистон истироҳат кардем. Ташвиши 
нони чошт надоштам, зеро Раҳматшоҳ қаблан бандаро барои 
мантухӯрӣ даъват намуда буд. Вай нисбат ба ман бештар 
таҷрибаи рӯзгори хориҷӣ дошт. Хушбахтиаш он буд, ки завҷааш 
дар хизматаш қарор дошт ва аз ҳар ҷиҳат роҳат медид. Албатта, 
одати ба манзили тарҷумонҳои бо оилаҳошонбуда рафтан 
надоштам, аммо Раҳматшоҳ ва хонумаш дигархелтар маълумам 
мешуданд. Инҳо ҳеҷ гоҳ аз душвориҳои рӯзгор ва нарху навои 
бозор сӯҳбат намекарданд. Муҳимаш он буд, ки зану шавҳар 
меҳмонро хуш доштанд. Махсусан Саодатбону зани хеле 
дидадарову хандонрӯ буд. Ҳеҷ гоҳ омадани меҳмонро бо 
қавоқҳои овезон пешвоз намегирифт, балки бо чеҳраи кушод 
касро пазироӣ менамуд. Як хел соҳибхонаҳои дигар бо меҳмон 
чунин сӯҳбат меоростанд, ки меҳмон роҳи гурез меҷуст. Ин 
тоифа, одатан, аз нарасидани маош, сермеҳмон буданашон шикоят 
менамуданд. Ё ин ки бо меҳмон сари миз қарор мегирифтанду 
худ чизе намехӯрданд. Дар назари онҳо меҳмон касест, ки барои 
ғизо хӯрдан меояд. Ба ин хотир, банда на ҳар даъватро 
мепазируфтам. Чунон ки гуфтам, даъвати Раҳматшоҳ самимӣ 
буд, ки рафтам ва аз мантуи бо панҷаҳои нозуки янгаи мӯҳтарам 
печондашуда ҳаловат бурдам. Ҳамин мантуи лаззатбахш мавлуди 
имсолаи Муҳаммад(с)-ро хотирмонтар сохт. 

Ҳамин рӯз буд, ки Оятуллоҳ Хумайнӣ истеъфои Бахтиёрро 
ба миён гузошт. Агар чунин нашавад Хумайнӣ ғазовот эълон 
менамояд. Аллакай зиёда аз сад кас кушта ва беш аз 1300 нафар 
ҷароҳат бардоштанд. Баъд аз чанд рӯз Бахтиёр, ки шахси 
бовафои Ризошоҳ Паҳлавӣ буд, нопадид гардид. Расонаҳо 
мегуфтанд, ки Ӯ гӯё ба қатл расидааст ва ё аз кишвар фирор 
намудааст. Хулоса, Оятуллоҳ Хумайнӣ пирӯз шуду ҳукуматаш 
ва сохтори давлати Иронро ба расмият даровард. Яке аз 
аввалинҳо шуда, Покистон Ирони исломиро эътироф кард. Сипас 
Афғонистони инқилобӣ низ аз Ҷумҳурии Исломии Ирон дастгирӣ 
намуд. Дар ин маврид Давлати Шӯравӣ хомӯш намонд, балки 
дар миёни кишварҳои абарқудрат яке аз аввалинҳо шуда, сохти 
Ҷумҳурии Исломии Иронро пазируфт. Ҳол он ки дар паҳлуи 
шиори «Марг ба Амрико», шиори дигаре ҳам ба ҳамин мазмун 
бар зидди Шӯравӣ садо медод. 

Моҳи феврали ҳафтоду нӯҳ як воқеаи таърихии хотирмони 
дигареро ба рӯзҳои сертаҳлукааш илова намуд, ки террори 
сафири Амрико - Адолф Дабз буд. Ин ҳодиса соати дувоздаҳу 
сии рӯзи 14-уми феврал рух дод. Одатан, дар кушта шудани 

Ҳар шахсияти сиёсӣ ду-се тахмин дар назар дошта мешавад. 
Тахмини аввалро ҳукумати давр таъйид мекард. Тахмини 
дуюмро мардум мебофт ва тахмини сеюм он аст, ки ба воқеият 
наздикӣ дораду аммо кашфи қонуниаш душвор аст. Куштори 
Адолф Дабз низ дар заминаи чунин тахминҳо сару садо медод. 
Банда ҳар се тахминро қабул дорам ва кӯшиш мекунам, ки 
шарҳи ҳодисаи мазкурро назди алоқамандони таърихи нави 
Афғонистон ошкор созам. : 

Тахмини аввал. Адолф Дабз, рӯзи чаҳордаҳум, соатҳои 
наздики нӯҳ аз манзили истиқоматиаш берун шуда, роҳи 
сафоратро пеш мегирад. Дар ҳиссаи роҳе, ки ба роҳи марказӣ 
пайваст мешавад, мошини хидматии Ӯро чаҳор нафари либоси 
пулисдошта нигоҳ дошта, се кас худро ба паҳлуи сафир ҷойгир 
намуда, якеаш дар пешорӯ назди ронанда қарор мегирад. Ба 
ронанда бо туфангча таҳдид намуда, маҷбур мекунанд, ки 
мошинро ҷониби меҳмонхонаи «Кобул» ҳаракат диҳад. Ронанда 
амри онҳоро иҷро мекунад.-Он чор террорист Дабзро муаддабона 
аз мошин берун кашида, дар шоҳидии садҳо роҳгузарон ба 
қабати боло мебаранд ва дар ҳуҷраи рақами 117 ҳабс мекунанд. 
Сафир ва чор «пулис» дохили ҳуҷра мемонанд. Сардори 
террористҳо талаб мекунад, ки робитаи телефонӣ барқарор 
намоянд. Террористҳо аз дохили ҳуҷра ба беруни он бо намояндаи 
давлати Таракӣ ҳарф мезаданд. Онон фақат як талаб пешниҳод 
мекунанд: аз зиндони Пулии Чархӣ озод намудани Баҳриддини 
Боиз. Назар ба маълумоти намояндаи ҳукумат чунин шахси 
сиёсӣ дар маҳбаси Кобул вуҷуд надошта, балки кайҳо фирор 
кардааст. Сафир аз намояндаи Амрико, ки дар даҳлез бо 
намояндагони ҳукумат якҷо амал менамуд, талаб мекард, ки бо 
ҳар роҳе, ки ҳаст, ӯро аз марг наҷот диҳад. Мушовирони низомии 
- Шӯравӣ низ дар қатори дигар наҷотдиҳандагон кӯшишҳо ба 
харҷ медоданд, то ки Адолф Дабз зинда монад. Мӯҳлати як 
соату ду соати муайянкардаи террористҳо ба поён мерасиду 
ҷавоби аниқи тарафи давлат номаълум мемонад. Ниҳоят, 
террористҳоро фиреб доданӣ шуда, ваъда доданд, ки баъд аз 
15-20 дақиқа Баҳриддини Боизро ба ихтиёри онон мегузоранд. 
Вале ин мӯҳлат ҳам бенатиҷа мемонад. Тарафи ҳукумат ва 
маслиҳатгаронаш ба чунин хулоса меоянд, ки бо як ҳуҷум 
дарвозаро шикаста, сафирро халос намоянд. Аммо то ин хулоса 
террористҳо як раги бари абрӯи сафирро бо корд бурида буданд, 
ки боиси хунравии зиёде шуда буд. Ин ҳолатро ба беруни ҳуҷр^ 
аз забони Дабз расонданд. Баъд аз ин тарафи давлат ба ҳучум 

мегузараду дар дохили ҳуҷра чанд таркиш рух медиҳад. Оре, 
дарвозаро шикаста даромаданд, вале гранатаҳо таркида буданд 
ва сафиру он чор «пулис» дар ҳолати беҳушӣ қарор доштанд. 
Сафирро ба мошини ёрии таъҷилӣ бор карда, бо суръати баланде 
то шифохонаи Амрико мерасонанд. Аммо дер шуда буд. Дабз 
дар роҳ ҷон медиҳад. Чор «пулиси» ба хуни худ оғуштаро низ 
ба бемористони Чаҳореадбистара интиқол медиҳанд, то ки агар 
зинда бимонанд, қазияро барои ҳукумати Таракӣ кушоянд. 
Ҳамӣн рӯз, соати 12-30 байрақи Амрико аз болои бинои сафорат 
поён фароварда шуд. 

Тахмини дувум 15-уми феврал, ба воситаи расонаҳои 
хабарии Ғарб муайян гардид. Мавҷҳои «Исроил», «Би-би-си», 
«Садои Олмон» ва ғайра дар қатли сафири Амрико - Иттиҳоди 
Ҷамоҳири Шӯравиро айбдор мекарданд. Онҳо даъво доштанд, 
ки мушовирини низомии русӣ ба тарафи Таракӣ маслиҳат 
додаанд, ки дигар интизор шудан лозим нест, балки ба ҳуҷуми 
таъҷилӣ гузаранд. Ин ҳуҷум боис шуд, ки Дабз бо террористон 
ба қатл расиданд. Яъне, тирпарроние, ки он рӯз сурат гирифта 
буд, бо амру ҳидояти мушовирини шӯравӣ амалӣ шудааст. Дар 
Вашингтон сафири Шӯравӣ - Добрининро ба Вазорати корҳои 
хориҷӣ даъват намуда, на дар шакли хаттӣ, балки забонӣ огоҳ 
кардаанд. Ҳамчунин, расонаҳо таъкид месохтанд, ки агар 
тирпарронӣ сурат намегирифт, имкон дошт, ки бо пули зиёде 
террористҳоро қаноат кунонда, ҷони сафирро бихаранд. Расонаҳо 
чунин ҳарфҳоро аз забони намояндаи Амрико дар дохили 
меҳмонхонаи «Кобул» меоварданд. Гӯё намояндаи Дабз хеле 
кӯшиш намудааст, ки ба ҳуҷум (штурм) нагузаранд, вале тарафи 
Таракӣ фақат ба маслиҳати мушовирини шӯравӣ гӯш медоду 
бас. Ба гуфти он расона, дар натиҷа сафир аз қалб ва ҳам аз 
пешонӣ тир мехӯрад. 

Он шабу рӯзҳо, ки ба шаҳри Кобул мухбирони зиёде омада 
буданд, баъзеашон дар миёни мардум гашту гузор карда, 
тахмини дигареро вобаста ба террори Дабз кашф менамоянд. 
Сӯҳбати мухбире бо як шаҳрванди Кобул, чунин садо дод, ки 
гӯё америкоиҳо худ сафирашонро ба қатл расондаанд, зеро Ӯ 
дар мавриди Афғонистонро аз таъсири Шӯравӣ баровардан ҳеҷ 
кореро ба анҷом расонда натавонист. Он шаҳрванд савол 
мегузошт, ки агар чунин намебуд, чаро сафир мошинашро манъ 
кард ва дарвозаҳояшро барои террористҳо кушод? Ниҳоят, 
ҳамагон медонанд, ки дарвозаи мошини сафирро фақат аз 
дохили он кушодан мумкин буд. Пас, сафир бо террористҳо 

пеш аз пеш мувофиқа доштаанд ва он талаби террористҳо низ 
доир ба озод кардани Баҳриддини Боиз сохтакорие беш набуд. 
Дигар ин ки ронанда чаро муқобилият нишон надод, чаро 
мошинро ба дарахте назад, токи мардум ҷамъ шаваду сафирро 
ба меҳмонхона набаранд. Барои шаҳрвандон маълум набуд; ки 
чӣ навъ сафир ба осонӣ худро ба террористҳо таслим сохтааст. 
Ин муаммое буд сарбаста. Дар ҳамин замина, тахминҳои дигаре 
илова мешуданд, ки ба мавзӯи аъзоёни ҳизби «Ситами миллӣ» 
будани қотилон иртибот дошт. Боз мегуфтанд, ки чунин одам 
бо-номи Боиз дар Афғонистон вуҷуд надоштааст. ; 

Ҳабдаҳуми феврал дар рӯзномаи «Анис» акси қотилонро 
чоп карданд. Ҳар чори онон нимбараҳна ва бадану сару рӯяшон 
тирхӯрда маълум мешуданд. Ҳамагон қавораи ҳазораӣ доштанд. 
Дар ҳамин шумора сурати Адолф Дабзро бо мухтасари шарҳи 
ҳолаш рӯйи чоп оварда буданд. Ӯ соли 1920 таваллуд ёфта, 58 
сол дошт.РӮзҳои понздаҳуму шонздаҳум байрақҳои ҳамаи 
сафоратхонаҳо поён шуданд. Ҳукумати Таракӣ ин амалро тақозо 
карда буд. Ҳамин рӯз ҷасади Адолф Дабз ба Вашингтон интиқол 
дода шуд. ( 

Тахмини сеюмро ҳукумати Таракӣ эҷод намуда буд. Се- 
чор рӯз аз ҳодисаи қатли Дабз гузашту гузоришҳои расмӣ 
рӯйи чоп омаданд. Тавре ки гуфта шуд, ба Кобул аз аксари 
кишварҳо мухбирон омада буданд, то ки сабабҳои кушта шудани 
сафири Амрикоро барои шунавандагонашон аз дохили 
Афғонистон бирасонанд. Азбаски то ин вақт Ҳафизуллоҳ Амин 
шахси дуюм дар ҳукумати инқилобии Афғонистон ҳисоб меёфт 
ва аз ҷумла садорати вазорати корҳои хориҷиро ба ӯҳда дошт, 
барои мухбирон нишасти матбуотӣ ташкил дода, баъзе тахминҳоро 
ифшо сохт, ки онҳоро метавон ҳамчун хулосаи воқеии ҳукумати 
Таракӣ қабул кард. Мусоҳиба ба забонҳои форсиву пашту ва 
инглисиву русӣ сурат гирифт. Ин рӯз 19-уми феврал буд. 
Табиист, ки ҳама мухбирони хориҷӣ ду савол доштанд: «Чӣ 
шуд, ки Адолф Дабз ба қатл расид»? «Дар ин ҳодиса 
мушовирини низомии Шӯравӣ даст доштанд ё не»? 

Ҳафизуллоҳ Амин ба ин саволҳо таври зайл ҷавоб дод: 
«Тарафи ҳукумат хеле кӯшиш намуд, ки талаботи террористҳоро, 
ки Баҳридини Боизро озод кардан буд, иҷро намояд. Ҳатто ба 
террористҳо гуфтаанд, ки Баҳриддини Боиз аз зиндон озод шуда 
ва ҳоло дар роҳ аст, ҳамин ҳоло мерасад. Аммо қотилон бовар 
накардаанду сафирро куштанд.» 

Оид ба иштироки мушовирини шӯравӣ Ҳ.Амин қотеъона 

ҷавоб дод, ки онҳо барои ҳимояти мутахассисони худ, ки дар 
меҳмонхона иқомат менамуданд, омада буданд. Ҳамчунин таъкид 
шуд, ки сафир хеле вақт зери таъқиби баъзе гурӯҳҳои иртиҷоӣ 
қарор доштааст. Ҳукумат борҳо ба сафир пешниҳод кардааст, 
ки иҷозат диҳад, то ки амнияти Ӯ таъмин гардад. Аммо Дабз ба 
чунин тахминҳои тарафи Таракӣ бовар намекардааст. Хулосаи 
ҳукуматӣ он шуд, ки сафир дар натиҷаи бемасъулиятии худ ва 
ба назар нагирифтани вазъи сиёсии кишвар ба қатл расид. 

Тавре ки мебинем, тақрибан ҳама тахминҳо то ҷое ба воқеият 
наздикӣ доштанд ва расонаҳои хабарӣ низ аз ин беш маълумот 
дар даст дошта наметавонистанд. Вале дар дунёи ҷосусӣ, ки 
ба давлатҳои абарқудрат бештар иртибот мегирад, боз воқеиятҳое 
мавҷуданд, ки онҳоро на ҳама метавонанд дониста бошанд. Аз 
ин ки дар ин ҳодиса идораҳои ҷосусии Шӯравиро айбдор 
карданд, бесабаб набуд. Мубориза.сари минтақа ҷараён 
мегирифт: Ирон, Афғонистон, Хитой, Покистон. Тасаввур кунед, 
ки ҳамин моҳи феврал буд, ки миёни Ветнаму Хитой ҷанг сар 
зад. Табиист, ки дар чунин ҷангҳо давлатҳои нерӯманде қарор 
мегиранд. Ҳар кадом мехоҳад, ки кишвари дигареро таҳти 
тасарруфи худ қарор бидиҳад. Ҳамин рӯзҳо буд, ки Хитой бо 
талаф додани 48 танк сарҳади Ветнамро шикаста ба масофаи 
даҳ километр хоки ин ҷумҳуриро таҳти назорати хеш гирифт. 

Таваҷҷӯҳ ба он кунед, ки Ирон аз дасти Амрико рафт. 
Шӯравӣ низ ба ниятҳои дар мавриди Ирон доштааш ҷомаи амал 
пӯшонда натавонист. Ирон ин ду давлатро чашми дидан надошт. 
Афғонистон ҳам бо Инқилоби Савраш маълум набуд, ки ба 
куҷо майл мекунад ва тақдири байналмилалиаш чӣ мешавад. 
Ба ҳамин сабабҳо идораҳои ҷосусии Амрикову Шӯравӣ ба 
фаъолияти ҷиддӣ пардохтанд, то ки ин кишвари ҳоло 
саргардонро таҳти тасарруфи хеш қарор диҳанд. 

Расонаҳои Ғарб боз ҳам мегуфтанд, ки барои идораи ҷосусии 
Шӯравӣ шахсияти Адолф Дабз маълум буд. Ӯ ба сифати яке аз 
ҷосусони дараҷаи аввали Амрико ҳисоб ёфта, дар бахши Шӯравӣ 
тахассуси ҷосусӣ дошт. Муддате дар Маскав ифои вазифа карда 
бо пирӯзии Инқилоби Савр ва сар даровардани мушовирини 
шӯравӣ ба вазоратхонаҳои Афғонистон, Адолф Дабз ҳамчун 
сафир вориди Кобул гардид. Мавсуф вазифадор буд, ки таъсири 
шӯравиро дар ин кишвар поён бурда, рафта-рафта онро 
шарманда созад. Аз ин рӯ, Дабз аз нахустин рӯзҳои фаъолияташ 
мавриди таваҷҷӯҳи идораи кашшофии Шӯравӣ қарор гирифт. 

Акнун бармегардем ба як сӯҳбати мухбири хориҷӣ бо 

шаҳрванде, ки қатли сафири Амрикоро дар нобарории 
фаъолияти дипломатии Ӯ ба мушоҳида мегирад. Воқеан, Дабз 
ба воситаи дастгоҳи ҷосусиаш шахсонеро пайдо карда, нақшаи 
гаравгон гардиданашро кашида буд. Бо ин роҳ мехост Шӯравиро 
айбдор- созад. Мақсад он буд, ки қотилинро фиристодаи 
дастгоҳҳои ҷосусии Шӯравӣ эълон намоянд. Дар ин ҳодиса 
Ҳафизуллоҳ Амин даст дошт, аммо оқибати онро чандон илмӣ 
таҳлил накарда буд. Амин гумон набурд, ки сафир якҷоя бо 
ашхоси зархаридаш нобуд мешавад. Тасодуфан ҳамон пагоҳӣ 
ман бояд ба сафорат мерафтам. Дар ҳиссаи майдони 
«Паштунистон» пеш-пеши мо мошини сафири Амрико ҳаракат 
дошт. Мошини Ӯ назди меҳмонхонаи «Кобул» қарор кард. 
Сафир бо ду-се кас ба дарвозаи меҳмонхона даромаданд. Ман 
гумон кардам, ки он-ҷо ягон мулоқоти давлатӣ шояд сурат 
бигирад. Вақте ки аз сафорат баргашта, сари вазифаам ҳозир 
шудам, афғонҳо гуфтанд, ки сафири Амрикоро дуздида дар 
меҳмонхонаи «Кобул» маҳкам кардаанд. Ин хабар сабаб шуду 
Шгпагин ҷавобам дод, то ки аз ҳодиса воқиф шуда, баъд ба Ӯ 
қисса намоям. Мошини раисро гирифтаму назди дарвозаи қафои 
меҳмонхона расидам. Аллакай атрофи меҳмонхонаро пулис 
печонда буд ва болои боми биноҳои Бонки миллӣ ва боми 
меҳмонхона снайперҳо камин гирифта буданд.Банда, ки 
шаҳодатномаи мушовири гумрукӣ доштам, бемамониат ба ҳавлии 
меҳмонхона ворид шудам. Баъд аз чанд дақиқаи гӯшкарданҳо 
дохили бино гардидам. Он шабу рӯзҳо дар меҳмонхона чи 
нозимиён ва чи мутахассисони мулкии шӯравӣ зиёд иқомат 
мекарданд. Маълумам шуд, ки Дабз ва он се таррорист дар 
ҳуҷраи 117, ки панҷараҳояш ба тарафи Бонки миллӣ кушода 
мешуданд, қарор доранд. Даҳлези дароз пур аз низомиёну 
мушовирони шӯравӣ буд. Чанд тан аз дипломатҳои америкоӣ 
низ дар тохту тоз буданд. Аз дастгоҳи Амин ҳам кормандон 
ҳузур доштанд. Дар гӯшае Қурбон Хоҷамов, ки он ҷо истиқомат 
мекард, ба назарам расид. Ӯ парешон менамуд, зеро ҳуҷраи 
гаравгарон аз ҳуҷраи вай чандон дурӣ надошт. Вазъиятро чанд 
дақиқа омӯхта ба гурӯҳе, ки назди дарвозаи ҳуҷраи 117 қарор 
дошта, мехостанд, ки чорае андешанд, рафтам. Аз дохили ҳуҷра 
сими телефон ба даҳлез бароварда шуда буд. Ҳар лаҳза 
намояндаи Амрико бо террористҳо ва Дабз ба забони олмонӣ, 
на инглисӣ, гуфтугӯ мекард. Одамони ҳукумат низ гӯё дар 
пайи наҷот додани сафир буданд. Мушовирони низомии Шӯрағр^ 
гӯё кӯшиши озод кардани сафирро мекарданд. Рӯйи ҳағлӣ 

баромада будам, ки таркиш ба амал омад. Аз роҳам пас гашта 
ҷойи ҳодисаро диданӣ шудам. Одамон рӯйи замин хоб буданд. 
Дуду чанг даҳлезро пахш намуда буд. Дигар истоданам маънӣ 
надошт. Саросемавор ба сари роҳ баромадам, ки ронандаи раиси 
матбаа ба ташвиш афтода, маро ҷустуҷӯ дошт. Дастаҳои пулис 
аз болои бомҳо поён мешуданд. Ногуфта намонад, ки то таркиш 
ба амал омадан, снайпере аз бинои Бонки миллӣ яке аз 
террористонро маҷрӯҳ сохта буд. Баъдан фаҳмидам, ки Дабзро 
дар мошине ба шифохонаи Амрико интиқол доданд. 
Террористҳоро ба Чаҳорсадбистара бурданд. Он ҷо докторҳои 
шӯравӣ хизмати тиббӣ мерасонданд. Ҳама гап маълум буд. 
Гуфтанд, ки ҳамон шаб дастаи Амин онҳоро аз байн бурдааст. 
Он рӯз Амин ба дифои шӯравиҳо баромада, даст надоштани 
онро дар ин куштор тайид кард. Гӯё дастаи ҷосусии Амрико ва 
Олмон аз қазия ба хубӣ бохабар буданд, вале ба сабаби ин ки 
қазияи сохтаашон бар зарари худашон анҷом ёфт, онҳо низ 
хомӯш монданд. Ин хомӯшӣ зоҳирӣ буд. Дастаи ҷосусии Амрико 
баъди интиқоли Дабз ва аз Пентагон супориши махсус гирифтан 
ба фаъолияти ҷиддӣ пардохтанд. Назар ба маълумоти расонаҳо, 
онҳо рӯзи сахти Дабзро ба сари сафири Шӯравӣ - Пузанов 
В.М. оварданӣ будаанд. 

Бояд гуфт, ки дар Кобул бештар идораҳои ҷосусии Шӯравӣ, 
Амрико, Олмон, Ҳинд ва Хитой фаъолият менамуданд. Ҳар 
кадом аз инҳо такягоҳҳои хоси худро доро буданд. Масалан, 
ҷосусони хитоӣ ба ҳизби маочиён такя доштанд. Ин ҳизб 17-уми 
феврал дар Ҳирот анҷуман созмон дода, ба суиқасд гузаштанд. 
Онон роҳи куштори шахсиятҳоро пеш гирифтанд. Аз ҳама беш 
аъзоёни ин ҳизб барои мо хатарнок менамуданд. Шӯравиҳо дар 
ин ҷода аз ситамиҳо ва тоҷиконе, ки солҳои пеш аз минтақаи 
Кӯлоб ба Афғонистон фирор карда буданд, такя менамуданд. 
Маҳз ҳаминҳо кормандони шӯравиро аз ҳар навъ чорабиниҳои 
зидди онон қароргирифта бохабар месохтанд. Назар ба гуфтаи 
Ҷамила Бадахшӣ, даҳ нафар ситамӣ бо шӯравӣ дар робита 
буданд. 

Моҳи феврал торафт муташанниҷ мегардид. Ҳ.Амин дар 
муқобили Шӯравӣ коршиканиҳои навро ҷустуҷӯ менамуд. Дар 
забон бо Шӯравӣ буд, аммо дар амал кӯшиш мекард, ки 
мушовирин ҳеҷ гоҳ муваффақ нагарданд. 19-уми феврал 
Бахтулин бо банда сӯҳбат кард. Гурӯҳаш маълумот дошт, ки 
дар таҷлили рӯзи Артиши Сурх, дастаи Амин бо ҳамдастии 
ҷосусони Америкоӣ амали нохуберо дар мавриди сафорати 

шӯравӣ анҷом доданианд. Баъд аз як рӯз, 20-уми феврал ҳашт 
нафар аз тарҷумонҳои коммунистро ба дастгоҳи сафири Шӯравӣ 
даъват намуданд, ки аксаран тоҷикон буданд: Абдулмаҷид 
Холов, Муҳаммадҷон Гулҷонов, Умриқул Ҳақбердиев ва дигарон. 
Сӯҳбатро Бахтулин гузаронд. Он ҷо беихтиёр маро сардори 
гурӯҳ таъин кард. Медидам, ки баъзе тарҷумонҳо бо шубҳа 
сӯи ман менигаристанд ва албатта дар ботин мегуфтанд, чаро 
маҳз Худойназар сардор муаррифӣ мешавад. 

Таъкид гардид, ки пагоҳ, 21-уми феврал соати 5 ба сафорат 
ҳозир шавем. Гап дар ин буд, ки сафорати шӯравӣ ба муносибати 
Рӯзи артиш ба корпусҳои дипломатии муқими Кобул зиёфат 
меорост. Тақрибан ҳама сафирҳо ва дастгоҳҳояшон ташриф 
меоварданд. Вазифаи гурӯҳ таъмини амнияти меҳмонон буд. 
Дар атрофи бинои сафорат дастаи Бахтулин, ки мо онро «Черная 
пантера» ном мебурдем, қарор гирифтанд. Гурӯҳи ҳаштнафарии 
мо дар дохили сафорат, назди дарвозаи марказӣ ҷойгир шудем. 
Ҳар мошине, ки ба ҳавлӣ ворид мегардид, бидуни дахолати 
касе аз берун бояд дарвозаҳояш боз мешуд. Соати шаш омадани 
меҳмонон оғоз гардид. Дар рӯйи ҳавлӣ тақрибан 300 адад мошин 
қарор гирифт. Фақат аз сафорати Амрико ва Хитоӣ касе наомад. 
Ба ғайр аз ҳашт нафари мо дигар ҳеҷ кас ҳақи рӯйи ҳавлӣ 
истоданро надошт. Зиёфат соати ҳафт шурӯъ шуд. Мо 
намедонистем, ки дар дохили толори пазироӣ чи гап буд. Фақат 
гоҳе Бахтулин назди банда ҳозир шуда, вазъиятро фаҳмида, 
боз ба назди меҳмонҳо мерафт. Мошинҳои сафирон ҷиддан таҳти 
назорати моён қарор доштанд. Соат ҳафт ки шуд, аз дарвозаи 
марказӣ касеро барои ворид шудан иҷозат надодам. Яке аз 
кормандони сафорат, ки акнун аз куҷое омада буд, бисёр кӯшиш 
намуд, ки дарояд, вале он бонуе, ки тугмаро дар ихтиёр дошт 
сӯи банда ишоракунон ӯро фаҳмонд, ки иҷозат нест. Сипас вай 
сӯи дарвозаи боло ҳаракат намуд. Ҳодисаи Дабз ҳамаро ҳушёр 
сохта буд. Зиёфат ду соат идома ёфт. Меҳмононро якояк Пузанов 
ва дастгоҳаш гусел мекарданд. Дар масофаи даҳ метр то 
мошинҳо меҳмон ба тобеияти гурӯҳ қарор мегирифт. Банда 
ҳар кадомро то назди мошинаш бурда, дарвозаро аз берун 
мекушодаму мешинондам. Вақте ки ҷо ба ҷо шуд, тугмаҳоро аз 
ҳар чор тараф зер мекардаму иҷозати кушодани дарвозаи 
баромадро ба он бону ишора менамудам. Ҳамин тавр ҳар 
меҳмонро дар алоҳидагӣ ба мошинаш савор мекардам. Гурӯҳ 
бошад, ҳар ҳаракатро таҳти назорат қарор медод. Аз боло" 
бомҳо ҳам назорат ба мушоҳида мерасид. Ҳама меҳмонхот 

сархушшуда аз водкаи русӣ бо лафзи шикаста «ба амони худо» 
мегуфтанду саҳни сафорати Шӯравиро тарк мекарданд. Рӯйи 
ҳавлӣ мо ҳашт нафар мондем. Дуртар аз мо Бахтулин бо сафир 
рост истода, фаъолияти моро тамошо мекарданд. Ҳаво сард ҳам 
буд. Баъзеҳо аз сардӣ меларзиданд. Бахтулину Пузанов чанд 
қадам ба пеш сӯи мо гузошта, ташаккур, ташаккур гӯён гурӯҳро 
ба толори пазироӣ даъват намуданд... Сафир ба ҳамаи мо 
сипосгузорӣ карда, ғизову шароб таҳия намуданд. Гӯё бахши 
дуюми зиёфат оғоз ёфт. Сафир хеле хушҳол буд, ки зиёфат 
олӣ гузашт. Дастгоҳи сафир ва «бачаҳо»-и Бактулин низ бо мо 
худро пайвастанд. Худиҳо будем. Сафир ба саломатии моён 
қадаҳ бардошт. ; 

Рӯзи 23-юм барои шӯравиҳо истироҳат эълон шуд. Бо 
Абдулмаҷиду Фарҳоди тошкандӣ ба «ресторан»-и лаби дарё 
рафтем. Ҷашнро он ҷо бо тамоми қоидаҳояш гузаронидем. Ин 
моҳ ҳам аз омадани завҷаам хабари хуше нарасид. 27-ум муовини 
раиси Совети вазирони Шӯравӣ - Архипов ба Кобул ташриф 
овард. Ба ҳамин тариқ, моҳи феврали соли 1979 ба поён расид. 
Моҳи март ҳам сермоҷаро шуд. Махсусан, шаҳри Ҳирот вобаста 
ба хулосаҳои анҷумани маочиён, ки суиқасдро пеша карданӣ 
шудаанд, ба ҳодисаҳои ғайричашмдошт рӯ ба рӯ омаданаш аз 
имкон дур набуд. 


ЛАҲЗАҲОИ ХОТИРМОНИ МОҲИ МАРТ 


Якуми март боду ҳавои Кобул чандон дилкаш набуд. Борон 
ба барф табдил ёфт. Гурӯҳҳои мушовирин аз пайи омодаи 
мувофиқаномаҳое буданд, ки Архипов бояд ба имзо мерасонд. 
Чанд ҳуҷҷати байнидавлатӣ ба тасвиб расид. Шаби 28-уми феврал 
шартномаҳо имзо шуданд. Ба маблағи 320 миллион рубл қарордод 
миёни Афғонистону Шӯравӣ ба тасвиб расид. Илова ба ин 50 
миллион рубл тарафи Шӯравӣ ба ҷумҳурии Афғонистон ҳадя 
кард. Ин маблағ ҳамчун ёрдами билоиваз дониста шуд. Нимаи 
аввали рӯзи якуми март Архипов роҳи Маскавро пеш гирифт. 
Сафири Шӯравӣ - Пузанов низ бо Архипов ҳамсафар гардид. 
Бо вуҷуди ин ҳама ёрдамҳо муносибати мардуми Афғонистон 
бо Шӯравӣ торафт бад мешуд. Дар хиёбону бозор ва ҳатто 
микрорайон дохилиҳо сӯи мо бо назари манфӣ менигаристанд. 
Чунин муносибат аз дафтару дастгоҳҳои хадамотии марбут ба 
Ҳ.Амин оғоз мегирифт. Нархи бозор ҳам рӯ ба қиматӣ овард. 

Ҳамоно баъзе муҷаррадҳои тоҷик барои пешвозгирии хонумҳошон 
роҳи майдони ҳавоиро фаромӯш намекарданд. Дар ин ҷумла 
банда ҳам будам. Рости гап, ман чандон омадани завҷаамро 
хуш надоштам, зеро оила ба он фаъолиятҳои ғайрирасмиам халал 
расонданаш мумкин буд. 

Рӯзи дуюми март барфи баланд омад. Ҷумъа буд. Ҳамин 
рӯз буд, ки бо Абдулмаҷид аз пайи иҷрои барномаи 
анъанавиамон шудем. Лаби дарё, як кило гӯшти барра ва як 
кило гӯшти калпура бо ним шиша водкаи бо кокакола 
маҳлулгашта зиёфати имрӯзаи моро ташкил дод. Вақтҳои холӣ 
чун ҳарвақта ба саққобозӣ машғул мешудам. Бегоҳӣ тамошои 
ягон филми дилчасп ва дар қатори муҷаррадҳо ҷой ишғол кардан 
касбамон гардида буд. Шоми сиюми март боди даҳшатноке 
шаҳри Кобулро ба ларза даровард. Шиддати бод ба уллоскашии 
гургони саҳроӣ шабоҳат дошт. Табиист, ки сардард шудам. Чанд 
тан аз шӯравиҳои маскавӣ, ки бо банда ҳамкор буданд, ба 
фишорсанҷиву таблетка фурӯ бурдан дода шудаанд. Махсусан, 
бонувони аз 50 боло ба дарди фишор дучор омаданд. Онҳо 
хеле нозук буданд. Завҷаи Герасимов ҳамеша аз фишори баланд 
доштанаш шикоят мекард. Ман гоҳе ба ӯ шӯхикунон мегуфтам: 
«Ба хотири «чекист» шудан фишорро паст фаровардан лозим 
меояд». Вай зани малламӯйи дилкаше буд. Ҳарчанд ки синнаш 
аз 50 баланд буд, духтари 20-30 солаеро мемонд. Воқеан, 
бонувони малламӯй нозҳои хоси занона доштаанд. Бесабаб нест, 
ки дар ҷаҳони мардҳо ин навъ бонувон бозори гармеро дар 
ихтиёр доранд. Панҷуми март хостам, ки Аъзамҷонро бубинам. 
Завҷааш хабар дод, ки Ӯ бо Султон Раҷабов ба сайру гашти 
микрорайон рафтаанд. Нақшаам вайрон шуд. Хона омада ба 
чанде аз дӯстон номаҳо навиштам. Устодам С.Табаровро ба баъзе 
аз корҳои илмиам огаҳ намудам. Мунтазам ба таҳқиқи адабиёти 
муосири Афғонистон машғул будам. Намунаҳое чанд аз достонҳои 
дариро ҷамъоварӣ кардам. Ният доштам, ки дар оянда ба 
таҳлили филологии насри муосири дарӣ машғул шавам. Ҳар 
ҳафта аз сари девори Спинзар маҷмӯаҳои достонҳоеро харидорӣ 
мекардам... | а 

Шашуми март корам бо мушовирони Бонки миллӣ буд. Дар 
утоқи корӣ менишастам, ки раиси бонк телефон зад. Ӯ фармуд, 
ки ба дафтари Вазири молия - Абдулкарими Мисоқ равам. 
Ёрдамчиаш Фаридхон бандаро интизорӣ доштааст. Ҳайрон 
шудам, ки Мисоқ чӣ навъ фаҳмидааст, ки ман дубора дар Кобул 
пайдо шудаам. 

Хонандаи гиромӣ агар китоби аввали бандаро мутолиа карда 
бошад, ба ин қаҳрамон ошно ҳаст. Ин ҳамон «халқие» буд, ки 
хазинадори ҳизбро ба ӯҳда дошт. Ӯ ҳамеша маро барои рӯйи 
даст овардани «инқилобе» ташвиқ мекард. Он даврон мавқеи 
вай аз як муздур беш набуд. Акнун Инқилоби Савр Ӯро ба 
сифати вазири молия ва аъзои Кумитаи марказӣ пазируфта, 
дар ҳукумати Таракӣ ҳамчун шахси сеюм шинохта мешуд. Эшон 
ба Таракӣ ва Иттиҳоди Шӯравӣ хеле содиқ буд. 

Бинои Вазорати молия, ки дар рӯ ба рӯи Бонки миллӣ қарор 
дошт, барои рафтан чандон заҳматеро пеш намеовард. Вақти 
нони чошт ҳам расида буд. Ба бинои марказӣ ворид шудан 
замон, ҷавони хушқаду қомате салом арз дошта, худро Фаридхон 
муаррифӣ кард. Мо якҷоя ба қабати дуюм боло шудем. 
Ҷондорони вазир роҳро ҷониби дафтари Мисоқ омода сохтанд. 
Фаридхон дарвозаи утоқи вазирро кушод. Хонаи калоне буд, 
ки дар гӯшае аз он вазир менишаст. Ӯ ба зудӣ аз ҷой баланд 
шуда ба пешвозам шитофт. Тақрибан панҷ сол якдигарро надида 
будем. Мисоқ оғӯш кушод. Саломи тоҷикӣ кардем. Маро наздаш 
шинонду худаш ба ҷойи расмиаш гузашта нишаст. Ба чеҳраи 
Мисоқ менигаристаму ҳеҷ бовар намекардам, ки як муздури 
замони шоҳӣ ҳоло дар курсии вазирӣ нишастааст. Вазифа ба 
эшон салобате ато карда буд. Этикету ритуалҳои вазириро хеле 
хуб риоя менамуд. 

Мисоқ болои телефонҳои мизи кориашро бо сарчоқе пӯшонда, 
ба сӯҳбат идома дод. Аввалан узр хост, ки дар мавриди бандаро 
ба ҳузураш пазируфтану меҳмондорӣ намудан фурсати муносиб 
пайдо накардааст. Рӯзгори инқилобӣ сертараддуд мешудааст. 
Акнун ки орзуи инқилобиаш ҷомаи амал пӯшидааст, вақти 
сархорӣ надорад. Ҳамчун эҷодкор достоне дар бораи 
дастовардҳои инқилоб навишта наметавонад. Мардумро аз зери 
ҷабру ситами шоҳӣ наҷот додему худ мисле ки зиндонӣ шудем, - 
гуфт вазир дар ҷараёни сӯҳбати бистдақиқаӣ. Мисоқ орзу дошт, 
ки миёни деҳқонон бошад ва ба замин соҳиб гардидани онҳоро 
аз наздик бубинад. Мутаассифона, масъулияти инқилобӣ ва 
хостаҳои ҳизбро пиёда сохтан намегузоранд, ки вай ба кори 
эҷодӣ бипардозад. 

Нияти эҷодиаш он буд, ки фурсат ба даст ораду дар бораи 
таърихи Инқилоби Савр асаре бинависад. Мисоқ мегуфт, ки 
таърихи Инқилобро бо шахсияту чеҳраҳояш, ба воситаи образҳои 
бадеӣ офарида навиштанӣ аст. Дар интиҳои сӯҳбат ваъда дод, 
ки рӯзе вақт ҷудо мекунаду бандаро меҳмондорӣ менамояд. Ӯ 

бо оҳанги ханда иброз дошт, ки ҳоло вазир аст ва метавонад, 
ки як шахси хориҷиро меҳмондорӣ намояд. Сипас барои нони 
чоштро якҷо дидан ба ҳуҷраи пазироӣ гузаштем, ки аз утоқи 
корӣ бо парда ҷудо мешуд. Болои миз ҳама нӯшу неъмат мавҷуд 
буд. Як шиша коняки арманӣ ҳам ба назар хӯрд, ки Мисоқ 
онро дӯст медошт. Сари миз ҳам сӯҳбат аз корҳои инқилобӣ ва 
ояндаи дурахшони он идома ёфт. Мисоқ бисёр хушҳол маълум 
мешуд, ки бандаро аз нав мебинад ва ҳам дар ботин шояд 
гуфтанӣ буд, ки дидӣ Худойназархон, он муздуре, ки дар гурӯҳи 
геологии Шӯравӣ заминро канда дар халтачаҳо намуна 
мебардошт, бо шарофати Инқилоб вазири давлат шудааст. 
Мисоқ, ки инсони фурӯтане буд, албатта андешаҳояшро дар он 
шакле, ки ман дарк менамудам, изҳор доштан намехост. Банда 
низ чизи хостаамро ба Ӯ гуфта наметавонистам. Фақат дар 
андешаи он будам, ки он бечора аз он озодии замони шоҳӣ ҳам 
бебаҳра хоҳад монд. Ягон инқилоб чеҳраҳояшро дифоъ карда 
натавонистааст. Душманони инқилоб дар тамоми кишвар сар 
боло карда буданд. Заминдорон ба воситаи пулу моли гарон 
нерӯи наверо ба муқобили Инқилоби Савр омода месохтанд. 
Дар ботин дилам ба Мисоқ месӯхт, зеро оқибати ҳар инқилоб 
саркардаҳояшро бехонаву дар ва беватан сохтан хоҳад буд. 
Шояд он рӯз Мисоқ аз оқибати инқилоб ба таври илмӣ сарфаҳм 
намерафт. Бо чунин андешаву парешонхотирӣ дафтари вазири 
молияро пушти сар гузашта, ба утоқи кориам дар Бонки миллӣ 
баргаштам. Ин рӯз ба ҳар ҳол хотирмон буд. Ҳини сӯҳбат 
маълум шуд, ки пагоҳие вақти ба кор рафтанаш дар гузаргоҳи 
майдони Паштунистон Мисоқ аз дохили мошини шишасиёҳаш 
дидааст, ки ман тарафи Бонки миллӣ меравам. Вақте ки ба 
дафтари кориаш меравад, ба раиси Бонки миллӣ занг зада 
мепурсад, ки дар гурӯҳи мушовирини бонкӣ шахсе бо исми 
Худойназархон кор мекунад ё не. Раиси бонк ин саволро аз 
сармушовири бонкӣ, ки оқои Войлуков буд, мепурсад. Эшон 
ҷавоб медиҳад, ки оре, .Худойназархон ҳафтае ду рӯз бо 
мушовирини бонкӣ ҳамкорӣ менамояд. Аз ин баъд исми банда 
«доктар Худойназархон» муаррифӣ шуд. Ба ҳар навъ ки буд, 
лутфи вазири молия ҳамчун қадршиносие бароям қабул гардид. 
Худамро хушҳолтар дидам. Ҳабиб Пӯлодов, Олимҷон 
Хӯҷамуродов, ки якҷо бўдем, қабули вазирро хеле ҷиддӣ 
медиданд. Воқеан, он айём манзалати инқилобии Мисоқ дар 
ҷомеа баланд садо медод. Тасаввур мешуд, ки аз табақаи 
ҳазораҳо ягона вазир ва узви Кумитаи марказӣ ҳамин кас 

шинохта мешуд. Мушовирони бонкӣ низ акнун бандаро 
дигархелтар мешинохтанд. Ин лутф боис гардид, ки ба 
ҳамкоронам аз таърихчаи мавзӯъ қисса намоям ва бигӯям, ки 
ин вазир замоне барои мо - шӯравиҳо, чой меҷӯшонд ва Ӯ бо 
моён якҷо нишастанро раво намедид. Инқилоби Октябр ҳам 
пойлучонро сари курсиҳои давлатӣ қарор дода буд. Афсӯс ки 
аксари инқилобҳои пойлучгаро дар.сиёсату корҳои давлатдорӣ 
муваффақ нашуданд, балки анъанаи давлатдорӣ надоштанашон 
ҷомеаро ба даҳшатҳои ғайри чашмдошт дучор овардааст. Ленин 
хеле олимона арз дошта буд: давлатро гирифтан як тарафи кор 
аст, аммо онро нигоҳ доштан масъулияти душворест. Таҳлилҳо 
нишон медоданд, ки Инқилоби Саври Афғонистонро ҳам 
даҳшатҳое дар пеш интизор аст. 

Бегоҳии ин рӯз ба техникуми Ҷангалак, ки дар гӯшаи дигаре 
аз шаҳри Кобул буд, рафтам. Он ҷо мусобиқаи саққабозӣ миёни 
кормандони сафорат ва гурӯҳи мушовирин сурат мегирифт. Вале 
чунин шуд, ки онҳо наомаданд, зеро минтақаи Ҷангалак чандон 
оромӣ надошт. Мо маҷбур шудем худ бо худ чандкаратӣ бозӣ 
карда, сипас ба микрорайон баргардем. 

Ҳафтуми март ба майдони ҳавоӣ рафтам. Ноумед баргаштам. 
Аз Мӯсо ва Парвиз хат гирифтам. Дохили покате, ки аз Мӯсо 
буд на хат, балки чанд қитъа аксҳое, ки дар майдони Кремл 
бардошта будем, мавҷуд буд. Парвиз бошад падарашро бо рӯзи 
Артиши Сурх табрик карда буд, ки таърихи 23-юмро дошт. 
Яъне рӯзи ҷашн навиштаасту ҳамон рӯз ба почта андохтааст. 
Кӯдак, ки буд аз ҳолу аҳволи хонавода чизе наменавишт. Ман 
мехостам аз ҳоли Таҳмина хабардор бошам, ки акнун ҳафтмоҳа 
мешуд. Шоми ҳафтум дар клуби микрорайон маҷлис сурат 
гирифт. Дар қатори муҷаррадон барои Аъзамҷон ҷой гирифтам. 
Софа ҳам омад. Русакова ном зани расмӣ маърӯза карда, 
бонувонро аз ҷониби сафорат табрик гуфт. Сипас консерти калоне 
оғоз шуд, вале хушам наомад. Ҳаштуми март рӯзи истироҳат 
эълон шуд. Касеро ҳам табрик нагуфтам. Табъам хира буд. 
Баъд аз рӯбучини манзил ба клуб рафта, чанд соате саққабозӣ 
кардам. Соати 12 танҳо барои адои нони чошт роҳи бозорро пеш 
гирифтам. Кабоби болаззате насибам гардид. Чанд рӯз боз 
достонҳои кӯтоҳи Мисоқро, ки дар маҷмӯаи «Роҳи сабз» дарҷ 
гардидаанд, мутолиа дорам. Монда шуда, ба балкон баромадам. 
Муҳаммадҷон, ки хонааш дар рӯ ба рӯи манзили банда буд, ба 
меҳмонӣ даъват намуд. Каллапочаро болои миз гузошт. Ҳарду 
ки «аламзада» будем, як шиша «водка»-ро саришта кардем. 

Баҳс сари адабиёти бадеӣ шурӯъ шуд. Ӯ аслан баҳсро дӯст 
медошт. Дар бораи маънии «Қарияи боло» ва «Қараболо» 
ҳарфҳо гуфтем. Ҳеҷ гуна далел Муҳаммадҷонро қонеъ кунонда. 
наметавонист. Ба ҳар ҳол мавсуф роҷеъ ба назарияи адабиёт 
маълумот дошт. Банда, ки бегоҳӣ навбатдор будам, кӯшиш 
менамудам, ки аз чанголи ин «мунаққид» халос шавам. Вай 
ҳамоно бурутҳояшро тоб дода, маро ноҳақ мебаровард: Дар ин 
баҳси тӯлонӣ эшонро таъсири шароби гандумӣ мусоидат менамуд. 
Як навъ карда аз меҳмонии Муҳаммадҷон наҷот ёфта, барои 
калиди толори фарҳангиро гирифтан, хонаи Николай 
Николаевич даромадам, ки дар дасти як дастаи бонувони 
маскавӣ афтодам. Онҳо кашолаам карданд, то ки чанд лаҳза 
рӯзи ҷашнашонро гарм карда бошам. Навбатдорӣ дар соати 
муайян иҷро нашуда бошад ҳам, ба клуб ҳозир гардидам. 
Хушбахтона, касе он ҷо набуд. Ҳама дар хонаҳошон рӯзи 
занонро бо мусиқиву суруд таҷлил менамуданд. Сархуш будам. 
Хона омадаму ба истироҳат пардохтам. Нуҳуми март низ 
истироҳат кардам. Соати 11 дар клуби микрорайон мусобиқаи 
саққабозӣ бо намояндаи тиҷоратӣ сурат нагирифт. Ҳарифон ба 
иллати нохуб будани вазъи сиёсӣ аз сафорат берун баромада 
натавонистанд. Абдулмаҷид ба хонааш даъват намуд. Нони 
чоштро якҷо дидем. Сари роҳ хостам Аъзамҷонро бубинам. Баъди 
сайру гашти шабона, ба манзил омада, радиои Душанберо гӯш 
додам. Ҷумъа Исоев ҳофизӣ мекард. Сурудеро бо Нуқра 
Раҳматова зам-зама менамуд. Ҳамон рӯзҳо овозаи бемории Нуқра 
ва ба Хоруғ бурданаш садо медод. Нӯҳум рӯзе буд, ки аз пурра 
гардидани ҳафтмоҳагии Таҳмина дарак медод. Ин лаҳза хешро 
ноорому ғамангез медидам. Даҳуми март Абдулҳаким Шукуров 
қиссаи аз Асадуллоҳ Саъдуллоев нома гирифтанашро изҳор 
кард; ки эшон аз банда ёдоварӣ карда будааст. Сипас хати 
Асадуллоҳро хондам. Гӯё ба Афғонистон сафарбар шудани ман 
барои ӯ дарди сар овардааст. Дарсҳои каминаро ба ихтиёри 
вай гузоштаанд. Кораш лексиянависӣ будааст. Вақташ барои 
корҳои рӯзноманигорӣ камӣ мекардааст. Ба хотири номаи дӯсте 
Абдулҳаким нагузошт, ки равам, балки дастархон оросту чанд 
лаҳза ёди ватану диёр намудем. 

Имрӯз хидматгори мушовири матбааи сукук будам. Сардори 
ГАИ-и шаҳри Кобул омад. Онҳо мехостанд шаҳодатномаҳои 
ронандагиро «инқилобӣ» кунанд. Тақрибан, ду соат бо Шпагин 
мулоқот оростанд. Тарҳи шаҳодатномаи ронандагиро наздаш 
гузоштем. Раиси матбаа супориш гирифт, ки ба зудӣ 

шаҳодатномаҳои навро чоп намояд. 

Ин рӯз раиси давлат - Таракӣ дар Хонаи халқ инженерони 
Хайрхонаро ҷамъ оварда, сӯҳбати инқилобӣ мекард. Телевизиони 
Кобул ҷараёни мулоқотро мустақиман нишон медод. Суханронии 
Таракӣ шакли тезисӣ дошт. Дар поёни ҳар тезисаш: аз зери 
мӮӯйлабҳо сӯи ҳозирин нигариста, хандаи нозуке сар медод. Ин 
ханда қарсаки чанддақиқаиро тақозо менамуд. Дар консерт аз 
дастаи ҳунармандони Бадахшон як номера иҷро шуд. Сари синаи 
яке аз овозхонаҳое нишонии «Халқ»-ро мефаҳмонд. Ездаҳуми 
март фаъолияти тарҷумониам дар Бонки миллӣ идома ёфт. Имрӯз 
ҳаво баҳорӣ буд. Бегоҳӣ Усмонҷон Обидов, ки дар Қандаҳор 
ифои вазифа менамуд, меҳмонам шуд. Сипас хонаи 
Муҳаммадҷон рафтем. Азимҷон Юсуфов ҳам омад. Се кас то 
дер сари мавзӯъҳои гуногуни рӯзгори афғонистониамон сӯҳбат 
намудем. Дар чунин нишастҳо Муҳаммадҷон пешдастиҳо нишон 
медод. Ба назарам Ӯ гоҳе ба эҳсосот омада, аз чанд тори 
бурутҳояш ноайён халос мешуд. Ману Усмонҷон бештар гӯш 
медодем. Аммо Азимҷон бо шӯхиву ширинзабониҳои дарвозигиаш 
Муҳамммадҷонро азият медод. Қуюди шабгардӣ нарасида, ҳар 
кадом ба манзилҳомон рафтем. Радиои Кобул суханронии 
Таракиро мешунавонд. Садри давлат хеле коммунистона ҳарф 
мезад. Гӯё ҳама тӯҳматгарону хиёнаткорони давлатиро маҳкум 
сохт. Ҳатто дар ин суханрониаш аз миқдори мутахассисини 
шӯравӣ дар Афғонистон ёдовар шуда, теъдоди онҳоро дар бахши 
низомӣ 301 нафар ва дар соҳаҳои мухталиф 799 кас гуфт. 
Ҳамзамон, Таракӣ як сабаби зиёд будани табааи шӯравиро дар 
он медид, ки инҳо дар бадали 500 доллари Амрико кор 
мекунанд, ҳол он ки мутахассисҳои кишварҳои дигар моҳе ду- 
се ҳазор долларӣ маош доранд. Ҳамчунин дар кишвар зиёда 
аз як ҳазор зиндонӣ доштанро таъкид намуд. Таракӣ ҳозиринро 
бовар кунонд, ки аз ин ҷумла қисми зиёдаш рӯзҳои наздик 
озод хоҳанд шуд. Дар ин маърӯза сабабҳои ба қатл расидани 
сафири Амрико - Дабзро ёдовар шуда, он чиро ки Амин изҳор 
дошта буд, такрор намуд. Воқеан, суханрониаш аз ҳар ҷиҳат 
ҷолиби диққат ба назар расид, ки албатта натиҷаи заҳмати 
мушовирини ҳизбии шӯравӣ буд. Дувоздаҳуми март аз Тошканд 
ҳавопаймои «Бойинг» фуруд омад. Муҷаррадҳои тоҷик ин рӯз 
ҳам бо сари хам майдонро пушти сар гузоштанд. Аз Ҳирот 
Наҷмиддин Хидиралиев омад. Дар сӯҳбати чандсоата васфи 
Ҳиротро ҳамчун яке аз шаҳрҳои ороми Афғонистон шунидам. 
Ба саволи банда, ки сари анҷумани маочиён буд, Ӯ бо оромӣ 

гуфт, ки он чи шунидаам овозаи бардурӯғи душманони 
Афғонистон асту бас. Албатта, барои Хидиралиев ҳоло чизе 
маълум набуд. Ман дигар мавзӯи Ҳиротро инкишоф доданӣ 
нашуда, дар ботин ҳодисаҳои аз пеш меомадаро таҳлил намудам. 
Ба Асадуллоҳ нома навишта, чанд китобу шумораҳои «Садои 
Шарқ»-ро дархост кардам. Сездаҳуми март сӯи марқади амир 
Абдураҳмонхон «салом арз дошта» аз сари девори Спинзар 
маҷмӯаеро аз намунаҳои шоирони даризабони афғонӣ харидорӣ 
кардам, ки бо кӯшиши Носири Амирӣ таҳия шуда буд. Китоб 
«Намунаҳои шеъри дарии Афғонистон» унвон дошта, муқовааш 
сиёҳ менамуд. Мураттиб акси шоиреро оварда ва намунае аз 
шеъри эшонро ба хонанда пешкаш мекард. Маълум буд, ки 
шеър нисбат ба наср пешдастиҳо дорад. Мазмуни ин ашъорро 
ишқ, яъсу ноумедӣ ва дарду ғами инсонҳо фаро гирифта буд. 

Бегоҳӣ аз рӯзномаи. «Анис» бо маърӯзаи Таракӣ ошно шудам. 
Ин ҷо теъдоди дар маҳбасбудагон 1356 нафар нишон дода шуда 
буд. Аммо расонаҳои хориҷӣ миқдори зиндониёнро 15-16 ҳазор 
мегуфтанд. Дурӯғ аст, -мегӯяд Таракӣ. Ба қавли Ӯ дар 
Афғонистон ҳамагӣ 1941 нафар мутахассис кор мекунад, ки ба 
кишварҳои Амрико, Канада, Инглистон, Фаронса ва Шӯравӣ 
тааллуқ доранд. Аз ин миқдор 1100 нафараш ба Шӯравӣ иртибот 
мегирад. Теъдоди низомиҳои Шӯравиро боз ҳам 301 кас нишон 
медод. Чордаҳуми март рӯзи майдонравии муҷаррадҳо буд. Ҳатто 
номае ҳам аз хонавода нарасид. Хушбахтона, аз тағоям Ҷӯрахон 
ва дӯсти ҷилликӯлиам Девлох Бердиев хат гирифтам. Тағоям 
аз дер номанависиам шикоят намудааст, дӯстам Девлоҳ узр аз 
он хостааст, ки то ҳол аз аҳволи хонавода хабар нагирифтааст. 

Дар матбаа байни Шпагин ва раиси он Фидомуҳаммад ду 
соат мулоқот сурат гирифт. Мушовир сатҳи пасте дошт. Маҷбур 
будам, ки ҳарфи эшонро илмитару бомантиқтар шарҳ диҳам. 
Сухани Шпагинро айнан тарҷума кардан боиси ханда шуданаш 
мумкин буд. Раис ин ҷиҳатро ба хубӣ мушоҳида менамуд. 
Намедонам аз чи буд, ки Фидомуҳаммад бандаро мепазируфт 
ва бештари мавридҳо ба мушовир муроҷиат накарда, балки аз 
банда ба саволҳояш ҷавоб гирифта, қаноат ҳосил менамуд. Баъд 
аз мулоқоти дилбазан раис шумораи ҳафти маҷаллаи «Балх»- 
ро ба камина аҳдо кард. Он ҷо як достони кӯтоҳи Аъзам 
Раҳнаварди Зарёб чоп шуда буд. Одатан ҳар намунаеро, ки аз 
маҷаллаҳову ҳафтаномаҳо мутолиа менамудам, ба дафтари 
садварақае мазмуни онро ёддошт мекардам. 

Бегоҳии ин рӯз ба клуб ҳозир шудам. Мусобиқаи саққабозон 

идома дошт. Аз гурӯҳи мо Охотин бозиро бохт. Ман Волковро 
ба ҳисоби 2 бар 1 мағлуб кардам. Абдулмаҷид, ки ҳамеша 
мухлиси камина буд, баъд аз бозӣ ба хонааш даъват кард. Мо 
ҳамеша аз сӯҳбатҳои якдигар ҳаловат мебурдем. Ин чунин маъно 
дошт, ки мо ҳамдигарро гӯш карда метавонистем. Ҳол он ки аз 
сӯҳбатҳои Муҳаммадҷон хаста мешудам. Ӯ даъвои ҳамадонӣ 
мекард. Воқеан, ҳамадон ҳам буд. Мутолиаи зиёд дошт. Бештари 
вақтҳо дониши китобӣ эшонро сӯи баҳсороӣ даъват менамуд. 
Азбаски соҳиби китоб ҳузур надошт, Муҳаммадҷон қасди 
муаллифро аз мусоҳибаш гирифтанӣ мешуд. Понздаҳуми март 
баъд аз вақти расмӣ меҳмони Раҳматшоҳ будам. Абдурашид 
Ҷалолови Хуҷандӣ ва Қаландарбеков низ он ҷо буданд. Сари 
дастархони пурнозу неъмати Саодатбону суханҳо бештар аз 
нооромиҳо дар Афғонистон ҷараён гирифт. Бонувон аз хабарҳои 
тоза зудтар иттилоъ пайдо мекарданд, зеро онон дар бозору 
дӯконгардиҳо ҳар навъ воқеаҳоро аз якдигар мешуниданд. Дар 
ҳамин замина Саодатбону мо меҳмононро огоҳ сохт, ки аз ҳамин 
шаб сар карда қуюди шабгардӣ аз соати нӯҳ оғоз меёбад. 
Ҳарчанд ки мо аз ин хабари тоза огоҳӣ доштем, банда шӯхиомез 
гуфтам: «Оре, таъкиди бонуи мизбон он аст, ки мо дуру дароз 
онҳоро заҳмат надиҳем». Саодатбону шӯхиро ҷиддӣ қабул карда, 
не, не, ҳоло боз ду соат дар ихтиёр доред,- гуфт. Таъкиди 
Саодатбону воқеият дошт. Дар мавриди ба қатл расидани 
мутахассисе овозаҳо паҳн шуда буд. Мавзӯъро ба дигар сӮ 
равона сохтем. Тарзи либоспӯшии занони тоҷик мавриди 
муҳокимаи меҳмонон қарор гирифт. Яке бар ин ақида буд, ки 
бонувони тоҷик сару либоси аврупоӣ пӯшанд, дигаре тарафдори 
либоси миллӣ буд. Қарибиҳои соати ҳашт ба мизбонон ташаккур 
гуфта, роҳи хонаро пеш гирифтам. Раҳматшоҳ бо дуди сигораш 
то хеле роҳ бандаро гусел намуд. Ҳавои шабонаи Кобул 
ситоразор менамуд. Андак аз шароб нӯши ҷон карда будам. 
Агар куюди шабгардӣ намешуд, шояд соатҳо дар кӯчаҳои 
микрорайон сайру гашт менамудам, зеро дар манзил касе 
интизорӣ надошт. Танҳоӣ дар шаб ба кас даҳшат меорад ва 
боиси нороҳатӣ мегардад. Андешаҳои ботинӣ азиятам медоданд. 
Бехобӣ фишорам меовард. 

Шонздаҳуми март мавзӯи торафт бад шудани вазъияти 
сиёсӣ равшантар шуд. Муҷоҳиддин ба истилоҳи дигар 
мухолифини давлати расмии Афғонистон дар сар то сари 
кишвар ба фаъолият пардохтанд. Чунин фаъолият ба муқобили 
мутахассисини шӯравӣ ҳам нигаронда шуда буд. Расонаҳои 

хориҷӣ иттилоъ медоданд, ки ба хотири муташанниҷ сохтани 
вазъи сиёсӣ чанд тан аз табааи шӯравиро куштанианд. Дар ин 
ҷода аз ҳама беш дастгоҳҳои ҷосусии Амрико ҳисса гузоштанӣ 
буданд. Пӯшида набуд, ки дар сарҳади Покистону Афғонистон 
ва шаҳрҳои Ҳироту Қандаҳор, Ҷалолобод, Мазори Шариф ва 
минтақаи Нуристон задухӯрдҳои шадиде миёни мухолифину 
давлат ба вуқӯъ мепайваст. Аъзамҷони ҷарроҳ қисса мекард, 
ки ҳамарӯза даҳо афсарони маҷрӯҳгаштаи ҳукуматро ба 
Чаҳорсадбистара меоранд. Ҳазорҳо гурезагони афғонӣ, ки дар 
кишвари Покистон паноҳ бурда буданд, дар пайи ташкил 
додани нерӯҳои низомӣ мебошанд. Гоҳе исми профессор Раббонӣ, 
Ҳикматёр ва Аҳмадшоҳ ёдовар мегардид. Аз ҳамин рӯз сар 
карда низомиёни шӯравӣ дар ҳолати омодабош қарор гирифтанд. 
Дарвозаҳои клубу толорҳои фарҳангӣ дар микрорайон баста 
шуданд. Аз ин ки гоҳ-гоҳе филмномаҳо тамошо мекардему дар 
клуб саққабозӣ менамудем, бароямон манъ гардид. Дастгоҳи 
Бахтулин ҳамагонро огоҳ сохт, то ки ба ғайр аз вақти расмӣ 
бозорравиву кӯчагардиро бас кунанд. Ҳатто амр шуд, ки баъд 
аз кор кӯшиши аз манзил берун баромадан накунем. Чунин 
шуд, ки шӯравиҳо «қафасӣ» шуданд. Дар натиҷаи задухӯрдҳои 
тарафайн чандин қарияҳо хароб гардиданд. Ҳамоно дар 
бадбахтиҳои Афғонистон Шӯравиро гунаҳгор месохтанд. 
«Афғонистон кофаристон шуд», -мегуфтанд мухолифини давлат. 
Дар дохили Ҳукумати Таракӣ низ нофаҳмиҳо афзоиш меёфт. 
Вазири радио ва телевизион Сулаймон Лоиқ, ки чанде қабл аз 
вазифа сабукдӯш шуда буд, зиндонӣ гардид. Гӯё аз манзилаш 
аслиҳаи зиёде пайдо кардаанд. Мавзӯъ маълум буд. Амин ба 
воситаи доҳии кишвар - Таракӣ парчамиҳоро аз доираи ҳукумат 
дур карданӣ мешуд. Дар ботин меандешидам, ки тақдири Бориқ 
Шафеӣ ва дигар парчамиҳо, ки ҳанӯз дар дастгоҳи давлати 
инқилобӣ ифои вазифа доранд, чӣ мешуда бошад? 

Таракӣ бошад аз ҷуръатмандӣ кор гирифта, дар вохӯрӣ бо 
ҷавонони (комсомолон) кишвар зидди заминдорон ҷанг эълон 
кард. Таҳдид намуд, ки ҳар касе, ки ба муқобили давлат сар 
мебардорад, нобуд хоҳад шуд. Бегоҳии ҳамин рӯз аз радиои 
Кобул хабар доданд, ки дар Ирон се ҳазор афғонҳои муқимӣ 
ба қатл расидаанд. Покистон бошад аз гурезаҳои афғонӣ ва 
фаъолияти муҷоҳиддин дастгирӣ мекард. Амрико, ки дар 
дохили Афғонистон бозиро бо Шӯравӣ бохта буд, мехост нерӯеро 
ба муқобили давлати расмӣ ташкил диҳад, то ки сохти ба истило" 
«шӯравӣ»-ро барҳам занад. [ 

Шаби ҳабдаҳуми март боронӣ шуд. Акнун атрофи биноҳои 
истиқоматии шӯравӣ таҳти назорати аскарони афғонӣ қарор 
гирифт. Бадшавии вазъияти сиёсӣ шакли воқеӣ пайдо мекард. 
Пешгӯиҳои мо дар мавриди Ҳирот тасдиқ мешуданд. Аз ин 
шаҳр: хабар омад, ки як мутахассиси шӯравиро бо завҷааш 
азият додаанд. Навакак Сангмуҳаммади Зуҳурӣ бо Абдулмаҷид 
омада, нақл карданд, ки дар Ҳирот вазъият нохуб аст ва ҳатто 
ба ин шаҳр робитаи телефонӣ қатъ гардидааст. Бесабаб набуд, 
ки соати сеи рӯз таври таъҷилӣ моро сардори- гурӯҳ - Зотов 
даъват "намуда, амри сафоратро дар мавриди амнияти 
мушовирин қироат кард. Ба асоси ин ҳуҷҷат аз манзилҳо 
набароем, бачаҳоро ба кӯча нагузорем, дар микрорайон сайру 
гашт нанамоем, бозору дӯконгардиро қатъ кунем ва ғайра. Чунон 
ки мебинем, мо инсонҳои «зинда дар гӯр»-ро мемондем. Дар 
ҳамин замина, мактабҳои бачаҳои шӯравиҳо баста шуд, барои 
мактабиён рухсатӣ эълон гардид, теъдоде аз мактабиёнро бо 
модарҳошон ба Шӯравӣ гусел намуданд. Бонувонро бидуни бо 
худ доштани тарҷумон ба дӯконҳои микрорайон иҷозат 
намедоданд. Барои мо тоҷикон хеле даҳшатбор буд, ки бо номи 
«шӯравӣ» ҳақорат мешунидем. Ногуфта намонад, ки назди 
табақаи поёнӣ шӯравиҳо эҳтиром мешуданд.Аммо заминдорону 
соҳибони фабрику заводҳо ба воситаи пул муҳити шаҳру дёҳро 
нороҳат месохтанд. Маҳз онҳо беҳурматиро дар баробари 
шӯравиҳо ба вуҷуд меоварданд. Ин муҳитро медидаму муҳити 
солҳои бисту сии Шӯравиро аз рӯи китобҳои дарсӣ пеши Назар 
меовардам. Гӯё ҳама низоъҳои дохилии давраи гузариши 
ҷумҳуриҳои шӯравӣ дар Афғонистони инқилобӣ такрор 
меёфтанд. 

Соатҳои корӣ ҳамкорони шӯравиамро ба мушоҳида 
мегирифтам ва медидам, ки онҳоро тарсу ҳарос фишор меовард. 
Баъзеаш розӣ буд, ки ба Ватан пас гардад. Аз ин ҷост, ки онон 
бо дилсардӣ фаъолият мекарданд. Боре бо мушовирини бонкӣ 
дар дафтари корӣ қарор доштаму Олимҷон ва Ҳабиб низ он ҷо 
буданд, сӯҳбат сари одамкушиҳои муҷоҳиддин сурат гирифт. 
Ман аз тарзи муборизаи босмачиён ба муқобили русҳо қисса 
намудам. Масалан, тарзи сар задани инсон аз ҷониби онҳо, чӣ 
навъ ҳарифро аз болои аспи тозӣ зери пой гирифта, рӯи замин 
кашидан ва ғайра. Қисса дар шакли ҳазлу шӯхӣ гуфта мешуд, 
аммо қавораи мушовирҳо тағйир меёфт ва даҳшат фарояшон 
мегирифт. Дар ҳамин замина, бо либоси тагпӯш машқи бадан 
анҷом додан ва дар балконҳо бадан сӯзондани мардону бонувони 

русиро нохуб дониста, онҳоро огоҳ месохтам, ки ба расму 
русуми шарқӣ - исломӣ иснод наоранд, зеро барои шахси 
ғайриисломӣ хатари ҷисмонӣ оварданаш аз имкон дур нест. 
Войлуков, ки шахси бафарҳангу фурӯтане буд, суханҳои 
бандаро дуруст қабул мекард ва дигаронро низ огоҳ месохт, ки 
худро ба муҳити Кобул мувофиқ намоянд. Ин шабу рӯзҳо 
оромии шӯравиҳоро хароб сохта буд. Тамоми шаб аз забони 
пайраҳадорон калимаи «дреш»-ро шунидан мумкин буд 
Ҳамзамон садои тири Калашников то субҳи содиқ ба гӯш мерасид. 
Ҳатто хавф то он ҷо фаро гирифта буд, ки бо либос хоб 
мерафтем. Шахсан ман шабҳое буд, ки кафшҳоямро аз пой 
намекашидам, балки дарвозаи балконро аз тарафи кӯча кушода 
мемондам, то ки ҳини таҳдиди ҷонӣ худро наҷот дода тавонам. 
Ҳатто дар шоҳидии Олимҷон изҳор доштам, ки агар 
муҷоҳиддин сари мо ҳуҷум кунад, пагоҳияш маро аз зери пуле, 
ки пушти бино қарор дорад, пайдо хоҳед кард. Русҳо ба мо 
Ҳасад мебурданд, ки мусулмон ҳастему муҷоҳиддин ба ҷони 
моён хатар намеоранд, вале русҳоро бо номи кофар ба қатл 
мерасонанд. Боз мо назди русҳо шӯхиомез мегуфтем: «Вақте ки 
муҷоҳиддин сари мо ҳуҷум оварданӣ шавад, дарҳол болои 
ҷойнамоз қарор мегирем, ки ин ҳолат аз рӯи фармудаи Қуръон 
шахсро дастнорас мегардонад». Ҳарчанд ки чунин сӯҳбатҳо 
оҳанги ҳазлу шӯхӣ доштанд, вале русҳо бовар мекарданд ва 
худро то ҷое бепаноҳгоҳ медиданд. Ба ин хотир, онҳоро тасалло 
медодам, ки мо - мусулмонони шӯравӣ ҳастем ва хешро шӯравӣ 
медонем ва ҳеҷ гоҳ намегузорем, ки ба ҷони эшон таҳдиде рух 
диҳад. Чунин суханон онҳоро рӯҳбаланд месохт ва дар симои 
мо гӯё наҷотдиҳандагони хешро медиданд. Албатта, он чи назди 
шӯравиҳо мегуфтам, ба хотири суханбозӣ буд, аммо онҳо 
ҳарфҳои бандаро ҷиддӣ қабул мекарданд. Дар ин рӯз Шӯрои 
инқилобии Афғонистон дастуруламали хешро ба тасвиб расонд. 
Ҳафизуллоҳ Амин ҳар моддаву фасли онро дар алоҳидагӣ 
мехонд. Дигар аъзоёни Шӯро дар мавриди дуруст будани он 
фикри хешро иброз медоштанд ё «иловаҳо ворид месохтанд. 
Дастагири Панҷшерӣ ба ин ҳуҷҷат хеле ҷиддӣ муносибат мекард. 
Ҳар дафъа аз ҷой баланд шуда, мазмуни онро мукаммал 
менамуд. Мисоқу Бориқ Шафеъӣ низ гоҳ-гоҳе дар муҳокима 
иштирок мекарданд. Ҳуҷҷати мазкур мақоми тарзуламали 
қонунгузориро дошт. 
Аз қироати он Амин хаста шуд, ки узви дигари Шӯр 

Шоҳвалӣ хондани фаслу бобҳои дигари дастурро идома дол 

Бояд гуфт, ки Амину Шоҳвалӣ аз котибони Кумитаи марказӣ 
ҳисоб меёфтанд. Аз ин ҷост, ки қироати ҳуҷҷат маҳз ба ӯҳдаи 
ин ду гузошта шуда буд. 

Аз оғози моҳи март дар саросари кишвар мавзӯи ҷашнгирии 
яксолагии Инқилоби Савр мавриди баҳси дастгоҳи давлату 
вазорату муассисаҳо қарор гирифт. Ба ин муносибат 
мухолифини давлат чи дар дохилу чи берун аз марзи кишвар 
ба фаъолият пардохта, таҳдид мекарданд, ки ҷашни дар 
пешистодаи «Халқиҳо»-ро номумкин мегардонанд. Чунин 
таҳдидҳоро ба номи «Парчамӣ»-ҳо ҳам нисбат медоданд. Зоҳиран 
давлати Таракӣ нерӯи тоза мегирифт. Чунин ба назар мерасид, 
ки ҳизби «Халқ», ки дар садри давлат қарор дошт, содиқона 
ба мардуми Афғонистон хизмат менамуд. Афғонҳо мегуфтанд, 
ки гӯё ду тан аз кормандони сафорати Амрико бо маочиёни 
Ҳирот табаддулоти сиёсиеро он ҷо амалӣ карданианд. Гап дар 
ин буд, ки Амрико баъди аз Ирон дасткӯтоҳӣ дидан, нерӯҳои 
зиддидавлатиро дар ҷомаи ирониҳо ташкил дода, ба ин роҳ 
мехост, ки муносибати Шӯравиро ба ҷумҳурии тозабунёди Ирон 
бад созад. Дар ин амал Амрико аз «худиҳои иронӣ»-аш истифода 
менамуд. Ононе, ки дар хидмати дастаҳои ҷосусии Амрико солиён 
хидмат мекарданду акнун ба хотири зинда мондан 
фаъолияташонро дар минтақаи Ҳирот, ки аз нигоҳи урфу одат 
ва шеваи гуфтор ба ҳиротиҳо хеле шабоҳат доштанд, ба шакли 
дигар идома доданӣ шуданд. 

Шаби ҳаждаҳум радиои Ирон иттилоъ дод, ки як гурӯҳ 
«инқилобчиён» гарнизони низомии Ҳиротро мағлуб гардонда, 
шаҳрро забт намудаанд. Пагоҳи дигар расонаҳо низ хабари 
радиои Иронро такрор карданд. Дар кӯчаву бозорҳои Кобул 
ҳама сари ҳодисаҳои нохуши Ҳирот ҳарф мезаданд. Соати чори 
ҳамин рӯз радиои Кобул «Баённомаи ҳукуматӣ»-ро ба забони 
пашту пахш намуд. Аз ин ҳуҷҷат тақрибан чунин мазмунро 
бардоштан мумкин буд: як гурӯҳи мазҳабии иронӣ вориди шаҳри 
Ҳирот гардида, онро таҳти тасарруф қарор додаанд. 
Мутахассисини шӯравӣ ба ҳар ҷониб сар зада, то ҷое худро 
наҷот додаанд. Аз ин ҷумла ҳашт нафар беному нишон 
гардиданд. Ду нафар аз идораи тиҷоратӣ ба қатл расидааст. 
Ҳарду дастони намояндаи тиҷоратиро бо табар бурида, сипас 
шикамашро чок кардаанд. Завҷаашро ваҳшиёна ба қатл 
расондаанд... Бегоҳии ҳаждаҳум дар ду автобус шӯравиҳои 
Ҳиротро ба Кобул оварданд. Гап-гап аст, ки рӯзи дигар онҳоро 
сӯи Маскав мегуселонанд. 

Соатҳои шаши бегоҳии ҳаждаҳум ба забони дарӣ эъломияи 
ҳукумати Афғонисторо тавассути радиои Кобул шунавонданд. 
Дар эъломия гуфта мешуд: «Яку ним моҳ қабл кишвари Ирон 
изҳор дошт, ки ҳафт ҳазор афғонҳое, ки дар шаҳрҳои он муқимӣ 
шудаанд, бояд хоки Иронро тарк кунанд. Аз ин ҷумла чор 
ҳазораш дар симои асокири иронӣ ба воситаи сарҳади Машҳад 
минтақаи Ҳиротро забт намуданд. Дар эъломия аз мардуми 
Афғонистон тақозо мешуд, ки душманонро ба дасти ҳукумати 
расмӣ таслим созанд». Бо пахши эъломияи мазкур дар шаҳри 
Кобул митингу маршҳои дастаҷамъӣ ташкил дода шуд. Дар 
шиорҳо мазаммати кишвари Иронро ба мушоҳида гирифтан 
мумкин буд. Чунин митинг дар порки Зарнигори Кобул чанд 
соате идома ёфт. Ҳамагон ба давлати Ирон лаънатҳо 
мефиристонданд. , 

Радиои «Би-би-си» низ мазмуни эъломияи давлати 
Афғонистонро таъйид намуда, изҳор дошт, ки аз гурӯҳи 
чандсаднафарии иронӣ бо номи афғонҳо хоки Ҳиротро таҳти 
тасарруфи хеш қарор додаанд. Сарфи назар аз ин, рӮзи 
ҳаждаҳум ҳоло маълумоти тозае дар мавриди ҳаводиси Ҳирот 
ба даст овардан мушкил буд. Банда воқеоти мазкурро таҳлил 
намуда, дар андешаи он будам, ки ҳоли Наҷмиддин 
Хидиралиев, ки чанд рӯз дар Кобул буду вазъи сиёсии Ҳиротро 
мусбат мешинохт, чӣ шуда бошад. Аз он метарсидам, ки Ӯ дар 
ҷумлаи он ҳаштнафара набошад. Шоҳидон нақл мекарданд, ки 
шаҳрвандони шӯравӣ пойлучу нимбараҳна манзилҳошонро ба 
хотири зинда мондан тарк гуфтаанд. Хеле ба душворӣ занону 
кӯдаконро ҷамъ намуда, ба автобусҳо савор кардаанд, то ки ба 
Кобул интиқол диҳанд. Мутахассисони шӯравӣ аз тамоми дороӣ 
маҳрум ва манзилҳои онҳо тороҷ гардидаанд. Ҳодисаи Ҳирот 
ҳамагонро ба даҳшат оварда буд. Шаҳрвандони шӯравии муқими 
Кобул низ ба тарсу ҳарос гирифтор шуданд. Баъзе аз 
мутахассисон анҷомҳошонро ҷамъ мекарданд. Бисёриҳо омодаи 
тарк кардани Кобул буданд. Ҳеҷ кас намехост, ки дар ғарибӣ 
ҷон диҳад. Расонаҳои хориҷӣ ҳам шабонарӯзӣ авҷ гирифтани 
фаъолиятҳои муҷоҳиддинро таъкид месохтанд. Мавзӯъро чунин 
арзёбӣ менамуданд, ки ҳама гуна қасосу кушторҳо ба ҷони 
шӯравиҳо равона хоҳад гардид. Воқеан, дар чанд моҳи охир 
шаҳри Кобулро шӯравиҳо пахш карда буданд. 

Шояд яке аз рӯзҳои даҳшатбори шӯравиҳо дар Афғонистон 
ҳаждаҳуми марти 1979 шинохта шавад. Ин рӯзе буд, ки : 
пагоҳӣ то шом шӯравиҳоро бесаранҷом сохт, онҳо чанднафгрї” 

ҷамъ шуда, фикри онро доштанд, ки занону кӯдаконро ба 
Шӯравӣ бифиристанд. Шӯравиҳо ба хубӣ эҳсос мекарданд, ки 
ба чашми афғонҳо камтар намоён шуданашон беҳтар аст. Дар 
микрорайон дохилиҳо кам ба назар мерасиданд. Майдону 
кӯчаҳои шаҳрча боғҳои истироҳатии шаҳрҳои шӯравиро мемонд. 
Дида мешуд, ки чӣ навъ афғонҳо сӯи шӯравиҳо бо нафрат нигоҳ 
менамуданд. Ҳатто бачачаҳояшон роҳравон болои шӯравиҳо туф 
меандохтанд. Афғонҳо кӯдакҳояшонро дар рӯҳияи 
шӯравибадбинӣ тарбия мекарданд. Борҳо дашноми онҳоро ба 
суроғаи хеш мешунидаму гӯш ба карӣ мезадам. Мо - тоҷиконро 
хоин ва мусулмонкуш эълон медоштанд. Якеаш сӯи мо чанд 
тоҷики шӯравӣ нигаристу гуфт: «Хо, Тоҷикистонро ба русҳо 
фурӯхтеду акнун Афғонистонро мехоҳед бифрӯшед»? Мо ҳарфе 
нагуфта, зудтар аз назари онон худро дур мегирифтем. Оре, 
моро ба сифати аҷнабиву таҷовузгар мешинохтанд. 

Дар заминаи воқеаҳои Ҳирот, нуздаҳуми март 130 нафар 
аз хонаводаҳои шӯравии муқими Ҳиротро ба Кобул интиқол 
доданд. Як рӮз қабл аз сафорат амр шуд, ки барои онон сару 
либос ва пойпӯшӣ ҷамъ намоянд. Савлатшоҳ Мерганов ва 
Сайфуллоҳ Саидов дар ин масъала мусоидат мекарданд. Дар 
ҷумлаи аз Ҳирот овардагон се нафар тарҷумонҳои тоҷик: 
Хидиралиев Наҷмиддини уялигӣ, Абдураҳмон Ҳакимови 
хуҷандӣ ва Алишер Илёсови тошкандӣ қарор доштанд. 
Абдураҳмону Алишер бо завҷаҳояшон буданд. Ҳолати 
номбурдагон хеле риққатбор ба назар мерасид. Бегоҳии 
ҳаждаҳум ба дидорбинии онон, ки дар бинои мактаби сафорат 
ҷойгир буданд, рафтам. Ман ҳақиқати ҳолро аз Наҷмиддин 
пурсидам. 

Чунон ки қабл арз доштам, Наҷмиддин бо ду-се ҳамкораш 
рӯзи нуҳум дар Кобул буданд. Дар бинои даҳум, ки 
меҳмонхонаи Вазорати зироат он ҷо қарор дошт, иқомат 
мекарданд. Баъди чанд рӯз бо роҳи заминӣ сӯи Ҳирот ҳаракат 
мекунанд. Вақте ки 16-уми март ба сарҳади Ҳирот мерасанд, 
онҳоро барои ворид шудан ба қароргоҳашон намегузоранд. Он 
ҷо аскарони бегона пайраҳа доштаанд. Наҷмиддин ҳарчанд ба 
пайраҳа мефаҳмонад, ки шӯравианд ва ҷойи истиқоматашон 
ҳамин ҷост, пайраҳа пофишорӣ мекунад. Ин ҳолат хонумҳои 

рус бо бачаҳошон пайдо шуда, аз ҷумлаи мутахассисини шӯравӣ 
будани онҳоро кафолат медиҳанд. Дар шаҳр бенизомӣ дар авҷ 
буда, аз ҳар гӯшаи он садои тиру тӯфанг ба гӯш мерасидааст. 
Ҳамин ҳолат бетеерҳои давлатӣ пайдо шуда, хонаводаҳои 

шӯравиро саросемавор ба иҳота мегиранд. Маълум мешавад, 
ки ба хотири таъмини амният онҳоро ба қароргоҳи ғунди Ҳирот 
(тарнизони низомӣ) мебаранд. Он ҷо чор нафар аз афсарони 
шӯравӣ, ки ҳамчун мушовири низомӣ маҳсуб мешуданд, ифои 
вазифа доштаанд. Назар ба мушоҳидаи Наҷмиддин гарнизони 
низомии Ҳирот ба ду даста тақсим шудаанд. Яке ба давлати 
Таракӣ содиқ ва дигаре зидди он. Ба иллати ин ки Наҷмиддин 
дар ин чанд рӯзи сафар аз Кобул ба Ҳирот бо риши расидаву 
сару либоси чиркин маълум мешуд, Ӯро низомиёни афғонӣ худӣ 
пиндошта, дуртар аз вай ба машварат пардохтаанд. Наҷмиддин 
ҳам ба сӯҳбати онҳо мутаваҷҷеҳ мегардад ва мешунавад, ки 
онҳо мавзӯи ба қатл расондани низомиёни шӯравиро матраҳ 
месозанд. Ӯ мазмуни машварати афғонҳоро ба русҳо мегӯяд, 
вале онҳо бовар намекунанд. Хушбахтона, Бисмиллоҳ ном 
зобити афғонӣ мавзӯи мазкурро ба воситаи Наҷмиддин дуюмбора 
ба шӯравиҳо мерасонад. Воқеан, агар таъкиди Бисмиллоҳ 
намешуд, имкон дошт, ки ҳамаи шӯравиҳоро ба қатл 
мерасонданд. Ҳол он ки аллакай як мутахассиси русро, ки тоза 
омада буд, каме дуртар аз гарнизон парронданд. Ин ҳодиса 
бори дигар хабари овардаи Бисмиллоҳро таъйид кард. Аз ин 
лиҳоз, шӯравиҳоро таъҷилан ба Шинданд интиқол медиҳанд ва 
аз он ҷо ба воситаи ҳавопаймои ЯК-40 то Кобул мерасонанд. 
Дар ин маврид дигар сухани тозаеро аз Наҷмиддин ба даст 
оварда натавонистам. Медидам, ки дар ин чанд рӯзи 
гурезогурезу наҷотёбӣ онҳо лоғару барҷомонда шуда буданд. 
Мардҳо бо ришҳои расида, бонувон бо мӯйҳои парешон сӯи 
моён менигаристанд. Ҳарчанд ки наҷот ёфта буданду дар ҳалқаи 
шӯравиёни кобулӣ қарор доштанд, ҳанӯз тарсу ҳаросро дар 
чеҳраҳояшон ба мушоҳида гирифтан мумкин буд. Барои интиқол 
додани онҳо аз Маскав ҳавопаймои махсус омад. Сафир низ бо 
ҳамон вориди Кобул гардид. 

Дар майдони ҳавоӣ ҳини гусели ҷабрдидагони ҳиротӣ 
шӯравиҳои зиёде ҷамъ омаданд. Онҳо гурӯҳ-гурӯҳ сӯҳбат 
мекарданд. Ҳама даҳшатзада маълум мешуданд. Байни ҳам 
қисса мекарданд, ки хонаводаҳои шӯравӣ аз шаҳрҳои 
Ҷалолободу Мазори Шариф низ ба Ватан фиристода мешаванд. 
Дар ботин меандешидам, ки шояд кобулиҳоро ҳам пас 
мегардонанд. Хеле хуб мешуд, агар сафи мушовиринро кам 
кунанд. Зеро ин моҳ, тақрибан кам мушовире буд, ки босамар 
вазифаашро анҷом дода бошад. Расонаҳои хориҷӣ ҳамоғе 
омодагии гурезаҳои афғониро дар шаҳрҳои Ирону Покис^оғ 

барои зарба задан ба шӯравиҳои муқими Афғонистон, пахш 
мекарданд. Амрико бошад, ошкоро онҳоро бо пулу аслиҳа таъмин 
менамуд, то ки ба муқобили шӯравиҳо биҷанганд ва 
кишварашонро аз чанголи коммунистон наҷот бидиҳанд. 

Бистуми март дар сафорат маҷлиси таъҷилӣ баргузор гардид. 
Сафир, ки рухсатиашро қатъ намуда, сари вазифаи дипломатиаш 
ҳозир шуда буд, бо амри тозаи Кремл омада буд ва имкон 
дорад, ки мавзӯи берун кардани занону бачагонро матраҳ месохт. 
Худамро ба он тасалло медодам; ки завҷаам бо Таҳмина 
наомаданд. Ташвишам аз ин ҷиҳат камтар буд. Воқеият он буд, 
ки соат ба соат вазъияти сиёсии Афғонистон рӮ ба харобӣ меовард. 
Ҳеҷ кас гуфта наметавонист, ки Амрико ҳодисаи Ҳиротро дар 
Кобул ташкил намекунад. Баъд аз як рӯз соли нав - Наврӯз, 
медаромад. Табъам, ки хира буд, фақат Абдулкарими Мисоқро 
табрик кардаму бас. Илҳоми ба коре даст задан надоштам. 
Шӯравиҳои дигар низ дар ҳамин рӯҳия қарор доштанд. 
Бадбахтӣ дар он буд, ки урдуи Афғонистон дар ҳама ҷо ба 
хиёнат даст мезад. Урдуе, ки ба шоҳу Довуд хиёнат кард, ба 
Инқилоби Савр ҳам хиёнат намуданаш мумкин буд. Масалан, 
дар ҳодисаҳои Ҳирот мутахассисони шӯравӣ ба мушоҳида 
гирифтанд, ки чӣ навъ аскарони ҳукуматӣ лавозимоти ҳарбӣ ва 
туфангҳояшонро дар бадали 10-15 афғонӣ ба «инқилобгарон» 
фурӯхтанд. Ба ин хотир Шӯравӣ нерӯе надошт, ки амнияти 
шаҳрвандонашро таъмин карда тавонад. Дуруст аст, ки гурӯҳи 
мушовирини низомӣ фаъолият дошт, вале онҳо ба мақсади 
афғонҳоро дарс додан истифода мешуданд. Эшон бо нерӯҳои 
низомии Афғонистон омезиш ёфта буданд ва ҳеҷ кореро дар 
мавриди амнияти мутахассисин ва хонаводаҳои онҳо анҷом дода 
наметавонистанд. Бо ҳамин парешонҳолӣ нони чоштро хӯрда 
боз сари вазифаам ҳозир шудам. 

Бисту якуми март оғози соли нав аст. Се рӯз истироҳат эълон 
гардид. Рӯзи омадани ҳавопаймо ҳам буд. Муҷаррадҳои тоҷик 
майдонравиро бас карданд. Ҳодисаи Ҳирот ва рӯз то рӯз бад 
шудани вазъият боис мегардид, ки муваққатан ба Афғонистон 
омадани мутахассисони навро маътал созанд. Баъд аз чошт чанд 

. дона нома аз дӯстон расид, ки якеаш аз ҳамдарсам Шаҳбози 
Кабир буд. Ин хат боиси дилсардиам аз зиндагӣ шуд. Ӯ 
менавишт, ки Алиакбар Мӯъминов, ки дар як факултет солиён 
дарс мегуфтему ҳамсолу ҳамақида худро медидем, дар асари 
саратони ҷигар вафот кардааст. Хондани номаро ба поён 
расондаму ба андешаву хаёлҳоям танҳо қарор гирифтам. 

Тобистони соли 1978 бо шодравон дар имтиҳонҳои қабул иштирок 
доштам. Мо дар як миз нишаста аз довталабон имтиҳон қабул 
мекардем. Дар ҷараёни имтиҳони даҳонӣ медидам, ки Алиакбар 
зуд-зуд берун мебаромаду маро танҳо мегузашт. Паси ҳам нӯги 
сигаретро сурх мекард. Борҳо ба мушоҳида гирифтам, ки Ӯ аз 
хастагӣ шикоят менамуд. Ҳар сари вақт дастрӯймолашро 
бароварда арақи сару рӯяшро пок мекард. Яке аз рӯзҳо дар 
чойхонаи рӯ ба рӯи бинои таълимии рақами 6 нишастему чой 
нӯшидем. Ҳамон рӯз ба назарам хӯрд, ки дар чашмонаш зардӣ 
пайдо шудааст. Бо эҳтиёт барояш гуфтам: «Алиакбар, ту бояд 
ба-духтур муроҷиат намоӣ, зеро чашмонат зардӣ доранд». 
«Медонам, гуфт вай. Бисёр мондаву беҳол худро эҳсос 
менамоям. Ҳатман ба духтур меравам». Ин охирин сӯҳбати мо 
буд. Баъд аз чанд рӯз банда сӯи Афғонистон сафарбар 
гардидам... Чињар? і ; 
Шаҳбоз бо дарду алам менавишт, ки Алиакбар шаби чоруми 
март ногаҳон фавтидааст. Ҳафтуми март ҷасади марҳумро ба 
қарияи Порвони Панҷакенти бостонӣ интиқол додаанд. Дар 
ҷанозаи шодравон аз ҷумлаи дӯстону ҳамкорон Собирҷон, 
Аҳмадҷон ва Шаҳбоз иштирок доштаанд. Он рӯзи даҳшат Қурбон 
Бобоеви муаррих низ ҳозир будааст. Ҳайфи ҷони инсонӣ, - 
гуфтаму ба мутолиаи номае, ки аз оила расида буд, машғул 
шудам. Маълум шуд, ки дар ин муддат маоши шастфоизаи 
банда ба хонавода интиқол наёфтааст. Ҳайрон будам, ки кӯдакҳо 
аз қадом ҳисоб метавонанд рӯзгорашонро таъмин намоянд. Хеле 
"асабӣ шудам ва агар дасти тавоно медоштам, як рӯз ҳам дар 
Афғонистон намемондам. Барои баъзе дастгоҳу муассисаҳои 
давлатӣ мутахассис муҳим аст, на зану фарзандони Ӯ. 
Муносибати бюрократона таъсирашро мерасонд. Назар ба 
маълумоти банда даҳ моҳи наздик аз Шӯравӣ ба Афғонистон 
мутахассис фиристонда нахоҳад шуд. Дар он маҷлис Пузанов 
В.М. омодагии дараҷаи аввал эълон карда буд. Ӯ изҳор дошт, 
ки барои безарар ва сари вақт аз хоки Афғонистон баровардани 
хонаводаҳои шӯравӣ ҳама чораҳои зарурӣ андешида шудааст. 
Чанд адад ҳавопаймо ва киштиҳо дар ҳолати омодагӣ қарор 
доранд. Ҳоло амр шудааст, ки бачаҳову занонеро, ки хоҳиши 
аз кишвар баромадан доранд, метавонанд гусел кунанд. Ман 
мефаҳмидам, ки аз Кобул баромаданам ғайри имкон аст. Бо 
вуҷуди ин бо сармутахассисам машварат намудам, то ки барои 
қатъ кардани шартнома розигиашро диҳад. Рӯзи бисту чорум 
роҳбарам бояд мавзӯъро ба калонҳои сафорат арз менамуд. 

Сарфи назар аз ин ваъда пагоҳии бисту сеюм бо ҳамроҳии 
Ҳабиб Пӯлодов назди Азаров, ки ба масъалаи кадр машғул 
буд, рафтем. Фақат ваъда дод, ки омадани завҷаамро ба Кобул 
метезонад. Рости гап, баъди ин сӯҳбат худро нороҳат ҳис 
намудам. Дар ботин худ ба худ гуфтам: Наход тақдири 
интиҳоиям ба хоки Кобул тааллуқ бигирад. Ноилоҷ ба 
микрорайон расидам. Бегоҳ шуда буд. Табъам ба он дараҷа 
хира шуд, ки танҳо хоб рафтанро раво надида, Азимҷонро дар 
манзилам «меҳмон» намудам. Ӯ низ танҳоӣ мекашид ва 
даъватамро ба хушӣ пазируфт. То дер чақ-чақ кардем. 
Муҳаммадҷон ҳам чанд соате сӯҳбатамонро гармтар сохт. Толори 
пазироии панҷҳуҷраиро ба ихтиёри Азимҷон гузоштам. Ба Ӯ 
истироҳати хуш хоста, худам ҳам дар ҳуҷраи хурдтаре ба хоб 
дода шудам. Пагоҳии барвақт аз ҷойи хоб баланд шуда хостам, 
ки аз ҳоли «меҳмон» хабар гирам. Вақте ки дарвозаи толорро 
кушодам, назарам ба зери рахти хоби Азимҷон бархӯрд, ки 
ҳарду ҷоғи Ӯ сурхӣ мекарданд. Ҳуш аз сарам парид. Дар 
гумонам «меҳмон»-ро сар зада, ҷоғҳояшро зери кат гузошта 
буданд. Бадбахтона, Азимҷон сар зери кӯрпа гирифта буд, ки 
шубҳаи бандаро ба воқеият табдил медод. Ҷуръат карда болои 
сараш рафтам. Оҳиста кӯрпаро бардоштам, ки калааш дар ҷояш 
буд. Азимҷон бедор шуду «оромист?», гуфт. Бале, оромист, 
оромист, аммо ин чӣ ҷоғҳоест, ки зери кат нигоҳ медорӣ. Ӯ ба 
завқ ханда сар дод. -Эй гаранг, -гуфт. Ту намедонистӣ, ки ман 
дандону ҷоғҳои сунъӣ дорам? Он ҷоғҳои сунъӣ чунон дар назарам 
бад намуданд, ки зуд худро ба ташноб задам, то аз истифроқ 
худдорӣ карда бошам... Азимҷон ҳамоно механдиду аз зери 
кат ҷоғҳояшро соп-соп менамуд. Чанд рӯз ҷоғҳои сунъии Азимҷон 
боиси муҳокимаи муҷаррадҳои тоҷик гардид. Махсусан, ин 
мавзӯъро Муҳаммадҷон бештар шарҳу эзоҳ медод. Ин ҳодиса 
ҳарчанд чандон ҷиддӣ набуд, аммо каме боиси дилхушии 
муҷаррадҳо шуд. 

Ин рӯзҳои моҳи март ҳодисаи Ҳирот ва ба қатл расидани 
шӯравиҳо дар маркази диққати ҳамагон буд. Торафт воқеаи 
марбута ҳикояту қиссаҳоро тавлид менамуд. Гӯё ҳангоми ҳуҷуми 
«ирониён» низомиёни давлатӣ ва ҳатто шӯравӣ рӯ ба фирор 
овардаанд. Яке аз онҳоро дар майдони марказии Ҳирот ба даст 
гирифта, рӯдаҳояшро берун кашидаанд. Ҳоло Ҳиротро аз дасти 
«шӯришгарони иронӣ» озод карданд. Нерӯҳои давлатӣ ба 
таъқиби онон афтода, хонакобакро сар намуданд. Н.Таракӣ ба 
тамоми мардуми Ҳирот муроҷиатнома пахш карда, хоҳиш ба ҷо 

овард, ки ҷаллодонро ба дасти қонун супоранд. Мегуфтанд, ки 
як гурӯҳи калони «инқилобгарон» ба хотири зинда мондан, ба 
«Хоҷа Ансорӣ» паноҳ бурдаанд Ҳукумати Таракӣ барои хароб 
нашудани ёдгории таърихӣ намехост, ки ба он ҳуҷум кунад ё 
болояш бомба партояд. Аз ин рӯ, низомиён «Хоҷа Ансорӣ»-ро 
ба муҳосира гирифтанд, то ки баъди чанд рӯз паноҳбурдагони 
хоин худ таслим шаванд. Дар ин «шӯриш» одамони бегуноҳ 
хеле зиёд қурбон шуданд. Ногуфта намонад, ки мардуми Ҳирот, 
онҳое, ки сохти навро намепазируфтанд, ба шӯришгарон 
пайвастанд. Онҳо зери ливоҳои зард ва кабуд дар хиёбонҳои 
Ҳирот қадам мезаданд. Дар натиҷаи задухӯрд дишаб боз 28 
нафар аскарони маҷрӯҳшударо ба Чорсадбистара оварданд. 
Аксари онҳое, ки аз шикам тир хӯрда буданд, ба зудӣ ҷон ба 
ҳақ таслим намуданд. Тирҳо заҳролуд буда, одатан дар дохили 
шикам метаркидаанд. Шоҳидон Иронро айбдор донистани 
ҳукумати Афғонистонро дуруст мешумориданд. Як ҷавони тоҷик 
бо номи Исо Раҳматуллоев, ки тарҷумони низомиён буд, қисса 
кард, ки «шӯришгарон» хеле моҳирона меҷангиданд. Яъне онҳо 
аскарони оддиву нохонда не, балки касоне буданд, ки маълумоти 
хуби ҷангӣ доштанд. Исо ба ин ақида буд, ки ҷанги Ҳирот ба 
наздикиҳо поён наёфта, балки моҳҳо идома хоҳад ёфт. Ҳамин 
навъ задухӯрдҳо ба истиснои пойтахти кишвар дар дигар 
минтақаҳо низ ба мушоҳида мерасиданд. Як сарчашмаи чунин 
нооромиҳо чорабинии тақсими замин шинохта мешуд. Аз Мазори 
Шариф, Балх, Қундуз, Ҷалолобод, Пактиё, Хуст, Қандаҳор 
ва дигар навоҳӣ ҳамарӯза хабарҳои тоза, аммо даҳшатовар 
мерасиданд. ; 

Мутахассисони шӯравӣ огоҳӣ доштанд, ки дар шаҳрҳои 
Тошканду Душанбе ҳавопаймоҳо дар ҳолати омодабош қарор 
доранд. Сарварони Давлати Шӯравӣ вобаста ба масъалаи оҷилан 
аз Афғонистон баровардани шаҳрвандонаш чораҳои заруриро 
андешида буданд. Илова бар ин дар майдони ҳавоии Багром 
чанд адад аз ҳавопаймоҳои низомии навъи МИГ-21 бо аслиҳаи 
ҷангии мавриди зарурат нигоҳ дошта мешуданд. 

Дар маҷмӯъ тарсу ҳарос ҳама шаҳрвандони шӯравиро фаро 
гирифта буд. Баъзеҳо ариза навишта, хоҳиши ба Ватан баргаштан 
доранд. Теъдоде аз зану бачаҳоро сӯи Маскав гуселонданд. 
Торафт алайҳи ҳукумати Таракӣ муқовимат чи дар дохил ва чи 
дар хориҷ авҷ мегирифт. Дар ин ҷода Шӯравиро бо он айбдор 
мекарданд, ки дар Афғонистон сохтори сотсиалистиро рӯйи кор 
оварданӣ аст. Чунин садоҳо бештар аз радиои Ирон ба гӯш 

мерасиданд, ҳол он ки дар Ирон курдҳо сар бардоштаанд. 
Магар, чаҳор миллион курдро ба воситаи қатл нобуд сохтан 
мумкин аст?! Кишваре, ки худ аз нооромиҳо холӣ нест, мехоҳад, 
ки вазъияти бе ин ҳам ноҳинҷори Афғонистонро муташанниҷ 
созад. Ҳарчанд ки Ирон бо Амрико дар мубориза қарор дошт, 
вале иқдоми бадхоҳонаи онро нисбати Афғонистон дастгирӣ 
менамуд. 

Бисту сеюми март, баъди ношто, хонаи Абдулмаҷид рафтам. 
Маслиҳат кардем, ки аз ҳолу аҳволи Муродуллоҳ хабар гирем. 
Аскарҳои пайраҳа моро дохилӣ гумон дошта; иҷозати гузаштан 
надоданд. Баъди фаҳмондан тавонистем, ки дарвозаи 
Муродуллоҳро кӯбем. Эшон танҳо набуд, балки Қаландаров 
меҳмонаш буд. Муродуллоҳ инсони шарифе буд. Омадани мо 
хушҳолаш сохт. Завҷааш низ бонуе бофарҳанг ва меҳмоннавоз 
буд. Сари чою ширинӣ қарор гирифтем. Табиист, ки сӯҳбат аз 
вазъи сиёсии Афғонистон мерафт. Ҳамоно воқеаҳои хуношоми 
Ҳирот нороҳатамон месохт. Гап-гап буд, ки хоҳишмандонро ба 
шаҳрҳошон мефиристанд. Ҳамин рӯз як ҳавопаймои ТУ-154 дар 
майдони ҳавоии Кобул интизори интиқоли занону мактабиён 
буд. Барои бонувон махсус маҷлисе оростанд ва вазъиятро 
барояшон фаҳмондаанд. Ҳамсари Муродуллоҳ пинҳонӣ оби 
дида кард. Мо бештар ба таҳлили расонаҳои хабарӣ мутаваҷҷеҳ 
будем. Ин шабу рӯз ҷаҳони Ғарбу Шарқ сӯи Афғонистон 
менигарист. Дар ҳодисаҳои ғайричашмдошти Афғонистон аз ҳама 
беш Шӯравиро айбдор месохтанд. Хабарҳо пахш менамуданд, 
ки дар Ҷалолобод ва қисматҳои ҷанубу шарқи Афғонистон 
вазъият рӯз то рӯз бад мешавад. Як теъдод мардуми Ҷалолобод 
ба кӯҳҳо панаҳ бурда, сӯи танкҳои ҳукуматӣ тир холӣ 
мекарданд. 

Баъд аз як ҳафтаи муқобилият шӯришчиёни Ҳирот пароканда 
гардиданд. Ба сабаби ин ки урдуи 17-уми Афғонистон дар Ҳирот 
ба хиёнат даст зад, он аз байн бурда шуд. Воқеан, аз оғози 
шӯриш афсарону аскарони ин даста ба тарафи "шӯришгарон 
гузаштанд. Онҳо изҳор доштанд, ки «мо ҷониби мусулмонон 
тир холӣ намекунем». Тавре гуфтам,.ҳукумати Кобул маҷбур 
шуд, ки аз нерӯҳои ҳавоӣ кор бигирад. Дар натиҷа қисме рӯ ба 
фирор овард, теъдоде дар «Хоҷа Ансорӣ» панаҳ бурд ва қисми 
дигар ба кӯҳҳо боло шудаанд. 

Ба ин муносибат дар аксари шаҳрҳои Афғонистон, ба хусус 
дар Кобул, моршу митингҳо сурат мегиранд. Дар чунин 
намоишҳои эътирозӣ шиорҳо ба муқобили Ҷумҳурии Исломии 

Ирон равона мешуданд. Дишаб радиои Ирон эълон дошт: ба 
сабаби ин ки як рӯз қабл консулгарии Иронро дар Ҳирот 
маҳкам карданд, Ирон ҷавоб ба чунин иқдоми давлати Таракӣ, 
консули Афғонистонро аз Теҳрон бадар сохт. Ҳарду тараф дар 
48 соат аз консулгариҳои хеш халос шуданд. 

Вобаста ба воқеаҳои Ҳирот гуфта мешуд, ки ҳукумати Таракӣ 
ба хотири ҳунрезӣ нашудан, рӯзҳои аввал дар муқобили 
«инқилобчиён» қарор нагирифтааст. Назар ба маълумоти 
ҳукумати Кобул, гӯё Ҳиротро худи ҳиротиён, муллоёни худӣ 
муҳосира кардаанд. Аммо, баъдтар, вақте мефаҳманд, ки ҳама 
шӯришгарон аз аскарони иронӣ ташкил гардидаанд, ба иқдом 
пардохтанд. Албатта, иқдоми ҳукумати Таракӣ дар ихтиёри 
шӯравиҳо буд. Ҷенероли шӯравӣ - Горелов ба ҳамин хотир ба 
Кобул омада буд. Ӯ бо ҳамроҳии сафир назди телефон қарор 
гирифта, дар мавриди ҳаллу фасли воқеаҳои Ҳирот амри 
Маскавро интизорӣ мекашиданд. Бо расидани амри Маскав 
нерӯҳои низомии Қандаҳор ба Ҳирот фиристонда шуданд. 
Гузашта аз ин, чунон ки ҷое арз доштам, дастаи низомие аз 
Кушка барои пахши шӯриши Ҳирот сафарбар гардида буд. Ин 
даста бо анҷоми вазифа ба зудӣ шаҳри Ҳиротро ба ҷониби Кушка 
тарк гуфтанд. ; 

Хиёнати ғунд (горнизон)-и Ҳирот ва дигар дастаҳои низомии 
Афғонистон Таракиро ба чунин хулоса овард, ки барои шикаст 
додани шӯришу саркашиҳое мисли Ҳирот аз низомиёни шӯравӣ 
ёрӣ талабад. Албатта, он айём Шӯравӣ дар Афғонистон ба ғайр 
аз гурӯҳҳои мушовирини низомӣ, дигар навъ дастаҳои мусаллаҳ 
надошт. Фақат мушовирини ҳарбӣ ба низомиёни афғонӣ машварат 
медоданду бас. Ҳатто онҳо мусаллаҳ набуданд. Тавре ки 
Наҷмиддин қисса кард, баъди ба шаҳри Ҳирот ворид шудани 
«шӯришгарон» ғунди Ҳирот мусаллаҳ гардонда мешавад. 
Бадбахтӣ он буд, ки ғунди мусаллаҳшуда силоҳро ба манфиати 
давлати Таракӣ истифода набурд, балки бисёре аз он 
силоҳбадастон дар муқобили ҳукумати Кобул қарор гирифтанд. 

Дар асари чунин дархости Таракӣ, мушовирини низомии 
шӯравӣ ба силоҳ таъмин гардиданд. Ҳатто барои завҷаҳои онон 
тӯфангчаи навъи «Макаров» доданд, то ки дар ҳолати набудани 
шавҳарҳошон аз худ дифоъ карда тавонанд. Дигар ҳарбиёни 
шӯравиро дар манзилу роҳравҳои микрорайон кам медидем. 
Онҳо шабу рӯз дар ғундҳои афғонӣ қарор доштанд. Гӯё 
афғонҳоро дарсҳои ҷангӣ ёд медоданд.Дар ҳамин замина завҷаи 
Умриқул рӯзи 29-уми март сафари Душанбе дошт. Номае ба 


78 


хонавода навишта, вазъиятро фаҳмондам, то ки аз хавотирӣ 
бароянд. 

Бегоҳии 23-юм назди радио ҷой гирифтам. Мавҷҳои «Би-би- 
си», «Садои Олмон», «Садои Ирон» ва «Садои Амрико» ҳама 
навигариҳои Афғонистонро мегуфтанд. «Би-би-си» роҷеъ ба 
муносибати Афғонистон ва Ирон хеле- ҳарф зад. Боз ҳам 
бадбахтиҳои Афғонистонро ба Шӯравӣ нисбат дод. Мақсад аст, 
ки ҳукумат сарнагун шавад, аммо. Шӯравӣ намехоҳад. Гӯё 
ҳаводиси Афғонистон ба рӯзгори сотсиалистии ҷумҳуриҳои - 
мусулмони шӯравӣ таъсири манфӣ ворид месозад. Ҳамзамон 
Афғонистонро ба он мутаҳам сохт, ки дар Ҳирот ҳазорон 
исломиҳоро ба қатл расонд. Шахсиятҳои сиёсии Балучистон ба 
дастгирӣ аз ҳукумати Таракӣ аз давлати Покистон хоҳиш 
намуданд, ки «ба оташ бозӣ накарда», балки ҳама афғонҳои 
гурезаро аз марзҳояш берун созад. 

Бисту чорум, баъд аз истироҳати серӯза, сари вазифа ҳозир 
шудам. Баъд аз кор сӯи парки Зарнигор роҳ пеш гирифтам. 
Митинг дар авҷ буд. Ҳамарӯза соати чор шиордиҳиҳо идома 
меёфтанд. Ба Ирон лаънат мехонданд. Ба мағоза даромада барои 
Таҳмина чанд дона пистонакҳо(соска)-и чиноӣ харидам, то ки 
ба дасти хонуми Умриқул бифиристам. Соати панҷ маҷлис. 
доштем. Ду соат давом кард. Сари мавзӯи амнияти шаҳрвандони 
шӯравӣ сӯҳбат идома ёфт. Сардорамон суханҳои сафирро бамо 
расонд. Ба чунин хулоса омадаанд, ки ҳамаро мусаллаҳ 
гардонанд. Оид ба амнияти микрорайон чораҳо андешидаанд. 
Хабари тозае, ки сурат гирифт, қатли духтури ҳайвонот дар 
Ҳирот буд. Гӯё ӯро аскари пайраҳааш, ки ба хотири амнияти 
духтур хидмат менамуд, ҳангоми ба балкон баромаданаш 
паррондааст. Ин ҳамон духтуре буд, ки бо Наҷмиддин якҷоя 
кор мекарданд. Аз рӯи нақли Наҷмиддин мавсуфро на дар 
балкони манзилаш, балки рӯзҳои дар ғунди Ҳирот панаҳ 
бурданаш ба қатл расондаанд. Бубинед, чӣ тафовутҳо дар як 
куштор ба назар мерасад. Духтури мазкур аз шаҳри Маскав 
будааст. Ҷасадашро ба воситаи Кушка интиқол додаанд. Баъдҳо 
Наҷмиддин дар хонаи он духтур будааст. Дар ин маҷлис бори 
дигар аз хиёнати ғунди 17-уми Ҳирот сухан рафт. Сафир 


иттилоъ додааст, ки дар ҳоли ҳозир фақат ба се ғунде, ки дар - 


шаҳри Кобул қароргоҳ доранд, бовар кардан мумќин будааст. 
Ғундҳои дигар дар ҳолати дудилагӣ қарор дошта, ба ҳукумати 
Таракӣ чандон эътибор зоҳир намекардаанд. 

Дастгоҳи амниятии сафорат аз мушовирин тақозо намудааст, 

то ки ҷараёни ҳаракатҳошонро ҳини сари вазифа ҳозир шудан 
тағйир бидиҳанд. Бояд мухолифини мо аз кадом роҳҳо истифода 
кардани шӯравиҳоро надонанд. Ҳамчунин дар вазоратхонаҳо, 
ки мо дафтари корӣ доштем, назорат ҷиддӣ шавад. Ҳар шахс 
ҳушёриро бо худ дошта бошад. Албатта, чунин чорабиниҳои 
амниятӣ натиҷаи дилхоҳ дода наметавонист. Мо факат аз ду 
самту ду кӯча ҳаракат доштем. Яке ин, ки майдони Чаманро 
гузашта аз Пули Маҳмудхон ба вазорат ҳозир шавем ва дуюм 
ин, ки аз назди матбааи давлатӣ гузашта сипас ба хиёбони марказӣ 
дохил гардида. мустақил то майдони Паштунистон бирасем, он 
цо ки аз дасти чап Вазорати молия қарор дошту аз дасти рост 
Бонки миллӣ. Ҳол он ки агар банда ба матбааи сукук мерафтам, 
танҳо аз хиёбоне, ки сӯи Деҳмазангу сафорат ҷараён мегирад, 
гузаштанам мумкин буд. Бояд гуфт, ки чунин иқдомоти амнияти 
расмӣ барои банда чандон аҳамият надошт. Аз барномаҳои 
шабонаи радиои Тоҷикистон маълумам шуд, ки мавзӯи 
Афғонистон дар матбуоти даврӣ хеле мукаммал дарҷ 
мегардидааст. Масалан, рӯзномаи «Тоҷикистони советӣ» 
гузориши Нурмуҳаммад Таракиро ба муносибати соли нави 
1358(1979) дар саҳифаи хеш ҷой додааст. Дар мавриди воқеаҳои 
Ҳирот низ мақолаеро ба нашр расондааст. Яъне хешу ақрабо ба 
ин восита аз ҳолу аҳволи моён бохабаранд, ҳол он ки дар номаҳо 
навиштани баъзе ҳодисотро нолозим медонистам. Ҳамин шаб 
буд, ки садои шоири овозадори тоҷик МӮЪМмин Қаноат ба гӯшам 
расид. Шоир дар бораи Иди меҳнат ва соли нави дунёи 
форсизабону исломӣ ҳарф мезад. Зимнан мардуми Афғонистону 
Иронро ба шарафи Соли нав табрик гуфт. Орзуҳои некро хоҳон 
гардид. Шеъри машҳури халқӣ: «Наврӯз шуду лолаи хушранг 
баромад, Булбул ба тамошои дафу чанг баромад»-ро шоирона 
қироат намуд. Орзу кард, ки мардумони ин се кишвари 
форсигӯву ҳамхуну дин дӯстона рӯзгор бинанд ва инкишоф 
ёбанд. Дар:интиҳо чанд мисраъ шеъре аз эҷодиёти хеш қироат 
намуд. Бо шунидани суханронии М.Қаноат чанд лаҳза бо 
андешаҳоям сӯи Ватан раҳсипар шуда, худро дар муҳити озоду 
фарҳангӣ қарор додам. 

Баъдан мавҷи «Би-би-си»-ро пайдо кардам: Консулгарии 
Афғонистон дар Машҳад оташ гирифт. Доир ба давлати 
марксистии Таракӣ аз рӯзномаҳои ҷаҳон иқтибосҳо оварда шуд. 
Покистон ҳам робитаашро бо Афғонистон бад кард. Ҳиндустон 
аз кишварҳои Ирону Покистон ва Хитой даъват ба ҷо овард, ки 
ба корҳои дохилии Афғонистон дахолат накунанд. Аъзоёни 

парламони Ҳиндустон аз ҳукумати Таракӣ дастгирӣ намуданд. 

Бисту чоруми март Бюрои сиёсии Ҳизби демократии 
Афғонистон мавзӯи ба ҳизбиён супоридани кортҳои ҳизбиро 
матраҳ сохт. Кортҳои ҳизбӣ дар яке аз матбааҳои шӯравӣ рӯйи 
чоп омада буданд. Сифати чопаш ҳам ҷолиб ба назар мерасид. 
Тарҳи онро мушовири матбааҳо - Шпагин дар якҷоягӣ бо банда 
тартиб дода будем. Азбаски Таракӣ чопи баланди кортҳои ҳизбиро 
тақозо менамуд, Шӯравӣ таҳияи онро ба ӯҳда гирифт. Соати 
ёздаҳи ҳамин рӯз вобаста ба сӯзондани консулгарии дар 
Машҳадбудаи Афғонистон Вазорати корҳои хориҷӣ ба сафорати 
Ирон дар Кобул эътирознома фиристод. Дарсҳо дар мактабҳои 
олӣ ва миёна оғоз ёфтанд. Ба ин муносибат Вазири маорифи 
кишвар доктор Ҷалилӣ кормандони соҳаи маорифро самимона 
табрик намуд. 

Бисту панҷуми март ҳавои Кобул абрноку боронӣ шуд. Аз 
ин ҷост, ки дарди сар нороҳатам сохт. Баъд аз вақти расмӣ ба 
манзили Умриқул сар задам. Як баста ҳадя барои Таҳминаву 
Парвиз ва Фотима омода сохта будам. Аз хонуми Умриқул 
хоҳиш намудам, ки онро бо худгирад. Баъд аз пухту пази 
бегоҳӣ ба суроғаи боҷаам Мирмуҳаммад ва дӯстам Девлох 
Бердиев нома нависондам. Аз боҷаам хоҳиш намудам, ки духтари 
қадрасаш - Гулчеҳраро ба бародари хурдиам - Мӯсо бахшад. 
Барои фарзандони Бердиев як дона аксамро фиристондам. 

Назар ба гузоришҳои радиоӣ имрӯз ҳам дар саросари 
кишвар митингу моршҳои дастаҷамъӣ сурат гирифт. Аммо дар 
Кобул оромӣ буд. Ҳеҷ гуна шиорандозиҳои сиёсӣ ба мушоҳида 
нарасид. Мавҷи имшабаи «Би-би-си» дар мавриди чанде аз 
дастаҳои гурезагони афғонии муқими Покистонро бомбаборон 
кардани Афғонистон иттилоъ дод. Назар ба маълумоти расонаи 
хабарии номбурда, Таракӣ аз дастгоҳи Кремл тақозо намудааст, 
то ки дар ҳама корҳои Афғонистон дахолат намояд. Ин дархости 
Таракӣ ба он хотир буд, ки урдуи Афғонистон ба хиёнаткориҳо 
даст мезад ва дар бисёри мавридҳо ба фармудаи ҷенёролҳои 
хеш итоат намекард. Покистон даъвои сиёсӣ бардошта 
Афғонистонро ба он муттаҳам месохт, ки ба хоки Покистон 
даромадааст. Чунин даъвои Покистон воқеият дошт. Бо машвараи 
мушовирони низомии Шӯравӣ қувваҳои ҳавоии Афғонистон барои 
нобуд сохтани гурезаҳои афғонӣ, ки нерӯи мухолифинро ташкил 
доданӣ буданд, болои онон бомбаҳо партофтанд. Муносибати 
Ирон ҳам бо Афғонистон чандон хуб набуд. Яъне Афғонистон 
аз ду тараф дар иҳотаи давлатҳои исломие, ки роҳи пешгирифтаи 

Таракиро намепазируфтанд - Ирону Покистон, қарор дошт. 
Ба ҳукумати Таракӣ чи аз дохил ва чи аз берун хавфи нобудшавӣ 
таҳдид менамуд. Вале Таракӣ намехост, ки ба ин зудӣ аз 
давлатдорӣ даст кашад. Бинобар ин ҳама салоҳиятҳои 
давлатдориашро ба ихтиёри Шӯравӣ гузоштанӣ мешуд. Баъзе 
расонаҳои хориҷӣ мавзӯи бо Афғонистон ҷанг кардани Иронро 
ба миён мегузоштанд. Ирон бошад бо чор миллион: курдҳояш 
ҷанг эълон карда буд. Ирон, ки тоза ба сохтори ҷумҳурии исломӣ 
оғоз карда буд, аз таҳдиди мухолифони дохилиаш раҳоӣ намеёфт. 
Яке аз шахсиятҳои шинохтаи Ирон сарвари нави Иронро огоҳ 
сохт, ки агар Ӯ аз сиёсати пешгирифтааш даст накашад, дар 
кишвар ҷанги шаҳрвандӣ сар хоҳад зад. Дар ҳақиқат, он чи 
ки аз телевизион медидем, касро ба даҳшат меовард. Аз сӯи 
дигар, мо дар мавриди воқеоти Ирон ба расонаҳои хабарии 
хориҷӣ бовар мекардем. Шояд баъзе аз онҳо дурӯғи маҳз 
мегуфтанд, вале дар мисоли Афғонистон, ки худ шоҳид будем, 
ҳарчи ки мавҷҳо иттилоъ медоданд, воқеият доштанд. Табиист, 
ки тарафдорони Ризошоҳ сохти эъломдоштаи Хумайниро 
намехостанд, аммо дар муқобили он аз ҷаҳолат кор гирифтани 
ҳукумати нави Ирон хуб набуд. Ирон бо Шӯравӣ низ 
муносибатҳои дипломатиашро қатъ намуд. Озарбойҷони шӯравӣ, 
ки бо Озарбойҷони Ирон робитаҳои иқтисодиву фарҳангии хубе 
дошт, акнун зарар медид. 

Бисту шашуми март чанд тан аз бонувони рус хоҳиши 
бозорравӣ карданд. Онҳо метарсиданд, ки таъҷилан Кобулро 
тарк гуфтан лозим меояд. Ҳол он ки умуман ба бозор баромадани 
шаҳрвандони шӯравӣ манъ буд. Амри хаттии сафир содир шуда 
бошад ҳам, хонумҳо мехоҳанд, ки чанд адад аз пӯстинҳои 
гулдори кобулиро харидорӣ намоянд. Бо дили нохоҳам онҳоро 
раҳнамоӣ кардам. Илоҷи дигар надоштам. Онҳоро фаҳмидан 
мумкин буд. Бозориашон барор гирифт, ки бандаро дар 
хонаҳошон зиёфат доданд. Герасимову Шпагин ва Горин, ки 
аз сардорони камина ҳисоб меёфтанд, аз чеҳраҳои хонумҳошон 
маънӣ бардошта, хушҳолӣ карда, ба ман ташаккур гуфтанд. 
Онҳо ба ин ақида буданд, ки бозорравии хонумҳошон агар бо 
Худойназархон сурат бигирад, эшон аз ташвиш халос мешаванд. 
Гӯё амнияти завҷаҳошон пурра таъмин мегардид. Имрӯз Амин 
рӯзноманигорони шӯравиро қабул карда, дар бораи вазъияти 
сиёсии Афғонистон сӯҳбат орост. Албатта, хулосаҳои Амин аз 
зиндабоди Шӯравӣ ва барпо сохтани ҷомеаи сотсиалистӣ да" 
Афғонистон буд. Ҳарчи ки мегуфт, маънии зоҳирӣ ба худ кгсб 


82 


менамуд. Бо чашмонаш механдиду бо қалбаш ҳақорат медод. 
Найрангбози моҳире буд. . 

Бисту ҳаштуми март завҷаҳои мутахассисони техникуми 
Ҷангалакро сӯи Ватан фиристонданд. Амин вазири аввал интихоб 
гардид. Ба ин маънӣ, Ӯ вазифаи садриаъзамиро адо менамуд. 
Дар ботин меандишидам, ки андак вақт мондааст, ки ҶОЙИ 
Таракиро ишғол кунад. Ба ҳамин муносибат, Амин хабарнигори 
шӯравӣ Ф. Сайфулмулуковро ба ҳузур пазируфт ва аз вазифаи 
наваш расонаҳои шӯравиро огоҳ сохтанӣ шуд. Имрӯз ба 
муносибатҳои дипломатии Афғонистону Шӯравӣ шаст сол пурра 
мешуд. Зиёфате ҳам дар Хонаи Халқ сурат гирифт. Сару садоҳои 
демагогӣ бароям гӯшхарош маълум мешуданд. Ким-чӣ хел 
нороҳатӣ фишорам оварду хонаи Абдулмаҷид рафтам. Ҳамсояҳои 
пуландиаш меҳмон шуданд. Робияи шогирд, ки дар бинои рӯ 
ба рӯ иқомат мекард, моро бо мантуи болаззаташ пазируфт. 
Ёдам ҳаст, ки дар мактаби рақами понздаҳи Душанбе дарси 
адабиёташ дода будам. Духтари аҷибе буд. Ҳарҷо ки медид, 
«устод» гӯён бо чеҳраи гармаш пешвозам мегирифт. Акнун Ӯ 
касби тарҷумонӣ дошт. Эҳтиромаш миёни афғонҳо баланд буд. 
Дар сӯҳбати чунин бону нишастан ба кас фақат ҳаловат меорад. 
Робия духтаре буд аз хонаводаи бофарҳанг. Хонаводае, ки дорои 
анъанаи фарҳангӣ буд. Хушбахтона, он шаб дар танҳоӣ набудам. 
Дар ҳалқаи бонувони пуландиву тоҷикӣ қарор доштам. 
Абдулмаҷид маҷлиси занонаро хеле хуш медид. Ҳарчи ки аз 
хӯрданиву нӯшиданӣ медошт, болои дастархон мегузошт. Бештар 
сӯҳбатро Ӯ гарм месохт. Аҷаб одате дорам, дар маъракаи бонувон 
хомӯширо бештар мепазирам. Мехоҳам, ки бонувон сӯҳбат 
кунанду ман гӯш диҳам. Ба сабаби ин ки сӯҳбатамон хеле 
самимиву хотирмон буд, расидани соати қуюди шабгардиро 
нафаҳмида мондам. Бинобар ин, илоҷе наёфта, ин шабро дар 
манзили Абдулмаҷид гузарондам. Ҳамсояҳо ки дар ҳамин бино 
иқомат доштанд, ба хонаҳои худ рафтанд. 

Ҳамин рӯз борони Кобул шадид шуд. Маҷбур будам, ки ба 
қимати 220 афғонӣ чатр бихарам. Имрӯз ҳам митинги зидди 
Ирону Покистон порки Зарнигорро фаро гирифт. Хеле аҷиб 
буд, ки се давлати исломӣ якдигарро мазаммат менамуданд. 
Офарин ба дастаҳои кашшофии Амрико, ки дар ин ҷода даст 
мегузоштанд. Шӯравӣ низ ба хотири дифоъ аз манфиатҳои хеш 
аз чунин ҷараён гирифтани воқеаҳо дар дунёи исломӣ 
қаноатманд буд. Аз ин ҷост, ки Шӯравӣ Афғонистони инқилобиро 
зери қаноти худ гирифта, кӯшиш менамуд, ки сохтори баъдии 

онро аз рӯи нақшаи ҷумҳуриҳои мусулмонии Осиёи Миёна ва 
Кафқоз таъин намояд. Амрико низ аз нақшаи Шӯравӣ бохабар 
буд ва ҳеҷ гоҳ намегузошт, ки Шӯравӣ дар Афғонистон мавқеи 
бештар пайдо кунад. Мушовирини шӯравӣ ҳамарӯза ба Кремл 
ҳисобот медоданд ва дар Афғонистон пиёда сохтани сохтори 
сотсиалистиро тезонданӣ мешуданд. Дар ҳамин замина, 
Таракиро ба вазифаҳои доштаи сарвари Давлати Шӯравӣ - 
Л.И.Брежнев шабеҳ месохтанд. Ба ин асос, Н.Таракӣ рӯзи 28- 
уми март Муншии умумии Ҳизби демокротики Афғонистон, 
раиси Шӯрои Инқилобӣ ва Сарқумондони нерӯҳои мусаллаҳи 
кишвар интихоб гардид. Чунон ки гуфта шуд, вазифаи 
садриаъзамиро ба Ҳафизуллоҳ Амин вогузоштанд. Амин рӯзҳои 
наздик ҳайъати кабинеташро ташкил медод. Радиои Кобул 
мусоҳибаи Ф. Сайфулмулуковро бо Амин пахш намуд. Ин рӯзи 
омадани ҳавопаймо ҳам буд. Аз як дӯсти хуҷандиам, бо номи 
Каромат, мактуб гирифтам. Нома хеле самимӣ ва хотирмон иншо 
шуда буд. Ин ҳамон бонуест, ки моҳи декабри 1978 бо Иҷобати 
шогирдам соате меҳмонам гардида буд. Ҳамон шаб палави 
хуҷандӣ омода сохт. Муҷаррадҳои тоҷик дигар нороҳатӣ эҳсос 
намекарданд, зеро ҳафтае ду-се бор бонувони шӯравиро сӯи 
Тошканду Маскав гусел мекарданд. Охири моҳ буд. Аъзоҳаққии 
ҳизбиро ба Саркиси арманӣ супоридам. Бегоҳӣ бо Олимҷон чанд 
соате нишастему ҳаводиси рӯзро таҳлил намудем. 

Бисту нуҳуми март ҳам боронӣ шуд. Олимҷон 
магнитафонашро ба хона оварда аз магнитофони ман як касетаи 
Аҳмад Зоҳирро сабт намуд. Бегоҳӣ ба хонааш даъват кард. 
Ҳабиб бо завҷаву писараш омад. Палави кобулӣ омода шуд. 
Сӯҳбат дар мавзӯи солҳои донишҷӯӣ сурат гирифт. Тарзи 
дарсгӯӣ ва рафтори баъзе устодонро ба хотир овардем. Аз дарсҳои 
Файзалӣ Наҷмонов, Маҳмуд Давлатов, Ҳилол Каримов ва 
дигарон ёдовар шудем. Бештар фаъолияти Раҷабалӣ Ғафуровро 
пеши назар овардем. Раҷабалӣ муаллими навъи дигаре буд. Мо 
ҳамдарс будем. Ӯ дар бахши арабӣ мехонду банда дар шӯъбаи 
филологияи тоҷик. Воқеан, Раҷабалӣ тохту тоз карда, 
факултети шарқшиносиро таъсис доду аммо вазифаи деканиро 
Ҳилол Карим сазовор шуд. Ӯ шахси хеле ташаббускор буд. 
Худро мудом намоиш медод. Ҳама корро дар факултет иҷро 
мекунам,-мегуфт. Шояд ҳамин навъ хислатҳояш буд, ки нағзаш 
намедиданд. Махсусан, аз ин ки калонҳои Университетро ба 
доми худ медаровард, роҳбарони факултетро хуш намеомад. 

Ду рӯз шуд, ки аз консулгарӣ иҷозати бозорравӣ раси 

Герасимов аз банда хоҳиш кард, то.ки дар бозоргардӣ вайро 
раҳнамоӣ кунам. Хонумаш ҳам бо мо рафт. Онҳо дар гӯшаи 
дуре аз Кобул пӯстин фармоиш дода будаанд. Аз нигоҳи амният 
он ҷо хавф пеш меовард. Албатта, банда русҳоро паст заданӣ 
нестам. Вале баъзе рафторҳои онҳо касро заҳмат медиҳад. 
Масалан, ин қадар тамаллуқ кардан назди як пӯстиндӯзи афғонӣ 
ҳеҷ зарурат надорад. Сару рӯву бадани чиркини онҳоро дастмол 
намудан, бандаро асабонӣ месохт. Илова ба ин, русҳо барои 
дӯкондорону пӯстиндӯзон водка, одекалон, шири хушк, маска 
ва дигар намунаҳои ғизои сохти шӯравӣ ҳадя менамуданд. Чунин 
инъоми муфтро афғонҳо «бахшиш» мегуфтанд. Баъзан ба худ 
меандешидам, ки бо ин бахшишҳо афғонҳоро порахӯру ҳаромхӯр 
ҳам кардем. Ба асари иҷозати сафорат дӯконҳои Кобулро боз 
шаҳрвандони шӯравӣ пахш карданд. Агар боз ягон ҳодисаи 
куштор рух бидиҳад, консулгарӣ бозоргардиро манъ менамояд. 
Гузашта аз ин, барои таъмини амнияти шӯравиҳо 200 нафар аз 
ҷавонони батану тӯши низомиро ба Кобул ворид сохта буданд. 
Шаҳрвандони шӯравӣ омадани ин гурӯҳро падидаи мусбат 
дониста ва ҳам то ҷое бепарво шуданд. Гап дар ин аст, ки ин 
ҷавонҳои тануманд шабу рӯз дар дӯконҳо мегаштанд ва корашон 
харидории ҷинсҳои мавриди зарурат буд. Ҳар шӯравие, ки ба 
Кобул меомад, баъд аз як рӯз ба бозоргардӣ дода мешуд. Онҳо 
як шиор доштанд: пулро бояд сарф кард. 

Сиюми март раиси Шӯрои вазирони Иттиҳоди Шӯравӣ 
А.Косигин Ҳ.Аминро ба муносибати садриаъзам таъин шуданаш, 
табрик намуд. Табрикномаи садриаъзами Шӯравиро радиову 
телевизиони Кобул ба зудӣ пахш карданд. Кишварҳои дигар 
низ, монанди Ҳиндустон, Покистон ва Чин Ҳ.Аминро самимона 
табрик гуфтанд. Имрӯз як ҳавопаймои боркаши Шӯравӣ ба 
Кобул «бозича» ворид сохт. і 

Сию якуми март Ҳ.Амин дар ҳайати вузаро тағйирот ворид 
намуд. Аъзам Сиддиқӣ -вазири плонгузорӣ, Катавозӣ - вазири 
култур (ба ивази Бориқ Шафеӣ), Бориқ Шафеӣ - вазири 
тронспурт ва Шоҳвалӣ - муовини нахуствазир таъин гардиданд. 
Вазорате, ки ба ӯҳдаи шоир - Бориқ Шафеӣ гузошта шуд, нав 
таъсис ёфт. Тасаввур кунед, ки шоирро вазири тронспурт таъин 
намуданд. Бориқ Шафеӣ аз «парчамиҳо» мебошад. Гумон аст, 
ки вазириаш тӯлонӣ шавад, балки аз саҳнаи таърих дур партофта 
хоҳад шуд. Маҷлиси имрӯза таҳти раёсати Н.Таракӣ сурат 
мегирад. Дар ҳамин маҷлис Ҳ.Амин назди «устоду муаллимаш» 
қасам ёд кард. Садри давлат гузорише ҳам дар мавриди вазъи 

сиёсии кишвар баён намуд. Таракӣ хеле баҷуръат сӯҳбат мекард. 
Ӯ таҳдидомез сӯи Покистону Ирон нигариста, иброз дошт, ки 
дар шаш моҳи охир давлати Покистон 61 маротиба сарҳадоти 
Афғонистонро вайрон кардааст. Ирон дигар набояд «иқдоми 
инқилобие»-ро, ки дар Ҳирот рӯйи кор оварду шармандавор 
шикаст хӯрд, такрор намояд. Маълум, ки ин сарвар дар боду 
ҳавои сиёсати шӯравӣ сайру гашт дошта, аз мактаби диплумосие 
бӯй набурдааст. Ватанҷори сисола ҳам ба сифати вазири дифоъ 
пазируфта шуд. Ӯ аз ягон мактаби низомӣ дарс нагирифтааст, 
балки як аскари танкчӣ буду бас. Албатта, хизмати эшонро дар 
пирӯзии Инқилоби Савр ба назар гирифтан лозим меояд. Ба 
ҳамин тариқ, моҳи марти соли 1979-ро пушти сар гузошта, ба 
моҳи дуюми баҳори ин сол худро мутобиқ мегардонем ва аз чӣ 
моҳе будани он ибрози назар хоҳем кард. 


РУХДОДҲОИ ЧАНД РӮЗИ АПРЕЛ 


Боронгариҳои моҳи март дар оғози апрел ҳам идома ёфтанд. 
Якуми апрел раиси Шӯрои дифоъ - Нурмуҳаммад Таракӣ 
аввалин ҷаласаро ташкил дода, Ҳ.Аминро ба сифати муовини 
нахуст муаррифӣ кард. Ҳамзамон Ватанҷор ва Шерзодро бо 
чанд тани дигар ҳамчун аъзоёни Шӯро ошно сохт. 

Пузанов - сафири Шӯравӣ дар мавзӯӣ баланд бурдани нархи 
газ қарордоди навро бо вазири саноеъ ва маъдани Афғонистон 
ҷаноби Исмоил Дониш ба имзо расонд. Акнун қимати як куб 
газ ба 37,5 доллари Амрико баробар шуд. Имрӯз ҳам митингҳо 
идома ёфтанд. Намефаҳмидам, ки аз ин намоишҳову 
кӯчагардиҳои мардуми Кобул чӣ фоида ба даст меояд. Гап дар 
ин аст, ки ҳамарӯза дар вазоратхонаҳо, қариб ки кор сурат 
намегирифт. То соати чор дар утоқҳои корӣ омодагӣ шурӯъ 
мешуд ва баъд маъмурин бо шиорҳо ба хиёбонҳо мебаромаданд. 
Албатта, ин ҳамон услуби анъанавии солҳои бисту сии 
инқилобхоҳони шӯравӣ буд, ки мушовирин ин ҷо амалӣ 
месохтанд. Дар майдонҳо фақат шиорҳои «мурда боду зинда 
бод»-ро шунидан мумкин буд. Аз ин маъракаҳо шӯравиҳо 
ҳаловат мебурданд. Онҳо гӯё фаъолияти хешро дар ташкили 
ҳамин навъ митингҳо медиданд. Шӯравӣ торафт сафи 
ҳарбиёнашро зиёд мекунад. Дирӯз ба хотири амнияти бинои 
сафорат 80 нафар афсарон ба Кобул омаданд. Инҳо афсароғ" 
оддӣ не, балки касоне буданд, ки омодагии махсуси ҷачг? 

доштанд. Дар сурати рух додани ягон ҳодисаи нохуши ба Ҳирот 
монанд, ин даста бояд мутахассисини шӯравиро дифоъ менамуд. 
Аз ин рӯз иборатан дар болои бомҳои бинои сафорат пулемиётҳо 
гузошта шуданд. Атрофи биноро аз дохил бо халтаҳои пур аз 
рег гӯё девор карданд. Дохили бинои сафорат ба гарнизони 
ҳарбӣ табдил ёфта буд. Ин корҳо ҳама аз рӯйи нақшаи дастгоҳи 
низомии шӯравӣ амалӣ мешуд. Минтақа бояд дар тасарруфи мо 
қарор мегирифт. Дуруст аст, ки чанд рӯзи охири март ва оғози 
апрел дар Кобул оромие ҳукумфармо гардид. Ҷашни яксолагии 
Инқилоби Савр наздик меомад. Ба ин хотир, ақаллан пойтахти 
кишварро ором нигоҳ доштан лозим буд. Радиои Кобул тақрибан 
аз нохушиҳо сӯҳбат намекард. 

.Дуюми апрел бо Абдулмаҷид нияти бозор доштем, ки 
Аъзамҷонро дидем. Ҳини сӯҳбат майли якҷо нишастану «чорта 
чақ-чақ кардан» пайдо шуд.Абдулмаҷид, ки худ шахси 
маишатпараст буд, гуфт: «Агар шумо шаробашро ёбед, ғӯштбирён 
аз ман». Мо розӣ шудем. Дар хона як бутал «Водка»-и баҷоӣ 
доштам. Аъзамҷон ба Ҷамшеди писараш фаҳмонд, ки дар бинои 
33, манзили 16 мешавад. Агар аз Чорсадбистара барои ҷустуҷӯяш - 
биоянд, суроғаро гӯяд. Аъзамҷон қисса кард, ки торафт сафи 
маҷрӯҳон меафзояд. Дишаб аз минтақаи Ҷалолобод 17 нафарро 
овардаанд. Маълум буд, ки дар сарҳади Афғонистону Покистон 
ҷангҳо оғоз шудааст. Тарафи давлат шаҳрвандони худро дар 
он сӯи марз нобуд карданӣ мешуд. Табиист, ки гурезагони 
афғонӣ, ки мусаллаҳ буданд, муқобилият нишон медоданд. Як 
навъ ҷанги тан ба тан миёни афғонҳо сурат мегирифт. Ин бегоҳ 
Абдулмаҷид ғизои гӯштини болаззате омода сохт. Як шишаро се 
кас нӯши ҷон кардем. Дар тасаввур чунин буд, гӯё ҳар се дар 
Чорбеди Варзоб кабоб хӯрда истодаем. Сархуш ки будем, ба 
ёди Ватан рафтему ваъдаҳо додем, ки баъди аз ин ҷо зинда 
баргаштан рӯзе ба Чорбед меравему ин нишастро ба хотир 
меорем. 

Дар матбаа будам. Аз муассисаҳои варзишӣ дархости омода 
сохтани чиптаҳои футболу гӯштингириро оварданд. Рӯзҳои 
ҷашни Инқилоби Савр бозиҳои варзишӣ сурат мегирифтааст. 
Шаагин ба зудӣ тарҳи чиптаҳоро тартиб дода ба ихтиёри раиси 
матбаа супурд. Ҳайрон аз он будам, ки наход худи афғонҳо 
чиптаҳои варзиширо таҳия карда наметавонистаанд. Мақсад ин 
буд, ки хурдтарин иқдом бояд бо дасти шӯравиҳо сурат бигирад. 
Шӯравикунонии фаъолиятҳо дар авҷ буд. Имрӯз саҳифаҳои 
рӯзномаҳои «Анис» ва «Инқилоби Савр»-ро аксҳои аъзоёни 

ҳукумати Ҳафизуллоҳ Амин зебу зинат медод. Ҳама мехост ин 
шумораро бо худ дошта бошанд. Банда низ аз ин нусхаҳо ба 
даст овардам. То чошт дар дӯконҳову сари деворҳои Кобул, 
шумораҳои мазкурро пайдо кардан номумкин шуд. 

Сеюму чоруми апрел расонаҳои хабарӣ бештар сари мавзӯи 
муташанниҷ гардидани вазъият дар сарҳадоти Покистону 
Афғонистон сӯҳбат карданд. Ахбори русӣ ба ин муносибат 
маводеро пахш карда, домоди Зоҳиршоҳ - Сардор Валиро 
гунаҳгор медонист. Сардор Валӣ, ки дар асари табаддулоти 
низомии амакаш Довудхон, июли соли 1973 Афғонистонро тарк 
гуфта буд, акнун дар Италия бо падарарӯсашу хонавода рӯзгори 
ғарибӣ мекашид. Баъд аз футур рафтани ҳукумати Довудхон 
ва ба дасти коммунистон гузаштани ҳокимият хонаводаи шоҳӣ 
ба воситаи дастгоҳҳои кашшофии Амрико барои барҳамзании 
ҳукумати Таракӣ иқдомҳо карданӣ мешавад. Ба ин мақсад 
Сардор Валиро ба Покистон ворид сохта, роҳбарии гурезаҳои 
афғониро, ки мусаллаҳонида шуда буданд, ба ихтиёри ин шахси 
низомии дар Фаронса таҳсилдида мегузоранд. Гӯё Сардор Валӣ 
чанде аз дастаҳои афғониро ба минтақаи Кунар интиқол додааст. 
Ногуфта намонад, ки Сардор Валӣ дар замони шоҳӣ вазифаи 
сарқумондонии нерӯҳои низомии марказро ба ӯҳда дошт. Вақте 
ки Довуд ҳукумати шоҳиро барҳам зад, Сардор Валиро зиндонӣ 
карда буд. Аммо андактар ӯро бо аҳли хонаводаи шоҳӣ сӯи 
Италия гуселонданд. Норозигии умумие, ки дар натиҷаи тақсими 
замин Афғонистонро фаро гирифта буд, барои хонаводаи шоҳӣ 
орзуи ба давлатдории тоза расиданро афзоиш медод.Дар ин 
мавзӯъ аз радиои Кобул дида, матбуоти русӣ бештар ҳарф мезад. 
Ҳатто радиову телевизиони Кобул дар заминаи ахбори шӯравӣ 
маводи иттилоотии хешро омода менамуд. Ин ҷо ҳам мушовирини 
марбута «заҳмат» мекашиданд. Гӯё расонаҳои хабарии русӣ дар 
бораи ҳаводиси сарҳадии Афғонистон воқеъбинтар буданд. 

Ҳ.Амин хеле фаъол буд. Тамоми ташаббуси давлатдориро 
дар дасти худ нигоҳ медошт. Мухбири хориҷие боз мавзӯи 
инқилоби Ҳиротро ба тариқи савол матраҳ сохт. Амин ба ин 
савол ҷавоб дода, таъкид намуд, ки: «Дар Ҳирот як нафар 
шӯравӣ, ки дар фабрикаи нассоҷӣ фаъолият мекард, ба қатл 
расид». Албатта, Амин дурӯғ мегуфт. Барои мо маълум буд, ки 
чор нафар кушта гардид. 

Чанд муддат шуд, ки аз гӯшти калпура бенасиб будем. Бо 
Абдулмаҷид дар бадали 100 афғонӣ калпура харида, мақс: . 
гузоштем, ки дар манзили Ӯ пухта мекунем. Дар ин кор за 

хеле моҳир шуда буд. Шароби пуландӣ ҳам пайдо шуд. Сӯҳбати 
гарме аз ёру диёр сурат гирифт. Абдулмаҷид бисёр зиқ шуда 
буд. Ҳар лаҳза янгаро ба хотир меоварду чашмонаш ҳалқаи об 
мегирифт. Банда дилбардориаш мекардам. Шӯхиомез мегуфтам: 
«Абдулмаҷид фаромӯш накун, ки мо «чекистон» ҳастем. «Чек» 
коғазест, ки ба кас ҳаловати маънавӣ мебахшад. Офарин ба 
«чек», ки аз домани моён медорад ва ба чизе умедамонро таъмин 
медорад». Абдулмаҷид гӯш медоду ҳис мекард, ки ман 
масхарааш мекунам. Баъд ширин механдид ва ҳарфҳои маро 
тасдиқ менамуд. Дар ҷараёни чунин сӯҳбатҳо ҳардуямон ба 
истироҳат дода шудем. Хоби ширине фароямон гирифту боз як 
рӯзи даҳшатбореро аз рӯзгори муҷаррадиамон дур андохт. 
Панҷуми апрел дар дафтари корӣ андак фориғ шуда ба 
суроғаи профессор Воҳид Асрорӣ, садри факултет Маҳмуд 
Давлатов ва бародарам Мӯсо нома иншо кардам. Ба ин ду устод 
мактуб навиштанам маънии онро дошт, ки ба онон фаҳмонам, 
ки дар ёдашон ҳастам. Имрӯз ҳам бо хоҳиши Горину Герасимов 
ва хонумҳошон барои гирифтани пӯстинҳои фармоишшуда, 
тангкӯчаҳоеро пушти сар намудем. Дар бозгашт Ҳабибу 
Олимҷонро вохӯрдам. Онҳо хостанд, ки чанд касетаи Аҳмад 
Зоҳирро дар магнитофони ман сабт кунанд. Сари чой нишастему 
ба сабт шурӯъ намудем. Як-ду соат сабт идома ёфт. Баъдан 
Ҳабиб сифати сабтро фаҳмиданӣ шуда, касетаи навиштаашро ба 
магнитофонаш гузошту тугмаи «плей»-ро пахш кард. Якбора 
садои сӯҳбатамонро шунидем. Ҳама факоиҳои хандаовару 
шармовари моро сабт кардааст. Маълум шуд, ки сими сабтро 
нодуруст насб намудаем. Ба ҳоли худ хеле хандидему боз ду 
соати дигар хатоҳомонро ислоҳ кардем. Ҳамин лаҳза буд, ки 
Маҳмадуллоҳ Лутф дарвозаро кӯфт. Эшон низ аз ҷумлаи 
муҷаррадҳо маҳсуб мешуд. Қисса аз омадан ва ё наомадани 
завҷааш кард. Ба сабаби ин ки ман муҷаррадӣ мекашидам, 
Олимҷон меҳмонҳоро ба манзилаш даъват намуд. Албатта, банда 
ҳарчи тавонистам ононро хандондам, зеро дар ҳама нишасту 
маъракаҳо маро раис интихоб мекарданд. Ҳабиб, ки то ҷое 
тарбияи русӣ дошт, ба қиссаҳои ман механдид. Баъзан суханамро 
нафаҳмида, дуюмбора шарҳу эзоҳ мехост ва баъд худаш ба 
худаш хуб механдид. Олимҷон ҳам хандаҳои ҳамдарсашро 
тақвият дода, об аз дидаҳо мебароварду дастмолро аз ҷайб берун 
оварда «чашмҳои шишагӣ»-ашро пок мекард. Ононро бештар 
ба рӯзгори даврони шоҳиам ошно месохтам ва баъзе рафторҳои 
хандаовари афғонҳоро барояшон нақл менамудам. Масалан, чӣ 

навъ як лугарӣ маркаби гурезаашро дубора ба даст меорад ва 
барои қассос гирифтан чи муносибатеро ба маркаб раво мебинад. 
Аз чунин факоиҳои афғонӣ Ҳабибро хуш меомад ва аз шунидани 
онҳо мисле ки истироҳат мекард. Хандаи Ҳабиб чунон идомадор 
сурат мегирифт, ки дигар худро дошта натавониста ба ягон 
ҷониб меафтид. Бо андак ором шудан хоҳиш мекард, ки 
факоигӯиро қатъ намоям. Аммо банда факоии тозатареро қисса 
менамудам. Ин дафъа медидам, ки Ҳабиб болои фарш дасту 
почак мезаду Олимҷон, ки беайнак наздикро дида наметавонист, 
ба ин сӯву он сӯ назар дӯхта, намедонист, ки аввал айнакҳояшро 
тоза кунад ё оби чашмонашро. Маҳмадуллоҳ Лутф ҳам 
механдид, вале хандаи Ӯ ноаён мемонд. Эшон, ки педагоги воқеие 
буданд, факоиҳои бандаро аз доираи одоб берун меҳисобиданд. 
Дуруст мекард, аммо он вақт кай парвои одоби шарқӣ доштем, 
вақте ки аз пагоҳӣ то бегоҳӣ дар фикри он будем, ки зинда 
мемонем, ё ба хотири вазифаи интернатсионалӣ дар Кобул кушта 
мешавем. Ё агар лутф кунанд, дохили сандуқе меандохтанду 
сӯи Ватан мегуселонданд. Он рӯзҳо. ҳеҷ кас намедонист, ки 
пагоҳ чӣ даҳшате ба сараш меояд. Аз ин рӯ, чунин нишастҳои 
мо боиси нерӯи тоза мешуд, то ки субҳи дигар сӯи дафтарҳои 
кориамон роҳ пеш бигирем. Ин ҳолатҳо ханда ба инсон умед ба 
ояндаро таъмин мекард. 

Шашуми апрел Ҳ.Амин муовини аввали вазири дифои 
Шӯравӣ - Эпишевро ба ҳузур пазируфт. Дар ин сӯҳбат вазири 
ҳарбии Афғонистон - ҷенерол Ватанҷор иштирок дошт. Сафари 
Эпишев ба Афғонистон ҳузури афсарони шӯравиро дар ин 
кишвар афзоиш хоҳад дод. Гузашта аз ин, Н.Таракӣ борҳо ба 
дастгоҳи Кремл муроҷиат намуда, хоҳиш карда буд, ки 
сарҳадоти Афғонистону Покистон ва Иронро афсарони русӣ ба 
ихтиёри худ бигиранд, зеро Ӯ дигар ба артиши хеш боварӣ 
надорад. 

Ҳафтуми апрел вазири сохтмон Ғулом Дастагири Панҷшерӣ 
бо як даста маъмурини расмиву давлатӣ ба Ҳирот рафт. Мақсади 
вазир он буд, ки миёни мардуми Ҳирот мавзӯи дастгирӣ аз 
давлати вақтро матраҳ созад. Панҷшерӣ, ки худ шоир буд, 
метавонист, ки аз санъати нотиқиву ашъори инқилобии хеш кор 
гирифта ҳиротиёнро сӯи оромиву ҷомеасозӣ даъват намояд. Аз 
ин ҷост, ки дар Ҳирот ба зудӣ митингҳо зидди Ирон сурат 
гирифт. Ҳамин рӯз буд, ки расонаҳои хабарӣ ба қатл расондани 
раиси ҷумҳури собиқи Покистон - Алӣ Буҳуторо пахш карданд. 
Дар шаҳрҳои Покистон намоишҳои эътирозӣ сурат мегирифтанд. 


90 


Дар Кобул омодагӣ ба ҷашни яксолагии Инқилоби Савр 
дар авҷ мебошад. Кӯчаву хиёбонҳоро тонкҳо пахш кардаанд. 
Болои шаҳр ҳавопаймоҳои низомии МИГ-21 дар парвозанд. 
Чунин саҳнаро махсус ташкил дода буданд, то ки филми 
ҳуҷҷатие аз нахустрӯзҳои Инқилоб бардошта бошанд. Баъд аз 
чанд рӯз бори аввал ахбори давлати Афғонистон сангпартоиро 
ҷониби Покистон дубора оғоз намуд. Гурезагони афғонии муқими 
Покистон сарҳади кишварро вайрон карда, ба чанде аз қарияҳои 
наздисарҳадӣ ҳуҷум оварда, хонаҳои афғонҳоро тороҷ намудаанд. 
Дар натиҷа задухӯрде миёни сарҳадбонон ва гурезаҳои афғонӣ 
сар мезанад, ки боиси ба қатл расидани даҳҳо одамон аз ҳарду 
ҷониб мегардад. Радиои Кобул ҳама гурезаҳои худиро бо номи 
террористҳо ном мегирифт. Ҳоло истилоҳи мухолифини давлат 
ба расмият надаромада буд, ки ин истилоҳ пайдо шуд. 
Террористҳо бояд ҷашни яксолагии Инқилобро вайрон 
мекардаанд. Чунин хабар боиси он шуд, ки ҳавопаймоҳои ҷангӣ 
дар наздики кӯҳҳои самти Покистон дар парвоз буданд. 
Садоҳои даҳшатбори тайёраҳои МИГ-21 маҷбурам сохтанд, то 
ки аз балкони хона чанд лаҳза ҷараёни парвози онҳоро ба 
мушоҳида бигирам. 

Ин бегоҳ барои дӯстону устодон ва хешу ақрабо мактубу 
кортҳои табрикӣ навиштам. Дар ин миён метавон суроғаҳои 
Мирзо Бобоев, Султон Наврӯзов, Темур Муҳиддинов, Қурбон 
Бобоев ва бародарам Соҳибназарро ёдовар шуд. Мувофиқи 
рӯйхати сохтаам боз ҳашт адад корти табрикӣ бояд нависам. 
Чанд рӯз қабл даҳ-понздаҳ адад табрикномаҳоро сӯи Ватан 
фиристодам. 

Нӯҳуми апрел Таҳмина ҳаштмоҳа шуд. Аз пагоҳӣ ба андеша 
дода шудам. Дар ботин мегуфтам, ки ин бегоҳ аҳли хонавода 
ҷамъ меояд, болои миз торти дӯстдоштаи Парвизро мегузоранд 
ва шояд аз банда ёдовар мешаванд. Андаке камдастӣ дар оила 
нороҳатам месохт. ; 

Дишаб Покистон сарҳадро вайрон кард. Дар минтақаи 
Пактиё миёни сарҳадбонону мухолифин ҷанги чандсоата ҷараён 
гирифт. Ҳафт нафар сарҳадбонони Афғонистон кушта шуд. 
Радиои Кобул эълон кард, ки ҳама террористҳои сӯи Пактиё 
ҳуҷумоварда несту нобуд гардиданд. Аз ин лиҳоз, эъломияи 
ҳукумати Афғонистон дар муқобили Покистон сурат гирифт. 
Хиёбону майдонҳои Кобулро боз митингҳо пахш карданд. Акнун 
ба Покистон лаънат мехонданд. Ҳамин хабарро радиои Маскав 
равшантар шунавонд. Аз ин хабар чунин маънӣ бардоштан 

ӯ мумкин буд, ки агар ин навъ вайронкуниҳои гарҳади 
-.. Афғонистон аз тарафи Покистон идома ёбад, имкон дорад, ки 
ё. миёни ин ду давлати ҳамсоя ҷанг эълон шавад. Шахсони масъули 
а--- Афғонистон низ вобаста ба мавзӯи мазкур хеле боҷуръат мусоҳиба 
њЊ- мекарданд, зеро онҳо дар симои Шӯравӣ такягоҳи хешро 

. - медиданд. 

Ё Садриаъзами собиқи Ирон Ҳувайдоро ба қатл расонданд. 
Дар катори Ӯ чанд тан аз собиқ вузаро низ ҷисман нобуд 
гардиданд. Ин ҳодисаи қонунӣ буд. Ҳар қудрати нав сафҳои 
худро аз намояндагони қудрати пешина бояд тоза кунад. Чунин 
амал фақат ба Ирони исломӣ тааллуқ намегирад. Чӣ ҷойи савол 
аст, ки ҳар шаб даҳҳо равшанфикронро Ҳ.Амин ба зиндонҳо 
меандохт. Бисёре аз амалҳои Амин дар шоҳидии мушовирини 
рус сурат гиранд ҳам, пеши роҳи онро намегирифтанд, балки 
худро ба кӯриву карӣ мезаданд. 

Даҳуми апрел аз панҷараи дафтари кориам дар Вазорати 
молия ба мушоҳида гирифтам, ки хиёбони марказӣ ва Майдони 
Паштунистонро аз мошину аробаҳои боркаш холӣ мекарданд. 
Якбора аз ҷониби Хонаи Халқ чанд адад тонкҳо пайдо шуданд. 
Яке дар рӯ ба рӯи Бонки миллӣ қарор гирифт. Маълум шуд, 
ки воқеаи рӯзи ҳафти Савр сарзадаро бори дигар ба хотири 
филмбардорӣ такрор мекарданд. Тонки ғолибро, ки ба Ватанҷор 
тааллуқ дошт, мардум иҳота намуда, хурсандии хешро намоиш 
медоданд: Баъд аз ин якбора сару садо ва шиордиҳиҳо баланд 
гардид. Дар нақши Ватанҷор тонкчие аз тонк сари худро берун 
кард. Иҳотагарон қарсак заданд. Пагоҳии ин рӯз рӯйи ҳавлӣ 
баромада мошини хидматиро интизорӣ мекашидам, ки Султон 
Раҷабов оҳиста-оҳиста аз хонааш ҷониби банда ҳаракат намуд. 
Ба эҳтиромаш чанд қадам пеш гузошта, салому алейк кардем. 
Ӯ бо ҷиддият гуфт: «Ҳамшаҳрҳоят омаданд, рафта хабар 
намегирӣ?». Киҳо будааст, онон - пурсидам. Саид Салимов, 
Ҳикматуллоҳ Насриддинов ва дигарон, - гуфт Султон Раҷабов. 
Маҳз номи ин дуро ёдовар шуданаш ба он сабаб буд, ки онҳо 
зодагони вилояти Кӯлоб буданд. Оре, гуфтам, аз радио дар 
мавриди омадани гурӯҳи ҳизбии шӯравӣ хабаре пахш шуд. Аз 
ин ду ном, Саид Салимов бароям ошно буд. Соҳибназари 
бародарам, ки дар идораи сохтмони рақами 15-и Кӯлоб кор 
мекард, боре аз эшон ёдовар шуда буд. Аммо шахсан мавсуфро 
намешинохтам. Ҳикматуллоҳ Насриддиновро низ ғоибона 
мешинохтам. Ба хотири ин ки баъзеҳо аз ватандорҳошон 
мегурехтанд, баъд аз вақти расмӣ ба меҳмонхонаи «Кобул» 

ЭВРОм 


рафтам. Султон Раҷабов рақами ҳуҷраи Саид Салимовро бароям БР 


гуфта буд. Аз ин рӯ, ҳуҷраи 213-умро пайдо карда, тугмаи 
зангашро зер намудам. Марди баландқомати сабзинае, ки 
мӯйҳои пеши сараш рӯ ба рехтан доштанд, дар либоси варзишӣ 
дарро ба рӯям боз кард. Салом дода худро муаррифӣ намудам. 
Ҳа, ҳа Соҳибназар гуфта буд, ки бародараш ин ҷост, хуш 
омадед, хуш омадед,-гӯён бандаро барои нишастан даъват намуд. 
Сипас қисса кард, ки ӯро таври таъҷилӣ ба Кумитаи марказӣ 
хостанду чунин амри ҳизбиро ба ӯҳдааш гузоштаанд. Ин гурӯҳи 
чанднафарӣ корҳои ташвиқиву тарғибӣ мебурдааст. Саид 
Салимов номҳои аъзоёни гурӯҳро аз як сар гуфт. Маълумам 
шуд, ки Қурбон Тӯраевро, ки котиби аввали ҳизбии ноҳияи 
Айнӣ будааст, дар ҳуҷраи 117, қи сафири Амрикоро он ҷо ба 
қатл расонда буданд, ҷой додаанд. Муҳаммадҷон ҳам, ки бо 
банда ҳамроҳӣ дошт, бо назари шубҳаомез ҷониби ман нигаристу 
хайрият нагуфт, ки он ҳуҷра ҳоло ҳам бӯйи хун мекунад. Банда 
ҳам чунин вонамуд сохтам, ки гӯё ҳодисае рух надодааст. Баъд 
аз ошноӣ бо ҳайати гурӯҳ, ки дар он як ҳамшаҳрии Муҳаммадҷон 
бо номи Бекназаров Соҳибназар шомил буд, ба Қ.Тӯраев чизе 
нагуфта аз маъмури меҳмонхона хоҳиш намудем, ки ба ӯ ҳуҷраи 
дигареро диҳанд. Дар аввал Қ.Тӯраев ҳайрон шуд, ки ҷаро ба 


эшон ҳодисаро нақл намудем. Бо шунидани қисса Ӯ андаке 
нороҳатӣ эҳсос карду сипас гуфт: «Ҳамин хел будааст, ки шабҳо 
хобҳои даҳшатнок мебинам». Албатта, Қ.Тӯраев мутаваҷҷеҳ 
нашудааст, вагарна дар деворҳои дохили ташноб нақши хунҳои 
парешхӯрдаро ба мушоҳида мегирифт. Баъдан ки мо ба он ҳуҷра 
ворид шудем, воқеан бӯйи хун эҳсос мегардид. 

Ёздаҳуми апрел, ки ба бисту дуюми Ҳамал баробар буд, аз 
рӯзи матбуоти Афғонистон дарак медод.Яъне 13 сол муқаддам 
дар ҳамин рӯз рӯзномаи «Халқ» рӯйи чоп омадааст. Барои 
ҳукумати Таракӣ ин рӯзи муборак буд. Аз ин ҷост, ки дар 
порки Зарнигор ҷамъомади чандҳазора сурат гирифт. Аъзоёни 
ҳизби «Халқ» шиорҳо медоданд. Азбаски имрӯз дар матбаа 
будам, сари роҳ чанд лаҳза ҷараёни ин митингро тамошо кардам. 
Сипас ба Салимови ватандор занг задам ва ваъда додам, ки 
бегоҳӣ ҳатман аз ҳолаш хабар мегирам. Ӯ бо шунидани садои 
банда мисле ки Кӯлобро мешунид, хеле хушҳол гардид. Соати 
чори ваъдагӣ ба меҳмонхона ҳозир гардидам. Як радиоча 
доштам, ки барояш бо як чойнаки чойнӯшӣ тақдим намудам. 
Дар чеҳрааш осори нороҳатӣ дида мешуд. Ғамгин буд. Сабабашро 

вай ҳуҷраи дигар медиҳанд. Вақте ки ба ҳуҷраи нав кӯчид, ба" 


фаҳмидам. Баъд аз фавти завҷааш фарзандони ноболиғ дар 
тарбияи вай мондаанд. Чанд моҳ қабл бо ҷавонбонуе, ки касби 
духтурӣ доштааст, издивоҷ кардааст. Нороҳатиаш аз фарзандон 
буд, ки дар ихтиёри модарандар қарор мегирифтанд. Дар 
мавриди хонуми наваш боэҳтиром сӯҳбат менамуд. Худро ба он 
тасалло медод, ки барои фарзандони аз модар маҳруммондааш 
модари хуберо пайдо кардааст. Ҳарчанд ки модарандар буд, 
вале Саидҷон боварӣ дошт, ки-вай бачаҳояшро хуб парвариш 
мекунад. Қиссаи сарнавишти Саид Салимов то ҷое хотирмон ба 
назар хӯрд. Андак дилбардориаш намудам ва бовараш 
кунондам,.ки хидмати муваққатиаш ба хубӣ меанҷомад ва боз 
бо фарзандону хонаводааш дидор тоза хоҳад кард. 
Сӯҳбатамонро ду нафар аз ҳамкорони руси ҳизбиаш халалдор 
сохт. Соат ҳам сӯи ҳафт ҳаракат дошт. Бо Саидҷон хайрухуш 
намуда, ба Бонки миллӣ омада, аз ронандаи мошинаи хидматӣ . 
хоҳиш кардам, то ки бандаро ба микрорайон бирасонад. 
Дувоздаҳуми апрел Рӯзи кайҳоннавардон буд. Имрӯз ҳам 
ба меҳмонхонаи «Кобул» рафтам. Ман мехостам, ки Саид 
Салимовро зиқ шудан намонам. Барои Ӯ муҳити Кобул ва 
паррон-парронҳои шабонарӯзӣ нороҳатӣ меовард. Ҳол он ки 
барои банда чунин нооромиҳо ба ҳукми анъана даромада буд. 
Тибқи ваъда соати ду ба меҳмонхона ҳозир гардидам. Аммо 
ватандорамро дар ҳуҷрааш пайдо накардам. Ҳамкоронаш 
гуфтанд, ки баъд аз ним соат меояд. Рӯйи ҳавлӣ баромадам, ки 
тарҷумонҳои тоҷик - Камол Атоев ва Аҳмадҷон Муҳаммадхоҷаев 
меҳмонҳоро интизорӣ мекашиданд. Ҳамин лаҳза буд, ки 
Ҳикматуллоҳ Насриддинов, Ҳоҷиев ва Бекназаров пайдо 
шуданд. Бо эшон ошно шудам. Ҳ.Насриддинов ба назарам 
зоҳиран андаке ҳавобаланд намуд. Фикр мекардам, ки гӯё Ӯ 
аз ночорӣ бо мо сухан мегуфт. Ман мавсуфро бори аввал 
медидам. Гуфтанд, ки мудири яке аз шӯъбаҳои Ҳизби 
коммунисти Тоҷикистон аст. Албатта, дар ботин эшонро сарзаниш 
накардам, зеро бо як дидан касро шинохтан мумкин нест. 
Баръакс Ҳоҷиев марди хушгуфтор менамуд. Аз дидори 
ватандорҳояш хушаш омад. Дар ҳамин асно боди сахте вазиду 
моёнро саросемавор сӯйи ҳуҷраи Хоҷаев гуселонд. Дақиқаҳое 
чанд домино бозӣ кардем. Азбаски аз меҳмони банда дарак 
нашуд, бо Абдулмаҷид берун баромадем, ки Саидҷон Салимов 
ҳам бо чеҳраи кушоду хандаи нозуке аз пешорӮӯямон омад. Банда 
дуюмбора ба меҳмонхона баргаштам. Сипас бо Саид Салимову 
Ҳоҷиев ба тамошои Шаҳри Нав рафтем. Онҳоро ба дӯконҳову 

нарху наво ошно сохтам. Баъдан бо таксӣ роҳи манзилро пеш 
гирифтам. Ба ҳар ҳол панҷ-шаш рӯз аст, ки дар Кобул оромӣ 
ҳукумфармо мебошад. Бо вуҷуди ин, намоишҳои зидди Покистон 
идома меёфт. Аз дастгоҳи Амин амр расида буд, ки дар 
митингҳо дигар аз калимаи «ура» истифода накунанд. Зеро 
душманони давлати Таракӣ - ин таъбирро ба маънии «ба он 
роҳ, ба ҳамон роҳ» шарҳу эзоҳ медоданд. Аз ин рӯ, дар 
майдонҳо ба ивази «ура» калимаи. «ҳа» ба гӯш мерасид. Ҳар 
шиори садомедодаро намоишчиён бо калимаи «ҳа» тасдиқ 
мекарданд. игуда Д 

Сездаҳуми апрел, ки рӯзи ҷумъа буд, ҳини саққабозӣ Филатов 
ном мушовир хабар дод, ки чанд тан аз кормандони Вазорати 
дохилии Тоҷикистон омадаанд ва гӯё аз банда пурсиданд. 
Фаҳмидам, ки ин даста дар бинои рақами 42 қарор гирифтааст. 
Бозиро дигар идома надода, сӯйи онҳо роҳ пеш гирифтам. 
Дар ҳақиқат, он ҷо ҳамдарси университетиям Додарҷон Садиров, 
ки баъдҳо Рофиев шуд ва Саидов Шералиро дидам. Дар ин 
даста чанд тан аз маъмурини рутбадори тоҷикро низ ба мушоҳида 
гирифтам. Эшон ба сифати тарҷумон омада буданд. Онҳо, ки 
тоза ба шаҳри Кобул ташриф доштанд, хеле хурсанд маълум 
мешуданд. Аз сӯҳбаташон пай бурдан мумкин буд, ки барои 
саёҳати чандсола вориди Афғонистон гардидаанд. Ду-се рӯз баъд 
ин дастаро ба вилоятҳо мефиристанд. Ҳарфҳошон оптимистона 
буда, ҳеҷ гуна даҳшатеро дар иҷрои вазифаашон интизорӣ 
намекашиданд. Яке аз ин маъмурон, ки аз Қазоқистон буд, 
чунон сухан мекард, ки гӯё дар ду-се моҳ Афғонистонро ба 
тартиб медарорад. Банда ба сӯҳбати онон гӯш медодаму дар 
ботин мегуфтам: «Хато мекунед, бародарони азиз. Шумо ҳоло 
аз вазъияти атроф бохабар нестед. Худо кунад, ки солим назди 
авлодҳотон баргардед». Маълумам шуд, ки бисёре аз эшон 
умуман дар бораи Афғонистон тасаввурот надоранд. Дар 
алоҳидагӣ бо Додарҷон сӯҳбат ороста, огоҳаш сохтам, ки ҳушёр 
бошад, ки ин ҷо ҷанги тан ба тан дар пеш аст. Мавзӯи 
Афғонистонро сода фаҳмидан ғалат мебошад. Ба ҳар вилояте, 
ки меравад, бояд аз эҳтиёт кор бигирад, вагарна номаълум 
кушта мешавад. Додарҷон, ки ҷавони андак бепарвофалак буд, 
бо шунидани суханҳои банда, мисле ки аз болои зини аспи тозӣ 
рӮйи замин поён фарояд, гуфт: «Худойназар, ҳарфҳои ту 
ҷиддианд ё бо ман шӯхӣ мекунӣ, то ки битарсониам». Банда 
бори дигар таъкид сохтам, ки: «он чи бо ту гуфтам, ба дигарон 
намегӯям. Ту ки ҳамдарсам ҳастӣ, намехоҳам, ки дар ин синну 

сол қурбон шавӣ» Чеҳраи Додарҷон ранги ҷиддӣ гирифт. 
Медидам, ки Саидов Шералӣ низ «баланд» гап мезад. Ба дигарон 
Афғонистони инқилобиро ошно месохт. Азбаски Ӯ аз мо пештар 
(соли 1962) факултети филологияи Университети давлатиро хатм 
карда буд, нахостам, пеши даҳонашро бигирам. Фақат гуфтам: 
«Ҳоло ба фаъолият оғоз кунед, баъд чӣ гап буданро мефаҳмед». 
Вале Ӯ гӯё сухани бандаро шунидан нахост, ки боз «ҳарфҳои 
қаҳрамониаш»-ро ба ҳамкасбони шӯравиаш бор карданӣ шуд. 
Чордаҳуми апрел маҷмӯаи достонҳои кӯтоҳи Мисоқро ба 
поён расондам. Дар бораи ин китоб мақолае омода карданам 
лозим меомад. Достонҳо аз нигоҳи мавзӯву воқеа ҷолиби 
диққатанд, аммо дар онҳо ҳунари эҷодӣ камтар ба мушоҳида 
мерасад. Қодир ном тарҷумони гурӯҳи низомиён, ки ба афғонӣ 
зарурат дошт, муроҷиат намуд, додам. Завҷаашро сӯи Ватан 
мегуселонд. Банда эшонро чандон намешинохтам, вале бо Ӯ 
Исмоилу Аҳмадҷон омаданд. То маоши дигар барои худ ҳазор 
афғонӣ нигоҳ доштаму 2500 афғониро ба ихтиёри Қодир 
гузоштам. Исмоил, ки дар Вазорати алоқа ифои вазифа мекард, 
аз навигариҳо бештар огоҳ буд. Ӯ нақл кард, ки имрӯз сафир 
ҳама роҳбаронро ҷамъ намуда, мавзӯи ба Кобул ворид шудани 
бонувонро матраҳ месохтааст. Аҳмадҷон Сияров гӯё дарди худро 
мегуфт. Назар ба шуниди Ӯ занҳое, ки кӯдаки ширмак доранд, 
омада наметавонистаанд. Ин гапро вай барои он таъкид медошт, 
қи завҷааш ба ин гурӯҳи занон шомил мешуд. Ҳарчанд хонуми 
банда низ аз ҳамин ҷумла буд, чизе ошкор насохтам. Хомӯш 
мондам, балки дар ботин андешидам, ки наоянд беҳтар хоҳад 
буд. . Дар ҳамин таърих Н.Таракӣ ҳизбиёни шаҳри Кобулро 
ба ҳузур пазируфт. Аз пагоҳӣ назди қасри шоҳӣ, ки акнун 
«Хонаи Халқ» унвон дорад, пур аз ҳизбиён буд. Маълум, ки 
боз соатҳо сари мардумро бо суханҳои пучу дабдабанок гаранг 
мекунад. Тақрибан вай коре надошт. Фақат маҷлис меорост. 
Понздаҳуми апрел аз нигоҳи тарҷумонӣ сертараддуд будам. 
Навиштаҳои фачи Блудовро тарҷума кардам. Ин мушовир 
пешниҳоде омода сохта, аз фурӯши носвору маркаб ва уштуру 
аробаҳои бозорҳои кишвар пардохти андозро ба расмият 
дароварданӣ мешуд. Вақте ки ин пешниҳодро бо муовини вазири 
молия - ҷаноби Холиқёр баррасӣ кардем, вай хеле хандид ва 
гуфт: «Доктар соҳиб, оқои Блудов магар дар ҷанги Олмон 
ширкат дошт, ки чунин ҳуҷҷати хандаоварро барои ҳукумат 
пешкаш карданист. Ин ҷо Афғонистон аст, на Русия. Ба носвору 
маркабу ароба ӯро чӣ корест»? Муовин дигар сӯҳбатро бо Блудов 

идома додан нахосту аз ҷой баланд шуда, бо банда худоҳофизӣ 
намуда ба ҳуҷраи.намозгузориаш даромад. Бо ин рафтораш 
Холиқёр моро «метавонед равед», мегуфт. Мавзӯъро ба Зотов 
арз кардам, то ки бо Блудов сӯҳбат намояд. Ҳамин лаҳза Зотов 
гӯё аз банда ҳадя гирифтанӣ шуда, гуфт: «Худойназар, табрик, 
завҷаат ба наздикӣ меояд». Ташаккур гуфта, ба дафтари корам 
даромадам, ки Блудов бо дастпаррониҳо ҳамкоронашро бо 
дуруст будани пешниҳодаш қонеъ гардонданӣ буд. Онҳо, ки 
сатҳи Блудовро хуб медонистанд, сигор дуд медоданду аммо 
бо вай ба мубоҳиса дода намешуданд. Ман ҳам бо андак хандаи 
мазоҳмонанд сари мизам қарор гирифтам. Яке аз мушовирон 
хост, ки ҷараёни сӯҳбати Холиқёрро бо Блудов аз банда фаҳмад, 
вале гапро ба дигар сӯ тоб дода, кӯтоҳакак гуфтам: «Потом 
расскажу». Онҳо вазъияти маро фаҳмиданд ва дигар саволе ба 
миён нагузоштанд. Ин ҳолат Олимҷон механдиду айнакҳояшро . 
бо суфи сафед пок мекард. Зеро ӯ медонист, ки ҷараёни сӯҳбат 
дар тасвири банда ба қиссаи ҷолибе табдил ёфта, дақиқаҳо 
боиси ханда мегардад. Чунин ҳам шуд. Баъд аз вақти расмӣ бо 
Олимҷон бозор рафтем. Қисса оғоз шуд. Олимҷон механдиду 
механдид. Роҳгузарон ба ҳоли мо ҳайрон мешуданд, ки: «ба ин 
ду оқо чӣ шудааст, ки бозори Кобулро пур аз ханда кардаанд». 
Ин ҳолат Саидов Сайфуллоҳро дидем, ки Ӯ низ баъд аз 
шунидани воқеа хуб хандид. «Бале, -гуфт Ӯ, -«инҳо ҳамин 
тӯранд, дига». Якҷоя ба намояндагии фарҳангии Шӯравӣ 
рафтем. Банда чанд ҷилд китобҳои гирифтаамро пас гардондам. 
Ҳамон ҷо Анвар Сулаймоновро дидам. Ӯ низ хеле хандид. Сипас 
хона омада бо Ҳабибу Умрикул, Муродуллоҳ ва Олимҷон 
хандаро идома додем. Ҳоло ҳам, ки ин сатрҳоро менависам, он 
рӯзро пеши назар меораму механдам. Оре, ман ба ҳоли худ 
механдидам, ба ҳоли Шӯравӣ механдидам, ки чунин касони 
пастфитрату бефарҳангро ба сифати мушовир мефиристаду 
худро боиси сарпастӣ мегардонад. Дар аслин навъ пешниҳодҳои 
аблаҳона аз бекорӣ сар мезаданд. Мушовир намедонист чӣ кор 
кунад. Агар чизе нанависад, мавзӯи маошаш чӣ мешуд? Охир, 
Ӯ барои он омадааст, ки дастуреро пиёда созад, то ки Афғонистон 
зудтар ба хати ҳаракати ҷумҳурии сотсиалистӣ ворид шавад. 
Ҳайфи садҳо тонн коғаз, ки ба хотири пешниҳодҳои нолозим 
сарф мегардид. 

Шонздаҳуми апрел назди клуби микрорайон на камтар аз 
400 нафар низомиёни шӯравӣ ҷамъ омада буданд. Онҳо гурӯҳ- 
гурӯҳ ҷамъ омада сари мавзӯъҳои ба худашон маълум сӯҳбат 

мекарданд. Шаҳрвандони микрорайон, ки дар гашту гузор 
буданд, сӯйи онон бо назари манфӣ менигаристанду ба замин 
туф меандохтанд. Чунин манзараро кормандони сафоратхонаҳои 
хориҷӣ ва мухбирони онҳо низ ба мушоҳида мегирифтанд. Аз 
ин.ҶОСТ, ки мавҷи «Би-би-си» дар барномаи бегоҳии хеш 
миқдори низомиёни дар Афғонистон будаи Шӯравиро ҳашт 
ҳазор тахмин кард. Ҳоло ки андак вазъият дар Кобул рӯ ба 
беҳбудӣ овардааст, шӯравиҳо даста-даста дар бозору майдонҳои 
" “шаҳр пайдо мешаванд. Вақте ки кас аз бозорҳо дидан мекунад, 


мебинад, ки фақат шаҳрвандони шӯравӣ бозорӣ мекунанд. Чунин 
ба назар мерасид, ки онҳо кори расмӣ надоштанд. 

Хуб шуд, ки баъд аз танаффуси тӯлонӣ клуби микрорайон 
ба фаъолият оғоз намуд. Акнун филмҳо на соати ҳафти бегоҳӣ, 
балки соати панҷ шурӯъ мешуданд. Амри консулгарӣ буд, ки то 
соати ҳафт ҳама дар хонаҳои худ ҷо ба ҷо гарданд. Барои 
мактаббачаҳо гузоштани филмҳо манъ шуда буд. Сабаби як 
моҳ аз фаъолият мондани клубро баъзеҳо ба омодагирии ҷашни 
яксолагии Инқилоби Савр нисбат медоданд. Чанд тан аз 
рассомони шӯравӣ акси калонҳаҷми Н.Таракиро дар толори 
клуб месохтаанд. Воқеан, омодагӣ ба ин ҷашн хеле ҷиддӣ сурат 
мегирифт. Дар ин рӯз бояд исбот мекарданд, ки ҳукумати 
Таракӣ қудратманд аст ва ягон нерӯе онро аз байн бурда 
наметавонад. Яъне дар сатҳи баланд гузаштани ҷашни мазкур, 
пеш аз ҳама, аҳамияти сиёсӣ дошт. Ҳама чорабиниҳои он таҳти 
назорати шӯравиҳо буд. Табиист, ки Шӯравӣ дар таҷлили ин 
навъ ҷашнҳои таърихӣ аз таҷрибаи кофӣ бархурдор буд. Бесабаб 
нест, ки аз шаҳрҳои Маскаву Ленинград ва Тошканд дастаҳои 
махсусе вобаста ба такмили чорабиниҳои ҷашнӣ чанд моҳ дар 
Кобул заҳмат мекашиданд. 

То ҷашн даҳ рӯзи дигар монда буд. Имрӯз дар майдони 
«Чаман» машқи ниҳоии ҷашн-сурат гирифт. Ба ибораи дигар, 
«Расми гузашт» бояд-аз назари комиссияи тадорукоти ҷашнӣ 
гузаронда мешуд. Дар ҳамин замина артиши афғонӣ бо ҳама 
навъҳояш аз майдон гузаштанд. Аз болои майдон ҳавопаймоҳои 
ҷангӣ бо суръати баланде дар парвоз буданд. Дуди ғализи 
тонкҳои Ватанҷор ҳавои Кобулро торик сохт. Баъдан 
шаҳрвандон, донишҷӯён, коргарон ва маъмурини вазоратхонаҳо 
аз майдон бо шукӯҳу шаҳомат мегузаштанд. То ин рӯз тамоми 
шаҳр дар боду ҳавои омодагӣ ба ҷашн рӯзгор дошт. Дар ҳеҷ 
гӮшаи дунё ин қадар ранги сурхро сарф накарда буданд, бас - 
миқдоре, ки дар Афғонистони инқилобӣ сарф намуданд. Ҳа"^т» 

балқонҳои биноҳои микрорайонро бо ранги сурх зебу зиннат 
доданд. Аз фобрикаҳои нассоҷии Шӯравӣ дар чанд ҳавопаймои 
боркаш, тӯп-тӯп авлони сурх ворид сохтанд. Ранги сурх - рамзи 
Инқилоб буд. Инқилобе, ки хуни инсонҳоро мерезонад дар 
Афғонистони инқилобӣ бори дигар мавқеъ пайдо мекард. Ҳама 
ҷоро сурхӣ пахш намуд. Саҳифаҳои рӯзномаву маҷаллаҳо ва 
муқоваи китобҳои дарсиву таълимиро ранги сурх оро медод. 
Халқиҳо дар ҷустуҷӯи пироҳани сурх шуданд. Галстукҳои сурх 
гарданҳоро буғӣ менамуд. Шиносномаҳо низ ба-ранги сурх чоп. 
мешуданд. Худкорҳои сурхнависро дар дӯконҳои қартосия 
(канселярӣ) ба даст даровардан душвор гардид. Хулоса, ҳама 
пушти ҷинси ранги сурхдор мегаштанд. Раису вазирҳоро хуш 
меомад, агар бо худкори ранги сухрдор амрҳошонро ба расмият - 
медароварданд. Бонувону духтарони сурхинапӯш кӯчаҳои 
Кобулро сифати дигар медоданд. Наврасону ҷавонони 
Афғонистон ба пионерону комсомолони шӯравӣ табдил ёфтанд. 
Инҳо низ сурху сафед мепӯшиданд ва мисли моён салом 
медоданд. Корҳои сотсиалистисозии Афғонистон идома дошт, 
ки саҳифаҳои сафеди дафтари аввали хотироти банда сиёҳ 
шуданд. Ҳоло бубинем, ки дафтари дувуми ин китоб чӣ воқеотеро 
аз рӯзгори инқилобии Афғонистон ба Шумо - ихлосмандони 
камина, пешкаш менамояд. 


ДАФТАРИ ДУЮМ 


(17 апрел - 30 сентябри 1979) 


ИДОМАИ РУЙДОДҲОИ АПРЕЛИ 1979 


Ҳабдаҳуми апрел филмеро доир ба «фаъолияти чекистҳо 
тамошо кардам. Аъзамҷон ҳам буд. Нони шомро дар манзили 
эшон якҷо дидем. Қарордоди Ӯ ба поён мерасид. Ҷарроҳи хубе 
бошад ҳам, қарордодашро тамдид накарданд. Маскав барои 
соли чорум розӣ нашудааст. Гузашта аз ин имсол фарзандонашон 
бояд донишҷӯ мешуданд. Ҳамин мўшкилот буд, ки завҷаи 
Аъзамҷон - Софабону, андаке ташвиш дошт. Ба назарам чунин 
расид, ки Аъзамҷон мехост, ки як соли дигар фаъолияти 
ҷарроҳиашро идома диҳад. Воқеан, ҷараёни воқеоти Афғонистон 
тақозо мекард, ки ин навъ мутахассисонро нигоҳ доранд. Аммо 
- мавзӯи тамдид кардан роҳҳои ба худ хос дошт. Дили баъзе 
садрнишинони идораҳои марбутаи Маскавро нарм кардан лозим 
мешуд. Вале аз Кобул то Маскав дили касони даркориро нарм 
намудан заҳмат металабид. Баъзан зарурати гардан шикастан 
пеш меомад. Дар ҳар рухсатӣ аз роҳи Маскав пиёда шуда, 
одамони лозимиро дида, гулӯҳояшонро равған молида, барои 
соли дигар замина тайёр кардан лозим мешуд. Чунин амалро 
на ҳар мутахассис анҷом дода метавонист. Ҳамоно омодагӣ ба 
ҷашни яксолагӣ идома мегирифт. Хиёбону кӯчаҳо ва деворҳову 
болои бомҳои биноҳоро бо байрақҳои сурх оро медоданд. Шаҳр 
торафт намуди идона меғирифт. 

Ҳаждаҳуми апрел, баъд аз зӯҳр, боди сахте бархеста чандин 
дарахтҳои бузургро дар хиёбони марказӣ чаппа кард. Симҳои 
барқ низ дар баъзе мавзеъҳо рӯйи замин хоб рафтанд. Соати 16 
дар толори мармарии сафорат маҷлиси ҳизбӣ сурат гирифт. 
Мактуби Кумитаи марказиро дар мавриди Хитой қироат 
карданд. Ҷаласа таҳти раёсати сафир гузашт. Таъкид шуд, ки 
аз мазмуни мактуб ҷое ҳарф накушоем. Баъд аз қатли Дабз 
дастаҳои кашшофии Амрико нақшаи гаравгон гирифтани сафири 
Шӯравиро тартиб дода буданд. Бархе аз ҳамкорони тоҷики банда 
шояд ба хотир доранд; ки чаро дар ҷараёни яке аз маҷлисҳои 
расмӣ, ки дар толори мармарӣ мегузашт, аз яке савол намудам, 
ки чаро чеҳраи Пузанов аз қошҳояш боло сафед асту аз он 
поёнаш офтобзада? Он вақт ба саволам худам ҷавоб дода гуфта 
будам: Сафир ҳар ҳафта ба самти Ҷалолобод барои моҳигирӣ 
меравад. Ӯ, ки бо шаст моҳӣ доштанро хуш дораду соатҳо барои 
доштани моҳие рӮй ба офтоббаро менишинад ва ба сар кулоҳи 

долондор (кепка) мепӯшад, қисми болоии рӯй сафеду қисми 
поёнаш офтобсӯхта ба назар мерасад...». Вобаста ба мавзӯи 
моҳигирии сафир миёни шӯравиҳо латифае паҳн гардида буд, 
ки чунин нақл мешуд. Яке аз рӯзҳои ҷумъа Пузанов В.М. ба 
моҳигирӣ мераваду поёнтар аз истгоҳи барқи Нағлу, ки ҷӯйи 
серобу ороме буд, ҷоеро интихоб карда, болои сангҳо менишинаду 
-- шасташро ба ҷӯй мепартояд. Ба хотири ин ки шуоъҳои офтоби 
пагоҳӣ рӯяшро насӯзонад, кулоҳ- кепкаро пеш мекашад. Замоне 
як руси моҳигири дигар дар рӯ ба рӯи сафир қарор гирифта, 
. чангакашро болои ҷӯй меандозад ва мебинад, ки дарон тарафи 
соҳил мужике кепка дар сар бо таваҷҷӯҳи хоса сӯи шасташ 
назора дорад. Руси моҳигир чун анъана аз шарикаш мепурсад: 
«Чӣ хел? Нӯл мезанад ё не?» Ин савол Пузановро асабӣ мекунаду 
ба моҳигири дар рӯ ба рӯяш қарордошта назар андӯхта, мегӯяд: 
«Дафъ шав, аҳмақ (пошел вон, дурак)». Он марди моҳигир 
акнун мехостааст, ба рақибаш ҷавоби обдоре фиристад, вале 
сафирро мешиносаду худро аз даст надода, «бубахшед, бубахшед 
рафик Пузанов. Нашинохтам» ,-мегӯяд. Дақиқае намегузораду 
он бечора анҷомҳои моҳигириашро ҷамъ карда, ҳарчи зудтар 
ҷониби мошинаш мешитобад. Пузанов ҳамоно моҳигириашро 
идома медиҳад. Яъне лаҳзаҳои моҳигирӣ барои эшон истироҳати 
ҳаловатбахшеро таъмин менамуд... 

Нуздаҳуми апрел бо Саид Салимов соате нишаста, ёде аз 
Кӯлоби солҳои навҷавонӣ кардам. Шояд яке аз шаҳрҳое, ки 
дӯсташ медорам, Кӯлоб бошад. Солҳои таҳсилро дар омӯзишгоҳи 
педагогӣ ба хотир овардам. Бо шунидани чунин ёдовариҳои 
банда, якбора Саид Салимов гуфт, ки магар хабар надорӣ, ки 
директоратон Нусратуллоҳ Неъматов даргузашт? Оре, ин хабар 
то ҷое андешаҳоямро сӯи дарсҳои шодравон равона сохт. Марҳум 
-аз «Таърихи СССР» дарс мегуфт. Сари мазмуни дарсҳои эшон 
чизе гуфтанӣ нестам, аммо вай ҳамчун инсони заминӣ дорои 
хислатҳои хосе буд. Ҷояш ҷаннат бошад. 

Бо хатми кори расмӣ ба манзили Сангмуҳаммади Зуҳурӣ - 
сар задам. 26-уми апрел қарордодаш ба поён мерасид. Шахсоне, 
ки ба таври тамом рахти сафар сӯи Ватан мебастанд, одатан 
анҷомҳои зиёдатиашон «талла» мешуданд. Ман ҳам пешдастӣ 
карда, деги палавпазиашро банд кардам. Ҳамин ҷо Рустами 
Абдулқаюмро дидам, ки ба Мазори Шариф мефиристондандаш. 
Падари ин ҷавон маорифчии аҷибе аст. Инсонест, дорои 
маърифату фарҳанги баланд. Кас мехоҳад соатҳо дар сӯҳбат” 
эшон бошад. 

Бистуми апрел мо - шӯравиҳо, якшанбегии ленинӣ доштем. 
Ҳар кас назди биноҳои истиқоматии хешро ҷорӯб мезад. 
Микрорайонро ҷорӯбзанҳои шӯравӣ якбора пахш намуданд. Ин 
маърака баъдан сари мизи нон идома мегирифт. Барои шӯравиҳо 
ин рӯз ҷашне буд. Онҳо худро хушҳол медиданд. 

Абдулҳаким Шукуров хоҳиш намуд, то ки аз ҳоли як даста 
тоҷиконе, ки бо намоишгоҳи Шӯравӣ ба Кобул омада буданд, 
хабар бигирем. Ба ин хотир роҳи клуби радиою телевизионро 
пеш гирифтем. Ҳама тарҷумонҳо хатмкардагони факултети 
филологияи Университет буданд: Назира Қаҳҳорова, Одина 
Мирак, Гулназар Келдӣ, Ҷӯрабой Раҳматуллоев, Азимқул 
Насимов, Собир Мирзоев... Сӯҳбати банда бештар бо Назира 
Қаҳҳорова, ки дар як факултет кор мекардем, сурат гирифт. 
Назирахон аз кафедраи мо, ки сарвараш Соҳиб Табаров буд, 
каме шикоят намуд. Азимқул Насимов, ки ҳамчун корманди 
Вазорати хориҷаи Тоҷикистон маҳсуб мешуд, тасдиқ намуд, ки 
аз моҳи май сар карда омадани бонувони шӯравӣ ба Кобул оғоз 
Бисту якуми апрел, ки рӯзи таваллуди Ленин буд, истироҳат 
доштем. Аз фурсат истифода бурда, бо Олимҷон ба меҳмонхонаи 
«Спинзар» рафтем, то ки ватандорҳои тоҷикамонро бори дигар 
бубинем. То соати ҳашту ними шаб меҳмонҳоро аз вазъияти 
феълии кишвар ошно сохтем. Шабона, ки аз хиёбони марказии 
Кобул ҷониби микрорайон меомадем, шаҳрро чароғон дидем. 
Лампочкаҳои ранги сурхдор дару девори шаҳрро оро медоданд. 
Ҳатто дар мили тонкҳову пушкаҳо лампочкаҳои сурх овехта 
буданд. 

Ба сабаби ин ки ҳукумати Таракӣ ба ғояҳои ленинӣ эътиқоди 
ногусастанӣ дошт, имрӯз Ҳ.Амин нахустин кортҳои ҳизбиро, 
байни аъзоёни Бюрои сиёсӣ тақсим намуд. Корти рақами аввалро 
ба Н.Таракӣ бахшид. Корти рақами дуро Таракӣ ба Ҳ.Амин 
тақдим намуд. Ҳамчунин кортҳои ҳизбӣ ба даҳ-бист нафар 
ҳизбиёни воқеӣ тақсим шуд. Корти рақами се ба назарам насиби 
Абдулкарим Мисоқ гардид. 

Дар рӯзи ленинӣ ҳам аз сарҳади Покистон хабарҳои нохуше 
ба гӯш мерасид. Гӯё қумондони ғунд (полк)-и Пактиё аз дасти 
мухолифин ба қатл расидааст. Аз ҷумлаи низомиёни шӯравӣ 
низ чанд нафар ҷароҳат гирифтаанд. Ҳамчунин ғунде аз тарафи 
афғонӣ ба муҳосира афтодааст. Рӯзи 22-юм ҳам ҷангҳо дар 
Пактиё идома ёфтанд. Дар ин задухӯрдҳо ҷониби Шӯравӣ 
бевосита иштирок дошт. 

Дар заминаи омодагӣ ба ҷашни Инқилоби Савр, 23-юми апрел 
дарвозаву деворҳои васеъбари матбааи сукукро ранги сурх 
карданд. Ҷангҳои Пактиё ба минтақаи Ҷалолобод интиқол ёфт. 
Як ғундӣ дигари афғонӣ дар Ҷалолобод даст ба хиёнат зад. 
Торафт нобоварӣ ба урдуи Афғонистон андешаҳоро банд месохт. 
Бисту чорумйӣ апрел қиссаи «Модархонд»-и Абдулмалик 
Баҳориро, ки дар шумораи ёздаҳуми «Садои Шарқ» чоп шуда 
- буд, ба поён расондам. Мавзӯи хубе дошт: инсонгароӣ, ахлоқи 
ҳамида, дӯстӣ миёни одамони гуногунмазҳаб. Симоҳои Тӯҳфаву 
Маъруф, Наташахолаву Шӯра- Шарқия хотирмон ба назар 
хӯрданд. " ] 

Сангмуҳаммад пагоҳ сафари Ватан мекард. Бо эшон хайру 
хуш намуда, дегашро моли хеш гардондам. Ду-се дона мактуб 
ва суроғаи хонаро барояш додам. Ин соат табъамро хокбоди 
афғонӣ хира сохт. Сару либоси сиёҳи зебоям, ранги дигар 
гирифт. Боз хушкашӯӣ лозим мешавад, ки арзон ҳам нест. Бисту 
панҷуми апрел, соати 15 намоишгоҳи Иттиҳоди ШӮравӣ дар 
назди Кобул Нандорӣ, ки дар гӯшае аз Майдони Чаман воқеъ 
гардидааст, ифтитоҳ шуд. Онро вазири тиҷорати Афғонистон - 
ҷаноби Ғурбандӣ ва сафири шӯравӣ - Пузанов В.М. кушоданд. 
Ин намоишгоҳ ҳам ба 60-солагии дӯстии миёни Шӯравиву 
Афғонистон ва ҳам ба ҷашни яксолагии Инқилоби Савр бахшида 
шуда буд. То ҷашн ду рӯзи дигар дар ихтиёр доштем. Аз 
шаҳрвандони шӯравӣ тақозо шуд, ки ба шаҳр набароянд ва ҳам 
таъкид гардид, ки мо ба тамошои расми гузашт наравем. Амр 
расид, ки навбатдориро дар клубҳои фарҳангии гурӯҳҳо ва 
биноҳои истиқоматӣ пурқувват намоем... 

Дишаб «Садои Амрико» хабар дод, ки чанд тан аз 
мушовирони низомии шӯравӣ дар Ҷалолобод ба гаравгон гирифта 
шудаанд. Вале ҳеҷ кадом аз ин хабарҳо пеши роҳи ҷашнгириро 
гирифта наметавонист. Гумон меравад, ки посбонии сарҳадоти 
Афғонистон ба ӯҳдаи низомиёни шӯравӣ вогузор мешавад. 

Дар ин рӯзҳо расонаҳои хабарӣ аз тарзҳои нави ҷанггароии 
мухолифин сӯҳбат меоростанд. Онҳо мавзӯъро ба солҳои бисту 
сии ҷумҳуриҳои Осиёи Миёна иртибот дода, ҷангҳои 
босмачигариро ёдовар мешуданд. Ба ақидаи онон дар саросари 
Афғонистон чунин ҷанг оғоз ёфтааст. Шаҳрвандони русзабони 
шӯравӣ, ки доир ба ин ҷангҳо маълумоти кофӣ дар ихтиёр 
доштанд, ба даҳшат афтода буданд. Мушовире доштем аз қавми 
арманӣ бо номи Папян Сергей Акопович, ки ҷангҳои босмачигар^ 
дар Ӯзбакистону Тоҷикистонро пеши назар оварда, даъ 

Афғонистон буданро дигар намехост. Баъзан банда ба «оташ 
равған рехта» усулҳои қатлрасонии босмачиҳоро барояшон қисса 
мекардам. Илова ба ин миёни мушовирин мавзӯи амалҳои 
террористӣ мавқеъ мегирифт. Папян ҳар пагоҳӣ пеш аз ин ки ба 
мизаш наздик шавад, ҳама ҷоҳои дафтари кориро тафтиш 
менамуд, баъд ба сандалиаш менишаст. . 

Чун ҷашни яксолагӣ наздик меомад, хостам, ки фақат 
А.Мисоқро табрик гӯям, зеро Ӯ аз касоне буд, ки чунин 
инқилобро солҳо орзу менамуд. Мазмуни корти табрикотии 
банда чунин буд: «Самимитарин табрикоти худро ба муносибати 
нахустин солрӯзи ҷашни Инқилоби зафарофарини Савр ва 
ҳамчунон ба нисбати рӯзи байналмилалии кор ва коргар ҳузури 
дӯсти мӯҳтарам ва балндпояам Абдукарим Мисоқ тақдим 
медорам. Умедворам дар умури маҳвала пайваста муваффаку 
пирӯз бошед. Бо эҳтиром доктар Худойназар, Кобул, 6.2.1358 
(26.04.1979)». 

Бисту шашуми апрел кори расмиро ба поён расонда, ба 
тамошои дӯконҳои китобфурӯшӣ дода шудам. Сари девори 
Спинзарро ҳам дидам. Китоби мавриди зарурате ба даст наовардам. " 
Ба порки Зарнигор сар задам. Он ҷо аз тамоми гӯшаву канори 
кишвар одамон ҷамъ омада буданд. Миёни онон соате сайру гашт 
намуда, ихтиёрро ба гӯшҳои хеш додам, то ки хабари хубеву ё 
шумеро гирифта тавонам. Ҳарчи шунидан мумкин буд. Медидам, 
ки тамошогарон чор-чору панҷ-панҷ ҷамъ омада, доирачаҳои хурд 
- хурдро ташкил дода, аз мавзӯи ҷашни яксолагӣ сӯҳбат мекарданд. 
Ба ҳар ҳол мардум, ки аксар табақаи камбизоати кишварро ташкил 
медод, аз ҷараёни Инқилоб хушӣ менамуд. Онҳое, ки соҳиби як 
ҷирибу ду ҷириб замин шудаанд, сӯи ҳукумати Таракӣ дуо 
мефиристонданд. Мақсади банда тамошои шаҳри идона буд. Шоху 
сару бадани чинорҳои хиёбони марказӣ лампочказор буд. Барқи 
ранга ҳама ҷо валт-валт мезад. и 

Имрӯз аз дастгоҳи вазири молия барои шӯравиҳо 
даъватномаҳои ҷашнӣ тақдим карданд. Дар даъватномаҳо имзои 
раиси дастгоҳи «Хонаи Халқ» - Фақир Муҳаммад нақш баста 
буд. Акси тиллоии Н.Таракӣ болои он ҷило медод. Барои мо аз 
минтақаи «В» ҷой дода буданд. Ҳама маслиҳат кардем, ки 
пагоҳии 27-ум соатҳои шаш бояд ба майдони Чаман ҳозир 
шавем, назорат аз нигоҳи амнияти хориҷиҳо хеле ҷиддӣ ба роҳ 
монда шуда буд. Шабона дар атрофи бинои истиқоматӣ ва 
даромадгоҳҳои мо ду-се нафарӣ аз аскарони мусаллаҳ посбонӣ 
мекарданд. 

Чошти имрӯз дар рӯ ба рӯи «Хонаи Халқ» «Тонки 
қаҳрамон»-ро дар шоҳидии ҳазорҳо иштирокчиён ба поя 
гузоштанд. Дар кушодашавии ин ёдгории таърихӣ Ҳ.Амин 
гузориш дода, чунин-изҳор дошт: «Тонке, ки имрӯз дар маърази 
Шумо қарор дорад, аз ҷумлаи тонкҳое мебошад, ки дар 
Инқилоби Савр саҳм гирифтааст. Ин тонкро «Тонки қаҳрамон» 
номидаем, зеро он аввалин тонкест, ки бар коҳи Довуд бо 
қумондаи яке аз қаҳрамонҳо - Ватанҷор файр кардааст. Аз ин 
рӮ, ин тонк (815) дар рӯ ба рӯи он бино қарор дорад». Баъд 
аз он ки Ҳ.Амин издиҳомро тарк гуфту мардум ҳам парешон 
шуданд, болои «Тонки қаҳрамон»-ро гулпӯш дидам. 

Бисту ҳафтуми апрел чанд тан аз мушовирон торик-торики 
рӯз сӯйи Чаман роҳ пеш гирифтем, то ба майдон расидан, чандин 
маротиба даъватномаҳоямонро тафтиш карданд. Мо дар паҳлуи 
дипломатҳо, он ҷо ки сафирҳо ва аташеҳо менишастанд, ҷойгир 
шудем. Ҷойҳои нишасти сементиро бо гилемҳо пӯшонда буданд. 
Бо Олимҷон паҳлуи ҳам қарор гирифтем. Онсӯтар аз мо 
кормандони сафоратҳои Шӯравӣ, Ҳиндустон ва Покистон 
менишастанд. ! 

Бояд гуфт, ки чанд рӯз қабл расонаҳои хабарии «Би-би- 
си», «Садои Амрико» ва мавҷи «Олмон» овозае пахш карданд, 
ки бар асоси он гӯё рӯзҳои 26-27-уми апрел Ҳукумати Таракиро 
сарнагун месозанд. Афғоне, ки аз Амрико ба Покистон омадааст, 
бо сарпарастии Амрикову Хитой ва Покистон 50 ҳазор гурезаи 
афғониро омода сохтааст, то ки табаддулотеро рӯйи кор оварда, 
халқиҳоро аз сари қудрат биронанд. Ин овоза бисёре аз 
шаҳрвандони шӯравиро сахт тарсонда буд. Ҳатто ватандорони 
тоҷики мо - Муҳаммадҷон, Ҳабиб ва Шоҳини озарӣ ҷуръати ба 
расми гузашт рафтанро накарданд. 

Мо, ки соати шашу сӣ, аллакай дар ҷойҳоямон қарор 
доштем, омадани корпусҳои дипломатиро бо завқ -тамошо 
мекардем. Мошинҳои онон то назди зинаҳо омада, сипас қарор 
мегирифтанд. Сафирҳову аташеҳо бо карру фари хосае, бо 
либосҳои махсусе ба зинаҳо боло мешуданд. Баъзе аз онон бо 
завҷаҳошон меомаданд. Аммо сафири Шӯравӣ - Пузанов, бо 
дастааш аз мо пештар ҷо ба ҷо шуда буданд. Сафири Хитой бо 
мошини «Мерседес» вориди майдон гардид. Аксари сафирҳо 
мошинҳои хориҷӣ доштанд. Пузанов ҳам чанд моҳи охир соҳиби 
«Мерседес» гардида буд. Чунин мошин аз нигоҳи амнияти 
суфаро мувофиқ ба назар менамуд. 

Ҳукумат бо сардории Н.Таракӣ бояд соати 8.00. ҳозир 

мегардид. Ақрабаки соат ба ҳашт наздик мешуд. Ҳама чашмҳо 
ҷониби пули Маҳмудхон нигарон буданд. Дақиқаҳои охир 
монда буд, ки нотиқони майдон бо забонҳои пашту ва форсӣ 
мардуми Афғонистонро ба-ин ҷашн табрик гуфтанд. “а идомаи 
ин, эълон шуд, ки баъд аз ду-се дақиқа роҳбари Ҳизби 
- демократии Афғонистон Н.Таракӣ ташриф меорад. Ҳамагон аз 
ҷойҳо баланд шуданд. Расо соати ҳашт Таракӣ ва дигар.аъзоёни 
Бюрои сиёсӣ ва вузаро ба майдони Чаман даромаданд. Хориҷиҳо 
саросемавор ба аккосӣ пардохтанд. Н.Таракӣ аз мошин пиёда 
шуда, ҳарду дастро ҳалқа намуда, ба ҳозирин салом арз дошта, 
хандакунон ба зинаҳо боло шуд. Пушти сари Таракӣ Ҳ.Амин ва 
дигар аъзоёни Ҳукумат боэҳтиёт зинаҳои роҳравро паси сар 
мекарданд. Н.Таракӣ пушти микрофон қарор гирифта, аз 
ҷайбаш матни табрикиро бароварда, ба қироати он пардохт. 
Матни табрикӣ мавзӯи вазъияти сиёсии Афғонистонро низ дар 
бар гирифта буд. Аввалан, аз давлати Шӯравӣ миннатдории 
хешро изҳор дошт. Сониян фаъолиятҳои хиёнаткоронаи Ирону 
Покистон ва Хитойро ҷиддан маҳкум сохт. Баъд аз хонда шудани 
матни табрикӣ, вазири дифоъ - Ватанҷор дар назди ҳама 
қисмҳои низомии кишвар қарор гирифта, ононро ба ин ҷашн 
табрик гуфта, баъдан аз мошин пиёда шуда, ба зинаҳо боло 
омода, паҳлуи Таракӣ ҷой гирифт. Расми гузашт оғоз ёфт. Тарзи 
расми гузашти низомӣ аз даврони шоҳу Довуд ҳеҷ бартарӣ 
надошт. Вале намоиши заҳматкашон ва муассисаву донишкадаҳои 
олӣ ҷолиби диққат буд. Таракӣ ҳамеша даст меҷунбонд ва 
механдид. Ҳеҷ гоҳ даҳони Ӯро пӯшида ба мушоҳида 
нагирифтам. Мудом механдид. Гоҳ-гоҳе аз вертолётҳо болои 
шаҳр ва майдон кортҳои табрикӣ пош медоданд. Вертолёте хеле 
пойин фаромада, аз дохилаш аксбардорӣ мекарданд. Ба майдон 
табақаи деҳқон ворид мешавад. Дар дастҳошон белу каланд ва 
досҳо доштанд, ки рамзи фармони шумораи ҳаштуми давлат 
оид ба тақсими замин буд. Саҳнаҳои корикотурӣ ҳам ба 
мушоҳида мерасид. Одамеро ба шакли гов табдил дода буданд. 
Гов шохҳои калону гӯшҳои дароз дошта, дандонҳояш чанд сонти 
аз даҳон берун қарор доштанд. Гӯё ин гов рамзи империализм 
буд. Ба гардани он банд андохта, кашола мекарданд ва ба сараш 
бо болға-чакуш мезаданд. Чакуш рамзи пирӯзии табақаи коргар 
буд. 
Саҳначаи дигар чунин буд: деҳқоне бо ароба дастбагиребон 
аст. Аробаро бо чӯбе зада мағлуб мегардонад. Духтаракони 
мактабӣ аз назди минбар бо ҷӯшу хурӯш гузашта, як даста 


107 


кабӯтаронро сар медиҳанд, ки якеаш болои дастони Таракӣ 
нишаст. Таракӣ сари кабӯтарро хеле сила карду баъд ба ҳаво 
сар дод. Кабӯтарҳо рамзи сулҳу салоҳ дар кишвар буданд. 

Соати 12-и рӯз расми гузаште, ки як сол барои он омодагӣ 
гирифтанд, ба охир расид. То поён шудану рафтани Таракӣ ва 
намояндагони Ҳукумат ба мошинҳои сафоратхонаҳо иҷозати . 
ҳаракат дода нашуд. Таракӣ бо оромӣ аз зинаҳо поён фаромада, 
рӯй ба ҷониби ҳозирин гардонда, дастҳоро боло бардошта, сипас 
ба мошинаш савор шуд. Аз ҳама сафири бообрӯй Пузанови мо 
буд, ки даҳ дақиқа интизорӣ кашид. Пушти сари Н.Таракӣ 
сафири Шӯравӣ ва баъд суфарои кишварҳои дигар сӯи пули 
Маҳмудхон роҳ пеш гирифтанд. Ману Олимҷон ҳам 

“майдонро тарк гуфтем. Мардум хеле хушҳол буд. То 
микрорайон, ки ду-се истгоҳ роҳ мебаромад, пиёда рафтем. 
Сари роҳ дар бозорчаи микрорайон кабоб хӯрдем. 

Ба асоси барномаи ҷашнӣ мо аз тарафи бегоҳ ба тамошои 
«Камп»-и Вазорати молия мерафтем. Маслиҳати пешакӣ шуда 
буд. Ману Олимҷон як даста мушовиронамонро бо хонумҳошон 
бояд ҳамроҳӣ мекардем. Олимҷон бо хонумашу духтарчааш, Рюмин 
Сергей Михайлович, Блудов, Н.Н.Агафонов, зани Вайлуков, 
Папян бо завҷааш рӯйи ҳавлӣ баромадем. Мошинҳомон наомаданд. 
Маълум, ки ронандаҳо низ мехостанд аз яксолагии ҷашн баҳравар 
бошанд. Мақсад гузоштем, ки то Чаман, он ҷо ки «Камп»-и 
вазоратамон қарор дошт, пиёда меравем. Вале Папяну занаш розӣ 
нашуданд. Албатта, барои хонуми Папян, ки хеле сергӯшт буд, 
пиёдаравӣ заҳмати гарон дошт. Аз сӯи дигар, ба гумонам Папян 
ҷонашро эҳтиёт менамуд. Армании тарсончаке буд. Ба овозаҳои 
бардурӯғ бовар мекард. Вайлукови маскавӣ ҳам тарсу маълум 
мешуд, ки тақдири завҷаашро ба ман супориду худ аз балкон ба 
мо роҳи сафед хост. 

Дар Афғонистон ҷашнҳо дорои анъанаҳои ба худ хос буданд. 
Ҳар вазорату муассисаи давлатӣ дар минтақаи Ҷаман барои 
кормандонаш ҷоеро ишғол намуда, онро оро торо медод, ки бо 
номи камп маъруф буд. Дар замони шоҳ низ чунин кампҳо 
рӯзҳои ҷашни истиқлол фаъолият мекарданд. Воқеан, кампҳоро 
хеле зебо ороиш медоданд. Ҳар вазоратхона дастаи ҳунариеро 
барои намоиш додани консерт даъват менамуд. Масалан, 
вазорати мо, ки серпул маҳсуб мешуд, дастаи Аҳмад Зоҳирро 
дар бадали 70 ҳазор афғонӣ даъват карда буд. Манзараи 
кампҳои Чаман шаҳри афсонавиеро мемонд, ки аз тамошояш 
кас сер намешуд. Баъд аз кофтукоби нимсоата қароргоҳи ҷашнии 

вазоратамонро пайдо намудем. Чанде аз раисони шӯъбаҳо 
интизорӣ доштанд. Барои вазиру дастгоҳаш ҷойи махсусе омода 
сохта буданд, ки моро ба онҷо даъват карданд. Муовинҳои 
вазир бо раисони дигар аллакай ҷо ба ҷо шуда буданд. Табиист, 
ки вазирамон - Мисоқ дар зиёфати ҳукуматӣ қарор дошт. 
Бандаро паҳлуи Холиқёр шинонданд. Соати расо шаш консерти 
дастаи ҳунарии вазорат оғоз шуд. Аҳмад Зоҳир бояд соати ҳашт 
ба хидмати вазорат мерасид. Ҳаво каме сершамол ва боронӣ 
шуд. Эҳсоси сардӣ фароямон гирифт. Ҳама омадани Аҳмад 
Зоҳирро интизорӣ мекашид. Холиқёр ҳам чанд дафъа савол 
кард, ки чаро Ӯ мардумро маътал месозад? Куҷост? Намояндаи 
Аҳмад Зоҳир, ки он ҷо буд, ҳар дафъа аз муовин узр мехост 
ва мегуфт, ки «алъон мерасад». Ману Олимҷон ва Салимабонуву 
духтарчааш Мунира низ ба хотири Аҳмад Зоҳир омада будем. 
Барои мушовирони мо муҳим набуд, ки кӣ овозхонӣ мекунад. 
Аз ин ҷост, ки онҳо то соати ҳашту ним нишастанду майли ба 
хонаҳошон баргаштан намуданд. Холиқёр супориш дод, ки 
барои мушовирини русӣ мошинеро омода созанд. Онҳоро 
гуселондем. Мо.се тоҷик ҳамоно ташрифи ҳофизи шинохтаро 
интизорӣ мекашидем. 

Дар паҳлуи ман секретари вазири молия - Фарид бо ҳамсараш 
менишаст. Хӯроки шомро таҳия сохтанд. Чою ширинӣ болои 
мизчаҳо гузошта шуд. Ногуфта намонад, ки барои тамошои 
консерти Аҳмад Зоҳир хоҳишмандон ба қимати 100 афғонӣ тикет- 
чипта харидорӣ карда буданд. Дар кампи мо на кам аз ҳазор 
мухлиси Аҳмад Зоҳир ҷамъ омаданд. Онҳо нороҳатӣ эҳсос 
мекарданд. Ҳуштак мекашиданд. Изҳори норозигӣ баён месохтанд. 
Ташкилдиҳандагони кампро маломат менамуданд, ки дурӯғакӣ 
аз номи Аҳмад Зоҳир истифода бурданӣ шудаанд, то ки кампашон 
серодам гардад. Соат ҳам нӯҳи шаб шуд. Якбора сару садо ва 
қарсакзаниҳои давомдор таваҷҷӯҳи моёнро сӯйи даромадгоҳи камп 
равона сохт. Аҳмад Зоҳирро мухлисонаш болои даст бардошта 
меоварданд. Ҳамагон ба эҳтироми эшон аз ҷойҳо баланд шуда, бо 
қарсаку суханҳо «офарин, зинда бошӣ Зоҳир» Ӯро пазироӣ 
карданд. Аҳмад Зоҳир ҷониби муовини вазир ва моён, ки дар 
сатҳи баландтаре қарор доштем, салом дода, сари таъзим фуруд 
оварда, сипас ба консерт оғоз бахшид. Сабаби дер омаданашро ба 
Холиқёр арз карданд. Ӯ дар ҳузури аъзои Ҳукумат овозхонӣ 
кардааст. Аммо, ба ман маълум буд, ки Аҳмад Зоҳир дар 
хонадони Ҳ.Амин буд, зеро духтаре аз Ӯ ба овозхон таваҷҷӯҳи хос 
дошт, ки дар мавриди дигар қиссаи онро хоҳед хонд. 

Аҳмад Зоҳир, тақрибан, се соат сурудхонӣ кард. Ӯ ба як 
хондан даҳ-бист сурудро пайиҳам зам-зама менамуд. Дар Ӯ эҳсоси 
мондашавӣ ба мушоҳида намерасид. Шеъри «Зиндагӣ»-и 
Лоҳутиро низ иҷро кард, ки барои мо ҳаловатбахш буд. Дар 
тамоми ҷараёни консерт ҷавонон мерақсиданд. Бахши дуюми 
консерти Аҳмад Зоҳир шурӯъ шуд. Мо майли ба хонаҳомон 
рафтан кардем. Ба зудӣ мошинеро барои мо омода сохтанд. Ду- 
се раисй афғонӣ ҳам бо мо ҳамроҳ шуданд. Дар як ҳиссаи роҳ 
аскарони пайраҳа хостанд мошини моро манъ кунанд, чун 
шӯравӣ буданамонро шинохтанд, иҷозати ҳаракат доданд. 
Албатта, имшаб қуюди шабгардӣ набуд, аммо лозим донистем, 
ки ҳамин қадар тамошои намоиши ҷашнӣ кифоя аст. Ҷашн пагоҳ 
ҳам идома ёфт. 

Бисту ҳаштуми апрел бо аҳли хонаводаи Олимҷон майли 
тамошои Чаман намудем. Мутаассифона, серодамиву беназмӣ 
дар майдон моро водор сохт, ки сӯи намоишгоҳи шӯравӣ роҳ 
пеш бигирем. Даромадан ба толорҳои намоишгоҳ озод буд. 
Тамошогарон аз ҷумлаи шаҳрвандони Кобул зиёд ба чашм 
мерасид. Мо ба намоишгоҳи Тоҷикистон даромадем. Назира 
Қаҳҳорова дар шӯъбаи нассоҷӣ -- бофандагӣ шореҳӣ менамуд. 
Шӯъбаи техникаву мошинҳо дар ихтиёри Одина Мирак қарор 
дошт. Гулназари шоир бошад, аз боби кайҳон тамошочиёнро 
ошно месохт. Табиист, ки афғонҳо бештар майли тамошои 
намоишгоҳи Тоҷикистонро доштанд. Банда бо Назира сӯҳбати 
тӯлонӣ доштам. Ӯ аз навиҳои Университету факултет огоҳам 
сохт. Аз нақли эшон фаҳмидам, ки Михаличенко вафот кардааст. 
Мавсуф забонҳои тоҷикиву ӯзбекиро хуб медонист. Дар 
гурӯҳҳои тоҷикӣ дарси забони русӣ медод... Орифов низ 
фавтидааст. Вай доктори илмҳои педагогӣ буд. Солиён дар 
Донишкадаи омӯзгории шаҳри Душанбе ба таълиму тарбия шуғл 
дошт. Писарашро ба ҳабс гирифтаанд. Яъне профессор бо дарди 
худ не, балки аз дарду алам фавтидааст. 

“Баъд аз тамошои намоишгоҳ пиёда сӯи микрорайон мерафтем, 
ки аз пешорӯямон Муҳаммадҷону Азимҷон баромаданд. Онҳо 
акнун мехостанд, ки аз Чаман ва намоишгоҳ дидан кунанд. 
Дар даромадгоҳи микрорайон ба Раҳматшоҳу Пӯлодбек 
Қаландарбеков вохӯрдем. Раҳматшоҳ ба манзилаш даъват 
намуд. Ҳамакаса меҳмоннавозиашро қабул кардем. Мо, ки кабоб 
хӯрда будем, фақат ба нӯшидани чой майл доштему бас. Ду 
афғони ҳизбӣ сафи меҳмонони Раҳматшоҳро афзоёнданд. 
Афғовнҳои ҳизбӣ, одатан, сергап мешаванд. Ҳамаашон аз санъати 

нотиқӣ бархурдор буданд. Онҳо хостанд моро ба баҳси сиёсӣ 
ҷалб намоянд. Ин ҳолатҳо Олимҷон баҳсро доманадор месохт. 
Он ҳизбиён, ки худ аз гурӯҳи Бадахшӣ буданд ҳарчи қадар ки 
забонашон ҳарфҳошонро қабул мекард, парчамиҳоро сиёҳ 
менамуданду халқиҳоро таъриф. Маълум гардид, ки онҳо акнун 
соҳиби вазифа гардидаанд. Ҳатто дар қатори Кормалу Киштманд 
ва Шоҳпуру Қодири ҷенерол устоди маънавишон - Тоҳири 
Бадахширо низ мазаммат мекарданд. Шарм намедоштанд, ки 
Тоҳир зиндонӣ буд. Банда, ки умуман инсонҳои пургӯро хуш 
надоштам, аз даъвати Раҳматшоҳро қабул карданам пушаймон 
ҳам шудам. Хайрият, ки он ду ҳизбии тангназар аз вазъи моён 
огаҳӣ пайдо намуданду худоҳофизӣ карданд. 

Хӯроки шомро дар манзили Олимҷон якҷо дидем. Бегоҳӣ 
барномаи тоза интизорамон буд. Соати шаш мошинамон омад. 
Хостем, ки Кобули идонаро аз тарафи шаб тамошо намоем, 
бинобар ин аз микрорайон то қасри Доруламон равона гардидем. 
Дар бозгашт ба «Боғи боло» баромадем, то ки аз баландии он 
манзараи идонаи Кобулро хубтар ба мушоҳида бигирем. 
Минтақаи Шаҳри нав ҳам серодам ба назар расид. Мардум 
истироҳат мекарданд. Вақте ки ба манзилҳомон расидем, аз 
болои теппаи Нодиршоҳ, он ҷо ки марқади Ӯ ҷой дорад, 
мушакпарронӣ оғоз гардид. Мушакҳо дар ҳаво метаркиданд ва 
болои шаҳрро ба ситоразоре табдил медоданд. Тамоми биноҳои 
истиқоматиро аскарони пайраҳа печонда буданд. Ба ғайр аз 
шаҳрванди шӯравӣ дигар касеро намегузоштанд, ки дар он 
гирду атроф сайру гашт намояд. Ба ин маънӣ, рӯзи дуюми 
Ҷашн ҳам амнияти мо таъмин буд. Аз балконҳо дида мешуд, ки 
чор гӯшаи шаҳри Кобулро прожекторҳо равшанӣ медоданд. 
Болои шаҳр вертолётҳои навбатдор чашмакзанон мегаштанд. 

Бисту нӯҳуми апрел рӮзи корӣ буд. Баъд аз соати чор 
дохилиҳо сайру гашти ҷашниашонро идома медоданд. Онҳо бо 
хонаводаҳошон ба Чаман мерафтанд ва то як ҳиссаи шаб аз 
консерту намоишҳои алоҳида ҳаловат мебурданд. Тамоми 
Чаманро дуди кабобиҳо пахш мекард. Рақсҳои «атан» ва 
«шимолӣ» то дер идома меёфт. Маймуну хирсҳои ромшуда бо 
бозиҳои худ барои соҳибонашон пули нақд меоварданд. Ин 
бегоҳ мо маҷлиси тантанавии майӣ доштем. Маърӯза шунидем. 
Сипас дастаҳои ҳунарии техникуми Ҷангалак консерти ҷолибе 
намоиш доданд. Бод ҳанӯз ҳам мевазид ва борони нармеро ба 
сари мо меовард. 

Сиюми апрел барои Афғонистони инқилобӣ рӮзи таърихӣ 

ҳисоб меёфт. Як сол қабл даҳуми Савр Н.Таракӣ раиси Шӯрои 
инқилобӣ интихоб гардид. Ба ин муносибат дар шаҳри Кобул 
митинги бошукӯҳе аз ҷониби халқиҳо баргузор шуд. Сарфи 
назар аз чунин санаҳои таърихӣ дар микрорайон варақаҳои 
зиддишӯравӣ пахш гардид. Дар варақа шӯравйҳоро таҳдид 
карда, талаб менамуданд, ки микрорайонро тарк намоем. Ин 
варақа ба муносибати рӯзи байналмилалии Якуми Май пайдо 
шуда буд. Пеш аз ҷашн тарсонданд, акнун мехостанд,-ки дар 
ин рӯз ҳам хешро нороҳат эҳсос намоем. Дар ҳамин рӯз пули 
Масҷиди хиштиро тарконданӣ буданд. Гӯё чанд тан аз хоинони 
Инқилобро аз назди масҷиди номбурда дастгир кардаанд. Чунин 
таҳдиду коршиканиҳо иродаи шаҳрвандони шӯравиро шикаста 
наметавонистанд. Гузашта аз ин халқиҳо низ дар пайравӣ бо 
ҳомиёнашон - Шӯравӣ, аз ҷуръатнокӣ кор гирифта, рӯзи Якуми 
Майро нахустин маротиба дар Афғонистон, ҳамчун. Рӯзи 
байналмилалии коргарон расмӣ кунонда, рухсатӣ эълон карданд. 
Дастгоҳи ҷосусии Амрико ба воситаи расонаҳои хабариаш 
мудом дурӮӯғгӯиро идома медод. Ҳатто овозаеро паҳн сохтанд, 
ки гӯё Намоишгоҳи шӯравиро дар Кобул тарконданд. Воқеан, 
чунин амалро анҷом додан ҳеҷ мушкилие надошт, зеро ба он ҷо 
ҳамарӯза садҳо одамон ба тамошо меомаданд. Агар мехостанд, 
метарконданд. Маълум буд, ки душманони мо ба муқобиламон 
ҷанги рӯҳӣ эълон карданӣ буданд. 
Дар заминаи чунин. овозаҳо хостем, КИ ДӮСТОНИ 
тоҷикистониамонро бубинем. Ман, ки муҷаррад будам, Олимҷон 
онҳоро ба манзилаш даъват карданӣ буд. То назди Кобул 
Нандорӣ расидем, ки борони шадиде шурӯъ шуд. Азимқул 
Насимов дар шӯъбаи чиниворӣ тарҷумонӣ мекард. Ӯ барои мо 
як косаӣ тақдим намуд. Чанд тан аз ватандорҳомонро барои 
рӯзи дуюми май ҷавоб гирифтем. Ин бегоҳ ба клуби вазорат 
даъват шуда будем. Ману Олимҷон нарафтем. Мушовирон бо 
Муҳаммадҷон тасмим гирифтанд, ки меҳмони вазорат шаванд. 
Аз куҷое фаҳмида буданд, ки барояшон шароб ҳам медодаанд. 
Ҳарчи қадар ки аз Инқилоби Савр рӯзу моҳҳо мегузашт, 
ҳамон андоза дар бораи парчамиҳо тӯҳмату беэҳтиромӣ бештар 
сурат мегирифт. Халқиҳо чанд рӯз боз Бориқ Шафеиро ҳақорат 
медоданд. Гӯё Ӯ духтари 16-солаашро ба Нурмуҳаммади Нур 
ба занӣ додааст. Ҳол он ки мавсуф қаблан ду никоҳ доштааст. 
Духтари Бориқ зани сеюми Нур гардидааст. Намедонам, ин 
овоза то чи андоза ростӣ дошт, аммо мақсади халқиҳо маълум 
буд. Онҳо бояд парчамиҳоро назди мардум сиёҳ мекарданд. 

Чунин амал ҳам як навъ сиёсат маҳсуб мешуд. Худи халқиҳо 
ҳам аз парчамиҳо монданӣ надоштанд. Дар микрорайон медидем, 
ки вазирони алоҳида ба чӣ корҳое машғуланд. Таги дарвозаҳои 
онон чанд адад мошин хидмат менамуд. Боду ҳавои Кобул ҳеҷ 
рӯ ба беҳбудӣ намеовард. Боронгариҳо ҳанӯз ҳам идома дошт. 
Ҷашни яксолагӣ низ ба поён расид. Соли дуюми Инқилоби Савр 
оғоз гардид. : 


МОҲИ ОХИРИ БАҲОР 


Якуми Май истироҳат буд. Бо Абдулмаҷид ба табрики 
Султон Раҷабов рафтем. Муҳаммадҷону Истад Қосимов ҳам ба 
ҳамин ният дарвозаи собиқ вазири адлияро кӯфтанд. Акнун 
сари чой қарор гирифтем, ки Абдулҳаким Шукуров пайдо шуд. 
Чунон ки мебинед, мо хурдҳо калонҳомонро дар хориҷи кишвар 
ҳам эҳтиром мекардем. Одати хуби тоҷиконро ба таъбири Мирзо 
Турсунзода гум карданӣ набудем. Вале чунин рафтори моро 
вазир чандон напазируфт. Ӯ гумон дошт, ки мо ҳамон 
корафтодагонем, ки аз рӯи зарурат бо баҳонаи табрик ба манзили 
эшон сар задаем. Аз ин ҷост, ки мавсуф лутф нишон намедод, 
балки бовиқор сӯҳбат менамуд. Чунин муносибат аввалан ба 
Абдулҳаким хуш наомад, ки баҳонае пеш оварду манзили 
вазирро тарк гуфт. Аслан мо ният доштем, ки бо Султон Раҷабов 
ҷашни майро пешвоз бигирем. Мо медонистем, ки Ӯ ба ҳама чиз 
таъмин буд. Масалан, барои вай болои миз шароб гузоштан ҳеҷ 
душвориеро пеш намеовард. Эшон тақрибан аз ҷумлаи моён 
меҳмон қабул намекард, балки меҳмон мешуд. Дар ин ҳолатҳо 
банда ба сӯҳбат шарик намешудам. Мушоҳида менамудам, ки 
соҳиби хона чӣ рафторе дар муқобили меҳмонҳои нохондааш 
анҷом медиҳад. Абдулмаҷид, ки бо вазир ҳамдеҳа буд, бо 
аскиягӯиву суханбозӣ мехост, ки ӯро ба ҷодаи меҳмоннавозӣ 
ҷазб намояд. Вазир, ки каси пухтае буд, боз ҳам сӯҳбаташро 
дар шакли расмӣ идома медод. Як соат нишастему бо соҳибхона 
«баамони худо»,- гуфтему рафтем. Вақте ки рӯйи ҳавлӣ 
баромадем, ба Абдулмаҷид шӯхикунон гуфтам: «Ако, аз ҳамон 
палови шабмондаи ту намонем». Ҳамин тавр ҳам шуд. Дар 
манзили Ӯ як шишаро бо палови шабмонда бо ҳам дидем. Сӯҳбат 
гарм шуд. Абдулмаҷид намехост, ки ман хона равам. Якбора ба 
сарам андеша пайдо шуд, ки охир имрӯз Якуми Май зодрӯзи 


113 


вай аст-ку! Худамро хиҷолат дидам. Узри бисёре хостам ва худро 
аз бетаваҷҷӯҳиям сарзаниш намудам. Дигар чорае надоштам. 
Кор аз кор гузашта буд. Аз ҷоям баланд шуда Абдулмаҷидро 
самимона табрик гуфтам. Дастонашро фишурдаму ба оғӯш 
кашидамаш. Вай лутфи бандаро пазируфту ҷониби ошпазхона 
рафт. Дарвозаи яхчолро кушода як кило гӯшти говро берун 
кашида ба пухту паз машғул шуд. Ман ҳам ба ӯ ёрӣ мерасондам. 
Гуштбирёни болаззате пухтем. Дувумбора дастархон оростему 
сари мизи ҷашнӣ нишастем. Ҳар қадаҳеро, ки боло мекардам, 
соҳибҷашнро таъриф мезадам. Медидам, ки аз таъриф хушаш 
меояд. Соат сеи рӯз шуд. Ҳардуямон эҳсоси хушҳолӣ кардему 
сӯи Чаман роҳ пеш гирифтем. Ҷашни Якуми Май бошукӯҳ 
мегузашт. Ба ҷашнҳои суннатии мардуми Афғонистон ҷашни 
нав - ҷашни Рӯзи коргар илова шуда буд. Ба ин хотир, дар 
стадиони марказии Кобул аз тамоми гӯшаву канори шаҳр 
ихлосмандон ҷамъ омаданд. Ҳ.Амин табрикномаи сарвари давлат 
- Н.Таракиро ба забони пашту хонд. Сипас худаш як соат 
насиҳатгӯӣ кард. Нахустин маҷлисе буд, ки Таракӣ иштирок 
надошт. Аз ин рӯ, Ҳ.Амин ҳамчун шахси аввали давлат ҷилавро 
ба даст дошт. Зоҳиран суханрониаш сари ободиву фарҳангпазирӣ 
буд. Таҳдидҳое ҳам ҷониби Ирону Хитой ва Покистон равона. 
месохт. Чун ҳамеша аз Шӯравӣ таърифҳо мекард. Табиист, ки 
чунин издиҳомро Ӯ барои ба даст овардани мақсадҳои ниҳоии 
хеш истифода бурданӣ мешуд. Илова ба ин, Ҳ.Амин «падари 
маънавиаш»-ро дастнорас эълон дошта, ба ҳар маҷлису 
маъракаҳо рафтани вайро нолозим медонист. Таракӣ, ки 
фарҳанги баланде надошту каси содалавҳе буд, чунин лутфи 
«шогирдаш»-ро аз меҳрубонӣ дониста, торафт аз ҷамъомадҳо 
худро ба дурӣ мезад. Бесабаб нест, ки миёни мардум номи 
Ҳ.Амин бештар ба гӯш мерасид. Мегуфтанд: «валлоҳ, Амин 
хеле такра (пухта, расида) аст». Амин аз суханронии форсӣ 
бештар истифода мекард ва шаҳри Кобул, ки асосан 
форсизабонҳоро дар худ гунҷонида буд, ба Амин мақоми 
давлатдориро бештар нисбат медоданд. Бо ин рафтор, Амин 
«устодаш»-ро эҳтиёт карданӣ мешуд. Таракӣ бошад, дар «Хонаи 
Халқ» аз боду ҳавои Инқилоби Савр нафас мегирифту, кай 
андеша мекард, ки Амин бо ин фаъолиятмандиаш чӣ мехоҳад. 
Баръакс, офаринаш мехонд. Банда сари ҳамин навъ андешаҳо 
қарор доштам, ки Абдулмаҷид чунин пешниҳод кард: дар Кобул 
Нандорӣ асари тозаеро бо номи «Расвоӣ» рӯйи саҳна мемондаан 

ки онро бояд тамошо кард. Пешниҳоди хубе буд, вале то шурӯи 

он се соат вақт дар пеш доштем. Аз ин рӯ, ба дидори тарҷумонҳои 
намоишгоҳи Тоҷикистон рафтем. Аввалан ба шӯъбаи «Кайҳон» 
даромадем. Он ҷо бо Гулназар бонуи ҷавоне бо исми Зулфия 
ифои вазифа дошт, ки каминаро мешинохтааст. Мазорӣ Маҳадов 
ва Азимқул ҳам омаданд. Ҳамакаса акси хотиравӣ гирифтем. 
Фоттоаппарат аз банда буд. Офтоби Кобул рӮ ба ғуруб дошту 
мардум рӯ ба Чаман. Ҷойи сӯзан задан набуд. Майдони Чаман 
дар торикии шаб ба шаҳри афсонавӣ табдил меёфт. Ҷолиб он 
буд, ќи дар масофаи ҳар сад метр телевизорҳо барномаҳои 
ҷашниро намоиш медоданд. і 
Мониз чанд лаҳза аз барномаҳои телевизион ҳаловати маънавӣ 
бардошта, сипас барои анҷоми тамошои драмаи «Расвоӣ» омодагӣ 
гирифтем. Дар қатори якум ҷойҳои 22, 23 аз мо буданд. 
Нишастем. Толор нимхолӣ ба назар расид. Бонувон бо 
фаранҷиҳо қарор доштанд. Саҳна кушода шуд. Асар дар бораи 
муллои мутаассибе баҳс менамуд. Як даста муллоёни афғонӣ 
дар Лондон таълими ҷосусӣ бардошта, сипас барои хиёнаткорӣ 
алайҳи ватани хеш ба Афғонистон меоянд. Дар драма сарвари 
парчамиҳо - Бабрак Кормал, миллатфурӯшон, ихвониён сахт 
таҳқир мешуданд. Драма ба он интиҳо меёбад, ки душманони 
халқ бо сардории Сарвар ном коргар ифшо мегарданд. Баъдан 
аскарони «Халқ» болои саҳна пайдо шуда, муллоёнро, ки ришу 
дасторҳои сохта доштанд, ошкор месозанд. Муллоён пеш - пеши 
аскарон қарор мегиранд, ки онҳоро бо пошнаи тӯфанг зада- 
зада мебаранд. Ин саҳнаҳоро медидаму ба худ меандешидам, 
ки акнун як сол аз пирӯзии Инқилоби Савр мегузараду дар 
кишвар ба муқобили муллоён чунин фаъолиятҳо амалӣ мешавад. 
Тоҷикистон, ки ҳафтод сол дар сохтори сотсиалистӣ рӯзгор 
дорад, мисли «Расвоӣ» чунин асари саҳнавиеро ёд надорад, ки 
муллову динро ба ин дараҷа мазаммат карда бошад. Охир, 
пӯшида нест, ки пояи давлати Афғонистон - дини Ислом аст. 
Кадом сохте, ки ҳукумрон гардад, мақоми Исломро дар ҷомеа 
нодида гирифта наметавонад. Баъзе эҷодкорон саросема шуда 
мехоҳанд, ки ба воситаи чунин асарҳо ба Инқилоби Савр ёрӣ 
расонанд. Ҳол он ки ин навъ эҷодкориҳо пояи Инқилобро заиф 
сохта, боиси нафрат пайдо кардани қишрҳое аз ҷомеа мешуданд. 
Дар ботин ба хулосае омадам, ки ҳоло барои эҷодкорони 
Афғонистон ба ин навъ мавзӯъҳо муроҷиат намудан, барвақт 
хоҳад буд. Бо тамошои ин саҳна Абдулмаҷид ҳам эҳсоси 
нороҳатӣ мекард. Махсусан, ин шабу рӯзҳо, ки мухолифин аз 
чор тараф бо ёрии Амрико зидди ҳукумати Таракӣ қарор 

гирифтааст, намоиши «Расвоӣ» барин саҳнаҳо ба манфиати 
Афғонистони инқилобӣ нахоҳад буд. Мутаассифона, бархе аз 
мушовирони шӯравӣ ба оташи душманони Афғонистон равған 
- пош медоданд, то ки равшаниаш «фурӯзонтар» гардад. Аз ин 
ҷост, ки тамошои «Расвоӣ» бандаро ҳаловати маънавӣ набахшид, 
балки нафратамро нисбати офарандааш, ки бо номи Аъзам ёд 
мешуд, афзоёнд. То микрорайон бо Абдулмаҷид зери таассуроти 
аз «Расвоӣ» бардошта қадам задем. Болои сарамон мушакҳои 
аз теппаи Нодирӣ сардода чашмак мезаданд. Шодиву сурури 
тамошогарони Чаман ҳам пушти сар қарор гирифт. Соате баъд 
ба кулбаи муҷаррадӣ расидам. Дуюми май ҳам рухсатӣ доштем. 
Ба ҷое нарафтам, ҳатто ҳавопайморо пешвоз нагирифтам. 
Абдулмаҷид, ки бетоқатӣ мекашид, рафт ва боз бо сари пасту 
дили хафа пас омад. Бароям ду дона нома овард, ки якеаш аз 
хонавода буду диғараш аз ҳамдарси Университетиям - 
Шоҳҳайдар Ёдгорӣ. Аксҳои Таҳминаву Парвиз ва Мусоро 
фиристода буданд. Таҳминаи даҳмоҳаро дар се шакл акс 
бардоштаанд. Мӯсо зиқ маълум мешуд. Дар ким-чи хел андешаи 
ботинӣ қарор дошт. Андеша падидаи хуб аст. Касро инкишоф 
медиҳад, нақшаҳои рӯзгорашро ҳал мекунад. Таҳмина аз мили 
фотоаппарат чашм намеканд. Парвизи хушҳол дар назарам 
фарбеҳ намуд. Албатта, ҳеҷ гуна масъулиятро эҳсос 
намекардагист. Тибқи нақшаи пешакӣ бо Олимҷон барои 
овардани меХмонони тоҷикистонӣ ба қароргоҳи «Намоишгоҳ» 
рафтем. Онҳо омода буданд. Мувофиқи тавоноӣ фақат шаш 
нафари ватандоронамонро ба микрорайон овардем, ки дар он 
ҷумла Назира Қаҳҳорова, Одина Мирак, Гулназар Келдӣ, 
Ҷӯрабой Раҳматуллоев, Азимқул Насимов ва Собир Мирзоев 
шомил буданд. То соати ҳашти шаб меҳмон шуданду сипас ба 
воситаи таксиҳо ба қароргоҳашон - меҳмонхонаи «Спинзар» 
гуселашон намудем. Баъди бозгашт саволу ҷавоби Н.Таракиро 
бо рӯзноманигорони ватаниву хориҷӣ тамошо кардам. Тақрибан, 
аксари хабарнигорон саволҳои ғараздор арз медоштанд. Онҳо 
Афғонистонро яке аз ҷумҳуриҳои Шӯравӣ медонистанд. Фақат 
рӯзноманигорони Олмон ва Шӯравӣ саволҳои беғаразона 
медоданд. Н.Таракӣ ба ҳама саволҳои чи ғараздору чи беғараз 
ба оромӣ ва таҳаммул ҷавоб мегардонд Сеюми май рӯзи аввали 
кориам буд. Пагоҳ боз истироҳат дорем, зеро ҷумъа мебошад. 
Охири апрелу оғози май ба рӯзҳои рухсатӣ рост омад. Соати 12 
аз вақти нони чошт истифода бурда, ба сафорат рафтам. Чорум" 
май дар ҳузури сафир маҷлис сурат гирифт. Як мавзӯъ мавреди 

баҳс қарор дода шуд. Ҳушёрӣ ва боз ҳам ҳушёрӣ. Ҳар шаҳрванд 
ба хотири таъмини амнияти хеш ҳушёриро аз даст надиҳад. 
Доир ба ин масъала худи сафир сӯҳбат орост. Пузанов бори 
дигар таъкид сохт, ки Давлати Шӯравӣ дар оянда ба тамоми 
сохторҳои Афғонистони инқилобӣ дахолат хоҳад кард. Дар ин 
маҷлис сармушовири иқтисодии шӯравӣ - Гречин, раҳбари 
гурӯҳи мушовирони адлия - С.Раҷабов ва котиби ташкилоти 
ҳизбии сафорат - Баҳодур Абдураззоқов фикру мулоҳизаҳои 
хешро иброз доштанд. Сарфи назар аз ин ки вазъият дар 
Афғонистон рӯ ба беҳбудӣ намеовард, ҳамоно омадани 
мушовирону тарҷумонҳо ва кормандони техникӣ аз Шӯравӣ.ба 
кишвар идома меёфт. Дар ин омаданҳо идораҳои марбутаи 
Маскав гунаҳгор буданд. Аз хешутаборчигӣ кор гирифта, 
мутахассисонро на аз рӯйи донишу корфаҳмӣ, балки аз рӯйи 
меъёрҳои дӯстиву хешутаборӣ интихоб менамуданд. Панҷоҳ 
фоизи шаҳрвандони тахассусманди шӯравӣ ба дарди Афғонистон 
намехӯранд. Масалан, дар гурӯҳи мушовирин 13 нафар 
тарҷумони забони инглисӣ ифои вазифа мекарданд:-Онҳо-ба 
сабаби ин ки дар ин забон ҳеҷ ҳуҷҷате ё дастуре сурат 
намегирифт, тамоми соатҳои корӣ пойҳоро болои ҳам гузошта 
сигор дуд медоданд. Онҳоро, ки барои як сол мефиристонданд, 
шарм надошта, барои соли дуюм қарордодашонро тамдид 
мекарданд. Маоши ин тоифа аз ҳисоби буҷаи Шӯравӣ таъмин 
мегардид. Илова бар ин Шӯравӣ аз тухми мурғ сар карда то 
техникаву спутникро ба Афғонистон бидуни пардохт мебахшид. 
Садрнишинони Маскав ҳеҷ андеша намекарданд, ки ин қадар 
масраф баҳри чист? Хитойро хӯрондему пӯшондем, акнун 
ҷосусонаш дар Афғонистон зидди Шӯравӣ фаъолият доранд. 
Кӣ медонад, баъд аз бист-сӣ сол Афғонистон дар муқобили мо 
чӣ корҳоеро пиёда намесозад? Панҷуми май дар гурӯҳ ҷаласаи 
профсоюзӣ баргузор гардид. В.В. Герасимов ҳамчун раис ва 
Муҳаммадҷон Гулҷонов ба сифати муовин пазируфта шуданд. 
Аз ин ки ватандорам ба мансаб расид, хушҳол шудам ва Ӯро 
самимона табрик гуфтам. Шубҳае набуд, ки Гулҷонов ба ин 
мансаб меарзид, зеро дар Ватан ҳам ин вазифаро иҷро менамуд. 
Ташкилотчии хубе буд. Хизмат ба мардумро хуш дошт. 
Ҳамкоронаш дар Институти шарқшиносӣ нақл карданд, ки боре 
кадом маҷлисе будаасту Гулҷонов дер мондааст. Даромадан 
замон аз касе пурсидааст, ки масъала чист? Ҷавоб гирифтааст, 
ки мавзӯи фаъолияти профсоюз дар Институт. Муҳаммадҷон 
тоқат накарда, ба музокира мебарояд ва чанд дақиқа сари 

масъалаи профсоюз сӯҳбат мекунад. Раисикунанда луқма 
партофта мегӯяд: Рафиқ Гулҷонов мавзӯи профсоюз ба маҷлиси 
имрӯза чӣ муносибат дорад ? Толор механдад. Муҳаммадҷон бо 
асабоният як гӯшаи буруташро тоб дода-тоб дода ба ҷояш 
менишинад. Ҳатман дар ботин ҳамкори шӯхашро ҳақорат 
ДОДагист. 

Мушовири матбаа - Шшагин хоҳиш кард, ки ба дӯконҳои 
радиофурӯшии Шаҳри нав равем. Кадом рӯзе як поя радио- 
магнитофон харидааст, ки баъд аз ду-се рӯз як динамиқаш аз 
кор мондааст. Мақсади рафтан онро иваз намудан ё пулашро 
баргардондан буд. Он дӯконро пайдо карда, мавзӯъро барои 
соҳибаш фаҳмондам. Дӯкондор изҳори норозигӣ карда гуфт: 
«на иваз мекунам ва на пулашро пас медиҳам, зеро ин ҷаноб 
аввал санҷид ва баъд харидорӣ намуд. Дар ин ду-се рӯз онро 
вайрон карда бошад, ман аз куҷо медонам», хулоса баровард, - 
фурӯшанда. Шпагин бошад, ду пойро дар як мӯза андохта, 
пайсаамро пас деҳ,-мегуфт. Дар бало ман мондам. Баъд аз 
баҳси нимсоата, дӯкондор вазъияти бандаро ба назар гирифта, 
пайсаашро ба сари Шпагин зада гуфт: «падарсаг, агар тарҷумон 
бо ту намебуд, ҳеҷ гоҳ пайсаатро намедодам. Гиру дафъ шав, 
мурдагави шӯравӣ». Чеҳраи Шпагин суп-сурх шуд. Боз мехост, 
ки ҳақоратҳои дӯкондорро барояш тарҷума кунам. Фурӯшгоҳ 
«Ситора» ном дошт. Исми фурӯшанда Муҳаммад Акбар буд. 
Ӯ аз ман узр хост, ки нисбати Шпагин дағалӣ намуд. Ҳамон 
ҳолат бо банда унс гирифт. Ба ин хотир, як касетаи сабти овози 
Аҳмад Валиро аз дӯконаш харидорӣ кардам. Бо дасти холӣ аз 
мағозааш баромаданро раво надидам. Бори дигар, Ӯ таъкид 
дошт: «Тарҷумон соҳиб, агар шумо намебудед, то субҳ, ки ин 
шӯравӣ дар пой истод мешуд, пайсаашро пас намедодам. Танҳо 
эҳтироми шумо буд, ки ин лаънатӣ пайсаша пас гирифт». 
Ташаккур, - гуфтам ба Акбар ва илова намудам, - «хайр аст, 
инҳо меҳмони шумоянд». «Оре, оре тарҷумон соҳиб»,- гуфт Ӯ. 
Аз Шпагин хоҳиш намудам, ки минбаъд ба хотири иҷрои чунин 
амалҳои нохуш бандаро истифода набарад. Ӯ гуноҳашро 
фаҳмид, ки боз сурхтар шуд. 

Бегоҳӣ филми «Баландии чаҳорум»-ро тамошо намудам. Он 
ҷо Аъзамҷони ҷарроҳ низ буд. Сӯҳбаткунон то назди бинои 
истиқоматиаш омадем. Дишаб боз аз самти Ҷалолободу Мазори 
Шариф ва Пактиёю Хуст маҷрӯҳонро овардаанд. Террористҳо 
шабона ба қарияҷой сар халонда, деҳқононеро, ки соҳиби замғ - 
шудаанд ба қатл мерасонанд. Дар ин муқобилиятҳо аскарони 

ҳукуматӣ ҷабри бештар мекашиданд. Шашуми май ҳукумати 
Таракӣ ба мазмуни зайл эъломияи хешро пахш намуд: «Тамоми 
афғонҳое, ки сохти навро нафаҳмида, ҷониби Покистон ва дигар 
кишварҳо роҳи гурез пеш ѓирифтаанд, метавонанд ба 
манзилҳошон пас гарданд. Гуноҳашон бахшида мешавад». 
Ҳафтуми май ҳавопаймои «Бойинг» омад. Дар толори гумрукӣ 
чанде аз дӯстонро пешвоз гирифтам. Ашрафов Темури тошкандӣ 
бо ман буд. Бахтиёр аз рухсатӣ баргашт. Темуру бандаро ба . 
хонааш даъват кард. Бо савғоҳои Ватан-зиёфатамон намуд. 
Табиист, ки бо ҳасибу панир «водка»-ро низ болои миз гузошт. 
Ҳаштуми май дар арафаи ғалаба бар фашизм боз овозаҳо 
хонаводаҳои шаҳрвандони шӯравиро фаро гирифт. Папяни 
ҳамкорам изтироб аз он дошт, ки рӯзи дуюми май даромадгоҳи 
манзили моро тарконданӣ шудаанд. Аз чор ғунди бовариноки 
Кобул яктоаш даст ба хиёнат задааст. Сарварони ҳарбие, ки 
Инқилоби Саврро пиёда сохтаанд, на ҳамаашон ба мансаб таъмин 
гардиданд. Онҳое, ки соҳиби вазифа шуданд, худро ба ҳукумат 
пайвастанд, аммо ононе, ки аз мансаб бенасиб монданд, ҷо-ҷо ба 
"муқобили давлат зиддият нишон медоданд. Нуҳуми май вазири 
молия ҳамагонро ба ин рӯз табрик гуфт. Дар матни табрикӣ. 
чунин омада: «Солгарди пирӯзии бузурги 9-уми майро ба Шумо 
самимона табрик ва шодбош мегӯем. Пирӯз бошед. Аз тарафи 
дафтари қалам махсуси Вазорати молия. Мӯҳр...» Ин пагоҳӣ 
аз ноилоҷӣ ҳавопаймои Маскавро пешвоз гирифтан лозим омад. 
Мушовири гумрук - Горин Ф.Н. хоҳиш кард, зеро як даста 
овозхонҳо ва шахсиятҳои масъул ба Кобул меомадаанд. Соати 
нӯҳ ба толори гумрукӣ ворид шудам. Бо раиси гумруки майдон 
сӯҳбат намудам ва доир ба тарзи тафтиши анҷомҳои шӯравиҳо 
чанд саволе барояш матраҳ сохтам. Андак шикоят пеш овард, 
ки «аз нурм бештар молу амвол содир мекунанд». Баъзе 
хонумҳои рус дар камарашон тикаҳои ҷопониро мепечонанд. 
Кортҳои суратдор бо худ мегиранд ва ғайра». Ваъда додам, ки 
аз ин баъд ҳангоми гусели шаҳрвандони шӯравӣ бо мушовир 
ҳамкорӣ хоҳем кард. Ҳавопаймои ТУ-154 фуруд омад. Аз зинаҳо 
ҳунармандони тоҷик - Ҷӯрабек Муродов, Нигина Рауфова, 
Бурҳон Раҳмонов ва боз чанд тани дигар ҳамагӣ даҳ нафар 
пойин меомаданд. Дар ин ҳайат аз сарварони Тоҷикистон - 
раиси госплан Қаҳҳор Маҳкамов, вазири маишӣ - Адолат 
Қосимова, як коргари кранчӣ аз истгоҳи барқи Норак ва раиси 
Институти забон ва адабиёти ба номи Рӯдакии Академияи илмҳои 
Тоҷикистон - Абдуқодир Маниёзов ба назар расид. Ҳайати 

мазкур бояд дар маъракаи рӯзҳои Тоҷикистон дар Кобул ширкат 
мекарданд. Ҳамин бегоҳӣ ба муносибати ҷашни Ғалаба намоишгоҳ 
ифтитоҳ мегардид. Меҳмононро хуш омадед, -гуфта, аз чанд 
корманди гумрук хоҳиш намудам, то ки варақаҳои гумрукии 
онҳоро зудтар хонапурӣ кунанд. Намояндагони ҳукумат ва 
Вазорати иттилоот ва култур беруни толор тоҷикистониҳоро 
интизорӣ мекашиданд. С.Раҷабов ҳам бо чанд тоҷики дигар 
дар толори пазироӣ қарор доштанд. Бегоҳии ин рӯз ба минтақаи 
намоишғоҳ рафтем. Қаҳҳор Маҳкамову Адолат Қосимова 
намоишгоҳи Тоҷикистонро бо иштироки вазири фарҳанги 
Афғонистон ифтитоҳ бахшиданд. Дар ин маърака тақрибан 
100 нафар аз ҷониби афғонӣ иштирок дошт. Қ.Маҳкамов русӣ 
сӯҳбат намуд. Тарҷумон суханашро ба дохилиҳо фаҳмонд. Сиёсат 
ҳамин буд. Шахси расмии шӯравӣ, сарфи назар аз кадом миллат 
буданаш, забони расмии давлатиро истифода менамуд. Ба 
гумонам А.Маниёзов ӯро тарҷумонӣ мекард. Вазири маишии 
Тоҷикистон бонуи зебое буд, ки бо афғонҳои расмӣ тоҷикӣ сӯҳбат 
менамуд. Маҳкамов қавораи ҷиддӣ дошт. Аммо чеҳрааш тоҷикӣ 
набуд. Мушоҳида менамудам, ки Назирабону ба ҳоли намояндаи 
Тоҷикистон, ки русӣ ҳарф мезад, механдид. Аз сафорату 
консулгарии шӯравӣ низ чанд тан ҳозир буданд. Пузанов дар 
гӯшае бо Маҳкамов ба сӯҳбати гарме овора буданд. Ин лаҳзаҳо 
ҳеҷ хушбиние нисбати мо ба мушоҳида нарасид. Аз ин ҷост, ки 
бо Олимҷону бачаҳош дар Кобул Нандорӣ филми ҳиндие тамошо 
намудем, ки дуюним соат идома ёфт. Азбаски то қуюд ним соат 
вақт монда буд, аз таксӣ истифода кардем, ки хидматаш ба 
ӯҳдаи Олимҷон буд. Нуҳуми май ҳукумати Афғонистон охирин 
эъломияро алайҳи Покистон пиёда сохт. Зеро шаби нӯҳум як 
даста низомиёни покистонӣ сарҳадшиканӣ карда, ба деҳаи 
Туроваи вилояти Пактиё даромада, бошандагонашро азият дода, 
чандин манзилҳоро хароб сохта, боз ба хоки Покистон пас 
мегарданд. Дар ҳуҷҷат таъкид шуда буд, ки Афғонистон дигар 
бо Покистон ба.воситаи эъломияҳо сӯҳбат нахоҳад кард. Чунин 
таҳдидҳои Афғонистонро Покистон як бору ду бор не, балки 
. даҳҳо маротиба шунида буд. Даҳуми май бо баҳонаи супоридани 
маҷаллаҳои гирифтаам сафорат рафтам. Аз дастаи мо ду нафар 
ба сарҳади Покистон омадааст. Мақсад ба миёни гурезаҳо сар 
даровардан буд. Дар кӯчаву майдонҳои Кобул моршу митингҳо 
зидди Покистон идома дошт. Садоҳои таҳдидомез баланд мешуд. 
Чаро Покистон қарияҷоти Афғонистонро хароб месозад 

Афғонистон бо супоридани эъломияҳо иктифо мекунад? Ваіти 

он расидааст, ки ба Покистон ҳуҷум биоварем, одобашонро 
бидиҳем. Покистон ғуломи Амрико аст ва ба ҳамин монанд 
шиорҳо. Воқеан, дар сикилометрии шаҳри Кобул, ки минтақаи 
Лугар қарор дорад, дастае аз покистониҳоро торумор карданд. 
Ҳавои Кобул ҳанӯз ҳам сербориш аст. Олимҷон ба хонааш 
даъват намуд. Аз Панҷакент меҳмон доштааст. Ёздаҳуми май аз 
ҳолу аҳволи ҳайати ҳизбӣ хабар гирифтем. Онҳоро дар лаби 
дарё як пиёла чой додем. Жола борид. Ҳатто дар дарёи беоби 
- Кобул об пайдо шуд. Софаро дидам. Одатан, занҳо ҳама 
навиҳоро медонанд. Назар ба гуфтаи Ӯ автобуси хидматии 
Чорсадбистараро тарконданӣ шудаанд. Ин автобус ҳар пагоҳӣ 
мутахассисини шӯравиро ба кор мебурду боз бегоҳӣ пас меовард. 
Софахон хурсанд буд, ки рӯзҳои наздик ба Ватан бармегаштанду 
аз даҳшатҳои ҳамарӯзаи Кобул халос мешаванд. Софа дуруст 
мегуфт. Рӯз то рӯз вазъият бад шуда истодааст. Рӯзи нӯҳум, ки 
банда ҳавопайморо пешвоз мегирифтам, як даста афсарони 
афғонӣ аз самти поёни майдон ба ҳуҷум гузашта, мехостанд, ки 
майдони ҳавоиро таҳти назорати хеш қарор бидиҳанд. Вале ин 
ҳодисаро тез пахш карданд. Он дастае, ки иборат аз 12 афсари 
афғонӣ аз ҷумлаи пилотҳои дар шӯравӣ таҳсилдида буданд, 
хеле ба оромӣ ва бидуни тирхоликунӣ безарар гардонда шуд. 
Онҳо гӯшаеаз зиндони Пули чархиро ишғол карданд. Дар ин 
замина бояд кӯшиш мешуд, то ки Амин онҳоро аз байн набарад. 
Бахтулинро дидан лозим меомад. Афсарони мазкур рӯзе ба 
дарди Шӯравӣ хоҳанд хӯрд. Ба ҳамин монанд, дар минтақаҳое 
аз Кобул низомиён даст ба хиёнат мезаданд. Ҳукумати Таракӣ 
се ғунд(полк) дошт, ки вафодор маълум мешуданд. Амри тозаи 
сафирро барои шӯравиҳо расонданд. Сардорони ҳар гурӯҳ 
ҳамарӯза то соати 9-и пагоҳӣ ба дастгоҳи сафир оид ба аъзоёни 
гурӯҳаш маълумот медод. Шахсе, ки ба ҷое рафтан мехост, 
пештар сардори гурӯҳро бояд огоҳ созад. Мухолифини давлати 
Таракӣ то ин дам интизорӣ мекашиданд, ки Ӯ ақидаашро дар 
мавриди сохтори давлатӣ тағйир медиҳад. Довуд баъд аз шаш 
моҳи фаъолияташ аз ваъдаҳои додааш пушаймон шуда буд. 
Аммо ҳукумати халқиҳо бо сипарии як сол ҳам дар гуфтаву 
нақшаҳояшон мемонданд. Мақсад ин буд, ки Таракӣ аз Шӯравӣ 
рӯй гардонаду ба Амрико такя намояд. Ба ин хотир, оҳиста- 
оҳиста пойтахти давлатро нотинҷ карданӣ мешуданд. Рафтори 
коммунистонаи Таракӣ ба мухолифинаш маъқул набуд. Амрико 
ҳарчи метавонист эмиссарҳояшро ба хоки Покистон ворид месохт 
ва дар мадрасаҳои он афсарони амрикотабъро тарбия менамуд. 


ХЕЛ 


Домоди шоҳи собиқ - Сардор Валӣ низ миёни гурезаҳои афғонӣ, 
ки ба садҳо ҳазор мерасиданд, корҳои ташвиқотии зидди 
Шӯравӣ мебурд. Сездаҳуми май овозаҳо паҳн шуд, ки ихвониҳо 
дар роҳи Кобул - Мазори Шариф чанде аз пулҳоро таркондаанд. 
Як сабаби дар Кобул камбуд шудани оби гарм он буд, ки аз 
шимол сӯзишворӣ намерасид. Дар доираи шӯравиҳо гап пайдо 
шуд, ки занҳову мактабхонҳо ва кӯдаконро аз Кобул мебароранд. 
Ҷо-ҷо минтақаҳои Кобул нотинҷ мегардид. Ҳатто мегуфтанд, 
ки Пули Хумрӣ ду рӯз дар ихтиёри ихвониҳо будааст. Ихвониҳо 
ба Гулбиддин Ҳикматёр иртибот доштанд. Худи Гулбиддин, 
ки зодаи Имом Соҳиб буд, мехост минтақаи хешро аз тасарруфи 
«шӯравимазҳабҳо» наҷот диҳад. Маъдани «Айнак»-ро ҳам 
ихвониҳо ба зери назорати хеш дароварданд. Дар ин маъдан 
солҳо шӯравиҳо кор карда буданд. Ҳоло ҳам истихроҷи он ба 
ӯҳдаи геологҳои шӯравӣ буд. Истгоҳи барқи Пули Хумрӣ низ 
аз ҷониби шӯравиҳо сохта шуда буд. Дар Ғазнӣ бошад, чанд 
тан аз муаллимону шогирдонро ба қатл расонданд. Дастгоҳи 
Таракӣ ҳамарӯза зидди Покистону Ирон ва Хитой эъломияҳо 
ирсол менамуд ва митингҳо ташкил медод. Ба мактабҳову 
муассисаҳои давлатӣ варақаи сотсиологӣ тақсим карданд, ки дар 
он ба як савол ҷавоб додан лозим буд. Савол: «Оё шумо мехоҳед, 
ки ватани хешро ҳифозат намоед?» Варақаи мазкур чунин маънӣ 
дошт, ки Афғонистон аз ҳисоби ҷавонони фаъол дастаҳои низомӣ 
ташкил доданӣ аст. Яъне урдуи Афғонистони инқилобиро аз 
ҳисоби ҷавонони ватанхоҳу содиқ аз нав ташкил карданӣ буданд. 

Шаби сездаҳум Абдулмаҷид тарҷумонҳои намоишгоҳро ба 
меҳмонӣ хонд. Мазорӣ, Азимқул, Ҷӯрабой, ду бонуи дигар ва 
Муродуллоҳу Робиябону мизи Абдулмаҷидро боҳашамат нишон 
медоданд. Сӯҳбати хубе шуд. Ба дӯстам офарин гуфтам. Шахси 
муҷаррад ҳам метавонистааст меҳмон қабул кунад. Бо ин роҳ 
Абдулмаҷид мехост, ки соате худро дар Ватан бубинад. Вай 
ҳамеша ёди хонавода мекард. Бештар Сонябонуро пеши назар 
меовард ва гоҳе чашмонашро обдор медидам. Дилам месӯхт, 
аммо илоҷе надоштам. Кӯшиш мекардам, ки бештар хандонамаш. 
Воқеан, сарсупурдаи хонавода буд. Банда чунон ки Ӯ буд, 
набудам. Маро сангдил меномид. 

Рӯзҳое, ки бо Блудов кор мекардам, дарди сарам меафзуд. 
Ба фабрикаи нассоҷӣ рафтем. Азими русидон ҳам бо мо буд. Аз 
вай хоҳиш намудам, ки Блудовро бо раиси фабрика худаш 
тарҷумонӣ кунад. Блудов мӯйсафеди сергапе буд. Як суханро 
ду-се маротиба такрор менамуд. Пир шуда буд. Дониши 

тахассусиаш хеле заиф ба назар мерасид. Тасаввур кунед, ки 
аз соати 9 то 12 сари раисро бо ҳарфҳои пучаш гиҷ кард. То 12 
тӯл кашидани дарсомӯзии Блудов ба он хотир буд, ки ин соат 
вақти нони чошт мерасиду Ӯ он ҷо аз палави афғонӣ ва чою 
шириниҳошон ҳаловат мебурд. Вай, ки пирмуҷаррад буд, дар 
хона хӯрок намепухт. Нони чоштро ба серӣ мехӯрду хӯроки 
. шому саҳараш як пиёла қандчою як бурда бутерброд буд. Афсӯс 
ки касби-тарҷумонӣ пуртоқатиро тақозо менамуд, вагарна бо 
чунин ашхоси пастфарҳанг соатеро ҳам сарф намекардам. Аз 
чор мушовире, ки банда онҳоро тарҷумонӣ мекардам, дутоаш - 
мушовири гумрук Горин Ф.Н. ва мушовири бонк Герасимов 
инсонҳои хуб буданд. Фаҳмиши назариву амалиашон баланд 
ба назар мерасид. Гуфтору рафторашон ҳам оқилона сурат 
мегирифт. Аммо Шпагину Блудов бароям таблеткаи «аналгин» 
буданду бас. : 

Расонаҳо мегуфтанд, ки рӯзи нуҳуми май дар тамоми 
шаҳрҳои Афғонистон бояд табаддулоти давлатӣ сурат гирад. 
Нишонии табаддулот ба воситаи барномаи субҳи радио пахш 
мешуд. Дар он ҷо чунин бояд эълон садо медод: «Фалон бача, 
ба фалон либос гум шудааст ва ба фалон ҷо хабар диҳед» 
Ҳарчанд ки ин овоза чандон воқеият надошт, вале торафт нотинҷ 
шудани манотиқи кишвар аз ҳеҷ кас пӯшида намемонд. Бегоҳии 
чордаҳуми май Додарҷон Садиров ва Анвари кӯлобӣ меҳмонам 
шуданд, ки яке дар Қандаҳор ва дигаре дар Қундуз, фаъолият 
менамуданд. Онҳо ки дар шӯъбаҳои Вазорати корҳои дохилии 
Афғонистон бо мушовиронашон милисаи нав тайёр менамуданд, 
тасдиқ карданд, ки аҳволашон хеле табоҳ мебошад. Туфангча 
дар бағалу Калашников сари китф мегаштанд. Шабона ҳам ин 
дуро аз худ дур гузошта наметавонистанд. Додарҷон гуфтаҳои 
каминаро, ки як моҳ қабл барояш арз доштам, таъйид намуд. 
Рӯзи понздаҳум ҳам дар боду ҳавои овозаҳои даҳшатбор сипарӣ 
гардид. Шонздаҳум ба майдон рафтам. Мутахассисони нав ва 
як гурӯҳ занону бачаҳо аз ҳавопаймо фаромаданд. Дар ин 
- почта 16 адад хат гирифтам. Хабари бад он буд, ки тағоям 
Файзуллоҳ вафот кардааст. Тақрибан аз авлоди модарӣ шахси 
наздик боқӣ намонд. . Як сол қабл ба аёдаташ дар қарияи 
Файзободи Восеъ рафта будам. Беморгуна намуд. Инсони 
фурӯтани хубе буд. Ҳамон вақт шикоят пеш овард, ки кам 
хабараш мегирам. Дуруст мегуфт. Рӯҳаш шод бошад. Мӯсо 
дар номааш мавзӯи хонадоршавиашро матраҳ сохта, «гап ҳамон 
гап аст»,- гуфтааст. Гап дар ин буд, ки на ҳамаи хешу ақрабо 


123 


бо издивоҷи Ӯ бо духтари боҷаи банда мувофиқа доштанд. Хоса, 
Соҳибназару Аноргул гӯё изҳори норозигӣ кардаанд. Намедонам 
чаро; аммо духтар ба ман маъқул буд. Завҷаам ҳам бисёр мехост, 
ки Мӯсо духтари апаашро ба занӣ гирад. Баъзан ба гӯшам 
мерасид, ки гӯё Мӯсо ба хотири ман розӣ будааст, вагарна 
намехостааст. Шояд аз эҳтироми зиёде, ки нисбат ба банда дошт, 
“тешниҳоди маро рад карда натавонист? Дар ин масъала 
Мирмуҳаммад ҳам розӣ будааст. Ҷумъахон дигар хел муносибат 
дошт. Ӯ аслан баъд аз сухани банда «ҳаву не» гуфтанро 
намепазируфт. Хоҳ дуруст буд ва хоҳ бад, қабул менамуд. Аз 
.-ин ки ман ба ӯ супориш додам, ки розигии боҷаамро бигирад, 
иҷро кард. Яъне дар байни бародарону хешу ақрабо ду ақида 
ба миён омада буд. Ин ҷиҳат ҳамсарамро бетоқат месохт, аммо 
"дар номаҳояш изҳор намедошт. Барои ман духтар ҳамчун 
духтари хонанишин, боодоб ва ҳам то ҷое зебо муҳим буд. Гоҳ- 
гоҳе ки ман Мӯсоро бо худ ба хонаи боҷаам мебурдам, эҳсос 
мешуд, ки ба Ӯ низ духтар маъқул аст. Медидам, ки онҳо ба 
якдигар- дуздона нигоҳҳои маънидор мекарданд. 

Ҳабдаҳуми май дар бинои Вазорати молия ба мудири қалам 
махсус (канселярия) бону Марям Маҳбуб сӯҳбат доштам. Банда 
як сол боз аз насри муосири дарӣ намунаҳоро ҷамъ меовардам. 
Марям Маҳбуб яке аз онҳое буд, ки чанд достони кӯтоҳашро 
аз маҷаллаҳо мутолиа намудам. Вақте ки дар ин вазорат кор 
карданашро аз Фаридхони ёвари Мисоқ фаҳмидам, аз эшон 
хоҳиш намудам, то ки бандаро ба он бонуи достоннавис муаррифӣ 
созад. Ӯ зане буд, тақрибан сисола, хушандом ва хандонрӯ. 
Марям аз ман пазироии хуше ба ҷо овард. Эшон дар рӯ ба 
рӯям. қарор гирифта, аввалан сигор сурх кард ва баъд гуфт: 
«Доктар соҳиб, акнун омода ҳастам, ки ба саволҳотон посух 
бидиҳам. Бифармоед». Соате сари чою ширинӣ сӯҳбати адибонаву 
. адабшиносона кардем... Достонаш дар «Анис» ба шакли 
думболадор чоп мешуд, ки номаш «Бел» буд. Ваъда дод, ки ин 
достонро пурра ба ихтиёрам мегузорад ва ҳам сарнавишташро 
кӯтоҳакак рӯйи таҳрир оварда, барои банда тақдим медорад. 


Ай Воқеан... ба ваъдааш вафо--кард.-Он чи зарурат доштам, ба 


-ихтиёрам гузошт. Дар китоби «Чеҳраҳо» (1996) аз ин бонуи 
достоннависи Афғонистон ёдоварӣ намудаам. Алоқамандон 
метавонанд ба китоби фавқ муроҷиат намоянд. Бо Марям 
худоҳофизӣ карда ба дафтари кориам ҳозир шудам, ки чаҳор 
номаи дигарро болои мизам дидам Якеаш аз устодам С.Табаров 
буд. Мактубҳои дигар аз Асадуллоҳ, Шаҳбоз ва хоҳарам 

Аноргул буданд. Устод дар номааш чун ҳарвақта гилагузориҳо 
мекард, шогирдонашро мазаммат менамуд, ки аз ҳолаш хабар 
намегиранд. Зимнан менавишт, ки рисолаи Аламхон Кӯчаровро 
ВАК гардондааст. Ин ҳодиса боиси нороҳатиям гардид. Аҷаб 
тасодуфе. Охир, Аламхон донишманди хубест, аз Ӯ дар оянда 
адабиётшиноси воқеие мебарояд. Чӣ шудааст, ки тангназарӣ дар 
мавриди рисолааш сурат гирифтааст? Он лаҳза ин саволҳо 
бароям беҷавоб монданд. “Устод бандаро сӯи илми адабиёт 
ташвиқу тарғиб мекарданд. Мавсуф хоҳиш доштанд, ки ҳарчи 
ки оид ба адабиёт, таърих, забон ва фарҳанги тоҷикӣ ба даст 
меояд, ҷамъ намоям. Дар хотима ду орзу кардааст: дар Душанбе 
будани Раҳиму банда ва баъд дуруст шудани рисолаи Кӯчаров. 
Устоди сахтгиру аммо бомеҳру шафқате пеши назарам давр 
мезад. Соати чор вақти расмиам ба поён расид. Майли кабоби 
кобулӣ пайдо шуд. Ин пешниҳод Олимҷонро ҳам хуш омад. 
Сари роҳ китобфурӯшиҳои «Спинзар»-ро тамошо кардем. 
Китоби даркорие ба назар нахӯрд. Ба кабобие даромадем. 
Афғонҳо кабобро хуб мепухтанд. Мазза дод. Бо автобуси шаҳрӣ 
то микрорайон омадем. Ин ҷо низ ба дӯконҳои китобу маҷалла 
мутаваҷҷеҳ шудем. Шумораи тозаи «Жвандун» ва «Анис»-ро аз 
худ кардам. Ҳине ки ин шумораҳоро варақ мезадам, мавҷи 
Душанбе хабари марги шоири лирик Аминҷон Шӯкуҳиро эълон 
намуд. Панҷоҳу шаш сол барои як шахси эҷодкор чӣ умрест? 
Оре, бемориаш тӯлонӣ будааст. Боз як фарҳангӣ аз миллати 
тоҷик кам шуд, -гуфтаму ба истироҳат пардохтам. Ҳаждаҳуми 
май ба тамом мутолиа намудам. Достонҳое аз адибони муосир, 
ки хеле ҷамъ шуда буданд, масруфам сохт. Майнаро ғизо 
хӯрондам. Кас агар як асари наву дилчаспро бихонад, ҳатман 
ҳаловати маънавӣ мебардорад. Бештари вақтҳо мутолиаву 
навиштан боиси дарозумрӣ мешавад. Даҳшатҳои Афғонистонро 
ҳамин навъ машғулиятҳо хубтар даво хоҳад шуд. Бегоҳӣ филми 
«Хайру хуш бо Петербург»-ро тамошо кардам. Нуздаҳуми май 
ба асоси эъломияи давлат як идда гурезаҳои иҷбории афғонӣ ба 
мавзеъҳои истиқоматии хеш пас гаштанд. Чунин лутфи ҳукумати 
Таракӣ натиҷаи дилхоҳ медод. Ба ҳар ҳол ин баргаштанҳо 
сафи мухолифинро камтар мегардонд. Бистуми май аз 
суханронии Ҳ.Амин маълум шуд, ки гурӯҳи номаълуме бо номи 
«мусулмонони воқеӣ» ба куштори муаллимону толибилмон даст 
задааст. Сари муаллимеро аз тан ҷудо сохта бо худ бурданд. 
Талабае, ки либоси сурх дар бадан доштааст, аз ҷониби ин 
ноодамиҳо ба қисмҳо ҷудо карда шудааст. Ваҳшониятро бинед, 

"мегуфт садриаъзам. Инженере, ки тоза аз Лугар омада буд, 
нақл кард, ки ин қотилон аз Покистон будаанд. Падари халқиеро 
коммунист гӯён ба оташ сӯзондаанд. Гурӯҳи қотилон аз 100-200 
нафар иборт будааст. Чанде аз ононро асир гирифтаанд. Онҳо 
бо тӯфангҳои сохти Покистону Хитой мусаллаҳ будаанд. Бо 
худ пулҳои покистонӣ доштаанд. Рӯзи дигар фарзанди он марди 
сӯзондашуда пайдо гардида, дар сари қаҳр ҳама асиронро бо 
Калашников аз байн мебарад. 

Ба қироат машғул будам, ки занги дарвоза садо дод: 
Кушодам. Шаповалов ном мушовире хоҳиши чанд лаҳза бо банда 
буданро кард. Ӯ парешонҳол менамуд. Тинҷӣ аст, -гуфтам ба Ӯ? 
Аз куҷо тинҷӣ, ки душманони шӯравӣ ҳама ҷо сар бардоштаанд. 
Хостам оромаш намоям. Пурсон шуд, ки тақдираш ЧӢ мешавад? 
Вай боз аз он ҷиҳат нороҳат буд, ки шабона парчамиҳоро аз 
манзилҳошон дошта ба зиндонҳо меандохтанд. Дар назари 
шӯравиҳо парчамиҳо коммунисттар маълум мешуданд. Яъне 
парчамиро нобуд сохтан, маънии шӯравиро аз байн бурдан ҳам 
мегирифт. Таърих чунин воқеаҳоро бисёр медонад, -гуфтам ба 
инженери тарсу. Вақте ки рафтанӣ шуд, парво накунед, ман 
ҳамин ҷо-ку, гӯён гуселаш намудам. Шаповалов дуруст ба 
мушоҳида гирифта буд. Банда низ даҳо парчамиҳоро 
медонистам, ки дар чанд рӯзи охир нопадид гардидаанд. 
Бадбахтӣ он буд, ки бисёре аз раҳбарони парчамиҳои 
зиндонишуда, монанди ҷенерол Қодир, Шоҳпур, Султоналӣ 
Киштманд, ҷенерол Рафеъ ва амсоли онон дар баёнияҳояшон 
тасдиқ менамуданд, ки тобистони 1978 табаддулоти ҳарбӣ карданӣ 
будаанд. Дар матбуот менавиштанд, ки ин гурӯҳ аз тарафи 
Бабрак Кормалу Анаҳито Ротибзод раҳбарӣ мешудааст. Назар 
ба иқрори яке аз табаддулотчиён рӯзи аввали иди Қурбон бояд 
тағйироти сиёсӣ рӯйи кор меомад. Нақшаи ин табаддулотро 
Бабрак кашида будааст. Гӯё ҳама вазифаҳо пеш аз пеш ба 
хешонашон тақсим гардидааст. Боз мегуфтанд, ки. дар иди 
Қурбон Бабраку Анаҳито ба Кобул ворид ки шуданд, амалиёти 
низомӣ бояд сурат бигирад. Махсусан, ҷенерол Қодир дар 
баёнияаш тахминҳои болоро таъйид мекард ва гунаҳгор будани 
хешро дар назди Афғонистони инқилобӣ пинҳон намедошт. 
Дастаи Кормал бар ин ақида буданд, ки ҳукумати Таракӣ торафт 
аз роҳи сотсиализм дур шуда истодааст. Аз ин рӮ, ҳоло дер 
нашудааст, ҳукумати Таракиро аз байн бояд бурд. 
Мутаассифона, дар байни парчамиҳои табаддулотгар одамони 
Амин низ будаанд ва онҳо ҳар сари вақт мазмуни ҷаласаҳои 

нинҳонии парчамиҳоро ба ӯ мерасонданд. Ҳамин буд, ки онҳоро 
фош карданду ба ғайр аз Бабраку Анаҳито ва боз чанде аз 
наздикони онҳо дигаронро ба зиндони сиёсӣ андохтанд. Дар 
оғози муноқишаи моҳи июнӣ бо маслиҳати Шӯравӣ.Кормал, 
Анаҳито ва ду-се парчамии дигар ба сифати суфарои Афғонистон 
дар кишварҳои хориҷ аз Афғонистон бароварда шуданд. Бабрак 
дар Чехославакия сафир таъин шуд. Дигар пайравонаш 
ҳамчунин. Ҳоло дар ҳукумати Таракӣ фақат Бориқ Шафеӣ монда 
буд. Чунон ки гуфтем, дар оғози инқилоб парчамиҳо бештар 
ба мансабҳои давлатӣ расида буданд. Аммо номувофиқатӣ миёни 
худи парчамиҳо боис шуд, ки «меншевикҳо» бар «болшевикҳо» 
фишори сиёсӣ оварда, онҳоро аз аввалвазифаҳо дур сохта, 
беҳтарин шахсиятҳои онҳоро, ки дар дохили кишвар қарор 
доштанд, ба маҳбас кашиданд ва ё ҷисман нобуд сохтанд. Хоса, 
вақте ки Амин ба зинаи дуюми давлатдорӣ баромад, маҳвсозии 
парчамиҳо ривоҷ гирифт, ки қиссаҳои онон баъдтар нақл хоҳад 
шуд. | 41 

Имрӯз ҳам дар чанголи Блудов будам. Ӯ ба фабрикаҳо 
сайру гашт карданро дӯст медошт. Дигар коре анҷом дода 
наметавонист. Ба осиёб ва заводи нон рафтем. Ду соати тамом 
осиёбро тамошо намудем. Бароям хеле ҷолиб буд. Ин осиёбро 
ҳанӯз соли 1955 Шӯравӣ сохта буд. Ҳама корҳояш ба воситаи 
техника сурат мегирифт. Бо вуҷуди ин дар осиёб қувваи дастӣ 
бештар ба мушоҳида мерасид. Табиист, ки як роҳи бекориро 
дар кишвар кам сохтан аз техника даст кашидан буд. Паҳлуи 
осиёб фабрикаи нонпазӣ қарор дошт. Он ҷо моро бо кулчаҳои 
ширини сохти афғонӣ зиёфат карданд. Рӯзи бистумро бо тамошои 
осиёбу фабрикаи нон ба поён расондем. Блудов маслиҳатҳои ба 
худ хос дод. Маъмурини осиёб ҳама гуфтаҳои мушовирро дуруст 
аст, дуруст аст, мушовир соҳиб, гӯён мепазируфтанд. Аммо 
кори хостаи худро анҷом медоданд, зеро Блудов муҳитро ба 
назар намегирифт, гумон мекард, ки ин ҷо Маскав ё Ленинград 
аст. Боди сахте вазиду абрҳоро аз болои микрорайон ҷониби 
сарҳади Покистон «гусел намуд», вагарна ин бегоҳ низ борон 
тарамон месохт. 

Моҳи шашум аст, ки рӯзгори муҷаррадӣ дорам. Мавзӯи 
омадани завҷаам ҳоло ҳам ҳал нашудааст. Азаров ваъда дод, 
ки ҳатман аз Маскав мепурсад ва сабабашро бароям мегӯяд. 
Бисёре аз хонумҳои мушовирон омаданд. Фақат тоҷикистониҳоро 
нодида мегиранд. Ба Маскав ба Волков телефон кардан лозим 
меомад. Дар номаам ин масъаларо навиштам. Ҳарчанд ки 

вазъияти дохилӣ хуб нест, Ҳамаро бо як чашм бояд нигоҳ кунанд. 
Маскавиҳо дар ҳар ҳавопаймо меоянду оилаҳои тоҷикон бошанд 
зери парда нигоҳ дошта мешуданд. Умуман хунукназарӣ нисбати 
тоҷикон равшан буд. Аз бисту якуми май сар карда, Н.Таракӣ 
ва Ҳ.Амин ба қабули муллоҳо оғОЗ бахшиданд. Мақсад ин буд, 
ки муллоҳо, ки дар қарияҷот нуфузи калон доштанд, мардумро 
барои дастгирӣ аз ҳукумати инқилобӣ даъват намоянд. Дар 
саросари кишвар кумитаҳои дифоъ аз инқилоб ташкил 
мегардиданд. ДирӮз вазири молия - Мисоқ маъмурину 
кормандони вазоратро Ҷамъ карда, мавзӯи ташкили кумитаи 
дифоъ аз инқилобро матраҳ сохт. Халқиҳо бояд ба даст силоҳ 
гирифта, аз инқилоби хеш дифоъ мекарданд. Ин шабу рӯзҳо 
миёни шаҳрвандони шӯравӣ истилоҳи «душман» пайдо шудааст. 
Дохилиҳо ин калимаро ба мухолифин нисбат дода, «ашрор» 
мегуфтанд. Истилоҳҳои мухолифину муҷоҳиддин дар истифодаи 
ашхоси расмӣ қарор надоштанд. Шӯравиҳо калимаи «душман»” 
ро аз адабиёти ҷангии солҳои бисту сии Осиёи Миёна бардошта 
буданд. Дурусттараш, калимаи «враг»-и русӣ «душман» тарчума 
мешуд. Аз ин рӯ, онҳо ҳар касеро, ки алайҳи Афғонистон 
мебаромад, душман мепиндоштанд. Дар матбуоти шӯравӣ низ 
калимаи «душман» мавқеъ пайдо мекард. Ҳол он ки онҳое, ки 
аз Покистон истода сӯи АфҒОНИСТОН шамшер мекашиданд, худро 
муҷоҳид меномиданд. Муҷоҳид касе, ки ба муқобили 
ғайриисломиҳо меҷангад. Ин маъниро русҳо хуб мефаҳмиданд 
ва ҳам дарк менамуданд, ки дар хориҷ ҷанги зидди Хузури 
шӯравӣ дар Афғонистон эълон гардидааст. Масалан, агар 
насрониҳо истилоҳи «крестовьй поход»-ро дар забони сиёсиашон 
истифода намоянд, маъниаш ҷанг алайҳи ислом эълон карданро 
дорад. Бесабаб набуд, ки шаби бисту дуюм вертолётҳои ҷангӣ 
болои Кобул парвоз карданд. Бештар офитсерону ҳарбиҳои 
олирутба ба хиёнат даст мезаданд. Бисту сеюми май бо Горин 
ҳавопаймои Маскавро пешвоз ғирифтем. Вазири маорифи 
Давлати Шӯравӣ - Илютин ба Кобул ташриф овард. Ҳамчунин 
зану бачаҳои зиёде омаданд. Албатта, вазири маориф дар сохтори 
таълимии макотиби Афғонистон тағйирот ворид карданист. Дар 
ин маврид қарордодҳое ҳам ба имзо мерасонанд. Вазир, ки ба 
Маскав пас гашт, омадани мушовирини соҳаи маориф ба Кобул 
оғоз мегардад. Ҳатман баъзе бемағзҳои соҳаи маорифи шӯравиро 
барои мактабҳои Афғонистон мефиристонанд. Он вақт ҳисоби 
шаҳрвандони шӯравӣ дар Афғонистон гум хоҳад шуд. Бисту 
чоруми май завҷаи мушовирам Герасимовро сӮИ Маскав гусел 

намудам. Чанде аз бонувони русӣ ҳам ба рухсатӣ мерафтанд. 
Ин бону ба ҷойи 20кг 47 кило бор бо худ гирифта буд. Яъне 27 
кило зиёд. Бинобар ин пул супориданаш лозим меомад. Онҳо 
қаблан ба ман аз мавзӯъ чизе нагуфтанд. Ҳабиб Пӯлодов, ки 
тарҷумони бонк буд, ба намояндаи бонк дар майдон пешакӣ 
маслиҳат доштааст. Ӯ ваъда додааст, ки чанд килое, ки гирад 
мегузаронад. Барои ин хидматаш ду шиша «водка» ҳам гирифта 
будааст. Ҳарчанд ки гумруки майдон дар итоати мушовири 
ман буд, аз дур мушоҳида намуда, ба ҷанҷоли онон дахолат 
накардам. Корманди гумрукӣ дар чиптаи Герасимова Валентина 
20кг бори зиёдатӣ навиштааст, ки 7460 афғонӣ бояд ба касса 
месупорид. Медидам, ки намояндаи бонки майдон ба ин суву 
он сӯ медавид, вале касе гапашро қабул надошт. Ба ин хулоса 
омаданд, ки як қуттӣ аз анҷоми бону пас гирифта шавад. Ҳабиб 
он лаҳза хеле сертараддуд менамуд. Чор тараф медавид. Ӯ, ки 
воқеан корчалони гузарое буд, коре карда он қуттиро дубора ба 
соҳибаш баргардонд. То ҳалли масъала хонуми Герасимов гиря 
мекард. Ҳол он ки дар як сол ду маротиба бо баҳонае рафту 
омад мекард. Дар дасташ чор баста дошт. Ҳар кадом аз ин 
бастаҳо панҷ килограмӣ буданд. Ба ин маънӣ, боз 20кг бор 
мебурд. Ҷамъан 67 кг бор дошт. Раиси гумруки майдон назди 
банда омада, гуфт: «Доктар соҳиб, худтон мушоҳида каден-не. 
Ҳамарӯза ана ҳамин ҳолат. Ин шӯравиҳо магар барои дӯконҳои 
Кобулро холӣ кардан омадаанд, ё барои хидмат ба Афғонистон»? 
Чӣ ҷавоб доданамро надонистам. Ҳамин қадар гуфтам, ки хайр 
аст, раис соҳиб. Минбаъд чунин нахоҳад шуд. Аз ин ҳодиса 
худи мушовир ҳам нороҳат шуд. Чеҳрааш тағйир кард. Сӯи 
ман менигаристу завҷаашро мазаммат менамуд. Аз як пӯстин 
чор ададӣ бо худ мегирифтанд. Ҳар пӯстинро ба қимати 600- 
700 рубл ба фурӯш мерасонданд. Албатта, на ҳамаи шаҳрвандони 
шӯравӣ мумсиктабиат буданд. Масалан, дар ҳамин рӯз Войлуков 
ҳам парвоз дошт. Ӯ метавонист 120кг бор бо худ гирад. Аммо 
даҳ кило кам гирифта буд. Аҳсант гуфтам ба Войкулов, ки 
гурӯҳи мушовирони бонкиро роҳбарӣ мекард. 

Имрӯз кормандони майдони ҳавоии Кобул серташвиш 
буданд. Бо ин ҳавопаймо завҷаи Н.Таракӣ ҳам парвоз мекард. 
Атрофи бинои майдонро аскарони «Хонаи Халқ» печонда буданд. 
Ба толори пазироӣ низ на ҳамаро иҷозати ворид шудан медоданд. 
Барои саҳнаи гусели хонуми Таракиро ба мушоҳида гирифтан 
ба балкон баромадам. Лаҳзаи гусели ин бону ҷолиби диққат 
буд. Аввалан ҳама аъзоёни Кумитаи марказии ҳизб ба майдон 

ворид гардиданд. Онҳо мисли низомиён қатор шуданд. Баъдан 
Ҳафизуллоҳ Амин пайдо шуд. Ӯро бо қарсак пешвоз гирифтанд. 
Дар гӯшае сафири Шӯравӣ бо хонумаш меистод. Ҳ.Амин назди 
сафири мо рафта саломуалейкро ба ҷо оварда, сипас ба вузаро 
сӯҳбат оғоз кард. Ӯ чизе мегуфт, ки Мисоқу Зореъ ва Дастагири 
Панҷшерӣ механдиданд. Ҳамин вақт, завҷаи Таракӣ бо бародари 
Таракӣ, ки ба ӯ хеле шабеҳ буд, аз бинои майдон берун шуданд. 
Мошини хидматӣ назди бону қарор кард. Ӯ бо бародари Таракӣ 
ба мошин нишаста, ҷониби ҳавопаймо ҳаракат карданд. Тақрибан 
панҷоҳ метр масофа буд. Амин бо аъзоёни ҳукумат ва сафири 
Шӯравӣ оҳиста-оҳиста тарафи ҳавопаймо рафтанд. Аз ин ҷумла 
Амин ва Пузанов чанд қадам пеш гузошта, бо завҷаи Таракӣ 
роҳи сафед талабиданд. Хонум бовиқорона зинаҳоро боло шуда, 
як дафъа рӯяшро ҷониби ҳукуматиён гардонда, даст боло карду 
ба солуни ҳавопаймо дохил шуд. То ин лаҳза ҳама мусофирон 
дар дохили ҳавопаймо интизорӣ мекашиданд. Ҳавопаймои ТУ- 
154 ба ҳаракат даромада, дар хати асосӣ худро омодаи парвоз 
сохт. Ҳавопаймо боло шуда буд, ки Амин ва ҳукуматиён ҳар 
кадом ба мошинҳошон савор шуда, аз майдон баромаданд. Баъд 
аз ин иҷозат доданд, то ки моён ҳам ба мошинҳомон биншинему 
сӯи шаҳр ҳаракат намоем. Назорат чи дар атрофи майдон ва 
чи дар дохили он ҷиддӣ сурат мегирифт. Ҳамарӯза ҷоеро 
метарконданд, ғизои коргаронро заҳролуд месохтанд ва шахсони 
алоҳидаро ба қатл мерасонданд. Дирӯз дар ғизои умумии 
Вазорати маъдан заҳр пайдо шудааст. Ин ҳодисаро ба сарошпаз 
вобаст дониста, сарашро аз тан ҷудо кардаанд. Дар ҳамин замина 
Аъзамҷон ёдовар шуд, ки мардеро ба мизи ҷарроҳӣ гузоштаанд, 
ки гулӯяшро бурида буданд. Аммо ба хотири ин ки корд рагҳои 
хунгузари асосиро халалдор насохтааст, баъд аз гулӯро дӯхтан, 
он ҷабрдида зинда мондааст. 
Бисту панҷуми май рӯзи ҷумъа буд. Бо Абдулмаҷид сӯйи 
кабобии Паҳлавони дӯстамон роҳ пеш гирифтем. Боди 
- номунтазаме шурӯъ шуд. Абрҳои сиёҳ болои Кобулро пахш 
карданд. Ҳаво мегуфт, ки тезтар ҳаракат кунед, ки меборам ва 
тар мешавед. Мо дар рӯ ба рӯи Паҳлавон қарор гирифта будем, 
ки шохнам сар шуд. Мо худро ба ҳуҷрачаамон, ки ҳамеша 
барои мо омада буд, задем. Мисли пештара мушҳо болои шифти 
он рафтуо доштанд. Ҳаракати номуназами каламушҳо гоҳе хокро 
болои сари мо мерезонд ва боиси табъро хира сохтан мешуд. 
Якуним кило гӯшти калпураву бараи хасхӯрро кабоб фармои 
додем. Ҳоло ба хӯрдани кабоб оғоз накарда будем, ки як даста 

русҳо ба ҳуҷраи мо даромаданд. Барояшон дар гӯшае миз 
гузоштанд. Албатта, русҳо моро афғон гумон карданд. Онҳо 
танҳо набуданд, балки як раиси афғонӣ ҳамроҳашон менамуд, 
вагарна ба чунин ҷойҳо омадани шӯравиҳо ҳеҷ имкон надошт. 
Лаҳзае нагузашт, ки чанд тан аз бонувони русӣ ин сафи дастаро 
афзоёнданд. Онҳо аз бағалҳошон шишаҳои «водка»-ро берун 
кашида, болои миз гузоштанд. Абдулмаҷид асабӣ шуд. Банда 
тоқат накарда, ба нафари афғонӣ фаҳмондам, то ки шишаҳоро 
зери миз бигзоранд ва ё бо шишаҳои кокакола омехта кунанд. 
Раис дар симои ман кадом шахси расмии давлатиро дидагӣ 
барин, дуруст аст, дуруст аст. Маъзарат. Ташаккур,-гӯён 
шишаҳоро зери пойи худ гирифт. Он ҷо будани мо дигар зарурат 
надошт. Берун баромадем. Ман ба Паҳлавон эрод гирифтам, 
ки чаро русҳоро ба он ҷое, ки мо ҳастем, равон мекунад. Паҳлавон 
узр хост ва илоҷ наёфтанашро пеш овард. Дигар такрор 
намешавад,-гуфт Паҳлавони қассоби шимолӣ. Борон ҳам қарор 
гирифт. То театри Кобул Нандорӣ ҳавохӯрда омадем. Дар роҳ 
рафтору беэҳтиётии шаҳрвандони русиро муҳокима намудем. 
Наход намефаҳманд, ки онҳоро чашми дидан надоранд. Дар 
кӮчаву бозор ҳақоратшон медиҳанд, суханҳои носазоро барояшон 
раво мебинанд, ҳатто ба сару рӯятон туф мекунанд. Бо вучуди 
ин боз дар ҷойҳои ҷамъиятӣ пайдо мешаванд ва худро чунон 
озодона намоиш медиҳанд, ки гӯё дар мулки хешанд ва ё ин 
мулк ба онҳо тааллуқ дорад. : 

Дар Кобул Нандорӣ филми ҳиндие намоиш дода мешуд. Ба 
сабаби ин ки филм сар то по аз тарзҳои каратеӣ иборат буд, 
ҷавонон хеле зиёд ба назар хӯрд. Назди кассаҳои чиптафурӯшӣ 
пур аз ҷавонон буд: Занозанӣ, сару садо гӯшҳоро мехарошид. 
Мо ҷуръат накардем ва аз рӯи одоб надонистем,ки худро ба он 
издиҳом бипайвандем. Илоҷашро ёфтем. Аз як маъмури афғонӣ 
хоҳиш намудем, то ки барои мо чиптаҳои 15-афғонӣ ба даст 
орад. Ӯ «ба чашм»,- гӯён ду чиптаро ба ихтиёри мо гузошт. То 
ҷое аз дарси каратэ баҳравар шудем. Соат ба ҳашт наздикӣ 
дошт, ки худро ба микрорайон расондем. Чанд тан аз 
тарҷумонҳои тоҷикро вохӯрдем. Миёни онҳо Аҳмадҷон 
Муҳаммадхоҷаев низ буд, ки моро зӯран ба манзилаш кашола 
кард. Маълум, ки ҳар кадоми мо ташнаи сӯҳбати ватандорҳомон 
будем. Моро бештар синфхонаҳои донишгоҳӣ наздик месохт. 
Он солҳоро ёдоварӣ менамудем, аз устодони хубу воқеимон сифат 
мекардем. Соат ҳам ба даҳ наздик меомад. Худоҳофизӣ карда, 
сӯйи манзилҳои муҷаррадӣ равон шудем... 

Бисту шашуми май дар матбаа бо мушовири муроқибати 
роҳҳо мулоқот доштем. Тарҷумонаш Сайфуллоев Искандари 
душанбегӣ буд, ҳамоне ки боре дар майдони ҳавоии Душанбе 
рақамҳои мошини бандаро канданӣ шуд. Гузашта аз ин, бо 
бародарам якҷо кор мекард ва маро хеле хуб мешинохт. Сарфи 
назар аз ин, ҳар гоҳ ки Ӯ маро медид аз он рафтори нохубаш 
хиҷолат мекашид, ҳол он ки Ӯ ҳақ буд, зеро камина мошинамро 
дар ҷойи мамнӯъ қарор дода будам. Тақдирро бубинед, ки 
инсонҳоро то куҷоҳо мебараду ҳамтақдир месозад. 

Кортҳои ронандагӣ 500 афғонӣ қимат дошт. Вобаста ба ин 
мавзӯъ бо муовини раиси матбаа оқои Амирмуҳаммад машварат 
намудем. Мехостем, ки қимати тамомшуди кортҳоро поёнтар 
фароранд. Мутаассифона, Амирмуҳаммад дар ҳалли ин масъала 
салоҳияте дар ихтиёр надошт. То алҳол дар матбаа раиси расмӣ 
таъин нашуда буд. Муовин дар вазъияти дудилагӣ қарор дошт. 
Ӯ ба ин ақида буд, ки вазифаи раисӣ аз ягон халқӣ хоҳад буд. 
Дар ҳақиқат, ба мансаби раисӣ фақат аъзоёни ҳизби «Халқ» 
таъин мешуданд. Тавре ки мегӯянд: мулк дар дасти «Халқӣ»- 
ҳо қарор дошт. Танҳо онҳо метавонистанд, ки мақсаду мароми 
Таракиву Аминро амалӣ созанд. 

Дар толори микрорайон филмеро бо Аъзамҷон тамошо 
мекардем, ки чунин садо баромад: «Аъзам Азизович на вьгход»- 
Аъзамҷон ба зудӣ аз ҷой баланд шуду гуфт: «Боз кадом маҷрӯҳеро 
овардаанд». Оре, ҷарроҳон ин шабу рӯзҳо хеле серкор буданд. 
Аъзамҷон, ки ҷарроҳи азалӣ буду афғонҳо эҳтиромашро пос 
медоштанд, ҳар лаҳза ба ёрии эшон мӯҳтоҷӣ мекашиданд. Ҳайф 
шуд, ки Аъзамҷон аз тамошои филми ҷолибе маҳрум гардид. 

Бисту ҳафтуми май ҷаноби Блудов аз Вазорати обу барқ 
дидан кард. Нақшаи диданҳояш тамоми корхонаву муассисоти 
шаҳри Кобулро дарбар мегирифт. Афсӯс аз он мехӯрд, ки аз 
Кобул ягон метр берун рафтанаш намемонданд, вагарна 
вилоятҳоро ҳам мегашт. Азимҷони афғон Ӯро тарҷумонӣ мекард. 
Ман одатан бо дохилиҳо дар гӯшае қарор гирифта, сари-мавзӯи 
вазъияти сиёсии кишвар суханчинӣ менамудам. 

Имшаб филми ҳуҷҷатиеро, ки дар мавриди ҷашни яксолагии 
Инқилоби Савр таҳия карда буданд, ба шӯравиҳо намоиш 
доданд. Ин филмро медидаму филмҳои ҳуҷҷатии шӯравиро, 
ки қабл аз оғози филмҳои ҳунарӣ дар театрҳо нишон медоданд, 
ба хотир меовардам. Бисту ҳаштуми май омаду ҳавои Кобул 
майл ба гармӣ надорад. Ҳоло ҳам бо костюм мегардем. Шабон 
сардӣ эҳсос мешавад. Бошандагони Кобул мегӯянд, ки чувин 

баҳорро 45 сол қабл ба мушоҳида гирифтаанд. Ҳафтуми Ҷавзо 
(28.05) таърихест, ки мӯҳлати эъломияи давлат дар бораи пас 
баргаштани фирориён ба поён мерасад. Назар ба маълумоти 
расонаҳои хабарӣ имрӯз ҳам дар вилоятҳои Фароҳ, Нангарҳор 
баъзе фирориён номнавис шудаанд. Иқдоми хубе буд. Хеле 
фирориён пушаймонӣ кашиданду ба эъломияи давлат ҳамовозӣ 
зоҳир намуда, дуюмбора ватанашонро шинохтанд. Таърих аз 
ин навъ фирориҳо саҳифаҳои зиёде дорад. Давроне тоҷикону 
Ӯзбекон ва дигар қавму миллиятҳои Осиёи Миёна мулки хешро 
тарк гуфтанд, то ки аз чанголи русҳои инқилобпеша наҷот ёбанд. 
Онон, ки ҳазорҳоро ташкил медоданд, дар сарзамини 
Афғонистон муқимӣ гаштанд. Ҳатман пушаймонӣ мекашиданд 
ва мехостанд, ки ба деҳу ватани азалии хеш баргарданд, аммо 
чунин ҳуҷҷате, ки амнияти онҳоро таъмин мекарда бошад, 
расмият надошт. Аз ин ҷост, ки тоҷикони фирорӣ ҳоло ҳам дар 
самти шимоли Афғонистон ба даҳҳо ҳазор мерасанд. Лашкаргоҳи 
минтақаи Қандаҳор ҳамагӣ аз мардумони Мӯъминободи Кӯлоб 
мебошанд. Шаҳрҳои Бағлон, Пули Хумрӣ, Фархор, Имом 
Соҳиб, Мазори Шариф ва даҳҳо қарияҷоти Тахори Афғонистон 
аз фирориёни минтақаи Кӯлоб ташкил ёфтаанд. Гумон меравад, 
ки агар поёни солҳои сӣ ва баъди хатми ҷанги ҷаҳонии дуюм 
эъломияе шабеҳ ба эъломияи имрӯзии Афғонистон дар мавриди 
бозгашти фирориёни тоҷик пахш мегардид, садҳо 
пушаймонгаштагон ба Тоҷикистон пас меомаданд. Бисту нуҳуми 
май аз ҳолу аҳволи ватандорам Саид Салимов, ки ду моҳ боз 
фаъолияти ҳизбӣ дорад, огаҳӣ пайдо кардам. Бо ин дидор 
мехостам, ба хизматаш бирасам ва фаҳмам, ки ба кадом ёрие аз 
ҷониби банда зарурат дорад ё не. Мавсуф рӯзи 31-уми май роҳи 
Ватанро пеш мегирад. Ӯ хеле хурсанд маълум мешуд. Ба хотири 
дурӣ аз хонавода, ба хусус фарзандони бемодармондааш нороҳатӣ 
мекашид. Имрӯз ҳам суханрониҳои Ҳ.Амин рӯйи нашр 
мебошанд. Тамоми барномаҳои радиою телевизион бо чеҳраи 
сиёсии Ҳ.Амин масруф мебошанд. Оре, вай мехоҳад, ки ба зудӣ 
дар паҳлуи шахсиятҳои таърихӣ қарор бигирад. Моҳи май низ 
Ҳ.Амин серташвишу сертараддуд буд. 

Сиюми май хонуми Шгпагинро пешвоз гирифтам. Ба ин 
хотир, баъд аз чошт сари вазифа ҳозир нашудам, зеро меҳмони 
маскавӣ хост, ки аз савғоҳои овардаи ӯ нӯши ҷон кунам. Олимҷон 
се дона мактуб овард, ки якеаш аз Мӯсо буд. Вай боз ҳам сари 
мавзӯи зангириаш изҳори ақида намудааст: «Гап ҳамон гап аст». 
Ҳарчанд ки бародаронаш то ҷое ин хоҳишро надоранд. Табиист, 

ки чунин муносибат табъамро хира сохт. Завҷаи Герасимов дар 
номааш оид ба омадани оилаи банда изҳори ақида намуда, 
зимнан навиштааст, ки агар барои шашуми июн чиптаи Маскав 
- Кобул ба даст наорад, пас ба воситаи Вазорати корҳои хориҷии 
Тоҷикистон, метавонад, ки барои таърихи 20-уми июн чиптаи 
Тошканд - Кобулро ба даст орад. Пайваста ба ин мавзӯъ барои 
завҷаам номае иншо доштам, ки онро ба дасти Саид Салимов 
хоҳам фиристонд. і 

Ҳанӯз ҳам вазъияти дохилии Афғонистон бад аст. 
Муҷоҳиддин даста-даста ба мавзеъҳои гуногуни кишвар сар 
мезананд ва ба нерӯҳои давлатӣ даст ба гиребон мешаванд. 
Ҳукумати Таракӣ бошад, ба воситаи низомиёни худиву шӯравӣ 
деҳаҳои алоҳидаро бомбаборон мекунад. Агар чанд муҷоҳиде 
ба қарияе ворид мегардид, натиҷааш он мешуд, ки он қарияро 
болои замин ҳамвор месохтанд. «Акси калла ба шӯрбо мезанад». 
Дар чунин набардҳо бештар одамони бегуноҳ талаф меёфтанд. 
Ниҳоят, аз дӯсти ҳуқуқшиносам Шарифҷон Тағайназаров нома 
гирифтам, ки пур аз гилагузориҳо буд. Сию якуми май барои 
гусели Саид Салимов ва умуман гурӯҳи ҳизбии Шӯравӣ вориди 
майдони ҳавоӣ шудам. Номаамро ба Саидҷон тақдим доштам. 
Бо Ҳикматуллоҳ Насриддинову Хоҷаев ва Қурбон Тӯраев низ 
оғӯш кушодам ва роҳи сафедашон хостам. Худо кунад, ки ба 
некӣ ёд кунанд. Ҷои хушнудист, ки рафтанд. Аз майдон сӯйи 
сафорат ҳаракат намудам. Аз китобхона баъзе китобҳои 
даркориро гирифтам. Хостам, ки аз он бону, ки алоқачии банда 
буд, хабари тозае шунавам. Маълум шуд, ки ҳамкорони мо ба 
миёни муҷоҳиддин сар даровардаанд. Онҳо бояд дар бораи 
Гулбиддини Ҳикматёр маълумоти кашшофӣ ба даст меоварданд. 
Баъди дарёфти чунин маълумот вазифаи камина муайян 
мегардид. Дар назар буд, ки моҳи июн кори дастаҳои кашшофӣ 
хеле гарм мешуд. Мушоҳидаҳои моҳи май нишон-дод, ки 
дарвозаи сафорати Амрико, ба рӯйи «муштариён» камтар боз 
гардид. Ҳол он ки сафорати Шӯравӣ дар ҳама ҷойи Афғонистон 
нуфузи хешро меафзоёнд. То ин дам рӯзгори бисёре аз дӯстони 
банда муҷаррадона аст. Майдонравиҳо дар моҳи май зиёд 
буданд. Абдулмаҷид дар андешаи он аст, ки моҳи июн ҳам 
майдонравиаш идома меёфта башад... 

ТОБИСТОНИ КОБУЛ 


Рӯзи аввали тобистони 1979 низ бо гузориши сиёсии 
садриаъзами Афғонистони инқилобӣ Ҳафизуллоҳ Амин оғоз 
гардид. Вай нотиқи хубе дар забонҳои паштуву дарӣ мебошад. 
Чеҳраи зебое ҳам насибаш гардидааст. Гуфтору рафтораш ба 
шахсияти таърихии асри бист Адолф Гитлер шабеҳаш сохтааст. 
Чашмони зирак дорад. Дорои ду чеҳра аст: зоҳирӣ ва ботинӣ. 
Ин ду бо ҳам мувофиқат намекунанд. Зоҳир механдиду ботин 
зиндонӣ месохт. То ин рӯз сафҳои ҳизбро хеле «тоза» кард. Ба 
истиснои «халқиҳо» ҳизбҳои дигар гӯшае аз зиндонҳои кишварро 
«обод» медоранд. Дуюми июн дар сафорат машварати 
тарҷумонҳо сурат гирифт. Раиси тарҷумонҳо Карпенко Павел 
Фёдорович буд, ки ҷаласаро ифтитоҳ бахшид. Тарҷумонҳои 
тоҷик Карпенкоро мазоқ карда, исмашро Юрий Гарангович ва 
ё Павел Кирпичович монда буданд. Дар минбар. намояндаи 
ҳизб ва профсоюз ҳузур дошт. Онҳо дар бораи тарзи тарҷума 
ҳарф заданд. Маслиҳатҳои онон барои мо аз сафсата беш 
набуданд. Муҳаммадҷони профсоюз ҳамарӯза барои манзилҳои 
мо таҷҳизот меовард. Ин гурӯҳ, ки бо хоҳиши Афғонистон ташкил 
ёфта буд, бояд ба навтарин асбоби хонавода таъмин мешуд. 
Ҳуҷраҳомонро қолинпеч карданд. Бо телевизорҳо таъмин 
намуданд. Дар қарордоди имзошуда масъалаи маишии 
мушовирон таъкид ёфта буд. Ба хонаҳои мо вазирону дигар 
шахсиятҳои ҳизбӣ метавонистанд ташриф биёранд. Ҳама таҷҳизот 
аз Шӯравӣ интиқол меёфт. Мақсад ин буд, ки мушовирони мо 
якумр он ҷо фаъолият кунанд. Баъзеи моён дар Ватан чунин 
таҷҳизотро надоштем. Чанд рӯз аст, ки барои ҷо ба ҷо кардани 
он масруф ҳастем. Олимҷону ман ба якдигар ёрӣ мерасондем. 
Чоруми июн назди бинои 53, ки бештар низомиҳо иқомат 
доштанд, танкеро ҳамчун пайраҳа гузоштанд. Гӯё дишаб касеро 
он ҷо паррондаанд. Шахсияти ҷабрдида маълум нест: Дирӯз аз 
ҳамон бино ҷасади ду афсари афғонро, ки дар Пактиё кушта 
шудаанд, ба хок супориданд. Таракӣ бошад маликҳои қисмати 
шимоли кишварро қабул дорад. Соатҳо бо онон сӯҳбат анҷом 
медиҳад. Панҷуми июн ба ҳуҷраи банда қолини калонеро 
оварданд, ки ин хуб шуд. Агар Таҳмина биояд, болои он бозӣ 
хоҳад кард. Имрӯз Амин миёни маликҳои шимол даҳон даронда, 
лоф зад, ки ба Афғонистон ҳеҷ нерӯе аз берун роҳ нишон дода 
наметавонад. Афғонистон давлати мустақил аст. Ҳама корҳои 
дохиливу хориҷиро мо афғонҳо, худамон ҳал хоҳем кард. Банда 

гӯш медодаму худ ба худ мегуфтам: «Ба ҳалво гуфтан даҳон 
ширин намешавад». Шашуми июн вазъияти дохилии Афғонистон 
боз бад шуд. Афғонистон бори дигар Покистонро тарсонданӣ 
шуд. Ҳафтуми июн дар сарҳади Афғонистон ҷангҳои нав шурӯъ 
шуданд. Дар ин ҷода Хитой бо Покистон ҳамдастӣ нишон . 
медиҳад. Тарс аз он доштам, ки бо маслиҳати Шӯравӣ 
Афғонистон бо Покистон ҷанг эълон мекунад. Низомиҳои 
машваратгари мо чунин ҳолатро чашмдошт буданд. Бо ин андеша 
баъд аз чошт роҳ сӯи сафорат пеш гирифтам. Китобҳоро пас 
супоридам. Ҳоло ҳам аз одамони дар миёни гурезаҳои афғонӣ 
ҷой гирифтаи мо хабаре набуд. Банда супориши «шеф»-ро 
интизорӣ доштам. Назар ба фаъолияти хабарчинҳои кобулии 
мо рӯзҳои наздик террор алайҳи шӯравиҳо оғоз мегирад. 
Махсусан, низомиҳои шӯравӣ ба нақшаҳои террористҳо дохил 
гардида буданд. Хавф аз он буд, ки дар ғундҳои афғонӣ 
мушовирони низомии моро куштанашон аз имкон берун набуд. 
Бахтулин низ ин маълумотро дар ихтиёр дошт..." 
Ҳаштуми июн баъди вақти расмӣ, хонаи Аъзамҷон 
даромадам. Дар назар буд, ки 14-уми июн ба сабаби хатми 
қарордод, сӯи Ватан ҳаракат мекунанд. Софа дарвозаро кушоду 
гуфт: «Фишори хуни Аъзамҷон баланд шудааст». Дирӯз афғонҳо 
ба муносибати рафтани эшон зиёфате оростаанд, ки боиси ба ин 
дард гирифтор шуданаш шудааст. Софа, ки гуфтани хабарҳои 
тозаро хуш дошт, ба банда иттилоъ дод, ки аз Маскав телеграмма 
омадааст, ки хонумҳоро барои ба Кобул омадан иҷозат 
намедодаанд. Шояд, -гуфтам, дар чунин вазъият дуруст 
мекунанд, ки бачаҳову занонро омадан намемонанд, зеро онҳоро 
дубора аз Кобул баровардан мушкилиҳоро пеш меорад. Аъзамҷон 
ба эҳтироми камина аз хонаи хобаш ба толори пазироӣ омад. 
“ Андак чеҳрааш сурх буд. Нағзакак бо бародарони афғониаш 
шароб нӯшида будааст. Ӯ қисса кард, ки ду-се рӯз пеш се 
полковники шӯравиро дар Пактиё ба қатл расондаанд Ҷасадҳои 
ононро аз Пактиё мустақим ба Маскав интиқол додаанд. 
Хабарчинҳои банда таъйид мекарданд, ки барои сари як шахси 
рус маблағи зиёде медодаанд. Торафт хиёнати неруҳои низомии 
Афғонистон зиёд мешавад. Тахмин меравад, ки он се полковникро 
на дар набард бо покистониҳо, балки худи афсарони афғонӣ аз 
пушти сарҳошон паррондаанд. Нақл мекарданд, ки чанд рӯз 
қабл дар ғунди Пактиё яке аз раҳбарони он тамоми афсаронро 
ҷамъ намуда, зиёфат доданӣ шудааст. Мақсад доштааст, ки д:ь 
ҷараёни зиёфат ба воситаи 14 аскари қаторӣ ҳама ҳозиринро ба 

қатл расонад. Мегӯянд, ки Ӯ ба мақсадаш ноил гардидааст. 
Дар натиҷа аслиҳаи навтаринро соҳиб шуда, худ бо дастааш 
ҷониби Покистон фирор кардааст. Гӯё ғундҳои дигар бохабар 
шуда, ба таъқиби онон мепардозанд. Фақат ду нафари 
хиёнаткоронро ба даст меафтонанду халос. Ба гумонам, Шӯравӣ 
тарзи пинҳонӣ дастаҳои десантии зудамали худро дар қисматҳое 
аз манотиқи шаҳри Кобул пиёда сохтааст, то ки шаҳрвандони 
шӯравиро аз ҳар навъи даҳшатҳо дифоъ намоянд. Ба урдуи 
хасакии Афғонистон боварӣ кардан нашояд. Гузашта аз ин, 
мегӯянд, ҳама бадбахтиҳоро ба Афғонистон русҳо ворид 
месозанд. Гоҳе мешунидем, ки дар Афғонистон «вазъияти ҳарбӣ» 
эълон мегардад. Дар чунин ҳолат маоши мутахассисони шӯравӣ 
аз 21 то 50 фоиз зиёд мешавад. Яъне дар маоши низомиён 50 
фоиз ва мулкиҳо(ғайринизомиён) 21 фоиз тағйирот ба вуҷуд 
меояд. 

Баъд аз як соли фаъолияти ҳукумати инқилобӣ метавон гуфт, 
ки инқилоб акнун оғоз мешавад. Як маънии инқилоб хун 
резондан аст. Хунрезиҳо, ки оғоз шудааст, боз солҳо идома 
хоҳад ёфт, ҳар инқилоб урдуи навро тақозо мекунад. Ҳодисаҳои 
чанд рӯзи охир ва хиёнати низомиёни афғонӣ худ шоҳиди онанд, 
ки Афғонистонро артиши инқилобӣ мебояд. Нооромӣ ба он сатҳ 
боло меравад, ки баъзе мутахассисон, аз қабили табибон ба 
Афғонистон омаданро рад кардаанд. Маҷбур шудаанд, ки 
табибони соҳаи ҳарбиро фиристанд, зеро онҳо аз қасами 
низомиашон пас гашта наметавонанд. Дар «Хонаи Халқ» Ҳ.Амин 
намояндагони шаҳри Ҳиротро қабул кард. Гузориши ӯро радиои 
Кобул ба ду забон шунавонд. 

“Нӯҳуми июн Таҳмина даҳмоҳагиро пур кард. Имрӯз боз як 
ғунди дигари давлатӣ ҷониби Покистон гузашт. Даҳуми июн 
серкор шудам. Чор соат бо раиси гумрук мулоқот доштам. 
Ҳар сӯҳбат бо иштироки мушовирон бандаро бетоқат месохт. 
Баъзе аз онон оддитарин одоби инсониро дар назди афғонҳо 
риоя намекарданд. Масалан, яке аз онҳо сардори гурӯҳи 
мушовирони Вазорати молия Зотов буд. Ӯ худро чунон намоиш 
медод, ки гӯё вазири молияи кишвар вай аст на Мисоқ. Бо 
ҳамкорону тарҷумонҳо низ муносибати нохуб зоҳир менамуд. 
Банда эшонро Безотов мегуфтам, зеро мавсуф, воқеан, безот 
буд, авлоде надошт. Ёздаҳуми июн Муҳаммадҷон хабар овард, 
ки Азимҷон Юсуфов, ки таъҷилӣ ба Душанбе сафар карда буд, 
баргаштааст. Ба дидораш расидем. Хайрият, одамгарӣ нишон 
дода, хонаи мо телефон задааст. Ҳатто бародарам - Ҷумъаву 

Мӯсо ва духтарам Фотимаро аз наздик дидааст. Хабари хуш он 
буд, ки завҷаам барои 28-уми июн чипта фармоиш додааст. 
Дувоздаҳуми июн тамоми аскарони «Қувваҳои кор»-ро ба Соланг 
интиқол доданд. Гумон меравад, ки туннели Солангро 
таркондаанд. Ба он ҷо сафарбар сохтани аскарони сохтмончӣ 
ҳам ба ин хотир хоҳад буд. Дар ҳабдаҳкилометрии Кобул як 
мактабро аз байн бурдаанд. Ҳамин рӯз хондани румони 
«Печутоби роҳҳо»-и Ҳилолиён Аскар ва Аминҷон Шукӯҳиро 
аз «Садои Шарқ» ба поён расондам. Доир ба қисми аввали ин 
асар мақолае ба чоп расонда будам. Сездаҳуми июн ҳавопаймо 
аз Маскав омад. Се дона хат барои банда ҳам буд. Устод 
С.Табаров ба воситаи ҳар номааш мағзамро такон медиҳад. Ӯ 
супориш медод, ки дар бораи насри муосири дарӣ мавод ҷамъ 
намоям. Амри дигараш ба рӯзноманависии камина иртибот дошт, 
оне ки аз устод омӯхтаам. Номаи дигар аз як шогирдам буд. Ӯ 
менавишт, ки монографияи «Симои коргар» дар арафаи чоп 
аст. Ҳамзамон иттилоъ медод, ки Ҷумъа Одина, ки шӯъбаи 
адабиёти илмиро дар «Ирфон» ба ӯҳда дошт, қаҳр карда, 
вазифаро тарк гуфтааст. Сабабаш он будааст, ки чопи румонаш 
«Гузашти айём»-ро манъ кардаанд. Гӯё онро асари зиддишӯравӣ 
эълон доштаанд. Ҳол он ки чопи маҷаллавии «Гузашти айём» 
дар танқиди адабии тоҷик ба баҳои мусбат сазовор гардида 
буд. Ба ин маънӣ, тақризи С.Табаров ва банда ҳам доир ба ин 
асар вуҷуд дошт. 

Бегоҳӣ хостам, ки бо Аъзамҷон хайру хуш намоям. Аммо Ӯ 
на 14-ум, ки қаблан таъин шуда буд, балки 17-ум ба воситаи 
«Бойинг» парвоз мекардааст. Сездаҳуми июн барои ҳунари 
мусиқиву овозхонии кишвари Афғонистон яке аз рӯзҳои 
даҳшатнок маҳсуб гардид. Аҳмад Зоҳир бо мухлисонаш падруд 
гуфта, гӯё пешгӯияш исбот шуд: . 


Марги ман рӯзе фаро хоҳад расид... 
Дар баҳоре равшан аз амвоҷи нур. 


Сездаҳуми июни соли 1979 (мутобиқ ба 23-юми Ҷавзои соли 
1358-и ҳиҷрии хуршедӣ) садои кишвар кӯтоҳакак итилоъ дод: 
«...Аҳмад Зоҳир - хонандаи маҳбуб ва машҳур дар як ҳодисаи 
тарофикӣ ҷон супурд». Дар ҷомеаи Афғонистон ин ҳодисаи 
фоҷеангезро ҳар хел шарҳу эзоҳ медоданд. Яке аз маълумотҳо 
чунин буд, ки гӯё Аҳмад Зоҳир дар минтақаи шимоли 
Афғонистон (тахминан, Бағлон) ба тӯи арӯсие иштирок доштааст. 

Дар авҷи маърака ба ӯ хатча мерасад, ки дар оилааш фарзанд 
ба дунё омадааст ва зуд озими Кобул шавад. Ин хабар боиси 
хурсандии Аҳмад Зоҳир мегардад ва Ӯ шабона баъд аз хатми 
консерташ саросемавор ба сӯи Кобул ҳаракат мекунад. Сари 
ҷилави мошин худи Аҳмад Зоҳиру дар паҳлуяш яке аз дӯстонаш 
менишастааст ва ду духтари раққоса пушти сар қарор доштаанд. 
Азбаски хеле бо шитоб ҳаракат мекардаанд, дар як ҳиссаи роҳи 
. Соланг, ки қаторкӯҳҳои Ҳиндукушро бурида мегузарад, ҷилави 
мошин аз ихтиёр баромада, ба харсанге бархурда чапа мешаванд. 
Дар натиҷа сими офтобгири пешорӯи мошин ба як чакаи сари 
Аҳмад Зоҳир мехалад ва боиси фавти Ӯ мегардад. 

Ин рӯзи наҳс 13-уми июни соли 1979 буд, ҳамон рӯзе, ки ба 
асоси навиштаи рӯзномае фардояш барге аз китоби умраш варак 
мехӯрад ва чӣ дарднок аст, ки пеш аз он ки ин барг варақ 
бихӯрад, дафтари зиндагияш барои ҳамеша баста мешавад ва 
дардноктар аз ин чӣ метавонад бошад, ки шаби пеш аз маргаш, 
ки интизори навзодеро мекашид, мехост ин навзод писар бошад 
ва гуфт агар духтар бошад, номашро Шабнам мегузорам. Ва 
фардояш духтар буду номашро Шабнам гузоштанд ва дареғо, 
ки ин шабнам бар гулбарги чеҳраи Аҳмад Зоҳир начакид, чаро 
ки худаш ба сони донаи шабнаме шуда буд ва дар даҳони 
ташнаи замин фурӯ рафта буд, чаро ки ӯ дигар дар гӯри сарде 
хуфта буд... Сеи дигар маҷрӯҳ мешаванд ва онҳоро ба 
шифохонаи Чоряккор интиқол медиҳанд. Баъд аз паҳн шудани 
чунин овоза ҷавонон, махсусан духтарон савори чанд автобус 
роҳи Чоряккорро пеш мегиранд, то ки фаҳманд, «читур Аҳмад 
Зоҳир мемураду он се тан зинда мемонанд». Мутаассифона, 
мухлисони овозхони шаҳид шарикони ӯро дар шифохона пайдо 
намекунанд. Ҳатто ҳамон рӯзҳо мегуфтанд, ки он се каси бо 
Аҳмад Зоҳир бударо гурезонданд, шояд ба кишвари дигаре 
интиқол додаанд. Мардум хуб мефаҳмид, ки гап дар чисту 
сабаби марги фоҷиавии овозхони дӯстдоштаашон киҳо ҳастанд. 
Вале садо баланд кардану ҷое ба шикоят пардохтан, марги тозаро 
бунёд менамуд. Боз ҳам дар бозору кӯча гоҳ-гоҳе мегуфтанд, 
ки қиблагоҳи Аҳмад Зоҳир, ки дар замони шоҳӣ ҳашт моҳ 
садри аъзами Афғонистон буд ва он шабу рӯз чашмонаш 
намедиданд, асозанон ба назди Амин рафта, рӯйирост кушандаи 
фарзандаш будани Ӯро эълон доштааст. Дарбонони Амин 
мӯйсафеди нобиноро лагадкӯб карда аз дарвоза берун рондаанд. 
Марги Аҳмад Зоҳир умри падарро кӯтоҳ сохт ва Ӯ низ чанд 
рӯзе баъд аз дафни ҷигаргӯшааш фавтид. Рӯзи 14-уми июни 

соли 1979 (мутобиқ ба 24-уми Ҷавзои 1358) дафни шодравон 
Аҳмад Зоҳир сурат гирифт. Ҷасади марҳум дохили мошини 
зебои хориҷӣ қарор гирифт, ки он ба тикаҳои ранга оро ёфта 
буд. Мошин аз қасри шоҳӣ гузашта, ба ҷониби майдони 
Паштунистон ва он тарафтар сӯи масҷиди зеботарину 
калонтарини шаҳри Кобул -Пули Хиштӣ, равона буд. Дар тӯли 
ду-се километр ду тарафи роҳро ҷавонон ба дастҳои занҷиршакл, 
ҷасади Аҳмади Зоҳирро раҳнамоӣ мекарданд. Банда низ дар 
ин маърака иштирок доштам ва мушоҳида мекардам, ки ҷавонон 
ба эҳсосот омада буданд ва ҳеҷ гуна суханро қабул надоштанд. 
Дар ин маърака, органҳои ҳифзи қонун ширкат надоштанд. 
Шояд ҳукумати Амин хуб дарк карда буд, ки ин фоҷиаи миллат 
аст ва ба эҳсоси мухлисони чандмиллионии Аҳмади Зоҳир бозӣ 
кардан лозим нест. Ба ҳамин тартиб, дарёи одамон овозхони 
маҳбубашонро то қабристони «Шуҳадои солеҳин», ки наздики 
Боло Ҳисор қарор дорад, гуселониданд. " 
Чанд тан аз дӯстони афғонистонии Аҳмад Зоҳир ва ҳ 

мураттибони китобчаи «Боз омадам» ва ҳам чанд рӯзноманигори 
тоҷикистонӣ, ки дар сӯгвории Ӯ мазмунҳо бахшидаанд, сари 
мавзӯи муайян сохтани қотилони Аҳмад Зоҳир баҳс карданӣ 
нестанд ва фақат гуфтаанд, ки «дастаҳои хуношоми Амини 
ҷаллод дар ин кори разил «ҳисса гузоштаанд». Аз мусоҳибаи 
Ҳамсари марҳум низ мехонем, ки аз забони Аҳмад Зоҳир 
овардааст: «Ин мард маро мегӯяд, ки яке аз дӯстони ман бо ду 
нафари дигар вазифа доранд, то маро ба дом биандозанд, вале 
ман ин гапҳоро намефаҳмам, яъне чӣ... яъне чӣ?» Яъне он ки 
дӯстони ҷонии Аҳмад Зоҳир Ӯро огоҳ карда будаанд, ки ҷони 
хешро аз чанголи ҷаллодони ҳукумати давр раҳонад. Ҳайҳот, 
ки тақдир овозхони моро он сӯ бурд, ки хати роҳи зиндагиаш 
ба ҳамон самт кашида шуда буд... Дигар ба эҳтиёт зарурат 
пайдо нашуд, баръакс нақшаи кашидаи қотилон ба зудӣ амалӣ 
шуд. Ногуфта намонад, ки марги фоҷиавии Аҳмад Зоҳир он 
"замон дар доираҳои болоӣ чандон сару садо боло накард. 
Таъзияҳои ҷиддӣ низ пайдо нашуданд. Фақат ҷо-ҷо мухлисонаш 
оҳу нола мекарданд ва ҳамкорони беҳасадаш ӯро ёд менамуданду 
дар саҳнаҳо ҷояшро холӣ нигоҳ медоштанд... Мегуфтанд, ки 
духтари Амин то дараҷае девонаи ҳунару шахсияти Аҳмад Зоҳир 
шуда, ки хӯроки шомро фақат бо вай медидааст. Табиист, ки 
чунин рафтор ба шавҳараш - Асадуллои Амин, ки он замон 
раиси кумитаи ба истилоҳ амнияти миллиро ба ӯҳда дошт, хуш 
намеояд ва бешубҳа аз паи қасосгирӣ мешавад. Каси дигаре, ки 

ташнаи хуни Аҳмад Зоҳир буд, ин муҳофизи Таракӣ - Туран 
буд, ки дар задухӯрди дохили қасри шоҳӣ (вақти аз ҷониби 
Амин аз байн бурдани Таракӣ) ба қатл расид ва Ҷалолободи 
таърихӣ номи Тураншаҳрро гирифт. Мухлисони Аҳмад Зоҳир 
агар дар хотир дошта бошанд, соли 1974 барномаи «Овози 
дӯст»-и Покистон бо номи «Кокоҷон» сӯҳбате ороста буд ва он 
ҷо баҳс сари зиндонӣ будани Аҳмад Зоҳир аз. ҷониби ҳукумати 
Довуд ва ба ин муносибат сар задани намоишҳову нооромиҳо 
дар байни ҷавонони шаҳри Кобул сурат мегирифт. Ин зиндонӣ 
ҳеҷ гоҳ ба хотири он набуда, ки ба таъбири мураттибони «Боз 
омадам» «барои сурудҳояш, ки мудавои даври мардум буд ва 
рӯҳи ошӯбгароиву озодӣ дошт, зиндонӣ карданд», балки ба он 
сабаб буд, ки қатли духтари ҷенеролеро ба Аҳмад Зоҳир нисбат 
доданд ва ӯро чанд муддат ҳабс карданд. Мо болотар аз Туран 
ном гирифтем, ба ин маънӣ ки Туран ошиқи хоҳари ҳамон 
духтари қурбоншудаи ҷенерол шуда буд ва он духтар дар назди 
Туран шарт гузошт, ки аз Аҳмад Зоҳир қасос бигирад ва пас Ӯ 
метавонад дархости Туранро қабул намояд. Оқибат, Туран бо 
Асадуллои Амин якзабон мешаванду нақшаи нобуд кардани 
Аҳмад Зоҳирро мекашанд. Он овозаи расмие, ки болотар зикр 
карда будем, ба мувофиқаи Турану Асадуллои Амин пайвастагӣ 
дорад. Фарқ он аст, ки Аҳмад Зоҳирро аз чакаи сараш парронда 
ва баъд сари ҷилави мошинаш мегузоранду ба шахи кӯҳи роҳи 
Соланг бармехӯронанд. Акси мошини майдашудаи Аҳмад 
Зоҳирро дар маҷаллаи «Овоз» чоп ҳам карда буданд. Яъне 
саҳнаи қатли Аҳмад Зоҳирро чунин сохтанд, то ки мардум марги 
ӯро ба дастаи хуношоми Амин нисбат надиҳанд. Он чи нисбати 
марги фоҷиавии Аҳмад Зоҳир оварда шуд, шояд ҷое ба чоп 
расида бошад. Аммо банда, ки ҳамон шабу рӯзҳо дар дохили 
воқеоти Афғонистон будам, медидаму мешунидам, хостам 
шунидаҳои хешро дар мавриди овозхони дӮстдоштаам Аҳмад 
Зоҳир рӯи коғаз биёрам. 

Соати даҳи рӯз дар дафтари кориам қарор доштам. Якбора 
ба мушоҳида расид, ки аз самти «Хонаи Халқ» ҷавонони зиёде 
мошини сиёҳеро иҳота карда ҷониби масҷиди Пули Хиштӣ роҳ 
мепаймуданд. Мошин гулпӯш буд. Маълумам шуд, ки дохили 
он ҷасади Аҳмад Зоҳир қарор дошт. Духтарону писарон ҳар 
хел садоҳо ва шиорҳо медоданд. Пулис ба зудӣ чорраҳаро маҳкам 
кард. Тамоми дӯконҳо баста шуданд. Ҳукуматиён ба таҳлука 
даромада буданд. Тарс аз он доштанд, ки издиҳоми чандҳазорӣ 
балоеро ба сари шаҳрдории Кобул ворид месозад. 


11 


Аз тарафи бегоҳ хонаи Абдулмаҷид рафтам. Ӯ меҳмони 
дохилӣ дошт. Худаш бошад, асбоби хонаро ҷо ба ҷо мекард. Як 
ҳамкораш ба ӯ ёрӣ мерасонд. Тақрибан ҳама мушовирин ин 
шабу рӯзҳо овораи ҳамин кор буданд. Ману меҳмон гӯшае 
нишаста ҳам чой нӯшидему ва ҳам сари вазъияти ноҳинҷори 
Афғонистон сӯҳбат доштем. Носир таҳсилкардаи яке аз 
мактабҳои олии Ленинград буда, хонуми русӣ дошт. Ӯ ба тамом 
аз сохти навини кишвараш розӣ набуд. Ҳама гуфтаҳои расонаҳои 
хабарии чи дохилу чи хориҷро дурӯғи маҳз мебаровард. Носир 
ба ин ақида буд, ки ҷангҳое, ки моҳҳои наздик дар сарҳадоти 
Афғонистону Покистон сурат мегирад, миёни худи афғонҳост. 
Яъне ҳарду ҷониб афғонҳоянд, ки ба якдигар меҷанганд. 
Эъломияи ҳукумати Таракиро дар мавриди баргардонидани 
фирориёни иҷборӣ сафсата хонд. Вай изҳор дошт, ки касе ба 
Афғонистон пас наомадааст. Он чӣ ки мегӯянд, ҳар рӯз садҳо 
фирориён номнавис мешаванд, дурӯғ аст. Хулоса, -гуфт Ӯ,- 
афғон афғонро нобуд месозад. Миллати афғон худаш худашро 
кушта истодааст. Дар поёни сӯҳбат фаҳмидам, ки Носир аз 
«парчамӣ»-ҳо будааст. Ӯ дуруст мегуфт, ки дар чунин ҳолатҳо 
миллат беҳтарин чеҳраҳояшро аз даст медиҳад. Асосан, хулосаҳои 
Носир аз воқеияти Афғонистон сарчашма бардошта буданд. 
Понздаҳуми июн худамро бад ҳис мекардам. Гулӯдард шуда 
будам. Бо ин дард солҳо «дӯстӣ» дорам. Олимҷон шир овард, 
то ки бандаро муолиҷа кунад. Мақолаи Асадуллоҳ Ҳабибро 
дар боби «Адаб ва Инқилоб» хондам. Сухани бисёре гуфта 
шуда бошад ҳам, сари адабиёти инқилобӣ чизе ба мушоҳида 
нарасид. Мавсуф, ки таҳсилкардаи курси аспирантураи Маскав 
буд, оид ба ҷараёнҳои адабии Ғарб бештар изҳори ақида 
менамояд. Шонздаҳуми июн низ беморранг будам. Сари вазифа 
ҳозир нашуда, балки ба табобату мутолиа худро масруф сохтам. 
Ман, ки ба хонданҳои радиои Кобул алоқаи зиёд нишон 
медодам, хостам, ки радиоро ба ҳуҷраи хобам гузаронам. Вақте 
ки душохаро ба барқ пайвастанӣ шудам, якбора оташ парида 
ҳарду дастамро сӯзонд. Болои як дард дарди нав пайдо шуд. 
Хайрият, ки хонумҳои рус хабар ёфтанду бароям даво оварданд. 
Боз бадии кор дар он буд, ки дар панҷхонагӣ барқ гум шуд. 
Дигар на радио кор мекарду на яхчол. То чошт маътал мондам. 
Мушовирон барои нонхӯрӣ омаданду ба зудӣ барқро дуруст 
карданд. Бегоҳӣ бо дастҳои докапеч ба манзили Аъзамҷон 
рафтам. Онҳо пагоҳ сафари Тошканд доштанд. Ҳарчанд ки 
Аъзамҷон мехост ҳамроҳаш нишинам, аммо майл надоштам. Ҳис 

мекардам ки ҳароратам баланд шудааст. Ангуштонам ба сӯзиш 
даромаданд. Бо сӯзишҳои беруниву дардҳои дарунӣ Аъзамҷонро 
ба оғӯш кашидаму сафари бехатар орзуяш намудам. Ба 
Софахону-Ҷамшед низ роҳи сафед хостам. Хеле ба якдигар унс 
гирифта будем. Чанд рӯзи дигар нороҳатӣ фароям хоҳад гирифт. 
Танҳоӣ дар хонаи панҷҳуҷрагӣ маҷбурам сохт, ки ҳабдаҳум 
сари вазифа ҳозир шавам. То соати 12 худро чандон бад эҳсос 
накардам. Вале якуякбора сардарди сахте пайдо шуд. Хона 
омада як кулча «аналгин»-ро фурӯ бурдам, аммо дард шиддат 
мегирифт. Илова ба ин ангуштҳои сӯхта ба худ ранги сиёҳ 
гирифтанд. Ҳарду дастро латапеч кардаму ба истироҳат 
пардохтам. Хобам парешон буд. Фақат соатҳои чори шаб сарам 
аз дард монд. Ҳаждаҳуми июн дар хона будам, ки Абдулмаҷид 
хабаргирӣ омад. Хоҳиш кардам, то ки палав пазад. Маҳсулоташ 
тайёр буд. Ин пешниҳод ба Абдулмаҷид маъқул афтод. Палав 
ҳам омодаи хӯрдан шуд. Садтогӣ бардоштем. Сипас Ӯ хонаи 
Султон Раҷабов рафт. Вазири собиқ, ки намояндаи халқ дар 
парламони Тоҷикистон буд, пагоҳ барои иштирок ба сессия 
ҷониби Душанбе парвоз доштааст. Шумораи даҳуми рӯзномаи 
«Халқ»-ро варақ задам, ки назарам ба акси як даста фирориёни 
иҷборӣ бархӯрд. Инҳо ҳамон афғонҳое буданд, ки ба покистониҳо 
роҳбаладӣ намудаанд. Ҳамчунин акси гранатаҳо, тӯфангҳои 
сохти хитоӣ, тӯфангчаҳо ва дигар навъи силоҳе, ки аз 
покистониҳо мусодира гардидаанд, чоп шуда буд. Нуздаҳуми - 
июн дар хизмати Блудов қарор гирифтам. Бо раиси муаесисаҳои 
давлатӣ ду соат мулоқот кард. Муовини раиси муассисаҳо хоҳиш 
дошт, ки ҷиҳати сармоягузорӣ маблағи муайянеро барояшон ҷудо 
намоянд. Блудов бошад, аввал қарзҳоятонро пардозед,- мегуфт. 
Бе ин ҳам табъи Блудов хира маълум мешуд. Мушовири гумрук 
Горин бо ӯ ҷанҷол карда буд. Гӯё дар набудани Горин вай 
Муҳаммадҷонро, ки тарҷумони Горин буд, истифода бурдааст. 
Ҳамин хел ҳам мешуд, ки мушовирон барои тарҷумонҳо шуда 
ба якдигар муноқиша мекарданд. Ин шабу рӯзҳо ташвиқу 
тарғиби масъалаи «Шумури нуфус» сар то сари кишварро 
мутаваҷҷеҳ сохтааст. Иқдоми мазкур барои Афғонистон ҳодисаи 
навест. Ҳеҷ кадом аз сохторҳо то ин дам мавзӯи ба шумор 
гирифтани аҳолии Афғонистонро амалӣ накарда буд. То ҳол 
теъдоди нуфуси Афғонистон таври тахминӣ арз мешавад. 
Мегуфтанд, ки аҳолии кишвар аз 14 то 18 миллион аст. 
Ташкилоти Давлатҳои Муттаҳида низ ба ин кор иқдоме пеш 
нагирифтааст. Баъзан савол мекардем, ки чаро шумури нуфус 

амалӣ намешавад? Ҷавоб медоданд, ки дар Афғонистон ҳалли 
мавзӯи мазкур номумкин аст,зеро хонаводаҳои мардуми 
Афғонистон тартибу низом надорад. Фарз кардем, маъмури 
шумури нуфус, вақте ки ба манзили марде сар зада, аҳли оилаи 
Ӯро ба рӯйхат гирифтанӣ мешавад, он "мард фақат як занашро 
бо авлодонаш номбар карда, ду-се зани дигарашро бо кӯдакҳояш 
пинҳон нигоҳ медорад. Гӯё чанд маротиба кӯшиши шумури 
нуфус оғоз гирифтаасту аммо анҷомаш номаълум мондааст. Яъне 
натиҷагирӣ аз шумури нуфус ғайри имкон мебошад. Акнун 
ҳукумати инқилобӣ мехоҳад, ки бо пиёда сохтани шумури нуфус 
ба ҷаҳониён бигӯяд, ки нуфуси аҳолии Афғонистон ба ин теъдод 
аст. Ин ҳам яке аз чорабиниҳои ҳукумати Таракӣ маҳсуб мешуд. 
Маъракаи шумури нуфус 25-уми Ҷавзои 1358 баробар ба 15- 
уми июни соли 1979 дар тамоми ноҳияву вилоёти кишвар оғоз 
ёфт. Албатта, пиёда сохтани он ба далели гуфтаҳои боло хеле 
душвор хоҳад шуд. Чорабинии дигари ҳукумати инқилобӣ он 
буд, ки ҳамарӯза намояндагони муллоҳову маликҳои вилоятҳоро 
ба «Хонаи Халқ» ҷамъ меоварданд, то ки раиси давлат Н.Таракӣ 
ва садриаъзами кишвар Ҳ.Амин бо онҳо сӯҳбат биороянд. Дар 
оғоз ин чорабинӣ шакли дигаре дошт. Н.Таракӣ сӯҳбати ду-се 
соата мекарду онҳо рӯзи дигар аз пайи иҷрои фармудаҳои 
сардори давлат мешуданд. Чанд рӯз шуд, ки намояндагони 
номбурда ду рӯз дар Кобул маътал мешаванд. Як рӯз Н.Таракӣ 
онҳоро масруф месозад, рӯзи дуюм Ҳ.Амин шиорандозӣ мекунад. 
Чунон ки гуфтам, Н.Таракӣ ҳама вохӯриву сӯҳбатҳояшро бо 
забони пашту анҷом медод. Ҳ.Амин баръакс ба забони форсӣ 
гузориш доданро маъқул медонист. Вале аз рӯзи 15-ум сар 
карда, Ҳ.Амин низ гузоришҳояшро бо намояндагони маҳалот 
ба пашту амалӣ месозад. Бале, паштугароӣ дар ҳукумат ва 
сохтори кадрии Афғонистони инқилобӣ ба хубӣ. мушоҳида мешуд. 
Форсизабонон пайваста ба ин ҷиҳати фаъолияти ҳукумати Таракӣ 
чунин факоиро эҷод карда буданд: «Хар бошу пашту бош, 
туро албатта ё раис, ё муин ва ё мудир муқаррар мекунанд». 
Дар маҷаллаи «Жвандун» («Зиндагӣ») силсилаи мақолаҳои 
оид ба мавзӯи адабиёт ва халқ чоп мешуд. Сӯҳбат сари адабиёти 
халқӣ, адабиёте, ки ба мардум хизмат карда метавонад, ҷараён 
мегирифт. Ҳамин ҳоло достони кӯтоҳи Марям Маҳбуб 
«Моҳтул»-ро мутолиа дорам. То ин рӯз рӯйхати достоннависон 
ба 17 нафар расид. Аз эшон намунаҳоро ҷамъ овардам ва доир 
ба ҳар кадоме ёддоштҳо анҷом додам. 

Бистуми июн ҳавопаймои Маскав омад, вале почтаро наовард. 


144 


Бемасъулиятиро бинед. Охир, шаҳрвандони шӯравӣ рӯзҳои 
ҳафтаро ба хотири омадани ҳавопаймо ба умеди он мешуморад, 
ки номае аз хонаводаву хешу ақрабо барояш мерасад. Мушовири 
матбаа - Шпагин ба пешвози ҳавопаймо рафтанаш ҳатмӣ буд, 
зеро аз «Госзнак»-и Шӯравӣ мутахассисони соҳаи нашри пул 
меомаданд. Ҳарчанд ки кишвар нооромиҳо дорад, имшаб дар 
назди бинои мо аскарони қувваҳои кор консерт намоиш доданд. 
Аскарони бечора сару либосӣ Дарида дар тан доштанд. Бо ҳамин 
ҳол худро хушбахт медиданд. Рақсҳошон ҷолиби диққат буд. 
Махсусан. рақси «Атан» хеле дилнишин ба назар расид. Бисту. 
якуми июн бори сеюм бо раиси тасадиҳо - оқои Назиҳӣ 
(фарзанди Карими Назиҳӣ, ки дар китоби аввал исмаш 
омадааст) машварат сурат гирифт. Назиҳӣ бо Блудов русӣ сӯҳбат 
мекард. Кори ман осоншуд. Аз ҷараёни ҷаласа маълум 
шуд, ки фобрикаи нассоҷии Багромӣ моли истеҳсолкардаашро 
ба фурӯш расонда наметавонад. Ба сабаби ин ки дар ҳама 
вилоятҳо нооромиҳо идома дорад, аз Кобул молашонро бароварда 
наметавонанд. Гузашта аз ин, табақаи деҳқон таҳти фишори 
маликҳову муллоён қарор гирифта, дар замин кор карданро 
раво намедид. Яъне замине, ки ба деҳқон давлат додааст, барои 
онҳо ҳаром буд, зеро замин дар асл ба арбобу заминдорони 
калон тааллуқ мегирифт. Дигар ин ки деҳқон заминро ба кор 
андохта наметавонист, зеро коркарди он масрафи гаронро тақозо 
дошт. Илова ба ин, гурӯҳҳои зиддиҳукуматӣ баъзе аз деҳқонони 
соҳиби заминшударо бераҳмона ба қатл мерасонданд. 

Бисту дуюми июн Муҳаммадҷон ба хонааш даъват кард. Ду 
рӯз баъд. завҷаашро ба Душанбе гусел менамояд. Омадани 
хонуми Муҳаммадҷон таърихи дуру дароз дошт. Ӯ ҳам чандин 
моҳ рӯзгори муҷаррадӣ кашид. Чанд моҳ қабл бо ду тифли 
хурдсолаш вориди Кобул гардида буд. Рӯзе, ки хонуми 
Муҳаммадҷон омад, бегоҳияш бандаву Абдулмаҷид ва Азимҷону 
Садриддиншоҳ ба табрики Ӯ рафтем. Дастархон бо мағзу чағз 
ва кулчаву ширинӣ ороста шуда буд. Бачаҳои Муҳаммадҷон, 
ки ҳоло хурд буданд, ба ин сӯву он сӯ медавиданд. Завҷааш бо 
Муҳаммадҷон дар ошпазхона дар тараддуди ғизо қарор 
доштанд. Хомшӯрбо омода гардид. Ҳар лаҳза рӯзҳои 
муҷаррадии ӯро ба хотираш меовардем. Муҳаммадҷон хурсанд 
буд, ки бачаҳояш дар наздаш буданд. Хӯрокро бо шаробаш 
нӯши ҷон намудем, чою ширинӣ ҳам тамом шуд, вале мо ҳамоно 
ширингуфторӣ мекардем. Муҳаммадҷон дар диван менишасту 
ду писаракаш болои китфонаш савор шуда, сақичи дар даҳон. 

доштаашонро ба сари падарашон мечаспонданд. Сақич ба мӯйҳо 
дармемонд. Муҳаммадҷон ба душворие онҳоро канда мегирифт. 
Ҳар дафъае, ки сақичро аз байни мӯйҳояш озод менамуд, чанд 
тори мӯйи сараш низ беҷо мегардид. Ман, ки доимо ӯро «льксий 
кучерявий» ном мебурдам, ба вай муроҷиат карда гуфтам: «Акнун 
фаҳмидам, ки чаро торҳои мӯйи Муҳаммадҷон торафт кам шуда 
истодаанд». Ӯ низ тасдиқ кард ва гуфт: «Дидӣ, ки чаро мӯйҳои 
ман кам мешаванд»? «Оре», - гуфтам. Азимҷону Садриддиншоҳ 
бо завқ механдиданд. Ақрабаки соат ҳам сӯи даҳ наздик 
мегардид, вале мо сӯҳбатро идома медодем. Писаронаш ҳам 
фикри хоб кардан надоштанд. Банда хостам, ки шӯхие кунам, 
гуфтам: «Муҳаммадҷон? Намешавад, ки бачаҳоятро бихобонӣ, 
охир соат даҳ шуда истодааст, ту ҳам хеле янгаро пазмон 
шудаӣ»? Ҳамзамон илова намудам: «Барои бачаҳоро хобондан 
як роҳ вуҷуд дорад. Ин ҳам ба онҳо таблеткаи хоб додан». 
Муҳаммадҷон якбора бурутҳояшро тоб дода гуфт: «Корат чӣ ба 
бачаҳои ман? Шумо равед, давои хоби бачаҳома меёбам». Бо 
шунидани чунин ҷавоби соҳибхона, мо ҳамагӣ хандаи баланде 
сар додему аз ҷоҳомон баланд шудем. Албатта, мо метавонистем, 
ки барвақттар худоҳофизӣ кунем, зеро мефаҳмидем, ки бечора 
чанд моҳ боз завҷаашро надида буд. Аммо, мо пеш аз пеш 
маслиҳат карда будем, ки агар завҷаи Муҳаммадҷон биояд, 
чунин хоҳем кард. Дар ин нақшасозиҳо Азимҷон бештар 
фаъолият нишон медод. Инҳо дуяшон дӯстони хубе буданд ва 
шӯхии якдигарро мебардоштанд. Ба ҳамин тариқ, имшаб, ки 
дар гусели завҷаи Муҳаммадҷон иштирок дорем, он лаҳзаҳоро 
бори дигар пеши хотир овардем ва ӯро огаҳ сохтем, ки шитоб 
накунад, мо се-чор соат хоҳем нишаст. Муҳаммадҷон як хандиду 
«нарво нест»,-гуфт. Шабҳои Кобул дарозанд. Қуюд, ки ҳаст, 
хоҳед нахоҳед манзили бандаро тарк меғӯед,- гуфт дар интиҳо 
Муҳаммадҷон. Хонумаш бонуи аҷибе буд. Суханҳои дӯстони 
шавҳарашро гӯш медоду нозукона механдид. Баъд аз зиёфати 
Муҳаммадҷон чанд саҳифа сари насри муосири Афғонистон сиёҳ 
кардам. Чанд лаҳза пештар вазири дифои Ҳиндустон ба давлати 
Покистон таҳдид намуда изҳор дошт, ки Покистон ба зудӣ аз 
хоки Афғонистон даст бикашад. Бисту сеюми июн дар дафтари 
кории матбаа нишаста будам. Телефон занг зад. Бардоштам. 
Мудири умумии сукук - Афзал гап заданӣ буд. Ӯ фармуд, ки 
назар ба амри вазир банда бо мушовири русӣ ва раиси хазоин 
бояд ба «Хонаи Халқ» равем. Маълум шуд, ки ҳайат 

босалоҳияте аз Маскав ҷиҳати баррасии мавзӯи ордену медалҳо" 

афғонӣ омада буд. Сари мавзӯи фавқ аввал машварат сурат 
мегирифт ва баъдан протоколе миёни Афғонистону Шӯравӣ ба 
имзо мерасид. Аслан мақсад он будааст, ки барои қадршиносӣ 
аз ҳарбиён ордену медалҳои худи Афғонистон бо ёрии Шӯравӣ 
таҳия шавад. і ] ўз) АЛ 

Ба ин хотир; ману Шпагин аввалан ба дафтари вазири молия 
ҳозир шуда, аз он ҷо бо ҳамроҳии раиси хазоин - Муҳаммад 
Наим ва мудири умумии сукук - Афзал ба мошини «Волга» 
нишаста, ҷониби «Хонаи Халқ» ҳаракат намудем. Дар назди 
дарвозаи марказӣ аскарону афсарони зиёде меистоданд. Ду 
нафари онҳо баназди мошини мо омада саволе пеш оварданд. 
Раиси хазоин мавзӯъро ба онон фаҳмонд. Яке аз онҳо ба дохили 
«Хонаи Халқ» телефон карда, мақсади моро фаҳмонда, сипас 
иҷозати вуруд дод. Ба ҳавлии «Хонаи Халқ» даромада, назди 
дарвозаи дигаре қарор гирифтем. Онҷо дафтари муовини сиёсӣ 
доир ба корҳои қувваҳои мусаллаҳи Афғонистон будааст. 
Маъмуре номҳои моро ба китобе сабт намуд. Баъдан аскареро 
бо мо роҳбалад сохт, ки Ӯ то қабати сеи бино роҳнамоимон 
кард. Дафъатан дарвозаи дутабақаи баланде ба рӯямон боз 
гардид. Вақте ки дохили он хона шудем, як ҳайати даҳ- 
понздаҳнафарӣ аз ҷумлаи дохилиҳову шӯравиҳо сари мизи 
дарозе менишаст. Дар садри маҷлис раиси «Госзнак»-и Шӯравӣ 
Хрушков қарор дошт. Мо низ бо ҳайат худро пайвастем. Сӯҳбат 
байни Хрушков, ҷенерол Храпченко, намояндагии тиҷоратии 
Шӯравӣ - Румянсев В.В. ва майор (туран)-и афғонӣ, ки 
исмашро нафаҳмидам, ҷараён гирифт. Хрушков ҳайатро ба 
масъала ошно сохта, аз ҷумла арз дошт: «Дӯстони афғонии мо 
мехоҳанд, ки барои қадршиносӣ кардан аз аскарону афсарони 
қаҳрамони хеш ордену медалҳо созонанд. Дар ин кор онҳо аз 
мо хоҳиш доранд, ки такмил ва таҳияи он аз ҷониби Шӯравӣ 
сурат бигирад». Ҳамзамон Хрушков тарафи афғониро огоҳ сохт, 
ки як адад ордени «Инқилоби Савр» дар бадали 28 доллари 
амрико омода мешавад. Яъне дар мавриди қимати тамомшуди 
фармоиши ордену медалҳо ҳам тарафҳо ба мувофиқа расиданд. 
Маҷлис ба чунин хулоса омад, ки шахсони масъули ҷонибҳо 
дар муддати ду-се рӯз протоколи фармоишро барои имзо омода 
созанд. Ҳайати расмии маскавӣ бо худ тарҷумон доштанд. Банда 
ҷараёни маҷлисро ба намояндаҳои Вазорати молия тарҷумонӣ 
мекардам. Ба он ҷо даъват шудани мо ба он хотир буд, ки 
пулро Вазорати молия таъмин мекард. Баъд аз ин маҷлис ҳайати 
марбута бояд ба Бонки миллӣ мерафтанд, чунки барои баъзе аз 

ин ордену медалҳо чандсад кило тиллои холис масраф мешуд. 
Тилло марбути Бонки миллӣ буд, ҳарчанд ки он дар итоати 
Вазорати молия қарор дошт. Шпагин бо ҳайат монд. 
Хушбахтона, ҳайат то ки ба Бонки миллӣ раванд, майли тамошои 
«Хонаи Халқ» намуданд. Аз ин рӯ, фурсати хубе пеш омада 
буд, то ки қасри шоҳи собиқро андаке тамошо кунем. Ҳамин 
тавр ҳам шуд. Маъмури «Хонаи Халқ» барои меҳмонон 
роҳбаладеро муаррифӣ сохт. Баъд аз тамошои чанд толору ҳуҷра, 
ки ба мо нишон доданд, ба мушоҳида расид, ки соҳибони қасри 
шоҳӣ барои ободиву зебу зиннат додани дохили ин бино хеле 
заҳмат ба харҷ додаанд. Он ҷо тиллову нуқраи зиёде ба масраф 
расидааст. Мизҳои бузургҳаҷми бо оби тилло молишёфта, 
сандалиҳои зарҳалпӯш, қандилҳои лоҷвардиву тиллодор 
ҳуҷраҳои ин биноро боҳашамат нишон медод. Деворҳояш нақшу 
нигори қадимӣ ва кандакориҳои дилнишине доштанд. Хрушков 
хеле бозавқ болову поёни ҳуҷраҳоро тамошо мекард. Роҳбалад 
ҷо-ҷо шарҳу эзоҳ медод, ки онро гоҳе банда ва гоҳе Саша тарҷума 
мекардем. Ҳамин вақт буд, ки телефоне занг заду ҷенерол 
Храпченкоро пурсиданд. Ҷенерол аз Хрушков узр хосту изҳор 
дошт, ки таъҷилан ба Вазорати дифоъ бояд биравад. Мо боз 
ним соати дигар аз тамошои ин бинои таърихӣ лаззат бурдем. 
Фақат як қисмати «Хонаи Халқ»-ро натавонистанд нишон 
бидиҳанд. Он ҳуҷраҳое, ки як вақтҳо Зоҳиршоҳу Довудхон 
менишастанду акнун он ҷо Н.Таракӣ қарор дорад, нодида монд. 
Ба ҳамин тариқ, тамошои «Хонаи Халқ» поён ёфт. Мо аз қабати 
се ба поён фаромадем. Боз ҳамон аскарону афсарон то назди 
мошинҳо гуселамон карданд. Аммо дар чеҳраи афсарони пайраҳа 
ким-чӣ хел нооромӣ ба мушоҳида мерасид. Онҳо байни худ чизе 
мегуфтанду тарафи кӯчаи марказӣ ишора менамуданд. Раиси 
хазоин сӯи банда назар дӯхта гуфт: «Доктар соҳиб, мисле ки 
боз кудато шуда» (яъне табаддулоти ҳарбӣ). Хун аз чеҳраи 
Афзалӣ парида буд. Хайрият, ягон шӯравӣ бо мо наменишаст. 
Шпагин мебуд, садҳо савол пеш меовард ва мехост, ки чӣ 
шуданашро фаҳмад. Вақте ки ба дарвоза наздик. шудем, аз 
афсари пайраҳа: савол кардам: «Зобит соҳиб, хайру хайрият 
аст?» Бале, бале, гуфту ба аскар ишора намуд, то ки дарвозаро 
зудтар кушояд. Мошини мо дарвозаи дуюмро ҳам убур кард. 
Вақте ки беруни ҳавлии қасри «Хонаи Халқ» гардидем, вазъияти 
дигареро ба мушоҳида гирифтам. Сари хиёбони марказӣ як поя 
тӯп гузошта буданд, ки пушти он ду-се аскар омодаг.. 
мегирифтанд. Дуртар аз тӯп дар ҳар 50-100 метр таҷҳизот 

дигари ҷангӣ ба назар расид. Бехи ҳар чинор аскари мусаллаҳе 
истода, ҳаросон ин сӯву он сӯро назора менамуд. Ронандаи мо 
қисса кард, ки чанд лаҳза пештар наздикиҳои «Хонаи Халқ» 
тирпарронӣ шунида шуд. Мо хостем ба воситаи кӯчаи марказӣ 
ҷониби Вазорати молия, ки на дуртар аз дусад метр буд, ҳаракат 
кунем, вале афсарону пулисҳои силоҳдор ба он сӯ иҷозат 
надоданд. Мо маҷбур шудем, ки ҷилави мошинро ба дасти чап 
гардонда, рост ба ҳавлии вазорат дароем. Ин ҳолат тирпарронӣ 
аз самти ҷодаи Майванд шунида мешуд. Лаҳзае чанд нагузашт, 
ки вертолётҳои ҷангӣ болои Кобулро ба итоати хеш дароварданд. 
Банда ба қабати дуюми бинои вазорат баромада аз он ҷо манзараи 
парвози пайи ҳами вертолётҳоро хуб тамошо намудам. Аз боло 
сӯи майдони Паштунистон менигаристам ва медидам, ки 
бошандагони Кобул аз автобусҳои мусофиркаши шаҳрӣ пиёда 
шуда, ба ҳар сӯ метохтанд ва худро паси дарахтони чинору 
биноҳо пинҳон карданӣ мешуданд. Дар байни даҳ-понздаҳ 
дақиқа кӯчаву хиёбонҳои шаҳр аз одаму мошин холӣ шуд. 
Мехостам фаҳмам, ки чӣ ҳодисае рух додааст, вале аз бино 
баромадан манъ буд. Пушти дарвозаи дафтари кории мо, як 
аскари пайраҳа монданд. Акнун тирпарронӣ аз наздикиҳои 
масҷиди Пули Хиштӣ шунида мешуд. Чорраҳагии майдони 
Паштунистонро бастанд. На иҷозати рафту омади мошинҳо буду 
на сайру гашти одамон. Аз сафорат занг заданд, ки ҳар чи 
зудтар бинои вазоратро тарк гуфта, ба ягон роҳе худро то 
микрорайон бирасонем. Раиси дастгоҳи вазорат - Фаридхон 
таъҷилан чанд мошини «Волга»-ро ба ихтиёри мо гузошт. Мо аз 
роҳи марказӣ гузошта наметавонистем. Бинобар ин аз пушти 
бинои вазорат ба воситаи сараки хомаи соҳили дарёи Кобул то 
Пули Маҳмудхон расида, сипас аз майдони Чаман гузашта ба 
микрорайон омадем. Ин ҳодиса то чошт рух дода буд. Баъд аз 
нони чошт дар манзилҳои хеш мондем. Садои тирпарронӣ торафт 
дар минтақаи ҷодаи Майванд ва қисматҳои Спинзару порки 
Зарнигор афзоиш меёфт. Баъд аз зӯҳр вертолётҳои мулкӣ болои 
шаҳри Кобул давр зада, варақаи ҳукуматиро пош медоданд. 
Назди биноҳои истиқоматии мо низ чанде аз варақаҳо алвонҷ 
хӯрда афтид. Касе аз шӯравиҳо варақаҳоро ҷамъ кард, аммо 
хонда натавонист. Ману Олимҷон ва Муҳаммадҷон берун 
баромада, варақаҳоро барои русҳо тарҷума намудем. Дар варақа 
бошандагони Кобул ба оромӣ даъват карда мешуданд. Ҳамчунин 
сабабгори ҳодисаи имрӯзиро ба таври мухтасар оварда буданд. 
Назар ба маълумоти варақаи ташвиқӣ, дастае аз душманони 

ҳукумати инқилобӣ бо шиору байрақҳои исломӣ дар ҷодаи 
Майванд пайдо шуда, ба бетартибиҳо ва задану шикастан оғоз 
намудаанд. Варақа меафзуд, ки муқобилати душманон дуру 
дароз давом накарда, балки фавран нерӯҳои давлатӣ онҳоро 
шикаст медиҳад. Он ҷо таъкид мешуд, ки ин дастаи душманон, 
асосан, ба қавми ҳазора иртибот дошта, ба дифои Ирони исломӣ 
ва раҳбари Инқилоби Ирон Хумайнӣ баромадаанд. Баъд аз чошт, 
50 метр дуртар аз бинои мо тонки рақами 538-умро ҳамчун 
пайраҳа қарор доданд. Аз маълумоти варақа, ҳодисаи имрӯза 
барои банда равшан набуд. 

Бегоҳӣ як сари қадам ба манзили Муҳаммадҷон сар задам. 
Азимҷон, Садриддин (бештар бо номи Саша маъруф буд) ва 
Соҳибназаров ҳам омаданд. Пагоҳ завҷаи Муҳаммадҷон сафари 
Ватан дошт. Ҳама сӯҳбат сари ҳодисаи имрӯза буд. Ҳар кадом 
чизе мегуфтем. Шом Азимҷон, ки дар гӯшаи дигари микрорайон 
танҳоӣ мекашид, ба манзили банда «меҳмон» шуд. Чунин амалаш 
ба он хотир буд, ки «бандаро ҳифз намояд». Ҳол он ки Ӯ дар 
канори банда худро ҳифз карданӣ буд. Муҳаммадҷон механдид 
ва мегуфт: «Ҳо, бирав, бирав, Худойназар боз натарсад, дар 
лабонаш табхол набарояд...» Соати нӯҳи шаб якбора садои 
воҳиманоки тонкҳо ба гӯшҳо расид. Чароғҳоро хомӯш намуда, 
аз балкон ҳаракати тонкҳоро тамошо намудем. Лаҳзае нагузашт, 
ки чанд адад мошинҳои ҳарбӣ назди биноҳои моён аскарони 
силоҳдорро пиёда сохтанд. Аскарон саросемавор гирду атрофи 
биноҳои истиқоматии шӯравиҳоро печонданд. Дар торикии шаб 
ба мушоҳида расид, ки аскарон дар либоси мулкӣ буданд. Гумон 
меравад, ки ин дастаҳо аз ҳисоби «халқӣ»-ҳо ташкил ёфта буд, 
онҳое, ки ба Таракӣ ва Амин содиқ буданд. Соат даҳи шаб шуд. 
Ҳеҷ садое ба гӯш намерасид. Посбонҳои мо оромона атрофи 
биноҳо давр мезаданд. Замоне хӯроккашии Азимҷон ба гӯшам 
расид. Банда ба ҳуҷраи корӣ гузаштаму дафтари рӯзномаро ба 
саҳифаҳое аз ҳодисаи имрӯза сиёҳ намудам. Сипас ба хотири 
шунидани идомаи рӯхдоди бисту сеюм дар рӯзи бисту чорум ба 
истироҳат пардохтам. Хоб гурехта буд. То як поси шаб ба 
андешаҳоям танҳо мондам... Таҳлилҳо кардам, то ки дар маънии 
кӯтоҳе барои «шеф» маводи кашшофӣ омода созам... 

Шаби бистучорум «дрешгӯӣ»-и пайраҳадорон то субҳ шунида 
мешуд. Пагоҳӣ, вақте ки ба балкон баромадам, чор тонки дигар 
қарор доштанд. Тартиби кори посдор хеле аҷиб буд. Онҳо 
якдигарро бо нишонии шаб (парол) месанҷиданд. Яъне агї. 
кадоме аз пайраҳадор номи нишонии шабро гуфта натавонад, 

ӯро дарҳол ба ҳабс мегирифтанд. Аз тарафи бегоҳ тонкҳоро аз 
постҳо гирифтанд. Назди биноҳо фақат аскарони пайраҳа 
монданду бас. Ин чунин маънӣ дошт, ки боз оромӣ ҳукумфармо 
гардид. Ҳоло мехоҳам, ки ҳодисаи дирӯзаро воқеияттар мавриди 
баҳс қарор бидиҳам. 23-юми июн соати 10-и рӯз як гурӯҳ 
ҳазораҳо(шиаҳо) байрақҳо дар даст таксисавор дар ҷодаи 
Майванд пайдо мешаванд. Онҳо аввалан худро боиси таваҷҷӯҳи 
роҳгузарону дӯкондорон мегардонанад. Мардуми зиёде ҷамъ 
меояд. Ин ҳолат кормандони сорандӯй (милиса) мехоҳанд, ки 
издиҳомро парешон кунанд. Вале онҳо ба лату кӯб ва 
муқобилияти дастаи ошӯбгар дучор мегарданд. Ошӯбгарон 
аслиҳаи кормандони сорандӯйро зӯран кашида гирифта, ба 
шӯъбаи милисаи ҷодаи Майванд ҳуҷум меоранд. Бо ин амал 
мехостанд, ки аз шӯъба аслиҳа ба даст оранд. Табиист, ки 
кормандони шӯъба муқобилият нишон медиҳанд. Чанд тан аз 
ҳарду ҷониб кушта мешавад. Қувваҳои давлатӣ ба ёрии шӯъба 
мерасанд, вале ба муқобилияти сахти ошӯбгарон тоб наоварда, 
аз масофаи 40-50 метр бинои шӯъбаи сорандӯйро бо тӯп мезананд. 
Дар натиҷа бисёре аз ошӯбгарон ба ҳалокат расида, бино ба 
тамом оташ мегирад. Дуди сиёҳи он болои шаҳр пахш гардид. 
Ошӯбгарон ба ҳар ҷониб худро зада, қисме ба хонаҳои 
истиқоматӣ панаҳ мебаранд 

Мавҷи «Би-би-си» ҳодисаи 23-юмро шарҳу эзоҳ дода, кушта 
шудани 50 касро хабар дод. Ин расона шояд дуруст мегуфт, 
чунки тирпаррониҳо то бегоҳӣ идома ёфта буд. Дар ин задухӯрд 
низомиёни шӯравӣ низ иштирок доштаанд. Маҳз ҳаминҳо буданд, 
ки ба зудӣ ошӯбгарон мағлуб гардиданд. Торафт боварӣ ба урдуи 
Афғонистон ва сорандӯйи он кам мешуд. Бисёрҳо шудааст, ки 
ҳини задухӯрд, онҳо ба муқобили ҳукуматиён тир холӣ кардаанд 
ва ё баъзе афсарони содиқ ба давлатро аз пушти сар паррондаанд. 
Радиои Кобул дар ин ҳодиса давлати Иронро айбдор мекард. 
Расонаҳои хабарии Ирон низ эълон доштанд, ки Ирон фаъолияти 
неруҳои низомиашро дар сарҳадоти Афғонистон мустаҳкам 
менамояд. Дирӯз 10-12 адад ҳавопаймоҳои шӯравӣ тоза ба 
майдони ҳавоии Багромӣ поён шуданд. Дар сарҳади Панҷи Поён 
ва Кушка чандин ҳазор аскарони шӯравӣ дар ҳолати омодабоши 
дараҷаи аввал қарор доштанд. 

Бисту чорум аз дафтари корам ба Марям Маҳбуб занг задам. 
Он кас ҳадя гирифт, ки достони «Бел»-аш чоп шудааст, 
метавонам, ки омада гирам. Дафтари кории эшон як қабат аз 
мо боло буд. Ним соат сари адабиёти бадеӣ сӯҳбат намудем. 


151 


Андак оид ба достони «Моҳгул»-аш эрод гирифтам. Гуфтам, 
хонандаи феълии Афғонистон сатҳи баланди фарҳангӣ надорад, 
фаҳмидани достони номбурда душворашон хоҳад гардид. Марям 
. эроди бандаро ба хушӣ пазируфт. Ҳамзамон маслиҳаташ додам, 
ки дар оянда достони мазкурро такмил бояд дод. Махсусан, 
бахши охири достон такмил мехост. Мешавад, ки онро бо 
фармони Рақами ҳафти давлат оид ба занон мутобиқ сохт. Чанд 
.рӮз қабл барои Мисоқ номае ирсол намудам. Якбора Марям аз 
он мактуб ёдовар шуд. Нафаҳмидам, ки ба кадом мақсад Мисоқ 
номаи шахсии бандаро ба ӯ додааст. Дар ботин меандешидам, 
ки шояд ба саволҳои камина Марям ҷавоб менависад, чун вазир 
масруфияти зиёде дорад. Нахостам, ки мавзӯи номаамро аз 
Марям савол кунам. Ӯ низ дигар дар ин маврид чизе иброз 
надошт. Медонистам, ки Мисоқ Марямро зиёд эҳтиром мекунад 
ва дар назди худ ба кор гирифтанаш ҳам он буд, ки онҳо 
дӮстони деринанд. Ба ҳар навъе ки буд, достони «Бел»-ро бароям 
тақдим дошт ва хоҳиш намуд, ки баъдан мулоҳизаҳоямро дар 
бораи он баён бидорам. Ба дафтари кориам омадаму дарҳол ба 
хондани «Бел» шурӯъ кардам. Саҳифаҳои аввал шаҳодат медод, 
ки бад нест. Вале баёни ин достон ҳам мушкилфаҳм мебошад. 
Бисту панҷум кореро баҳона карда, худро дар ҷодаи Майванд 
гирифтам. Хостам ҷойи ҳодисаи 23-юмро аз наздик бубинам. 
Одами зиёде назди он бино ҷамъ омада буд. Банда низ аз ҷумлаи 
тамошогарон будам. Воқеан, бино харобу валангор менамуд. 
Чанд тан аз ошӯбгаронро, ки ба ҳабс гирифта буданд, ҳини 
тафтиш гуфтаанд, ки онҳо пушти суханони имоми 13 - Хумайнӣ 
шудаанд. Дар ҳақиқат, аксари ошубѓарон ба қавми ҳазора 
тааллуқ доштаанд. Бисту шашум дар ҳузури вазири молия бо 
раиси нави матбааи сукук, муовинаш ва мушовири шӯравӣ будам. 
Вақте ки ба дафтари кории Мисоқ даромадем, ӯ аз ҷояш баланд 
шуда ба пешвози моён чанд қадам ба пеш гузошта, расми 
пазироиро ба ҷо оварда, сипас сӯи банда назар андӯхта гуфт: 
-.«Доктар соҳиб, узр мехоҳам, ки ба номаатон то ҳол ҷавоб 
нагуфтам чаро ки хеле масруф ҳастам». «Хайр аст, вазир соҳиб. 
Кадом вақте ки фурсат пайдо кардед, посух мегӯед». Баъдан 
аҳли маҷлисро аз назар гузаронду аз раиси нав чанд савол пеш 
овард. Шпагин, ки бори нахуст вазири молияро медид, бодиққат 
аз таги чашмҳои шишагиаш ба ӯ менигарист. Мисоқ ба саволҳои 
додааш аз раиси матбаа ҷавобҳо гирифт ва сипас ба забони русӣ 
ба мушовир муроҷиат карда, аз ҳолу аҳволаш пурсон шуд. Е 
Шпагин дар мавриди фаъолияти матбаа саволҳои бисёре дол. 

Ман чой менӯшидаму ба сӯҳбати вазиру мушовир диққат 
медодам. Мисоқ хеле бозавқ сӯҳбати русӣ мекард. Вақти поён 
ёфтани маҷлис ба Мисоқ шӯхиомез гуфтам: «Вазир соҳиб, бо 
омадани шӯравиҳо, русиатон хеле қавӣ шудааст». «Оре, -гуфт. 
Ҳоло ҳам кам фурсат меёбам, ки тамрини русӣ кунам». Аз 
дафтари вазир баромадам. Шпагин хушҳол аз он буд, ки ба 
саволҳои вазир ҷавобҳои қаноатбахш дода тавонистааст. Ӯ ба 
ман гуфт: «Вазир ба русӣ хуб сӯҳбат мекунад». «Бале, -гуфтам, 
-вай дар шӯравӣ таҳсил накќарДааст, балки 15-20 сол аст, ки 
худомӯзӣ дорад». Боз ба матбаа баргаштем. Ба Марям телефон 
кардам ва хостам, ки сари достони «Бел» сӯҳбат намоем. 
Ҳамчунин аз эшон рақами телефони Асадуллоҳ Ҳабиб ва 

Ҳумоюни Каримпурро пурсидам. Марям ба ин ду телефонӣ 
бандаро ошно сохта будааст. Аммо ба сабаби масруфият 
доштанаш, баррасии «Бел»-ро ба фурсати дигар гузошт. Хона 
. омадам, ки Абдулмаҷид интизорӣ дошт. Якҷоя чой нӯшидем. 
Худоҳофизӣ қарду хоҳиш намуд, ки ба манзилаш равам, то ки 
якҷоя палав пазем. Олимҷонро ҳам бо худ гирифтам. Палав ва 
зиёфат хуб шуд. ЇПаѓоҳ ҳавопаймои «Бойинг» ба Кобул бояд 
меомад. Аз рӯи хабари овардаи Азимҷон завҷаам бояд меомад. 
Азаров низ аз сафорат телефон кард, ки ба майдон бароям. 
Телеграмма набуд. Аз ин рӯ, чандон боварӣ надоштам. Ба ҳар 
ҳол хонаро каме ба тартиб даровардам. Бозорӣ ҳам кардам. 
Хулоса, омодагӣ гирифтам. Бисту ҳафтум дар матбааи сукук 
будам. Ба майдон занг зада, фуруд омадани ҳавопайморо 
пурсидам. Ҳоло маълум нест, гуфт навбатдори майдон. Чанд 
дақиқа дар сӯҳбати райиси матбаа ва мушовир қарор гирифта, 
соати нуҳу сӣ телефон карда будам, ки бонуи ширинсухан ҷавоб 
дод: «Ҳавопаймо чанд дақиқа қабл фуруд омад». Мошин, ки 
рӯи ҳавлӣ омода буд, баъди 10-15 дақиқа бандаро ба майдон 
расонд. Бо шитоб дохили толори гумрукӣ шудам, ки акнун 
автобуси аввали мусофирин таги дарвоза қарор гирифт. Ҳоло 
ҳам намедонистам, ки завҷаам бо духтарчаам дар ин ҳавопаймо 
буд ё не. Зеро дер мондам. Одатан, пешвозгирон як соат қабл 
аз поён шудани ҳавопаймо ба балкон боло шуда, ҳар мусофири 
омадаро вақти бо зинаҳо фаромадан мушоҳида менамоянд. 
Баъдан ё ноумед шуда берун мебарояд ё ба толори пазироӣ 
медарояд, то ки наздиконашро бо тамом шудани назорати 
гумрукӣ пешвоз бигирад. Якбора дидам, ки шахси дуюме, ки аз 
автобус поён фаромад, хонумам бо Таҳмина буд. Маъмурини 
гумрук, ки бештаршон бонувон буданд, вақте фаҳмиданд, ки 

хонумам омадааст, ҳамагӣ: «Доктар соҳиб, чашмтон равшан, 
чашмтон равшан, муборак, муборак»,-гӯён каминаро табрик 
мегуфтанд. Ман саросемавор ба пешвози хонумам рафта, 
Таҳминаро болои даст гирифтам. Ӯ парешон шуда, зуд-зуд гоҳе 
ба модараш менигаристу гоҳе ба ман, мисле ки аз модараш 
мепурсид, ки ин мардак кист, ки маро ба даст гирифтааст! 
Гумон доштам, ки ҳоло доду фиғон мебардорад, вале чунин 
“накард, балки як хандиду сарашро сари китфам партофт. Гӯё 
боварӣ ҳосил намуд, ки ин марди бурутӣ барояш азиз аст. Чанд 
тан аз бонувони гумрукӣ наздики мо омада, хонумамро хайра 
мақдам гуфта, сари Таҳминаро бо як меҳрубонии хоса дастмол 
мекарданд. Раиси гумрук ҳам ҳозир шуда, амр дод, ки анҷомҳои 
хонуми доктарро бидуни назорати гумрукӣ то мошин баранд. 
Ин лаҳза дидам, ки дар рӯ ба рӯям Шаҳбоз бо хонумашу 
бачаҳош қарор гирифта, нарм-нарм механдид. Ҳайрон мондам. 
Ӯро ба оғӯш кашидам. Аз раис хоҳиш намудам, ки анҷомҳои 
ин бародарро ҳам мавриди тафтиши гумрукӣ қарор надиҳанд. 
Ҳамакаса аз толори гумрукӣ баромадем. Дар толори пазироӣ 
шӯравиҳои зиёде маътали пайвандони хеш буданд. 

Боз панҷ-шаш дақиқаи дигар беруни бинои майдон бо 
Шаҳбоз сӯҳбат намудам. Ӯро ба заводи Ҷангалак фиристонда 
будаанд. Шаҳбоз норозигӣ кард, ки ҷойи кораш дар Университет 
нигоҳ дошта намешавад ва ҳам корхона аз шаҳр берун воқеъ 
мебошад. Дилбардориаш намуда гуфтам: «Ба ватан, ки баргаштӣ 
бекор нахоҳӣ монд». Ба Ӯ ваъда додам, ки рӯзҳои наздик ба 
зиёраташ ҳозир хоҳам шуд. Муваққатан худоҳофизӣ намудем. 
Шаҳбозро ҳам «соҳибонаш» пешвоз гирифта буданд. Ниҳоят, 
баъд аз ҳашт моҳи танҳоӣ манзили кобулиам ба худ ранги дигар 
гирифт. Акнун хонаам садо медод, ки он садои Таҳмина буд. 
Ин кӯдак хандаҳои аҷибе дошт. Зардакаку малламӯй, аммо 
хеле зираку чолок менамуд. Ҳоло роҳ намегашт. Акнун 
деворҳоро қапида-қапида чанд қадам ба пеш монда метавонисту 
бас. Ҳамаи ҳуҷраҳоро давр зад. Ҳоло ҳам сӯи падараш ба шубҳа 
менигарист. Бегоҳӣ Абдулмаҷид, Азимҷон, Муҳаммадҷон барои 
табрик омаданд. Абдулмаҷид ошпазӣ кард. Сӯҳбати гарме сурат 
гирифт. Аз ҳама беш Муҳаммадҷон бандаро мавриди мазоқ 
қарор доданӣ мешуд. Азимҷон ҳам шӯхиҳои ширине мекард. 
Паниру колбасаву «Водка»-и Душанбе дастархони кобулиро 
пурнеъматтар мегардонд. Палав омодаи хӯрдан шуд. Лаҳзаҳои 
палавпазӣ Абдулмаҷид истироҳат мекард. Муҳаммадҷон ҳар 
сари вақт ба сари дег ҳозир мешуд, то ки чизе аз ош талаф 

наёбад. Таҳмина чаҳорпоя ба ин сӯву он сӯ медавид. Худро 
хеле хурсанд медид. Муҳити нав барояш маъқул буд. Сари 
табақҳои палав қарор гирифтем. Ханда тамоми биноро пахш 
мекард. Рӯзҳои муҷаррадӣ, ба майдонравиҳо ва ноумед 
баргаштанҳоро пеши. назар оварда, ханда сар медодем. 
Муҳаммадҷон бо Азимҷон шӯхиомез мегуфтанд, ки то соатҳои 
даҳ хоҳанд нишаст. Муҳаммадҷон, ки сархуш шуда буд, мегуфт: 
«Худоназар, ин Таҳминаро читур мехобонӣ, таблеткаи хоб дорӣ 
ё не?» Абдулмаҷид кайф карда механдид. Азимҷон гуфт: 
«Абдулмаҷид бисёр наханд. Ин ҳол ба сари ту ҳам меояд. 
Санавбар, ки омад, мо ҳамин хел рафта, то соати даҳи шаб ба 
хонаҳомон намеравем». Боз ханда хонаро пахш кард. Ҳамин 
тавр, меҳмонпазирии банда барои имшаб ба поён расид. 
Ҳамкорон хона ба хона шуданд. Таҳмина ҳанӯз ҳам хонаҳоро 
«тамошо» менамуд. Занак қиссаҳои аҷибе аз рӯзгори хонаводаву 
Душанбе кард. Дар бораи мактабхонии Фотимаву Парвиз нақл 
намуд. Аз бародаронам ёдовар шуд ва дигар гапҳои занакӣ... 
Бисту ҳаштум ба номи муовини гурӯҳи мушовирин оид ба 
корҳои иқтисодӣ ариза навиштам, то ки дигар бист фоиз аз 
маошамро надоранд. Тартиб чунин буд, ки агар мутахассис 
бидуни оила бошад, бист фоизи маошаш дошта мешуд. Ҳамчунин 
шиносномаи оилаамро барои ба қайд гирифтан супоридам. Ин 
бегоҳӣ Олимҷону Герасимовро бо хонумҳошон ба меҳмонӣ даъват 
кардам. Албатта, ин нишаст аз нишасти .муҷаррадҳо фарқ 
мекард. Герасимов хушӣ менамуд, ки ниҳоят завҷаам омад. 
Хонуми Ӯ вақтҳои дар рухсатӣ буданаш ба чанд идора сар зада 
буд, то ки мавзӯи фиристондани завҷаамро тезонанд. Мо, ки 
ҳама дар як бино будем, то дер сӯҳбат кардем. Аз дирӯз боз 
вазъияти дохилии кишвар бад шуд. Дар минтақаи Институти 
политехникӣ тирпаррониҳо сурат гирифт. Шаҳрбароии 
шаҳрвандони шӯравиро манъ карданд. Дигар вақти зиқ шудан 
надоштам. Таҳмина бисёр беқарор аст. Камгӯштиаш ҳам шояд 
аз серҳаракатӣ бошад. Ҳоло наздам нишаста, ким-чиҳо гуфтанӣ 
мешавад. Ошпазхона, ки боиси сардардиҳои ҳаштмоҳаам мешуд, 
акнун соҳиби аслиашро пайдо кард. Вазифаи ҳар зан ин ҷо 
пеш аз ҳама хӯроки мутахассисро сари вақт омода сохтан аст. 
Шустушӯву ба назм даровардани хона ҳам яке аз вазифаҳои 
ӯст. Акнун метавонам, ки ба корҳои илмиам машғул шавам. 
Хабари нохуш имрӯз он буд, ки тарҷумоне бо номи Эркин 
мушовирашро паррондааст. Ин ҷавон аз қавми ӯзбек буда, дар 
ҳарбиҳо тарҷумонӣ мекард. Ҷасади мушовирро дирӯз ба воситаи 

ҳавопаймо ба Маскав фиристонданд. Мегӯянд, ки мушовири 
ҳарбӣ ба нафси тарҷумонаш мерасидааст, ӯро ба ҳар роҳ 
муттаҳам месохтааст. Фишор то ба дараҷае расидааст, ки 
тарҷумон ба куштор даст задааст..Эркинро бурданд. Тақдираш 
чӣ мешуда бошад, намедонам. Ҷавон аз беақлӣ умрашро ҳайф 
сохт. Бидуни шубҳа Эркинро сахт таҳқир кардааст, вагарна ба 
чунин амал даст намезад. Ба ҳар ҳол ҷавони хубе буд. Бисту 
нӯҳум рухсатӣ будем. Олимҷон ману Абдулмаҷидро ба хонааш 
даъват намуд. Баҳона он буд, ки асбобҳои хонаашро ҷо ба ҷо 
кардан лозим буд. Салимабону палави сергӯште омода сохт. 
Ваъда.додем, ки рӯзи дигар ҳам барои ёрӣ хоҳем омад. Олимҷон 
механдиду «не, не, халос шуд, дигар асбобе намонд, ки онро 
ҷо ба ҷо намоед». Баръакс хонумаш меҳрубонӣ нишон дода, 
«марҳамат, марҳамат, ҳар вақт хоста бошен, биоед» ,-мегуфт, 
ҳине ки мо манзили Олимҷонро пушти сар мегузоштем. Албатта, 
Таҳмина ин соат хонаи Олимҷонро хеле омӯхт. Муҳимаш он 
буд, ки духтари Олимҷон - Мунира бо Таҳмина унс гирифт ва 
метавон гуфт, ки «дугона» шуданд. Баъдан яке аз шумораҳои 
«Садои Шарқ»-ро варақ задам. Он ҷо ду мақолаи ҷолиби 
С.Табаровро мутолиа намудам, ки якеаш дар бораи устод 
С.Айнӣ буда, дуюмаш сари фаъолияти Раҳим Ҷалил баҳс 
менамуд. Сиюми июн рузи аввали ҳафтаи кориам буд. Имрӯз 
мухолифин пули назди «Боғи умумӣ»-ро тарконданд, ки дар 
натиҷа се роҳгузари бегуноҳ қурбон гардид. Навакак дар кӯча 
тирпарронӣ ба мушоҳида расид. Ба ин хотир, маҷлиси Бюрои 
сиёсӣ доир гардид, ки дар он масъалаи вазъияти дохилии 
кишвар мавриди баҳс қарор дода шуд. Ҳарчанд ки бозорравиро 
манъ карданд, бонувони шӯравӣ даста-даста дар хиёбону 
майдонҳои Кобул бепарво мегаштанд. Тавре ки ба мушоҳида 
расид, моҳи аввали тобистони соли 1979 ба Афғонистон оромии 
кулро оварда натавонист. Боду ҳавои Кобул мисли вазъияти 
дохилии кишвар гоҳ гарм буду гоҳе сард. Дар ин моҳ чанд 
тан аз табааи шӯравӣ ба ҳалокат расиданд, ки бештарашон аз 
ҷумлаи низомиён буданд. Ҳоло ҳам муҷаррадони тоҷик дар 
интизории оилаҳояшон қарор доранд. Яке аз онҳо дӯсти банда 
Абдулмаҷид мебошад. Шояд моҳи дувуми тобистон, ки дар 
пеш аст, интизории эшонро ба поён расонад. Фақат мехостем, 
ки бо омадани Санавбарбону ба ҳоли Абдулмаҷид андаке 
бихандем. 


РАИС «МАРИЗ» ШУДА ... 


Моҳи июли 1979 сафи «раисони мариз» рӯ ба афзоиш овард. 
Бо омадани Ҳ.Амин ба мансаби садриаъзамӣ таъбири «раис соҳиб 
мариз шуда, мудир соҳиб мариз аст» маънии зиндонӣ шуданро 
пайдо кард. Ҳамашаба дастаҳои махсуси Амин ба шикор 
баромада, ҳуҷраҳои зиндонҳои Пули Чархиву Деҳмазанги шаҳри 
Кобулро бо «меҳмонон»-и нав таъмин мекарданд. Хурдтарин 
инқилоб баъд аз пирӯзӣ чорабинии софкориро дар ҷомеа пиёда 
месозад. Инқилобҳои Ингилистон, Фаронса, Ирон, Руссия 
пештар аз Инқилоби Саври Афғонистон ба чунин тозакориҳо 
даст зада буданд. Масалан, солҳои сӣ дар Шӯравӣ бо ҳамин 
ҷиҳаташ сафҳаи таърихи нави Руссияро «пурмаънӣ» гардондааст. 
Ин навъ иқдомоти инқилобӣ, тақрибан ба ҳукми анъана 
даромадааст. Пас, софкориҳои Амин низ ҳодисаи тоза нест, балки 
ба ӯ имкон медиҳанд, ки дар ҷодаи сиёсат озодонатар қадам 
гузорад. Дар кӯчаву бозорҳои Кобул бисёриҳо мешунидам, ки 
одамон эҳтиёткорона мегуфтанд: «Шунидӣ, ки фалонӣ мариз 
шуда. Валлоҳ Амин дуруст када, Ӯ инсони хубе набуд, хиёнат 
када, ки зиндониш сохтанд». Рӯзи аввали июл дар дафтари 
кориам будам, ки муовини раиси матбаа наздам омаду гуфт: 
«Доктар соҳиб, шунидӣ, ки раиси хазоин мариз шуда?» На 
хайр, гуфтаму бо баҳонаи мактуберо ба Вазорати молия таслим 
додан, роҳ сӯи бинои марказӣ пеш гирифтам. Хостам фаҳмам, 
ки хабари мариз шудани раиси хазоин рост аст ё дурӯғ. Нафари 
хидматгораш ба пешвозам баромаду аз се рӯз сари вазифа ҳозир 
нашудани раис огоҳам сохт. Сипас, назди оқои Афзалӣ . 
даромадам. «Хайрияту хайрият, фақат раис чанд рӯз боз мариз 
шуда. Хо,- гуфтам, яъне ки раисро зиндонӣ кадан». «Оре»,- 
гуфт оқои Афзалӣ. Раис парчамӣ буд. Худро аз форсигӯҳои 
Кобул мегуфт. Марди фарҳангие менамуд. 

Бояд гуфт, ки Ҳ.Амин дар тамоми вазоратхонаҳо, 
муассисаҳои давлатӣ, мактабҳои олӣ ва умуман дар ҳама ҷойи 
кишвар одамони хабарбару хабаркаши худро дошт. Дастгоҳи 
Амин дар миёни шӯравиҳо низ амал мекард. Ҳодисаҳое ҳам 
шуда, ки баъзе тарҷумонҳо ба доми Амин гирифтор шуда: 
буданд. Вазирону раисон ва мансабдорони давлатӣ аз доираи 
суханҳои расмӣ берун намебаромаданд. Ҳама ҳарфҳо шакли 
анъанавӣ пайдо карда буданд. Тарсу ҳарос тамоми кишварро 
фаро гирифт. Акнун фаҳмидам, ки чаро Мисоқ, то ки бо банда 
сӯҳбат орояд, болои телефонҳояшро бо сарчоқи калоне мепӯшонд 

ва баъд мегуфт: «Мардума озод кардему худа зиндонӣ». Яъне 
Мисоқ ҳам метарсид. Ҳол он ки дар ҳукумати Таракӣ шахси 
сеюм маҳсуб мешуд. а То 

Бояд гуфт, ки дар Вазорати молия ҳодисаи «маризшавӣ» 
кам ба мушоҳида мерасид. Мисоқ таври махфӣ ба дастгоҳаш 
фармуда буд, ки вақти маъмуреро аз вазорат «мариз» Эълон 
кардан, ба зудӣ ӯро воқиф созанд, вагарна шаб, ки шуд наҷот. 
додани «мариз» номумкин мешавад. Ба таъбири дигар, «мариз» 
бояд «шабмонда» нашавад. Чун амалиёти «маризсозиҳо»-и Амин 
“соатҳои се-чори шаб амалӣ мешуданд, соҳиби маризро зарур 
буд, ки соатҳои ҳашти пагоҳӣ ба Мисоқ хабар расонанд. Агар 
чунин мекарданд, Мисоқ то чошт «мариз»-ро аз «шифохона» 
бадар месохт. Ҳодисаи маризшавии раиси хазоин ба рӯзҳое рост 
омад, ки Мисоқ дар сафари хориҷа буд. Вақте ки аз ҳавопаймо 
поён шуд, бо ришҳои расида ба дафтари кораш омад ин хабари 
шумро барояш арз доштанд, аммо дер шуда буд. Он рӯз Мисоқ 
як соат касеро қабул накард, балки ба воситаи «одамони худ» 
кӯшиш намуд, ки раиси хазоинро халос кунад. Ҳайҳот, ки дигар 
зӯраш ба дастгоҳи Амин намерасид. Бадбахтӣ дар он буд, ки ба 
хотири халос кардани маризе бевосита ба Амин касе ҷуръати 
муроҷиат кардан надошт. Мисоқ метавонист, ки дар мавриди 
раиси хазоинаш ба Амин муроҷиат кунад, вале ин муроҷиат ба 
зарари Мисоқ тамом мешуд. Шояд Амин раисро озод мекард, 
аммо баъд аз чанд рӯз худи Мисоқро ба ҳабс мегирифт. Ҳ.Амин 
дар моҳи июл акнун Амини моҳҳои аввал набуд, балки тақдири 
кишварро ҳал менамуд. 

Оғози июлро дар ҳамин рӯҳия пешвоз гирифтем. Июл барои 
шаҳрвандони шӯравии муқими Кобул ҳамчун моҳи рухсатиҳо 
мебошад. Ҳамин буд, ки рӯзи аввали июл Агафоновро ба Маскав 
гусел намудем. Ниҳоят, дар матбааи сукук раиси нав таъин 
шуд. Вай аъзои ҳизби «Халқ» ва паштузабон буд. Шӯравиро 
мусбат мепазируфт. Афғонистонро бе Шӯравӣ тасаввур 
намекард. Аз матбаа ба Шаҳбоз занг задам. Ваъда кардам, ки 
бегоҳӣ ба наздаш меравам. Аз ин масъала Абдулмаҷидро низ 
огоҳ сохтам. Вақти расмиро ба поён расонда, сӯи Ҷангалак рох 
пеш гирифтем. Шаҳбоз шароити хубе дошт. Фақат маҳали 
истиқоматиаш маъқулаш набуд, зеро аз Кобул берун қарор дошт. 

Соати чори рӯзи сеюм дар толори мармарии сафорат ҷаласаи 
ҳизбӣ сурат гирифт. Чор соат давом кард. Сафир - Пузанов 
А.М. сари мавзӯи муносибати Шӯравиву Афғонистон маърӯза 
кард. Сафир аз ҳукумати Таракӣ розӣ буд. Ӯ изҳор дошт, ки 

сарварони давлат ягон иқдомро бе маслиҳати мушовирҳои 
шӯравӣ пиёда намесозанд. Ҳар фармудае, ки Шӯравӣ пешниҳод 
намояд, тарафи афғонӣ ба зудӣ аз пайи амалӣ сохтани он 
мешавад. Назар ба маълумоти Пузанов акнун 60 фоизи буҷа ба 
масрафи ҳарбӣ вогузор мегардад. Дар маҷлиси «Хонаи Халқ» 
Ҳ.Амин аз Пузанов савол кардааст, ки чаро байни мушовирини 
баъзе вазоратхонаҳо якмаромӣ ба мушоҳида намерасад. Масалан, 
мушовирини Вазорати плон дар муноқишаанд. Яъне гапҳошон 
ба ҳам рост намеояд. Сафир соате дар бораи бад будани вазъияти 
дохилии Афғонистон ҳарф зад. Мухолифини давлат ба куллӣ 
сар бардоштаанд. 

Рӯзи чоруми июл ҳавопаймои Маскав фуруд омад, аммо 
дар миёни мусофирон завҷаи Абдулмаҷид набуд. Дар назар 
буд, ки бегоҳ аз Тошканд «Бойинг» меояд ва шояд он ҷо бошад. 
Бо ин ҳавопаймо Султон Раҷабов ва мушовири вазорати молия 
Рюмин С.М. омаданд. Парвози имрӯзӣ то ҷое хотирмон буд, 
зеро хонумҳои Таракиву Амин, ки моҳе дар Маскав истироҳату 
табобат доштанд баргаштанд. Ба ин муносибат хиёбони марказӣ 
бо чорраҳаҳояш баста шуданд. Доктар Шоҳвалӣ - муовини 
аввали садриаъзам, ки дар маҷлиси СЭВ иштирок дошт, дар 
ин ҷумла шомил буд. 

Ҳафтаи аввали июл ба муносибати амалӣ шудани Фармони 
шаши Ҳукумати инқилобӣ ки ба тақсими замин ба деҳқонон 
иртибот дошт, дар шаҳрҳои Афғонистон, ба хусус Кобул 
митингҳо сурат гирифт. Чунин митингу ҷаласаҳои ташвиқӣ дар 
дохили вазоратхонаҳову муассисаҳои давлатӣ низ доир мегардид. 
Дар ҳамин замина, раёсати матбааи сукук низ чунин маҷлисро 
бо иштироки коргарону шӯъбаҳои дигар амалӣ сохт. Рӯзи чорум 
боз амри сафорат расид, то ки ба сабаби бад шудани вазъияти 
дохилӣ аз хонаҳомон берун набароем. Аслан мақсад он буд, ки 
шаҳргардиву бозорравӣ накунем. Гузашта аз ин, чунин амрҳо 
барои мо -тоҷикон, чандон аҳамият надоштанд. Моба ҳар куҷо 
ки мерафтем, ба сифати шаҳрванди дохилӣ шинохта мешудем. 

Бо Таҳмина масруф будам, ки Муҳаммадҷон омада, ба хонаи 
Абдулмаҷид меравем, - гуфт. Ба иллати ин ки боди сахте мевазид, 
Таҳминаву модараш дар манзил монданд. Маълум шуд, ки 
хонуми Абдулмаҷид бо духтарчааш соати шаш ба воситаи 
Тошканд омадаанд. Муҳаммадҷон, ки занашро гусел карда буд 
ва дигар ташвише надошт, аз омадани хонуми Абулмаҷид пештар 
аз дигарон иттилоъ пайдо кардааст. Баъд аз ман акнун 
Абдулмаҷидро мавриди ханда қарор доданӣ буд. Метарсам, ки 

ҳамаи бачаҳои тоҷикро хабар накарда бошад. Вақте ки мо 
дарвозаро задем, аллакай Абдулҳакиму Азимҷон, Фахриддин, 
Фарҳоди тошкандӣ менишастанд. «Абдулмаҷид моро низ бо 
чеҳраи кушода пешвоз гирифт ва албатта омодаи шунидани 
ҳарфҳои хандаовари мо шуд. Палов ҳам омад, зеро Абдулмаҷид 
зирбакашро дишаб тайёр карда буд. Шербачаҳо ду шиша 
«водка»-и овардаи Санавбарбонуро фавран холӣ карданд. 
Мавзӯи сӯҳбат ҳамон буд, ки дар хонаи Муҳаммадҷону банда 
сурат гирифта буд. Мо Абдулмаҷидро ба он боиси ханда қарор 
медодем, ки то омадани занаш ду-се шалварро кӮҳна кард. Илова 
ба ин, аз омадани хонумаш ҳамсояҳои пуландиаш чандон 
хушҳолӣ ҳис намекарданд. Азимҷон бошад, такрор ба такрор 
Абдулмаҷидро огоҳ! месохт, ки бисёр шитоб накунад, имшаб 
қуюд нест ва мо то субҳ хоҳем нишаст. Абдулмаҷид чӣ 
гуфтанашро намедонист. Завҷааш, ки бонуи бофарҳангу 
ҳукукқдоне буд, шӯхиҳои моро ҷиддӣ қабул намекард, балки 
мегуфт: «Ҳеҷ гап не, майлаш шиштан гиред. Воқеан, 
Абдулмаҷид, ки хеле пазмон шуда буд, Соня, Соня гӯён гирду 
атрофи занаш давр мехӯрд ва ҳар чизро баҳона карда ба 
ошпазхона медаромаду мебаромад. Ба ҳолаш раҳмамон омаду 
бо пешниҳоди ман ҳамагӣ худоҳофизӣ намуда, ба Абдулмаҷиду 
Сонябону хоби хуш орзу кардем. Хона омадам, ки Олимҷони 
ҳамсояамро серташвиш дидам. Сармушовири бонк - Войлуков, 
ки пагоҳ қарордодаш тамом мешуду сӮйи ватан парвоз мекард, 
бемор шудааст. Хонуми Олимҷон бо Горунов духтуреро аз 
гурӯҳи ҳарбиҳо оварданд. Вазъи саломатиаш чандон хуб набуд. 
Бо вуҷуди ин, пагоҳаш бо анҷомҳояш ба майдон ҳозир шуд. Ду 
духтур низ бо Ӯ парвоз карданд. Ин парвоз рӯзи панҷум сурат 
гирифт. Рафтани Войкулов дар рӯзгори кобулии банда тағйирот 
ба вуҷуд овард. Мушовири гумрук, ки дар ҷаҳорхонагии қабати 
дуюм истиқомат дошт, хонаи Войкуловро дар ошёнаи панҷум 
ишғол кард. Ба назари Ӯ ин ошёнаи панҷум бехатар буд. Ман, 
ки дар панҷхонагии табақаи аввал рӯзгор доштам, хонаи Горинро 
ишғол намудам. Банда кайҳо мехостам, ки як-Ду ошёна болотар 
бароям. Қабати аввал чандон мувофиқ набуд, махсусан ҳоло ки 
ҳамсарам бо духтарчаам ҳамроҳам буданд. Аз балкони он бе 
душворӣ даромадан мумкин мешуд. Хулоса, рӯзи панҷум 
кӯчокӯчӣ дар бинои 46 дар авҷ буд. Акнун бо Олимҷон дар 
майдончаи ошёнаи дуюм ҳамсоя шудем. Дигар зарурат ба 
фаромадани Мунираву баромадани Таҳмина набуд. Онҳо 
бемалол метавонистанд ба хонаи якдигар «меҳмон» шаванд. 

Таҳмина ба Мунира ин қадар одат карда буд, ки ҳар сари 
вақт дар таги дарвоза қарор мегирифт, то ки назди Мунира 
баремаш. Ба ин муносибат. палавчае омода кардем ва бо 
Муҳаммадҷону Азимҷон-ва Олимҷону Горин онро бо оби шишае 
омезиш додем. Ин чунин маънӣ дошт, ки банда бурёкубонамро 
гузаронидам, вагарна аз Муҳаммадҷон халос шудан кори 
душворе буд. Горин низ Ӯҳдадор шуд, ки бурёкӯбон кунад. 
Анҷомҳояшро аз қабати дуюм ба панҷум кашондем. Ба Горин, 
ки тарсу ҳам буд, шӯхиомез гуфтам: «Акнун ягон душман ба 
қабати панҷ баромада наметавонад. Горин минбаъд осуда 
мехобад». . і 

Имрӯз Абдулмаҷид бандаро бо аҳли байт ба меҳмонӣ даъват 
намуд. Баъд аз ҳашт моҳи муҷаррадӣ насибамон гардид, ки ду 
оила сари як миз нишинему сӯҳбати хоса анҷом бидиҳем. Шералӣ 
Саид ва Додарҷон хабаргирӣ омаданд. Андак нишастанд. Ба 
иллати ин ки анҷомҳои хона парешон буд, натавонистам 
дурусттар пешвозашон бигирам. Онҳо, ки дар милиса кор 
мекарданд, вазъияти дохилии кишварро ноҳинҷор мешинохтанд. 

Ду-се дафъа ба суроғаи Асадуллоҳ Ҳабиб занг задам, вале 
дар дафтари кориаш пайдояш накардам. Тибқи ваъдаи пешакӣ 
7-уми июл занг задам, аммо боз ҳам садояшро нашунидам. 
Ҳамарӯза дар гӯшаҳое аз шаҳри Кобул консертҳои овозхонҳои 
шинохтаи кишвар ба муносибати анҷоми тақсими замин сурат 
мегирифт. Чунин консерт рӯзи 7-ум дар микрорайон низ садо 
дод, ки овозхони беҳтаринаш Маҳваш буд. Ба занак фармудам, 
ки дар чошт манту пазад. Олимҷон бо завҷааш омаданд. Сӯҳбати 
оилавӣ оромтар буд аз сӯҳбатҳое, ки рӯзҳои муҷаррадӣ барпо 
мегардиданд. Табиист, ки бонувон сӯҳбатҳои худро доштанду 
ману Олимҷон сӯҳбати худро. Мо бештар рафтори ношоистаи 
баъзе мушовиронро мавриди сарзаниш қарор медодем. Ҳаштуми 
июл дар Кобул Нандорӣ драмаи «Хашми халқ»-и Асадуллоҳ 
Ҳабибро тамошо кардам. Дар толор 30-40 тамошобин буду бас. 
Драма бо баромади ду ҳунарманди масхарабоз оғоз гардид. 
Воқеан, асар заминаи таърихӣ ва муосир дошт. Бахши таърихии 
онро даврони салтанати Аловиддин дар Ғурот (асри ХП) ташкил 
медод. Симои оҳангарону коргарон хеле равшан ба назар 
мерасид. Бо мурури замон табақаи коргар дар Афғонистон 
Инқилобро пиёда месозад. Нақшҳои амир, каниз ва ҳаким хуб 
иҷро шуданд. Сужа дорои тазоду низоъҳои иҷтимоӣ буд. Ҷоҳилии 
амирон драмаро хотирмон месохт. Ниҳоят, Инқилоб рух дод. 
Байрақи сурх рӯйи саҳна пайдо мегардад, ки рамзи ҳизби 

ҳокимро нишон медод. Дар пардаҳо бонувон ҳам нақш 
мебозиданд. Аммо фаъолияти онҳо чандон ба воқеият мувофиқат 
намекард. Рақоссаҳо ба дараҷаи лозимӣ нақшашонро иҷро 
накарданд. Метавон гуфт, ки муваффақияти чашмраси муаллиф 
дар «Хашми халқ» эҷоди Аловиддин буд. Марям Маҳбуб низ 
дар сӯҳбаташ бо камина нақши Аловиддинро ба ҷойи аввал 
гузошт. Бегоҳии нӯҳум Шералӣ Саид меҳмонам шуд. То дер 
сари вазъияти дохилии кишвар сӯҳбат намудем. Ӯ монанди 
баъзе муҷаррадҳои тоҷик хонумашро интизорӣ мекашид. Назар 
ба нақли Шералӣ рӯзе нест, ки ҳодисаи нохуше сар назанад. 
Ҳукумати Таракӣ кӯшиш дорад, ки мардумро аз ҳолати 
рӯҳафтодагӣ берун кашад. Як сабаби баргузориҳои консертҳо 
ҳам мавзӯи мазкур мебошад. Илова бар ин, дар ҷойҳое аз 
микрорайон телевизорҳо гузошта буданд, то ки бошандагонро 
бо барномаҳои ҳукуматӣ масруф созанд. Сарфи назар аз 
нооромиҳо баъд аз вақти расмӣ хонаи Шаҳбоз рафтам. Дар 
ҳавлиашон тут пухта буд. Ҳам тут хӯрдему ҳам палави кобулӣ. 
Шаҳбозшон иҷозати берун баромадан надоштанд. Бо ин 
рафтанҳо мехостам, ки ӯро андаке аз муҳити нотинҷиҳо халос 
созам. Ёздаҳуми июл аз сӯҳбати телефонӣ бо Асадуллоҳ огоҳӣ 
ёфтам, ки Ӯ рӯзи дигар назди банда меояд; омад. Ду-се соат 
сари адабиёти муосири Афғонистон баҳс кардем. Асадуллоҳ 
яке аз достоннависони даризабон маҳсуб мешуд. Ӯ таҳсилкардаи 
аспирантураи Университети Ломоносови Маскав буда, сари 
эҷодиёти Мирзо Бедил рисолаи номзадӣ дифоъ намудааст. Эшон 
аз дӯстони душанбегии банда Муҳиддин Темур ва Қурбон Бобоев 
ёдоварӣ кард. Ба хусус, дар бораи Қурбон суханҳои ҷолибе 
иброз дошт. Чордаҳуми июл (23 Саратон) зодрӯзи Н.Таракӣ 
буд. Шасту сесола шуд. Дар саросари Афғонистон ин рӮзро бо 
шукӯҳу шаҳомат ҷашн гирифтанд. Митингҳо баргузор мешуд. 
Ин рӯз барномаҳои радио ва телевизион ба рӯзгору фаъолияти 
инқилобии Таракӣ бахшида шуданд. Суфаро пайи ҳам: дар 
дафтари табрикия имзо мегузоранд. Пузанови шӯравӣ яке аз 
аввалинҳо шуда, Таракиро аз ҷониби Л.И.Брежнев табрик гуфт. 
Таракӣ даст ба пешонӣ долон мекарду табассум менамуд. 
Понздаҳуми июл вазири молия мушовири муассисаҳои 
давлатиро ба ҳузураш пазируфт. Мисоқ нав аз шифохона берун 
шуда буд. Маълум гардид, ки саломатиаш чандон хуб нест. 
Табъаш хира менамуд. Баъдан аз ҳолу аҳволи камина пурсон 
шуда, шикоятомез гуфт, ки чаро боре ба манзилаш меҳмс " 
намешавам. Мисоқ мушовирро гусел карду 10-15 дақиқаи диғ"аг 

маъталам сохт. Вақте ки ҳардуямон танҳо мондем, чеҳрааш 
кушода шуд. Аз Шӯравӣ розӣ буданашро таъкид сохт. Дар 
ҷараёни сӯҳбат муносибаташро бо Ҳ.Амин фаҳмидан хостам. Ӯ 
бо назари шубҳаангез сӯи ман нигарист ва гуфт: «Хо, илоҷе 
надорем, Шӯравӣ вайро дастгирӣ мекунад. Худо кунад, ки Амин 
ба чашми Шӯравӣ хок напошад. Афсӯс, ки - идома дод,- 
Мисоқ, - мо назаромонро ҷое гуфта наметавонем». Ман гуфтам: 
«Вазир соҳиб, агар шумо хоста бошен, ин мавзӯъро ба ҷойи 
дахлдор расонам». Мисоқ розӣ шуд, аммо хоҳиш намуд, ки 
номи Ӯро нагӯям. Дуруст аст, -гуфтам ва худоҳофизӣ кардем. 
Оре, Амин торафт Шӯравиро бозӣ медод. Сафири Шӯравӣ ба 
ҳузури Таракӣ камтар мерафтагӣ шуд, балки сари мавзӯъҳои 
тарафайни давлатӣ бо Амин сӯҳбат карданро мепазируфт. 
Мушовирони шӯравӣ ҳам фақат аз Амин иқтибосҳо меоварданд. 
Боре Султон Раҷабов бо ифтихор гуфт, ки нони чоштро бо 
Амин дидааст ва ҳатто акси хотиравӣ ҳам гирифтаанд. Азбаски 
шоҳидон буданд, банда шӯхиомез аз эшон савол кардам: «Султон 
Раҷабович! Вақте ки якҷоя акс бардоштед, кадоматон ба гардани 
якдигар даст гузоштед»? Ӯ бо шунидани ин савол каме дар 
ҳолати парешонӣ қарор гирифту «ба ёдам нест»,- гуфт. Сипас 
аз ман пурсид: «Сағера бо ин саволат чӣ мехоҳӣ бигӯӣ?» «Ҳеҷ. 
Одати сағераҳо ҳамин аст»,- гуфтаму мавзӯи сӯҳбатро дигар 
намудам. Чанд рӯз гузашту хонаи Султон Раҷабов даромадам 
ва он акси таърихӣ ба назарам хӯрд. Амин бо чеҳраи хандон 
дасти чапашро ба гардани Султон Раҷабов гузошта буд, «Хеле 
акси зебо,- ишора намудам сӯи С.Раҷабов. Хайрият, ки Амин 
ба шумо эҳтиёҷ доштааст, на шумо ба ӯ». Султон Раҷабов ин 
дафъа низ мақсади бандаро дарк накард. Фақат барояш гуфтам: 
«Рӯзе мерасад, ки шарҳи ин аксро аз банда хоҳед шунид». 
Султон Раҷабов диғар чизе илова накард. 

То ин рӯз 10-15 саҳифа дар бораи насри дарӣ сиёҳ намудам. 
Онро мехоҳам, ки ба. Асадуллоҳ Ҳабиб диҳам, то ки таҳрир 
шавад. Нуздаҳуми июл мушовиронамон - Герасимов В.В ва 
Горин Ф.Н ба рухсатӣ рафтанд. Анҷомҳошонро аз тафтиши 
гумрукӣ гузарондам. Вақтҳои охир ба ивази Муҳаммадҷон 
тарҷумонии Горинро Хоҷамов Қурбон анҷом медод. Бегоҳии ин 
рӯз Асадуллоҳ омад. Як пиёла чой нӯшидем, мақоларо барояш 
хондам. Маъқулаш шуд. Баҳси зиёде оид ба эҷодиёти худи 
Асадуллоҳ сурат гирифт. Аз қиссаи «Сапедандом» ёдовар 
шудам, ки тарҷумаи русиашро хонум Кисилёва Л.Н. анҷом дода 
буд. Асадуллоҳ баъди сархуш шуданаш мақолаи бандаро ба 

ҷайбаш гузошту .ҳайрухуш намуд. Дар ҷараёни сӯҳбати 
адабиётшиносии имрӯза Асадуллоҳ аз банда хоҳиш намуд, ки 
дар бораи асарҳои драмавӣ низ чизе нависам. Албатта, ин хоҳиш, 
пеш аз Ҳама, ба хотири драмаи «Хашми халқ» буд, ки ба қалами 
эшон Тёаллуқ мегирифт. Ҳамоно вазъияти сиёсӣ рӯ ба бадӣ 
меовард; Дар ин ҷода, Шералӣ Саид бандаро аз бисёр ходисаҳо 
огоҳ месохт. Мо, ки аз як шаҳр будем, зуд-зуд вомехӯрдем ва 
ӯ баъзе сирри милисаро барои ман мегуфт. Бистуми июл Шералӣ 
қисса кард, ки дар Гардез як майори шӯравиро бо тарҷумонаш 
маҷрӯҳ сохтаанд. Ҳамчунин дар роҳи Мазори Шариф низ-яке 
аз низомиёни рус ҷароҳат бардоштааст. Аз ин ҷост, ки аз дирӯз 
боз шаҳрравиро манъ сохтанд. Ҳатто овозае паҳн шуд, ки рӯзи 
19-ум ҳазораҳо дар шаҳри Кобул даст ба ошӯби сиёсӣ мезадаанд. 

Бисту якум аз дафтари матбаа ба Марям Маҳбуб занг зада 
хоҳиш намудам, ки чанд намунае аз осори драмавии муосирро, 
ки дар Кобул Нандорӣ ба саҳна гузошта шудаанд, ба ихтиёрам 
гузорад. Марям «ба чашм, доктар соҳиб», - гуфту ба амони 
худо кард. Баъд аз чошти имрӯз бо хоҳиши Шпагин ва хонумаш 
дӯконгардӣ кардем. Ҳарчанд мефаҳмондам, ки хатар дорад, 
аммо онҳо парвое надоштанд. Бозоргардӣ хастаам сохта буд, 
аммо бо Таҳмина сайру гашт карданро ба дигар вақт нагузоштам. 
Ӯ акнун батарс-батарс қадам мепартофт. Бонувони афғонӣ ин 
духтарчаи «тиллоӣ»-ро медиданду таваққуф намуда, мӯйҳояшро 
сила дода, суханҳои навозишкоронае барояш арз медоштанд. 

Бисту дуюм Марям ваъда дод, ки тарҷумаи ҳолашро барои 
банда омада месозад. Рӯзи дигараш Мисоқ ба дафтараш хост. 
Ба саволҳои камина ҷавоб навишта будааст. Аз саломатиаш 
шикоят кард. Меъдадард. шудааст. Вазир доир ба вазъияти 
дохилӣ чанд ҳарфе иброз дошт. Дар вилояти Бадахшон 
нооромиҳо ба мушоҳида мерасид. Бисту чорум хонуми Шпагинро 
ба Маскав гусел намудам. Асадуллоҳ мақолаи бандаро пас овард. 
Хонда таҳрир кардааст. Ба ҳам маслиҳат намудем, ки сари 
адабиёти муосири дарӣ рисолае менависем. Бобу фаслҳоро байни 
худ тақсим карданӣ шудем. Ҳаёт ва фаъолияти Мисоқро Ӯ бояд 
менавишт. Эҷодиёти Асадуллоҳро дар якҷоягӣ бо ду-се адиби 
дигар банда ба ӯҳда гирифтам. Биступанҷуми июл мутобиқ ба 
сеи Асад Рамазони соли 1979 оғоз гардид. Се рӯз истироҳат 
эълон шуд. 

Ҳавопаймое, ки дирӯз дар Кобул фаромад, хароб шудааст. 
Аз ин рӯ, мусофиронро рӯзи 26-ум ба Маскав бурда натавонист. 
Аз Фотима, Мусулмонқулов ва Бердиев хат гирифтам. Фотима 

дар мактубаш аз зиқ шуданаш навиштааст. Ҳамчунин хабар 
додааст, ки ҳуҷҷатҳояшро ба Институти тиббӣ супоридааст. 
Орзуи деринааш буд. Синфи даҳро бо баҳои аъло хатм кардааст. 
Хешу ақрабо кам ба дидораш мерасидаанд. Имрӯз бозорӣ кардам. 
Баъзе савғоҳо барои Фотимаву Парвиз харидам, то ки ба воситаи 
Олимҷон, ки дуюми август ба рухсатӣ меравад, фиристонам. 
Бисту ҳафтум бори аввал Таҳминаро аккосӣ намудам. Бо 
фармони Шӯрои Инқилобӣ масъалаи дифои кишвар ба ӯҳдаи 
Ҳ.Амин вогузор шуд. Ҳоло Рамазон бошад ҳам, ҷангҳои дохилӣ 
идома доранд. Таракӣ изҳор дошт, ки ин вазифаро Амин беҳтар 
Ӯҳда мекунад. Н.Таракӣ дар таробеҳи шаби сеюми рӯза, ки 
дар масҷиди ҷомеи «Хонаи Халқ» баргузор шуд, иштирок 
намуд. Аз радиои Кобул иттилоъ доданд, ки дар Афғонистон 
Иттиҳодияи нависандагон ташкил гардид.Чанд моҳ боз 
мушовирон сари ин мавзӯъ кор карданд. Сохтори шӯравиро бо 
мурури замон дар Афғонистон ташкил доданианд. Ҳол он ки 
барои Афғонистон Иттиҳодияи нависандагон ҳеҷ зарурате 
надошт. Бисти Асад нахустин ҷаласаи Иттиҳодия баргузор хоҳад 
шуд. Бисту ҳаштум дар Вазорати плон маҷлис сурат гирифт. 
Ҷаласа таҳти роҳбарии муовинҳои вазоратҳои плон ва молия 
Солтанӣ ва Тарконӣ ифтитоҳ гардид. Плони панҷсолаи 
Афғонистон мавриди баҳс қарор гирифт. Аз мушовирони 
Вазорати молия - Блудов ва Шпагин иштирок карданд. Маҷлис 
тӯлонӣ шуд. Чор соат баҳс оростанд. Аммо ба мушовирон касе 
савол пеш наовард. Блудови мо бетоқат шуда, чанд назари 
«тозааш»-ро иброз дошт. Маъмурини афғонӣ гӯш медоданду 
писханд мезаданд. Ҳама пешниҳодҳои Блудовро гӯё нашунида 
бошанд, ки маҷлисро пӯшида эълон карданд. Мӯйсафед бисёр 
кӯшиш намуд, ки ҳозиринро ба ҷояшон шинонад, аммо худро 
танҳо диду чанд лаҳза аз ҷояш баланд шуда натавонист. Ба 
иллати ин ки Рамазон буд, дар ҷойи кор чойнӯшӣ манъ шуд. 
Мегуфтанд, ки ҳама аъзоёни ҳукумат рӯзадор будаанд. Мо 
низ худро рӯзадор вонамуд мекардем. Сигоркашӣ пинҳонӣ сурат 
мегирифт. Рӯза доштан барои мо - мусулмонони шӯравӣ ҳатмӣ 
набуд, ҳарчанд ки ба қонунҳои давлати Афғонистон бояд итоат 
мекардем. Асадуллоҳ соатҳои чор хона омад. Ӯ рӯзаро мехӯрд, 
аммо худро рӯзадор мешуморид. Миёни худиҳо рӯзадор буду 
хонаи ман, ки меомад, рӯзаашро мехӯрд. Мақолаи бандаро 
«Нигоҳе ба насри дарӣ пас аз Инқилоби занҷиршикани Савр» 
унвон гузоштем. Ҳаждаҳ саҳифа шуд. Ба Асадуллоҳ хуш омада 
буд. Баъд аз чопи мошинка ба ягон маҷалла барои чоп 

месупорам. Дар «Хонаи Халқ» маҷлиси сиёсӣ ҷараён гирифт. 
Бо пешниҳоди садриаъзам Ҳ.Амин дар сохтори вазоратхонаҳо 
тағйирот ҷорӣ гардид. Профессор Ҷалилӣ, ки то дирӯз вазири 
таълим ва тарбия буд, Вазорати зироатро ба ӯҳдааш гузоштанд. 
Вазири дифоъ - Ватанҷорро дуюмбора вазири умури дохила 
таъин карданд. Чунин тағйирот ба он хотир буд, ки баъзе вазирҳо 
аз ӯҳдаи иҷрои вазифаҳои хеш набаромаданд. 

Асадуллоҳ Ҳабиб ба куллӣ зидди ташкилшавии Иттиҳодияи 
нависандагон буд. Ӯ мегуфт, ки ҷаласаи он бо иштироки адибони 
кишвар нагузаштааст. Тақдири Иттиҳодияро чанд тан аз ҳизбиён 
ва намояндаи Маскав ҳал кардааст. Гузашта аз ин, ҳайати 
садорати Иттиҳодия ҳама паштунҳо мебошанд. Асадуллоҳ 
Ҳ.Аминро айбдор мекард. «Дасти Амин аст», - мегуфт Ӯ. Бисту 
нӯҳум дастнависи мақола чопи мошинка шуд. Онро ба Мисоқ 
медиҳам, то ки андешаҳояшро иброз намояд. Имрӯз зодрӯзи 
Олимҷонро қайд кардем. Зиёфат орост. Папян, Ҳабиб бо 
завҷааш, Муҳаммадҷон, Холиқ ва банда бо хонумам сари 
дастархон қарор гирифтем. Раисӣ ба ӯҳдаи банда гузошта шуд. 
Ширингапӣ карда, бо як шиша коняк ҳама сархушу хушҳол 
шуданд. Чанд грамм коняк боз боқӣ монд. 

Мисоқ мақолаи бандаро хонда, дар ду-се саҳифа фикрашро 
иброз доштааст. Марям ба чанд эроди камина розӣ нашуд. Хайр 
аст, онҳоро хат мезанам. Акнун мешавад, ки онро ба чоп супурд. 

Ду рӯзи охири июл саломатиам бад шуд. Худамро беҳолу 
камқувват ҳис менамудам. Ду-се кило вазнамро партофтам. 
Вақтҳои холигӣ ба мутолиаи осори насрӣ ва навиштан машғул 
мешудам. Чунон ки гуфтам, дар тӯли як моҳи июли 1979 сафи 
«маризон» ба ҳазорҳо расиданд. Бисёре аз ононро ба воситаи 
қатл «табобат» мекарданд. Манбабдорон ҳар пагоҳӣ ба хонавода 
хайру хуш карда, сипас сари вазифаҳошон ҳозир мешуданд. 
Обу рӯйи Амин рӯз то рӯз боло мерафт. Исми Амин рамзи 
даҳшатро пайдо мекард. 


НООРОМИҲОИ МОҲИ АВГУСТ 


Оғози моҳи август сербориш омад. Ҳамарӯза ду-се дафъа 
ҳавои Кобул тағйир меёфт. Садои раъду барқ касро бероҳат 
месохт. Ҳатто бориши чанддақиқагии жола ҳам ба амал омад. 
Якуми август барои банда ва хонумам рӯзи санҷишҳо буд. Дг^ 
ин рӯз Фотима яке аз имтиҳонҳои дохилшавиашро бояд супорад. 


166 


Мо ҳеҷ иттилое дар ин маврид надоштем. Ба дасти Олимҷон 
номае фиристодам, то ки Фотима ё бародаронам хабари тозаеро 
ба мо расонанд... 

Дар тамоми гӯшаву канори Афғонистон мухолифини давлат 
фаъолтар мешуданд. Расонаҳои хабарӣ бошанд, ҳукумати 
инқилобии Афғонистонро ба шӯравигароӣ муттаҳам сохта, таъкид 
мекарданд, ки кишвар торафт аз меъёрҳои исломӣ дур шуда 
истодааст. Аз ин ҷост, ки ҳукумати Таракӣ назоратро аз болои 
рӯза ҷиддӣ кардааст. Дастгоҳи ҳукумат ба таври пинҳонӣ миёни 
мардум мегашт, то ки ягон афғони рӯзахӯрро ба даст афтонад. 
Дар вазоратхонаҳо ҳам чунин назорат ба мушоҳида мерасид. 
Ҳамоно аз манотиқ хабарҳои наву тоза дар бораи тахрибкориҳои 
муҷоҳиддини афғон ба Кобул мерасиданд: Кӯпруки Солангро 
тарконданд, роҳи Кобул -- Соланг баста шудааст, меваи тар ба 
марказ намерасад, бозорҳо холӣ мондаанд ва ғайра. Панҷуми 
август дар вазорат будам. Соатҳои дувоздаҳуним якбора садои 
тирпаррониро шунидам, ки аз самти қалъаи Боло Ҳисор меомад. 
Он ҷо яке аз гарнизонҳои низомӣ қарор дошт. Гумон кардам, 
ки ин гарнизон ҳам ба давлат хиёнат намуд. Дар чунин ҳолатҳо 
мо роҳи манзилҳоямонро пеш мегирифтем. Соати як дар хона 
шудам. Вертолётҳои низомӣ болои қалъаи Боло Ҳисор пайдо 
шуданду лаҳзае баъд таркиши сахте шунида шуд. Сипас дуди 
ғафси сиёҳе боло баромада, минтақаро пахш кард. Баъдан 
пайиҳам бомбаандозиҳо такрор ёфтанд. Акнун ҳаракати тонкҳо 
шунида шуд. Тамоми хиёбону гузаргоҳҳои шаҳрро бо тонку 
аскар иҳота намуданд. Ҳавопаймоҳои низомии МИГ-23 болои 
Кобул пайдо шуданд, аммо бомбае напартофтанд. Фақат бо 
суръати баланд аз болои қалъа парвоз карданро идома доданд. 
Чунин ба назар мерасид, ки дар дохили қалъаи Боло Ҳисор 
задухӯрди сахте ҷараён мегирифт. Торафт садои тирпаррониву 
таркишҳои бомбаву гранатаҳо ва тӯпҳо муҳити Кобулро 
даҳшатнок менамуд. Бошандагони шаҳр ба мошинҳои шахсӣ ва 
мусофирбар савор шуда, аз Кобул мегурехтанд. Баъзеи дигарон 
ба минтақаҳои ороми шаҳр панаҳ бурданӣ мешуданд. Дар ин 
муддат бошандагони Кобул хеле тарсу ба мушоҳида мерасиданд. 
Воқеан, ҷанг буд. Бомбаҳо чунон таркиш доштанд, ки ба 
даҳкилометриҳо ларзиш ворид месохтанд. Маълум буд, ки қисми 
зиёде аз ҳавливу манзилҳои бошандагони гирду атрофи қалъаи 
Боло Ҳисор, ки бештар мардуми ҳазора буданд, ба хок яксон 
шуда, садҳо занону мардон ва тифлони бегуноҳ қурбон 
гардиданд. Раҳматшоҳ, ки бинои истиқоматиаш дар баромадгоҳи 

микрорайон ба самти Чаман қарор дошт, ба мушоҳида 
гирифтааст, ки аз наздикиҳои онҳо сӯйи қалъаи Боло Ҳисор 
тири тӯп сар додаанд, ки он на ба қалъа, балки болотар аз он 
афтода даҳҳо хонаҳои ҳазораҳоро хароб сохтааст. Паррон- 
парронҳо то соати панҷи бегоҳ идома ёфтанд. Вале ҳанӯз ҳам 
парвози вертолётҳо идома дошт. Мо то дер аз балкони хонаҳомон 
вазъиятро пайваста ба ҳаракати тонку парвози вертолётҳо тамошо 
кардем. Ниҳоят тирпаррониҳо хомӯш шуда, танҳо дуди сиёҳи 
ғализро дидан мумкин буд, ки ҷо-ҷо ба ҳаво-ҳалқазанон боло 
мешуд. Дар ахбори соати шашӣ телевизиони Кобул эъломияи 
Ҳукумати инқилобиро пахш кард. Дар он омада буд, ки дастаҳое 
аз ирониёну покистониён қаблан дар Кобул маскан гирифта, 
имрӯз ба гарнизони ҳарбии қалъаи Боло Ҳисор ҳуҷум 
овардаанд, то ки силоҳи ҷангӣ ба даст оранд. Аммо нерӯҳои 
содиқи ватан онҳоро шикаст дода, чандеро ба асирӣ гирифтаанд. 
Ҳамчунин ба бошандагони Кобул, ки дар ин ҳодиса давлатро 
ёрӣ додаанд, ташаккур гуфта мешуд. Дар поёни изҳорот эълони 
тозаеро дар мавриди ҷараёни куюди шабгардӣ шунавонданд. 
Аз ин шаб сар карда, қуюди шабгардӣ соати ҳашти шаб оғоз 
ёфта, то соати чори субҳ идома меёбад. Ҳол он ки чанд вақт боз 
қуюд аз соати 12-и шаб шурӯъ мегардид. Чун анъана боз 
гирдуатрофи биноҳои моро тонку аскарони мусаллаҳ иҳота 
карданд, то ки амнияти шӯравиҳоро таъмин намоянд. Чангҳо 
аз атроф ба пойтахт интиқол меёбанд. Дар сикилометрии Кобул 
ҳамарӯза задухӯрдҳо ҷараён доранд. 

Ҳодисаи Боло Ҳисор чандин рӯз мавриди баҳси бошандагони 
Кобул қарор гирифт. Онро ҳар хел шарҳу эзоҳ медоданд. 
Мегуфтанд, ки дар ин набард, тақрибан якуним ҳазор кас 
кушта шудааст. Дар дохили гарнизон ҳам низомиёни зиёде ба 
қатл расидаанд. Дар оғоз хеле кӯшиш шуда, ки мардумро аз 
гирду атрофи қалъа берун бароранд, вале чунин иқдомро пиёда 
сохтан кори душворе буд. Ба ин илат, даҳҳо кас беному нишон 
шудаанд. Ҳатто як мушовири низомии шӯравӣ бо тарҷумонаш 
нопадид шудааст. Нақл мекарданд, ки ҳамон рӯз вақти чошт, 
ҷасадеро ба мазори «Шуҳадо» интиқол медодаанд, ки воқеаи 
қалъа сар мезанад. Одамон илоҷе наёфта, мурдаро дар васати 
роҳи мошингард партофта ба ҳар сӯ мегурезанд. Чунин ба назар 
мерасид, ки неруҳои давлатӣ, ки барои пахш кардани 
ошӯбгарони қалъа рафта буданд, намедонистанд, ки ба кадом 
самт тир холӣ кунанд. Тӯпҳое, ки аз мили тонкҳо бад: ; 
мешуданд, назму низом надоштанд. Бесабаб нест, ки чанд таг 

ба бинои 15-и микрорайон бархӯрдааст. Хушбахтона, ба касе 
зарари ҷонӣ нарасид. Овозае ҳам паҳн шуд, ки ин дафъа низ 
армияи давлатӣ даст ба хиёнат задааст. Дар ин хиёнатҳо паштунҳо 
даст доштанд. Ин дастаро бо номи паштунҳо не, балки бо номи 
пахтунҳо ёдовар мешуданд. Дар гӯшаву канори кишвар 
гурӯҳҳои даҳ-бист нафарӣ, аз ҳисоби пахтунҳо даст ба ғорати 
моли мардум мезаданд. Онҳо ҳатто шаҳрвандони хориҷиро азият 
медоданд. Масалан, дар роҳи Қандаҳор - Ҳирот ронандаҳои 
булғориро, ки ба Афғонистон маводи хӯрока меоварданд, луч 
кардаанд. Онҳоро таги як тагпӯш гузоштаанд. Дирӯз Таракӣ 
ҷабрдидагонро ба ҳузур пазируфт. Маблағеро барои пӯшондани 
зарари овардаи роҳзанони пахту ҷудо карданд. Ин ҳодисаи 
нангбор вақте сурат гирифт, ки муовини аввали садриаъзам 
доктор Шоҳвалӣ сафари София дошт. ; : 

Рӯзи ҳаштум ба хонаи Абдулмаҷид рафтам. Завҷаам бо 
Таҳмина низ ҳамроҳӣ карданд. Нӯҳум, ки Таҳмина яксолагиро 
пур мекард, мӯйи сарашро гирифтан лозим меомад. Бо 
маслиҳати Султон Раҷабов ин маъракаро ба рӯзи даҳум 
гузоштем. Мақсад ин буд, ки чанд касро аз ватандорон ба 
меҳмонӣ даъват намоем ва баъд мӯйи сарашро бигирем. Ба ин 
хотир ду рӮз омодагӣ гирифтем. Тасодуфан, рӯзи муқарраршуда 
дар сафорат маҷлис эълон карданд. Хайрият, ки вақти он аз 
тарафи пагоҳӣ буд. Ҳамсарам бо занҳои ҳамсоя ба пухту паз 
машғул шуданду мо мардон ҷониби сафорат шитофтем. Ду соат 
суханрониҳоро гӯш додем. Соатҳои даҳ ба хона расидем. Ҳамагӣ 
омодаи зиёфат будем, ки Асадуллоҳ Ҳабиб бо завҷааш - 
Сурайёбону омаданд. Онҳо узр хостанд, ки аз ин маърака 
бехабар мондаанд, вагарна ҳадяе барои Таҳмина омода 
месохтанд. Меҳмонҳо ҷамъ омаданд. Дар шоҳидии онон банда 
бо Абдулмаҷид ба мӯйсаргирии Таҳмина оғоз кардем. Аввалан 
мӯйи сарашро тар намудем. Сипас бо қайчӣ мӯяшро кӯтоҳ сохтем 
ва баъд бо ришгирак Абдулмаҷид ба кор шурӯъ кард.. Таҳмина 
ором буд. Мехост садое барорад, аммо ҳузури меҳмонон ӯро аз 
ин амал нигоҳ медошт. Медидам, ки гоҳ ҷинҷ менамуд, 
лабонашро мегазид. Хулоса, Таҳмина кал шуда, ба писарбача 
монанд шуд. Палав ҳам тайёр шуд. Ним шиша коняк доштам 
ва онро назди меҳмонон гузоштам. Меҳмонон ба саломатии сари 
Таҳмина як қадаҳӣ нӯши ҷон карданд. Таҳмина гӯё мефаҳмид, 
ки ин мардум ба хотири Ӯ ҷамъ омадаанд, бовиқорона ба ин 
сӯву он сӯ медавид ва хандаҳои нозуки кӯдакона сар медод ва 
гоҳе бо бозичаҳояш, ки барояш оварда буданд, дар гӯшае аз 

толори пазироӣ бозӣ мекард. 

Акнун бармегардам ба мазмуни маҷлисе, ки дар сафорат бо 
иштироки ҷонишини Скачков-- Кулов, сурат гирифт. Кулов 
мушовиронро ба мӯҳтавои ҷаласаи Кумитаи марказии ҳизби 
коммунист, ки дар Маскав таҳти роҳбарии Л.И.Брежнев доир 
шуда буд, ошно сохт. Дар заминаи шикоятҳои зиёде, ки аз 
Кобул ба Маскав расида буданд, Кумитаи марказӣ фаъолияти 
гурӯҳи мушовиринро дар назди вазоратхонаҳои Афғонистон 
мавриди муҳокима қарор дода, ба хулосае омадаанд, ки -ба 
фаъолияти гурӯҳ аз наздик ошно гарданд. Бинобар ин, ҳайати 
босалоҳияте бо сарварии Кулов омада буд ва мехостанд, ки 
ҳама гурӯҳҳои мушовиронро омӯзанд. Бадбахтӣ он буд, ки 
аксари мушовирон шароити дохилии Афғонистонро ба назар 
нагирифта, дастуруламалҳо тартиб медоданд. Одатан, ҳарчи 
ки дар «Маълумотнома»-ҳо ба мушоҳида мегирифтанд, онро 
ба шакли дастуруламал месохтанд. Ҳама рақамро аз таҷрибаи 
Шӯравӣ бардошта, онро амалӣ мекарданд. Гузашта аз ин, 
мушовирин дар масъалаи буҷаи давлатӣ якгапа набуданд. Борҳо 
ба мушоҳида расид, ки доир ба буҷаи мушовири Вазорати плон - 
як гап мегуфт, мушовири Вазорати молия пешниҳоди дигар 
иброз медошт. Натиҷа он мешуд, ки дар ҳузури вазирҳои афғонӣ 
дастбагиребон мешуданд. Табиист, ки чунин номувофиқиҳо 
миёни мушовирон ба гӯши Таракиву Амин мерасиданд. Баъдан 
Л.И.Брежневу А.Косьггин низ огоҳӣ пайдо карданд. Воқеан, 
дар интихоб ва фиристондани шахсоне ба сифати мушовир 
хатоҳо рух дода буданд. Гумон меравад, ки ҳафтод фисади 
мушовироне, ки ба Афғонистон фиристода мешуданд, дар 
Шӯравӣ мақоме надоштанд. Масалан, Султон Раҷабов ҳам аз 
ҷумлаи ҳамон нолозимҳо буд, вале Ӯ дар кори наваш пирӯзӣ 
ёфт. Фаъолияти гурӯҳи ҳуқуқдонҳои шӯравӣ дар Кобул хеле 
пеш рафта буд. Аз ин ҷост, ки баъд аз ахбороти Кулов сафири 
шӯравӣ - Пузанов чанд дафъа аз фаъолияти гурӯҳи С.Раҷабов 
-хушӣ изҳор дошт. Ҳатто Кулов дар сухани интиҳоии хеш 
фаъолияти гурӯҳи С.Раҷабовро ҳамчун намуна барои гурӯҳҳои 
дигар тайид намуд. Ҳама таъкидҳои Кулов дар заминаи 
фармудаҳои котиби Кумитаи марказии ҳизби коммунист - 
Б.Н.Понамарев сурат мегирифт. Мутаассифона, Кулов ҳам 
чандон чеҳраи бафарҳанг наменамуд. Суханҳои пуч бисёр 
мегуфт. Вазъиятро таҳлил карда наметавонист. Бо супориш омада 
бошад ҳам, дили мушовиринро гарм накард. Ҷилави суханро 
Пузанов гирифт. Ӯ дар бораи вазъияти дохилии Афғонистон 

хеле гап зад. Вазъият бад аст,-гуфт. Мисолҳои зиёде аз навоҳии 
кишвар меовард. Сафир дар мавриди тахрибкории Гулак, ки 
чанд моҳ боз дар Ҳирот фаъолият менамуд, ҳарф зада таъкид 
кард, ки аз тарафи нерӯҳои давлатӣ пароканда шуд. Худи Гулак 
ҷароҳат бардошта, ба хоки Ирон ланаҳ бурдааст. Баъдтар 
радиои Машҳад иттилоъ дод, ки Гулак дар задухӯрде ба 
ҳалокат расид. Албатта, ин хабар дурӯғ буд. Бо ин роҳ 
мехостанд, ки тарафи ҳукумати Таракӣ дигар аз пайи ҷустуҷӯи 
вай нашавад. Сафир роҷеъ ба рухдоди панҷуми август чанд 
далелҳои тозаро иброз дошт. Ин ҳодиса хеле ҷиддӣ тайёр шуда 
будааст. Он гурӯҳ бо ба даст овардани аслиҳаи ҷангии ғунди 
қалъаи Боло Ҳисор мехостааст, ки ҳукумати Таракиро суқут 
диҳад. Чунин омодагӣ фақат ба гарнизони қалъаи Боло Ҳисор 
тааллуқ надошта, балки боз дар шонздаҳ нуқтаи дигаре аз 
шаҳри Кобул дастаҳои махсус омодагӣ мегирифтанд. Назар ба 
фаъолияти кашшофии сарсупурдагони Инқилоби Савр онҳоро 
сари вақт ба зиндон кашидаанд, вале аз қалъаи Боло Ҳисор 
ҳеҷ гуна маълумоти кашшофӣ дар даст надоштаанд. Дастаҳои 
мазкур бо ҳам дар иртибот буда, рӯзи панҷумро ба рӯзи таърихӣ 
табдил доданӣ будаанд. Вале, чунон ки ишора шуд, ин рӯз 
гарнизони қалъаи Боло Ҳисор робитаро бо дастаҳои дигар гум 
мекунад ва дар натиҷа ба танҳоӣ кореро анҷом дода наметавонаду 
шикаст мехӯрад. Назар ба маълумоти сафир дар ин задухӯрд, 
500 нафар талаф ёфтааст. Пузанов оид ба тағйироте, ки дар 
сохтори ҳукумати Амин сурат гирифт, изҳори ақида намуда, 
чунин дигаргуниро фармудаи Маскав эълон кард. Яъне аз 
дастгоҳи Л.И.Брежнев амр шуда, то ки баъзе вазиронро иваз 
кунанд. Масалан, вазири дифоъ, ки Ватанҷори сиюсесола буд, 
ба иллати камтаҷрибагӣ аз ин вазифа озод гардида, худи Ҳ.Амин 
вазифаи вазири дифоъро ба ихтиёр гирифт. Сафир дар ин 
маврид бо ифтихор сӯҳбат мекард. Ба ақидаи эшон Таракӣ ва 
Амин бе иҷозати Шӯравӣ ҳеҷ кореро пиёда намесозанд. Сӯҳбати 
тӯлонии сафирро гӯш мекардаму ба андеша дода мешудам. 
Андешаҳоям мегуфтанд: «Ҳама тағйироте, ки дар сохтор ба 
вуҷуд омад, ба асоси пешниҳоди Ҳ.Амин сурат гирифт. Вазорати 
дифоъ, ҳамчун дастгоҳи қудратӣ барои Ҳ.Амин чун обу ҳаво 
лозим буд. Зиракии Амин дар он буд, ки Ӯ чунин корҳоро 
дасти Маскав эълон мекард, то ки касе мухолифат нишон 
надиҳад. Аз рӯи маълумоте, ки банда дар даст доштам, Амин 
баъзан дар ҳузури чанд вазир дақиқаҳо бо Маскав сӯҳбати 
телефонӣ анҷом медод. Ҳатто дар охири сӯҳбаташ ба тарҷумони 

Л.И.Брежнев ташаккур изҳор мекард. Ҳол он ки ҳеҷ гуна 
сӯҳбати телефонӣ вуҷуд иадошт. Аз ин рӯ, вазирон ҳам ба Амин 
бовар мекарданд ва Ӯро ҳамчун дастнишондаи Маскав эътироф 
менамуданд. Ҳатто баъзан Таракиро ҳам бо номи Брежнев 
метарсонд. Таракӣ, ки хеле шахси сода ва зудбовар буд, 
гуфтаҳои Аминро тасдиқ мекард. Тамоми рафтору гуфтор ва 
ҳатто рӯзгори хонаводагии Таракӣ барои Амин равшан буд. Ӯ 
чиҳо мегуфт, бо киҳо сӯҳбатҳои шахсӣ анҷом медод, киҳо ба 
ҳузури Таракӣ барои иҷрои коре ташриф меоварданд, ҳамон 
лаҳза Амин огоҳӣ пайдо мекард. Хонуми Таракӣ, ягона 
бародараш дар сари дастархон чиҳо мегӯянд, барои Амин соати 
даҳи шаб айён мегардид. Ҳамашаба дастаи кашшофии Амин ба 
Ӯ хабарҳои тозаро меоварданд. Хулоса, Амин ҳамаро бозӣ медод. 
Банда бар ин ақида ҳастам, ки ошӯбгариҳое, ки дар 
гарнизонҳои Кобул ва вилоятҳо сурат мегиранд, бо амри Амин 
амалӣ мешуданд. Нооромиҳоро худаш чунон устокорона месохт, 
ки касе аз ӯ гумонбар шуда наметавонист. Аз ин тариқ, 
ҳарифонашро ба ҳабс мегирифт ва ҷисман нобуд месохт. Амин 
дар ҷодаи тағйиротҳои сиёсии нав худро ворид сохтанӣ буд. 
Фақат фурсат меҷуст. Чанд тани дигар дар сади роҳаш қарор 
дошт, ки онҳоро низ рӯзу моҳҳои наздик яктарафа хоҳад кард. 
Амин акнун қасри Доруламонро ки моҳияти стратегӣ дошт, ҳам 
иқоматгоҳ ва ҳам қароргоҳи хеш интихоб карда буд. 

Чунин шуд, ки халкқиҳо ду қасри шоҳиро миёни худ тақсим 
карданд. Қасри Амонуллоҳ марбути Амин гардид ва қасри 
Муҳаммадзайиҳо ба ихтиёри Таракӣ қарор дода шуд. «Падару 
писар» чӣ кор мекарданд, худашон медонистанду халос. 

Сафир дар суханрониаш хавфи коммунисткуширо пешгӯӣ 
карданӣ мешуд. Албатта, дар фаҳмиши Пузанов шахси 
коммунист халқӣ буд. Дар роҳи Кобул- Соланг боз ду пули 
дигар тарконда шуд. Нооромиҳо ба Панҷшер кӯчид. Дастаҳои 
ошӯбгари Бадахшон худро бо панҷшериҳо пайвастанд. Дирӯз 
минтақаи Пактиё бомбаборон гардид. Ҳама ин ҳаводис ба зарари 
мардуми бегуноҳ поён меёфтанд. Пузанов худро ба он тасалло 
медод, ки зимистон, ки омад кушторҳо ҳам кам мешаванд, зеро 
мухолифине, ки дар қабатҳои кӯҳ панаҳ мебаранд, маҷбур 
мешаванд, ки «лонаҳои уқобӣ»-и хешро тарк гӯянд. Поён, ки 
"фаромаданд, ба дасти ҳукумат гирифтор мешаванд ё худ 
ихтиёран таслим мегарданд. Ногуфта намонад, ки чи дар атроф 
ва чи дар дохили шаҳри Кобул ҳукуматиён аз тарафи мардуми 
авом дастгирӣ намедиданд. Мардум ба хубӣ мефаҳмид, ки агар 


172 


бо одамони давлатӣ ҳамкорӣ нишон диҳанд, ба иллате ки амнияти 
ононро таъмин карда наметавонад, муҷоҳидин чунин касонро 
аз байн мебурданд. Ба ҳама дастаҳои мухолифин Амрико, 
Покистон ва Хитой ёрии молӣ мерасонданд. Дирӯз як дипломати 
покистонӣ ҷониби Афғонистон гузашт. Вале ҳоло душвор буд 
гуфтан, ки ӯ вазифаи ҷосусӣ дорад ё воқеан худро ба ҳукумати 
Таракӣ таслим кардааст. Муаммоест сарбаста. Ин бегоҳӣ ҳавои 
Кобул боронӣ шуд. Аҷаб тобистонеро мебинем. 

Сездаҳуми август рӯзи фавти модарам аст. Аз пагоҳӣ худро 
бад ҳис намудам. Бо вуҷуди ин хонаи Азимҷон рафтам, зеро 
хонумаш - Сайёрахон бо бачаҳояш омада буданд. То дер 
нишастем. Муҳаммадҷон ҳам омад. Бурутҳоро тоб дода дар 
гӯшае аз миз нишаст. Навбати мазоҳу хандасор шудан ба сари 
Азимҷон низ омад. Азимҷон парвое надошт. Сайёрахон механдид 
ва мефаҳмид, ки мо шӯхӣ мекунем ва ба ин восита даҳшатҳои 
Кобулро аз қалбҳо берун мекашем. Барномаҳои телевизиони 
Кобулро тамошо намудем. Муллои дурӯяе аз вилояти Ғур ба 
тарафдории ҳукумат сӯҳбат мекард. Семинари Иттиҳодияи 
нависандагон баргузор шуда буд, ки дар он аз мансабдорон 
шоир Панҷшерӣ, Мисоқ, Ҷузҷонӣ ва дигарон иштирок доштанд, 
Чордаҳуми август дар бозорчаи микрорайон Истад Қосимовро 
вохӯрдам, ки ба наздикӣ аз Душанбе омада буд. Ӯ ба хонаи 
душанбегии банда рафта, карточкаи тиббии Таҳминаро овардааст. 
Ташаккур гуфтамаш ва зимнан аз ҳолу аҳвол ва имтиҳонҳои 
қабулшавии Фотима саволаш додам. Истад бо андаке нороҳатӣ 
хабар дод, ки Фотима аз имтиҳони нахуст «ноком» мондааст. 
Аз кадом фан буданашро гуфта натавонист. Истад Қосим илова 
намуд, ки рӯзе Ҷумъахон ба хонаи Саидакбар омада, баробари 
карточкаи Таҳминаро додан, дар бораи натиҷаи имтиҳони 
Фотима низ иттилоъ додааст. Ман зид будам, ки Фотима ба 
Институти тиббӣ ҳуҷҷат супорад. Мехостам, ки ба ягон факултети 
Университети давлатӣ дохил шавад. Аммо якравӣ карда, 
маслиҳати падарро рад намуд, ки натиҷааш ҳузнангез шуд. Бо 
шунидани ин хабари нохуш бо табъи хира хона омадам. Занак 
ҳис кард, ки ягон ҳодисае рух додааст, аввал ҷуръати пурсидан 
накард, аммо баъдтар чӣ гап шудааст? - гӯён савол дод. Ӯ низ 
зиқ шуда, ба гӯшае рафту ашк рехт. Ашки модарӣ буд. Ман ин 
лаҳза бо Таҳмина машғул шудам ва нороҳатиамро бо сӯҳбати 
кӯдаконаи Ӯ бадар сохтам. 

Нуздаҳуми август Рӯзи истиқлоли Афғонистон буд.Чунон 
ки маълум аст, замони Зоҳиршоҳ, ҳамасола дар ин рӯз расми 

гузашти низомӣ сурат мегирифт. Бо табаддулоти Довудхон чунин 
чорабинӣ ба 17-уми июл (26 Саратон) интиқол ёфт. Акнун 
Афғонистони инқилобӣ рӯзи таърихии хешро кашф намуд, ки 
27-уми апрел (ҳафти Савр) аст. Ҳарчанд ки расми гузаштй 
даврони шоҳӣ такрор наёфт, раиси шӯрои инқилобӣ - Н.Таракӣ 
бегоҳии ин рӯз мардуми Афғонистонро ба ҷашни истиқлоли воқеӣ 
самимона табрик гуфт. Дар табрикнома гуфта мешуд, ки 19- 
уми августи соли 1919 Афғонистон аз чанголи Ингилистон худро 
наҷот дод. Аммо Нодиршоҳ ин рӯзи таърихиро ба қафо бурда, 
ҳафти Ҷавзоро Рӯзи истиқлол эълон кард, ки нодуруст буд. 
Ҳамчунин Н.Таракӣ аз воқеияти таърихӣ дур нарафта, таъкид 
сохт, ки аз ҳамон даврон сар карда Давлати Шӯравӣ бо 
Афғонистон дасти дӯстиву ҳамкорӣ дароз мекунад. Зимнан 
Покистону Иронро мавриди танқид қарор дод, ки ба душманони 
давлати феълии Афғонистон ёрӣ мерасонанд. Ба ҳар ҳол ин 
рӮзро истироҳати ҳамагонӣ эълон доштанд. 

Чанд шаб аст, ки ба навиштани рисолае дар бораи насри 
муосири дарӣ машғул ҳастам. Таҳмина каме вақти навис-нависи 
бандаро тағйир дод. Ӯ то дер бозӣ мекунад. Боз одати бадеро 
пеш гирифта буд, ки сари зонуи ман менишаст ва намегузошт, 
ки қалам ба даст гирам. Маҷбур будам, ки то соатҳои ёздаҳи 
шаб бо ӯ бошам, то ки хобаш барад. Баъд ба дафтари кориам 
даромада то соатҳои дуи шаб менавиштам. Имшаб ҳам чунин 
шуд. Дирӯз Таҳмина худро бад ҳис кард. Ҳарораташ ба 38 
баромад. Модараш мегуфт, ки ӯро чашм расидааст. Шӯх, ки 
ҳаст, баъзан ба чашми одамон бармехӯрад. Ҳарчанд ки тобаш 
набуд, вале хоб карданро ба гардан намегирифт. Аз ҳама беш 
ба телевизор даст мезад. Тугмаи онро зер мекард, шишаашро 
бо мушт мезад, одамоне, ки маъқулаш намешуданд, 
чашмонашонро мекофт. Ба танбеҳ доданаш ҷуръат намекардам, 
“зеро нозукак буд. 

Вобаста ба бад шудани вазъияти дохилӣ гурӯҳҳоеро бо номи 
«ихвон-уш-шаётин» гунаҳкор медонистанд. Дар аксари вилоятҳо 
дастаи номбурда ҳукуматҳои маҳаллиро зери фишору итоати 
хеш қарор додаанд. Ҳоло метавон гуфт, ки Ҳизби Халқ аз 
ҷониби низомиёни шӯравӣ дифоъ мешавад. Илова ба ин, урдуи 
Афғонистон навтарин техникаи ҳарбиро аз Шӯравӣ ба даст овард. 
Дар саросари кишвар сорандӮй бо нерӯҳои низомӣ муттаҳид 
шуда, бо ёриву маслиҳати мушовирони ҳарбии шӯравӣ ба 
муқобили мухолифин мубориза мебарад. Ба сабаби ин ки 
гурӯҳҳои мухолифин даҳ-понздаҳ нафарӣ шуда, алайҳи давлат 

меҷанганд, онҳоро аз байн бурдан кори душворе хоҳад буд. 
Гузашта аз ин, барои даҳ-понздаҳ ихвон-уш-шаётин шаҳреву 
деҳеро хароб сохтан ҳам аз рӯйи адолат набуд. Мутаассифона, 
гоҳе чунин ҳам шудааст, ки ба хотири як гурӯҳи чанднафариро 
маҳв сохтан, қарияи бузургеро тирборон мекарданд. Ҷониби 
давлатӣ ба он умед мебастанд, ки бо омадани зимистон вазъияти 
дохилӣ рӯ ба беҳбудӣ меорад. а, За ; 
Дар Ирон низ вазъият хуб нест. Тарафдорони Ризошоҳ ҷо- 
ҷо мардумро ба муқобили Хумайнӣ бармехезонданд. Махсусан, 
курдҳо муқобилияти сахте нишон медоданд. Бахтиёр, ки замоне 
садри аъзами-Ирон буду ҳоло фирорӣ аст, аз муллоёни кишвар 
даъват дорад, то ки ба масҷидҳошон пас гарданд ва худро ба 
нерӯҳои демокросӣ бипайванданд. Расонаҳо мегуфтанд, ки дар 
Ирон мусулмонони суннимазҳаб зери фишор қарор гирифтаанд 
ва қисме аз ононро ҷисман нобуд кардаанд. Дирӯз ба дафтари 
корам Шаҳбоз занг зад ва ҳадя гирифт, ки рисолаи номзадиаш 
тасдиқ шудааст. Аз ин хабар хеле шод гардидам, самимона 
табрикаш намудам ва зиёфаташро ба зиммааш гузоштам. Шаҳбоз 
дар бораи Мӯсо ва мавзӯи зангириаш баъзе гапҳои тозаро 
телефонӣ иброз дошт. Гӯё Мӯсо ба хотири ман ба ин издивоҷ 
розӣ будааст. Ӯ наметавонистааст сухани маро рад кунад. 
Бародарҳои дигараш зид будаанд. Аҷаб гапе. Охир, розӣ будану 
норозӣ будани бародарон чӣ аҳамият дорад? Кас зиндагиашро 
худаш бояд ба роҳ монад. Розӣ, ки набошад, ҳоло ҳеҷ иқдомеву 
масрафе сурат нагирифтааст, метавонад рад кунад. Бо чунин 
андешаҳо бо Шаҳбоз худоҳофизӣ намудаму чанд лаҳза дар 
фикр задам. Ин тавр нашавад, ки хоҳиши банда бар зарари 
Мӯсо тамом шавад. Ният кардам, ки номае менависаму ӯро 
озод мегузорам, то худаш интихоб кунад, на бародаронаш. 
“Бистуми август Иванов аз сафорат ба дафтари сармушовир 
занг зада, таъкид кард, ки ба зудӣ роҳи микрорайонро пеш 
бигирем, зеро вазъият дар Кобул бад шудааст. Мухолифин 
намегузорад, ки давлати инқилобӣ иқдомеро ба манфиати мардум 
пиёда созад. Коршиканӣ ва куштори мардум торафт меафзояд. 
Папян хурсанд буд, ки ба Ватан пас мегашт. Дар маҷлиси гурӯҳ 
ҳисоботашро шуниданд ва сахтакак афшондандаш, зеро дар 
тӯли ду соли фаъолият, тақрибан кореро анҷом надодааст. Ягон 
дастуруламалаш дар муассисаҳо амалӣ нашудааст. Маҷлис ба 
чунин хулоса омад, ки фаъолияти Папян ба сифати мушовир 
ғайриқаноатбахш дониста шавад. Бештар "армании бечораро 
Рюмину Блудов ва Зотов мавриди танқид қарор доданд. Ҳол 

он ки ин се худашон аз Папян беҳтар набуданд. Маошашон 
бошад бисту дувуним ҳазор афғониро ташкил медод. Папян 
ҳеҷ парво надошт, зеро баъди ду-се рӯз тамоман ба Ереванаш 
бармегашт. 1 і 

Бисту сеюми август рӯзи аввали Иди Рамазон оғоз шуд. 
Дар намози Ид Н.Таракӣ бо аҳли вузарояш иштирок намуд. 
Қабл аз намоз Ӯ баёния дод. Вазъияти дохилии кишварро 
муташанниҷ арзёбӣ кард. Воқеан, дар саросари Афғонистон 
ҷангҳои дохилӣ идома доштанд. Халқиҳо ва шахсони содиқ ба 
давлатро ба қатл мерасонданд. Дирӯз дар шаҳри Кобул се 
нафар аз халқиҳои фаъолро куштанд. Дар минтақаи Парвон 
низ нооромиҳо сар заданд. Роҳи Соланг дар тасарруфи ихвон- 
уш-шаётин қарор дорад. Бесабаб нест, ки кормандони Вазорати 
дохилии Шӯравӣ рӯзи бистум аст, ки дар Парвон бо мухолифин 
дар набард қарор доранд. Майдони ҳавоии Багромӣ пурра 
дар ихтиёри пилотҳои шӯравӣ мебошад. Бисёре аз пилотҳо аз 
ҷумлаи мусулмонони Осиёи Миёна интихоб шудаанд, то ки дар 
ҷангҳо шинохта нашаванд. 

Ду рӯз қабл дар Кобул конфаронси байналмилалии сулҳи 
- ҷаҳонӣ ифтитоҳ гардид. Аз Шӯравӣ раиси иттиҳодияҳои коргарии 
ҷаҳон - Сидоров, раиси сулҳи ҷаҳонӣ - Ромеш Чандра ва 
сархатиби масҷиди Бухоро иштирок карданд. Имрӯз 
иштирокчиёни конфаронс ба чанд гурӯҳ тақсим шуда ба вилоятҳо 
сафар намуданд. Сарфи назар аз ин ки Афғонистон ором нест, 
ҳукумат амнияти ононро таъмин дошт, то ки аз шаҳрҳои 
Қандаҳор, Ҳирот, Парвон ва ғайра дидан кунанд. Ҳукумати 
Таракӣ мехост, ки ба воситаи иштирокчиён хабарҳои дурӯғини 
расонаҳои хориҷиро ошкор созад. Яъне ҳар кадом аз аъзои 
гурӯҳ дар бозгашт оид ба Афғонистон чизе менавишт ва аз ин 
тариқ бебаргашт будани Инқилоби Саврро таъкид менамуд. 

Бисту ҳафтум баъд аз вақти расмӣ ба ҷодаи Майванд рафтам. 
Самти Чамани он дар натиҷаи ҳаводиси қалъаи Боло Ҳисор 
ҷо-ҷо хароб шуда буд. Дӯкондореро диданам лозим буд. Дар 
қабати дуюми дӯкони Ӯ чанд тан аз ватандорҳои банда, ки аз 
ҷумлаи фирориёни Балҷувон буданд, иҷора менишастанд. 
Маълумоти даркориро дар бораи духтури Гулбиддин ба даст 
овардам. Ин минтақаи Майванд хатарнок ҳам буд. Он ҷо аз 
дастаҳои мухолифини панҷшерӣ ва ихвон-уш-шаётини Имом 
Соҳиб рӯзгор медиданд. Бисёре аз онҳо ба дастаҳои ҷосусии 
Амрико ва Покистону Хитой ҳамкорӣ мекарданд. Соат шаши 
бегоҳ шуд. Пиёда то вазорат омада, мошинеро гирифта то 

микрорайон расидам. Вақте ки вориди манзил шудам, 
Раҳматшоҳу Саодатбону ва Шералӣ Саид менишастанд. 
Асадуллоҳ Ҳабиб ҳам ҳузур дошт. Асадуллоҳ дар бораи 
семинори нависандагон қисса кард. Маърӯзаи Ӯро пазируфтаанд. 
Дар ин семинор марбута бародарзодаи Ҳ.Амин Асадуллоҳи 
Амин низ иштирок доштааст, ки вазифаи раисии «Ход»-ро 
(Кумитаи бехатарӣ) дар ҳукумати Таракӣ иҷро менамуд. 
Асадуллоҳи Ҳабиб гузоришҳои дигаронро аз шиор беш 
намедонист, чунки дар семинор сари мавзӯи адиб ва ҷомеа 
маърӯзае сурат нагирифтааст, балки шиорандозиҳо бештар садо 
додаанд. 

Бисту нӯҳум ҳам Асадуллоҳ бо хонумаш меҳмон шуд. Мо 
бештар сари адабиёти бадеӣ сӯҳбат мекардем. Сурайё бо хонуми 
банда дар ошхона манту омода карданд. Ман аз Асадуллоҳ 
хоҳиш намуда будам, то ки тарҷумаи ҳолашро барои ман таҳия 
бикунад. Маълум шуд, ки хоҳиши банда иҷро нагардидааст, 
зеро вай масруфиятҳо доштааст. Ҳамин шаб боби сеюми рисоларо 
ба поён расондам. Яксаду панҷоҳ саҳифаи дастнавис шуд. Бегоҳ 
бо Таҳмина ба сайри микрорайон рафтам. Дар майдонҳо 
телевизор гузошта буданд. Одамон дар атрофи телевизорҳо 
қарор доштанд. Ману Таҳмина ҳам чанд лаҳза ба тамошои 
барномаҳои телевизион дода шудем. Аммо Таҳмина ба чунин 
тамошо чандон шавқ надошт, балки бо кӯдакҳои афғонӣ ба бозӣ 
даромада, бозичаҳои онҳоро зӯран аз дастҳошон кашида 
мегирифт. Он кӯдакҳо бошанд ба модарҳошон шикоят 
мекарданд. Бо душворӣ бозичаҳоро ба соҳибонаш баргардондам. 
Таҳмина норозӣ буд, вале чорае надошт, зеро мефаҳмид, ки 
соҳиби бозичаҳо Ӯ нест. Соате, ки мо ба тамошо баромадем, 
модари Таҳмина хонаи Олимҷонро рӮбу чин мекард. Онҳо сеюми 
сентябр аз рухсатӣ бармегаштанд. Рӯзи сиюм Горин бо хонумаш 
аз Маскав омад, ки пешвозшон гирифтам. Бегоҳӣ меҳмонаш 
шудем. Шпагин, Борисов ва Ҳабиб Пӯлодов дар сари дастархони 
Горин қарор гирифтанд. Сию якум Горинро бо завҷааш меҳмонӣ 
даъват намудам. Ин бегоҳ Ҳабиб чанд тан аз ҳамкоронашро ба 
хонааш даъват кард, ки дар ин ҷумла Султон Раҷабов бо 
хонумаш, ману завҷаам ва Робияхон будем. Сӯҳбат тӯлонӣ шуд. 
Садри маҷлис Султон Раҷабов буд. Бонувон дар ошпазхона 
сӯҳбати занона анҷом медоданд. Ман барои ким-чӣ ба ошхона 
даромадам, ки завҷаи Султон Раҷабов гиря мекард. Зани 
бафарҳанги хубе буд. Чунин ба назар расид, ки ҳини сари 
мизи меҳмонӣ қарор доштанамон, С.Раҷабов нисбати хонумаш 

бетаваҷҷӯҳӣ зоҳир менамуд. Занҳои дигар сӯйи якдигар 
менигаристанду чизе намегуфтанд. Ҳамоно Султон Раҷабов 
ҳамагонро бо сӯҳбаташ мутаваҷҷеҳ месохт. Албатта, ман 
“медонистам, ки ашки завҷаи вазир чӣ маънӣ дорад. Ҳамин гиряи 
бону Солибоева табъамонро хира сохт ва боиси худоҳофизӣ 
гардид. Зиёфати оростаи Ҳабиб ба хотири рухсатравиаш буд. 
Абдулмаҷид Холов низ рӯзи дуюми сентябр ба истироҳати 
якмоҳа мерафт. Дар манзили Ӯ низ як зумра тоҷикон ҷамъ 
омаданд. Яке мактуб меоварду дигаре тӯҳфае фиристонданӣ 
мешуд. Мо, ки дӯстони дерин будем, ҷуръат накардам ба вай 
ҳадяе барои Фотимаву Парвиз бидиҳам, зеро худаш дар ин 
мавзӯъ сухане накушод. Ҳамин рӯз буд, ки хабари нохуше аз 
шаҳри Гардез расид. Юсуфов ном ҷавони тоҷик, ки хатмкардаи 
факултети шарқшиносии Университет буду вазифаи тарҷумониро 
дар қарордоди ҳарбиҳо анҷом медод, дар яке аз набардҳои 
тарафайн кушта мегардад. Ҷасадашро тавассути ҳавопаймои ЯК- 
40 ба Душанбе интиқол додаанд. Наҷмиддинов ном ҳамкурсаш 
тобути шаҳидро ҳамроҳӣ кардааст. Шодравон акнун моҳи дуюм 
буд, ки вазифаи тарҷумониро иҷро мекард. Юсуфов нахустин 
тоҷике буд, ки ба рамзи «Груз-200» ба Ватан бармегашт. Худо 
кунад, ки эшон ҳам аввалин бошаду ҳам охирин... Даҳшатбор 
аст, ки қумондони Юсуфов, ки ҷароҳат бардошта буд, дирӯз 
дар Чорсадбистараи Кобул ҳалок гардид. Воқеаро чунин шарҳ 
медоданд: ҳангоми машқи низомӣ дар яке аз даштҳои Гардез, 
Юсуфов бо қумондонаш дар дохили танг қарор доштааст. 
Аскари афғоние сӯйи тонки онҳо омада, хабар медиҳад, ки 
дуртар аз онҳо ихвониҳо камин гирифтаанд. Қумондон ба 
тарҷумонаш амр мекунад, ки аз тонк берун шуда, дурусттар 
вазъиятро фаҳмад. Юсуфов аз тонк поён шуда, даҳ-понздаҳ 
қадам ба пеш мегузорад, ки тири минамёт Ӯро аз пой меафтонад. 
Ҳамчунин қумондон, ки дар дохили тонк буд зарари ҷисмонӣ 
мебардорад. Ҷасади қумондонро ҳам ба рамзи «Груз - 200» 
интиқол доданд. 

Ба ҳамин тариқ, моҳи август ҳам поён ёфту вазъияти дохилии 
Афғонистон беҳ нашуд. Махсусан, дар Гардез, Пактиё, Хуст, 
Ҷалолобод, яъне манотиқи паштунишин вазъият хеле муташанниҷ 
аст. Ҳар рӯз ду-се ҷасади шаҳрванди шӯравиро, ки дар бахши 
низомӣ бо урдуи Афғонистон ҳамкорӣ мекунанд, ба Ватан 
мегуселониданд. Албатта, дар чунин кушторҳо худи мушовирон 
ва афсарони рус айбдор мебошанд. Онҳо муҳити ҷуғрофиёи” 
кишварро хуб намедонанд. Ба психологияи афғонҳо низ ошно 

намебошанд, аз таърихи кишвар огоҳӣ надоранд ва ба тарзҳои 
ҷанг дар кӯҳсор балад нестанд. Бидуни шубҳа, ҳамон аскаре, 
ки хабари камин гирифтани ихвониҳоро овард, худ фиристодаи 
ихвониҳо буд. Бесабаб нест, ки он аскар ба зудӣ худро ба ҷонибе 
андохта аз марг наҷот меёбад. Бо шунидани ин хабар табъам 
хира шуд ва шабона ба ягон кор дастам пеш нарафт. 

Садриаъзами Ирон -- Бозоргон истеъфо дод. Н.Таракӣ барои 
иштирок дар конфаронси шашуми кишварҳое, ки ба ягон блоки 
ҳарбӣ шомил нестанд, роҳи Гаванаро пеш гирифт. Сари роҳ ба 
Маскав фуруд омад. Аз он ҷо ба Куба парвоз хоҳад кард. 
Конфаронс рӯзи дигараш оғоз мегирад. 

Тобистони соли 1979-ро ҳам паси сар кардам. Ин тобистон 
гоҳ гармӣ медоду гоҳе боду боронро ба сари инсонҳо меовард. 
Тобистоне буд, ки ба вазъияти дохилии Афғонистон ҳамгун 
маълум мешуд. Пагоҳ тирамоҳи зарнисор оғоз мешавад, 
бубинем, ки моҳи аввали он чӣ моҳе хоҳад буд ва воқеаҳои 
таърихи нави Афғонистон дар ин моҳ чӣ навъ ҷараён мегиранд. 


НАЗАРЕ БА СЕНТЯБРИ КОБУЛ 


Сентябри соли 1979-и Афғонистон таҳлили воқеӣ мехоҳад. 
Дар оғози он воқеоти нангбори сарҳадот идома ёфтанд. Рӯзгори 
банда низ чун садҳо шаҳрвандони шӯравӣ зери таҳлукаҳо қарор 
дошт. Ба тақдир тан медодаму аз пайи вазифаи 
интернатсионалии хеш мешудам. Сеюми сентябр буд. Олимҷон 
ҳам тавассути «Бойинг» баргашт. Банда аз Олимҷон хабари 
тозаеро аз хонавода интизорӣ доштам. Маълум гардид, ки Фотима 
аз фанни «физика» баҳои бад гирифтааст. Чанд рӮз ба гиря 
дода шудааст. Ҳоло нияти ба ягон ҷо кор карданро доштааст. 
Хабари дигар ҳамоно мавзӯи зангирии Мӯсо буд, ки аз Истад 
Қосим шунидам. Модари Таҳмина ду-се рӯз оби дида рехт, ки 
духтараш дар дохилшавӣ ноком мондааст. Дар фикри он буд, 
ки бачаҳояш чи ҳол дошта бошанд. ) 

Чунон ки арз кардам, Панҷшер чанд моҳ дар ихтиёри 
ихвониҳо қарор дошт. Акнун онро озод карданд. Нооромиҳо 
боиси кор накардани маъмурини идораҳои давлатӣ мегардид. 
Ҳама дар ҳолати дилсардӣ буданд. Се рӮз аст, ки Таҳмина боз 
бетоб аст. Ҳарорат дорад, лекин аз даву ғеҷ намемонад. Ӯ бо 
Салимабону унс гирифтааст. Ҳарчанд ки вазъи дохилӣ хуб нест, 
радиои Кобул чизе намегӯяд. Амин ҷиддиёна ба фаъолият 


179 


пардохтааст. Тақрибан ҳама хешу ақрабояшро ба мансабҳои 
«равғандор» ҷо ба ҷо кардааст. Паштугароӣ ва афғонигардонӣ 
рӯ ба инкишоф овардааст. 

Вазифаҳои асосӣ насиби қавми пашту мегардад. Тамоми 
волиҳо, улусволҳои қисмати шимоли кишварро аз қавми пашту 
таъин намудааст. Баъзе аз ин мансабпешаҳо забони форсиро 
намедонистанд. Ситами миллӣ бо кӯшиши Ҳ.Амин ривоҷ меёфт. 
Як сабаби сар бардоштани мардуми Бадахшон, Тахор, Имом 
Соҳиб, Қундуз ва дигар навоҳии шимол аз паштунгароии 
Ҳукумати Таракӣ мебошад. Банда ба чунин ақидаам, ки баъд 
аз 10 -20 сол, вақте ки Афғонистон бо ёрии Шӯравӣ худро аз 
нав месозаду дар ин муддат Ҳ.Амин ба сари қудрат мерасад, 
сарварони навъи Амин ба моён «ташаккур» мегӯянду рӯй 
мегардонанд. Дар он сурат Шӯравӣ хатои худро дар сиёсати 
хориҷиаш шояд эҳсос кунад. Дар шинохти камина Амин шахсест, 
ки Шӯравиро барои амалӣ сохтани мақсадҳои хеш истифода 
менамояд. Сиёсағи миллии Ҳ.Амин рӯзе Афғонистонро аз дохил 
ба таркиш водор мекунад. Таракӣ дар ҳоли ҳозир кундаи 
дарахти сӯхтаеро мемонад. Вай ба пешниҳодҳои «шогирдаш» 
«бале» ва «саҳеҳ» мегӯяду бас. 

Чунин ба назар мерасад, ки ҳама хунрезиҳои кишварро худи 
Ҳ.Амин ташкил мекунад. Дар ин ҷода хеле устокорона 
машварати Шӯравӣ ва аслиҳаи онро истифода менамояд. Агар 
Л.И.Брежневу А.Косьтин ба масъалаи миллӣ дахолат кунанд, 
гумон мекунам, ки дар сохторҳои давлатӣ тағйироти ҷиддие 
рӯй хоҳад дод. Мутаассифона, сафири Шӯравӣ, ки худ на 
дипломати қавӣ асту на сиёсатмадори ҷиддӣ даҳ сол боз 
Афғонистонро «хонаи дуюми хеш» қарор дода, тахминан, кореро 
ба манфиати Шӯравӣ ҳал наменамояд. Мавсуф агар сиёсатмадори 
воқеӣ мебуд, Аминро писархонд мегирифт? Ҳаргиз. Амин 
рӮбоҳеро мемонд, ки паррандагонро бо фиребу найранг ба домаш 
меандозад. Аз рӯйи нақли баъзе афсарони низомӣ Пузанов ба 
шубҳаву тахминҳои дастаҳои кашшофии хеш қаноат ҳосил 
намекардааст. Дар интиҳои сӯҳбат чунин хулоса баровардааст: 
«Амин наш человек». Ёздаҳуми сентябр Н.Таракӣ аз Гавана ба 
Кобул баргашт. Тамоми муассисаву вазоратхонаҳо ба истиқболи 
Ӯ баромаданд. Шаҳри Кобул аз майдони Паштунистон то 
майдони ҳавоӣ намуди идонаро ба худ гирифта буд. Кас гумон 
мекард, ки ҷашне дар пеш аст. Гурӯҳи мушовирони Вазорати 
молия дар рӯ ба рӯи қасри «Хонаи Халқ» қарор гирифтанрл 
Банда назди «Тонки қаҳрамон» меистодаму дар дил мегуфтгм. 

ин охирин сафари хориҷии Таракӣ ва охирин пазироиҳост, ки Ӯ 
бо чашмони хеш медиду завқ мебурд. Дарвозаи марказии қаср 
ҳам бори охир ба рӯйи вай боз хоҳад шуд. Соатҳои сеи рӯз 
ҳавопаймои ТУ-154 болои Кобул пайдо гардида ду маротиба 
хеле -паст дар атрофи шаҳр давр хӯрда, сипас фуруд омад. 
Таракӣ магар хоби баде дида буд, ки аз оиначаҳои ҳавопаймо 
мардумашро тамошо мекард ва медид, ки ҳазорҳо одамон бо 
байрақчаҳо сӯяш салом мефиристанд. Ҳ.Амин бо дастааш ва 
аъзоёни ҳукумат як соат қабл ба майдон ҳозир шуда буданд. 
Шахспарастии Н.Таракӣ ба он дараҷа боло рафта буд, ки 
И.В.Сталин ба ин сатҳ набуд. Падидаи шахспарастиро барои 
Таракӣ «шогирди бовафояш» таъмин мекард. Таракӣ, албатта, 
«лутфи» шогирдашро самимӣ медонист ва оқибати чунин бардор- 
бардорҳоро эҳсос наменамуд. Тамаллуқкоронаш Ӯро тасалло 
медоданд, ки «Худои мутаол кулоҳи сарвариро, ки яктост ба 
сари Ӯ шинондааст ва боз кадом вақт ки хост мегирадаш». 
Н.Таракӣ аз худову халқаш ва «шогирдаш» хеле розӣ буд. 
Баъзан, ки ба андеша мерафту сарнавишташро аз зери хаймаи 
кӯчиёни Муқур то муншии аввалу раиси Шӯрои инқилобиву 
дифоъ пеши назар меовард, ашки шодӣ мерехт. Ин лаҳза 
завҷаашу ягона бародараш оромаш месохтанд ва мегуфтанд: 
«Таракӣ ту худодод ҳастӣ, чурте назан, дигар неруе нест, ки ба 
амри худо муқобилат нишон диҳад». Дар зиндагӣ шахси содда, 
ки буд, бовар мекарду рӯзи дигар дар рӮ ба рӯи садҳо муллову 
малик ва намояндагони вилоятҳо қарор мегирифту аз ободонии 
Афғонистони инқилобӣ сӯҳбат меорост. Қарсакаш мезаданд, ба 
эҳтиромаш аз ҷойҳо баланд мешуданд ва ҳама ишораҳои Аминро 
ба хотири «доҳӣ»-и охирзамони кишварашон анҷом медоданд. 
Таракӣ бо завқ механдид, ду даст боло мекарду худоҳофизӣ 
намуда, пушти пардаи толор нопадид мешуд. Амин боз дар 
паҳлӮяш қарор мегирифту ҳарчи сухани паштуии ширину 
тамаллуқомезе, ки медонист ба муаллимаш нисбат медод. 
«Валлоҳ, Таракӣ соҳиб, хеле олӣ сӯҳбат карден, халқи 
Афғонистон шумора воқеан дӯст доран, шумо дига доҳӣ ҳастен, 
Ленин ҳастен...»- мегуфт Амин ва устодашро дар «Хонаи Халқ» 
мегузошту худ сӯйи қасри «Доруламон» роҳ пеш мегирифт, то 
ки нақшаҳои наверо алайҳи «доҳӣ» эҷод намояд. Таҳлилҳоям 
то ин ҷо расида буд, ки картежи сардори давлат аз самти майдони 
ҳавоӣ намудор гардид. Мо ҳам дастҳоро боло гирифта, қарсак 
мезадем. Мактабиён ва шахсони алоҳида шиорҳои «Зинда бод, 
Таракӣ», «Зинда бод, шогирДи бовафои Таракӣ - Ҳафизуллоҳ 

Амин», «Дӯстии Афғонистону Кубо поянда бод», «Дӯстии 
Афғонистон бо Шӯравӣ халанопазир аст» ва ғайра суханҳои 
қолабии дигарро ҷониби Н.Таракиву Амин равона месохтанд. 
Н.Таракӣ дар мошини алоҳидае вориди «Хонаи Халқ» гардид. 
Пушти сари Ӯ мошини Амин ҳаракат дошт. Суфарову вузаро 
ҳамагӣ картежи давлатиро думбола гирифтанд. Дарвозаи 
дутабақаи қаср баста шуд. Истиқболгирандагон бо хушҳолии 
хоса ба ҳар сӯ пареш хӯрданд. Банда низ бо издиҳом то майдони 
Паштунистон омадаму ба бинои вазорат ворид шудам. Чанд 
лаҳза дар дафтари корам нишастаму сипас бо мушовирон ҷониби 
микрорайон ҳаракат намудем. 

Дирӯз дар роҳи Кобул - Ҷалолобод шаш нафар табааи 
олмониро бо номи русҳо ба қатл расонданд. Дар ин мавзӯъ ба 
Амин саволҳо доданд. Ҳар тахрибкорие, ки пиёда мешавад, ба 
хотири паст задани обрӯйи халқи шӯравӣ сурат мегирифт. Чунин 
саволҳо ҳам медоданд, ки дастаҳои низомии шӯравӣ аз ҳисоби 
тоҷикҳо ташкил ёфтааст ва онҳо ба афғонҳо якҷо шуда, ба 
муқобили муҷоҳиддин меҷанганд. Мухбирони хориҷӣ шабу рӮз 
дар хиёбону бозорҳои Кобул бо мардум сӯҳбат карда, ҳамин 
навъ маълумотҳоро барои шунавандагони хеш пахш мекарданд. 

Рӯҳияи шӯравибадбинӣ торафт меафзуд. Хеле даҳшатбор 
аст, вақте ки дар мулки дигар қарор дориву туро дӯст 
намедоранд ва бо нигоҳҳои лаънатомез гуселат мекунанд. Бисёрҳо 
шуда буд, ки рӯи дохилиҳоро дидан намехостам. Лаҳзаҳое ҳам 
насибам гардидааст, ки афғонҳо бо чашмонашон русҳоро ҳақорат 
медоданд ва бандаро ватанфурӯш эълон медоштанд. Тоқат, тоқат 
ва боз ҳам тоқат кардан лозим меомад. Бинобар ин, орзу доштам, 
ки танҳои танҳо дар Кобул сайру гашт кунам. Он ҳолат касе 
сӯям бо таҳқир назар наменамуд ва ҳатто пай намебурд, ки 
камина ҳам табааи шӯравиам. Ин лаҳзаҳо Кобулро хеле дӯст 
медоштам. Соатҳо дар порки Зарнигор сайру гашт менамудам. 
Маълумоте расида буд, ки дар «Хонаи Халқ» маҷлиси ҷиддие 
ҷараён мегирад, ки дар он Амин иштирок нахоҳад кард. Мисли 
он ки дуҳокимиятӣ оғоз меёфт. Одамон ҷо-ҷо ҷамъ омада, сабаби 
ҷараён гирифтани чунин ҷаласаро таҳлил менамуданд. Мо- 
шӯравиҳо ҳам, таҳлилҳои худро мекардем, вале банда ҳеҷ гоҳ 
ба таҳлилҳои онҳо худро намепайвастам, балки меомӯхтам ва 
мушоҳида менамудам. Медидам, ки таҳлилҳошон ба воқеият 
мувофиқат намекунанд. Назар ба гуфтаи Медведев, бозгашти 
Таракӣ аз Гавана ба воситаи Маскав сурат мегирад ва Ӯ б 
нақшаи хоси Кремл ба Афғонистон бармегардад, ки натиҷалгї 

Аминро бартараф сохтан хоҳад буд. Аз рӯи нақшаҳои пешакӣ 
Амин ҳам бояд дар ин ҳолат ба Гавана сафар мекарду дар 


содиҚашро вазифадор намуд, ки ҳар қадами Таракиро ба ҳисоб 

иранд ва Ӯро воқиф созанд. Ҳолдонҳо мегуфтанд, ки рӯзи 
ёздаҳум, вақте ки картежи Таракӣ аз майдони ҳавоӣ сӯи қасри 
«Хонаи Халқ» ҳаракат мекард, дар минтақаи Бибимоҳрӯ Таракӣ 
ба воситаи снайпер аз байн бурда мешуд. Он вақт Ҳ.Амин бо 
сари баланд муаллимашро бо иҷрои ҳама эҳтиромот ба хок 
супорида, садҳо касро душмани Таракӣ эълон намуда, зиндонӣ 
месохт ва худаш бидуни монеае қудратро дар Афғонистон ба 
даст мегирифт. Дигар ҳеҷ кас Аминро маломат намекард, зеро 
аз Ӯ беҳтараш дар ҳайати ҳукумати Таракӣ мавҷуд набуд. 
Нақшаи Амин гӯё ба ин хотир сурат гирифтанӣ будааст, ки 
Таракӣ дар бозгашт аз Гавана бо Л.И.Брежнев вомехӯрад. Ин 
сӯҳбат дар танҳоӣ сурат мебандад. Касеро аз ҳайат Таракӣ бо 
худ назди Брежнев намебарад. Дастгоҳи раиси бехатарии 
Шӯравӣ Андропов дар бораи фаъолиятҳои пинҳониву 
ЗиддишӮравии Амин маълумоти кофиро дар даст доштааст. Дар 
он вохӯрӣ Таракӣ, Брежнев, Андропов ва тарҷумон ширкат 
доштаанд. Аммо дар саҳифаи аввали рӮзномаи «Правда» фақат 
акси Брежневу Таракиро чоп карданд. Мақсад аз ин Вохӯрӣ он 
буд, ки Таракӣ таъҷилан мухолифини дохили ҳукуматашро бо 
сардории Амин аз вазифаҳо сабукдӯш намуда, ба ивази онон 
касонеро, ки ба фармудаҳои Маскав итоат доранд, мегузорад. 
Амин, ки аз ин ВОХӮрӢ иттилоъ дошт, тахминан дуруст пай 
бурда буд, ки дар Кремл нақшаи аз байнбарии Ӯ ҳатман матраҳ 
хоҳад гардид. Ба ин хотир, Амин хеле Ҷиддӣ тайёрӣ дида буд, 
то ки Таракиро бо дасти ёдушманонаш» ҷисман нобуд созад. 
Шояд дастаҳое пеши ниятҳои ношуди Аминро гирифтанд, ки 


ро пеш мегирад. 

Он рӯз банда ба дафтари кориам даромадам, ки Олимҷону 
дигар мушовирони рус таърифи пешвозгирии Таракиро 
мекарданд. Ҳамаашон хушҳол буданд, ки Таракӣ аз Маскав бо 
дастовези сиёсӣ омадааст. Бале, Чунин дастовезро Брежневу 
Андропов ба Таракӣ таҳия карда буданд, ки соати чори ҳамон 

рӯз маҷлиси ҳукуматро ташкил кард, аммо Амин иштирок 
накард. Ду рӮз дар «Хонаи Халқ» ҷаласаи Кумитаи Марказии 
ҳизб идома ёфт. Таракӣ бояд нақшаи Маскавро амалӣ месохт. 
Табиист, ки дар ин маврид баҳсҳо сурат мегирад. Бо вуҷуди 
ин, бачунин хулоса меоянд, ки ба маҷлис Аминро даъват карда, 
аз ҳама вазифаҳояш сабукдӯшаш созанд ва баъд ба ҳабсаш 
гиранд. Дар ин маҷлис вазирону шахсони содиқи Амин ҳам 
иштирок доштанд. Аз чунин шахсон ҷондори Таракӣ - Саид 
Довуд ва раиси дастгоҳи Таракӣ буданд. Рӯзи чордаҳум баъд 
аз чошт Ӯ супориш гирифт, ки ҳатман иштироки Аминро дар 
ҷаласаи Кумитаи Маркази таъмин намояд. Раиси дастгоҳ ин 
амрро телефонӣ иҷро намуда, ҳамзамон Ӯро огоҳ сохт, ки гап 
ҷиддӣ аст ва бо тайёрии махсус ҳозир шавад. Он рӮз сафири 
шӯравӣ -- Пузанов ва ду ҷенероли салоҳиятдори шӮравӣ низ 
ширкат карданд. Муҳити толори маҷлис шакли «пе»-ро гирифта 
буд. Таракӣ ҳамчун Муншии умумии ҳизб ва раиси Шӯрои 
инқилобӣ бояд ҷаласаро оғоз бахшида, қарори онро дар бораи 
барканор сохтани Амин баррасӣ мекард. Нақшаи пинҳоние ҳам 
бояд амалӣ мешуд. Вақте ки Амин дохили толор шуда, чанд 
қадам ба тарафи мизи маҷлис мегузошт, бо тири тӯфангча кушта 
мегардид. Ин нақша ҳатто ба Таракӣ маълум набуд. Дастгоҳи 
дигаре чунин ҳолатҳоро месохт... Дар толор дуртар аз аҳли 
маҷлис ҷондорҳои Таракӣ ва дигар аъзоёни Бюрои сиёсӣ рост 
истода, амниятро таъмин карданӣ мешуданд. 

Ҳ.Амин, ки аз ҷараёни ҷангу ҷанҷоли дурӯза огоҳӣ дошт, 
омодагӣ гирифта буд. Ҳ.Амин дар аввал даъвати раиси дастгоҳро 
рад карда мегӯяд, ки ӯ худро бад ҳис мекунад, ба садри маҷлис 
расонед, ки ҳар масъалае, ки ҳаст худашон ҳал намоянд. Вале 
раиси дастгоҳ таъкидан мегӯяд: «Масъалаи мазкур бидуни 
иштироки Амин ҳал намешавад, зеро шахсан ба ӯ тааллуқ 
дорад». Амини зирак дарҳол мефаҳмад, ки гап сари чист. Ӯ 
қаблан ба одамонаш дар вазоратҳои қудратӣ супоришҳо медиҳад, 
то ки омодаи табаддулоти навбатӣ дар ҳукумат бошанд. Амин 
бо дастааш ҷониби «Хонаи Халқ» ҳаракат мекунад. Омадани 
ӯро аз роҳи марказӣ интизор буданд. Вале вай роҳи дигари 
даромадро ба қасри собиқ шоҳӣ интихоб менамояд, ки аз тарафи 
офтобшин дарвозаи дигаре дошт. Аз ин роҳ тақрибан дастгоҳи 
ҳукуматӣ истифода намекарданд. Амин чанд тан аз 
наздиконашро, ки хидмати амниятии Ӯро таъмин медоштанд, 
назди даромадгоҳ гузошта худаш бо ду ҷондораш аз рох" 
зеризаминӣ дохили қаср мегардад. Ин роҳе буд, ки гоҳ-гоҳе 

Зоҳиршоҳ аз он истифода менамуд. Роҳи зеризаминие, ки касро 
ба қаср мебурд барои Довудхон ҳам маълум буд. Амин ба қабати 
дуюм боло мешавад, киназди дарвозаи дутабақаи толори маҷлис 
ҷондори Таракӣ -Саид Довуд, ки суханчини асосии Амин дар 
дастгоҳи Таракӣ ба шумор мерафт, пешвозаш мегирад. Ҳине, 
ки Саид Довуд дарвозаи калонҳаҷми чӯбиро барои даромадани 
Амин боз менамояд, ба забони пашту мегӯяд: «Амин соҳиб, эҳтиёт 
бошед, ки аҳли толор ба муқобили шумо нигаронда шудаанд». 
Ин ҳолат Амин ҷондорашро пеш андохта, худаш пушти сари Ӯ 
ба толор ворид мешавад. Тақрибан се-чор қадам гузоштан замон, 
аз пушти пардаи панҷарае аз тӯфангча сӯйи Амин тир холӣ 
мекунанд. Довуд, ки аз нигоҳи чсихологӣ ба чунин ҳолат омода 
буд, якбора бо баданаш Аминро дифоъ мекунад. Тири аввал ба 
ҷондори Амин мерасад ва се тири дигар ба ҷони Саид Довуд 
мехӯрад. Холӣ шудани тирҳо боиси он мегардад, ки ҷондорҳои 
дигар сӯи якдигар тир меандозавд, ки дар натиҷа 
бесарусомониву парешонӣ толорро фаро мегирад. Амин дарҳол 
ҷасади Саид Довудро ҳамчун сипар истифода намуда, худро 
зери бадани хуншори ҷондори Таракӣ пинҳон мекунад. Таракӣ, 
ки дар рӯ ба рӯи дарвозаи даромад менишаст, ба хубй мушоҳида 
менамояд, ки Амин болои фарши қолинпӯш меафтад. Дар толор 
дигар касе касеро дида наметавонист, балки ҳама аъзоёни маҷлис 
худро ба таги мизҳо пинҳон медоранд, то он вақт ки садои 
тирҳои тӯфангчаҳо ба поён мерасанд. Баъдҳо шоҳидон нақл 
карданд, ки сафири шӯравӣ ва он ду ҷенероли маслиҳатчӣ низ 
зери мизе мехобидаанд. Таракӣ ва дигар аъзоёни Бюрои сиёсӣ 
дар ҳолати ногуворе саросемавор аз болои «ҷасади Амин» 
гузашта, ҳар кадом рӯи ҳавлӣ баромада ба мошинҳошон нишаста, 
роҳи манзилу дафтарҳои хешро пеш мегиранд. Дар толор тани 
беҷони чанд тан аз ҷондорон мемонаду бас. Амин, тақрибан ним 
соат зери ҷасади Саид Довуд худро пинҳон сохта, бо эҳсос 
шудани оромӣ ҷасадро аз болояш дур сохта, бо либосҳои пур 
аз хун бо ҳамон роҳи зеризаминӣ худро ба мошинаш расонда, 
бо суръати баланд сӯйи қасри «Доруламон» мешитобад. Таракӣ 
бошад, бо гумони он ки Амин кушта шуд, ба манзили 
истиқоматиаш, ки дар гӯшае аз бинои қаср қарор дошт рафта 
ба «истироҳат» мепардозад. «Хонаи Халқ»-ро беҳокимиятӣ фаро 
мегирад. Шояд яке аз рӯзҳои серташвиши Кобул чордаҳуми 
сентябр бошад. Ҳарчанд ки ду рӯз пеш атрофи қасри ҳукуматро 
низомиён назорат менамуданд, имрӯз баъд аз соатҳои се якбора 
ҳаракати тонкҳо ва парвози вертолётҳои низомӣ боиси таваҷҷӯҳи 

бошандагони шаҳр гардид. Роҳи марказиро аз майдони 
Паштунистон то ҳиссаи сафорати Амрико маҳкам карданд. 
Биноҳои вазоратҳои қудратиро таҳти назорати низомиён қарор 
доданд. Мо чун ҳарвақта аз роҳи хомаи лаби дарё ва пули 
Маҳмудхон худро ба манзилҳомон расондем. Дар кӯчаву 
хиёбонҳо мошинҳои шишасиёҳ бо суръати тез ба ин сӯву он сӯ 
метохтанд. Шаҳрро беназмӣ фаро гирифт. 

Ҳоло бубинем, ки Амин дар қасри «Доруламон» чӣ 
иқдомотеро анҷом медиҳад. Ӯ баъд аз шустушӯву сару либосро 
иваз намудан дастаҳояшро ба фаъолият меандозад. Таъҷилан 
фармони чанд тан аз вузароро, ки бо Таъакӣ ҳамфикрӣ зоҳир 
карда буданд, аз вазифа сабукдӮ;п намуд. Инҳо вазири 
мухобирот - ГулобзӮй, вазири л“,хила - Ватанҷор, раиси аксо 
Машаъаррв Асадуллоҳи Сарв”;оӣ ва вазири сарҳадот - Муздурёр 

уданд. Соати шаши бегоҳии чордаҳум дар ахбори телевизионии 
Кобул фармони мазкур б^ имзои Таракӣ эълон гардид. Ногуфта 
намонад, ки соатҳои г,анҷи рӯзи чордаҳум бо супориши Амин 
«Хонаи Халқ» таҳт”, тасарруфи аминиҳо қарор гирифт. Таракӣ 
ғайрирасмӣ ҳабси "хонагӣ шуд. Аммо Амин нахустфармонҳояшро 
бо имзои Тарағ"и пиёда месохт. Ин ҳолат боиси ташвиши Кремл 
ШУД, КИ СО" и 11-и рӯзи понздаҳум, сафири шӯравиро Амин 
дар қасрИ «Доруламон» ба ҳузур пазируфт. Пузанов, ки ҳамчун 
ДИПЛОУ ,ат бозиро бар Амин бохта буд, мехост, ки фармудаи 
Маскавро ба ӯ фаҳмонад. Аз дигар сӯ, Амин бо пазируфтани 
сэлрири Шӯравӣ гуфтанӣ буд, ки Ӯ дӯсти Шӯравӣ мебошад. Ҳол 
он ки Маскав бегоҳии чордаҳум маълумот дошт, ки Ҳукумат 
ғайрирасмӣ бошад ҳам, комилан ба ихтиёри Амин гузоштааст. 
Дипломати шӯравӣ, ки нақшаашро ба воситаи Таракӣ амалӣ 
карда натавониста буд, роҳи навро ҷустуҷӯ мекард, то ки 
Афғонистон тасодуфан таҳти тасарруфи дипломатияи Амрико 
қарор нагирад. Нақшаи Маскав доир ба безарар гардондани 
Амин дар ғайри муҳити Кобул тартиб гардида буд. Таракӣ он 
нақшаро хеле саросемавор амалӣ сохтанӣ шуд. Гузашта аз ин, 
сафир ва ҷенеролҳои шӯравӣ низ бемасъулиятӣ зоҳир карданд. 
Камаш як моҳ зарур буд, то ки нақшаи кашидаи дастгоҳи 
Андропов натиҷаи мусбат медод. Афсӯс ки чунин нашуд. Акнун 
бо Амин забон ёфтан кори душворе хоҳад шуд... Бегоҳии 
понздаҳум фармони тозаи «Таракӣ» дар мавриди вазирони нав: 
Фақирмуҳаммад - дохила, Зариф - мухобирот, Саҳроӣ - 
сарҳадот ва Азиз - аксо пахш гардид. Албатта, ин таъинот чунин 
маънӣ надошт, ки Амин бо пешниҳоди Пузанов номзадҳои навро 

ба расмият даровардааст. Ҳаргиз не. Пузанов супориши Маскавро 
иҷро карданӣ шуда, аз Амин хоҳиш ба ҷо оварад, то ки Таракиро 
ҷисман нобуд насозад. Ҳарчанд ки Амин Шӯравиро чашми дидан 
надошт, ҳоло аз шитобзадагӣ кор намегирифт, балки дастурҳои 
хешро бо имзои Таракии маҳбус анҷом медод. Бо ин роҳ Маскав 
фурсати муносиберо ҷустуҷӯ карданӣ мешуд. Бесабаб набуд, ки 
бегоҳии 15-ум Амин иҷозат дод, ки касетаи саволу ҷавоби 
“Таракиро бо мухбирон дар Гавана ба воситаи телевизион дар 
ду забон пахш намоянд. Таракӣ ба саволи мухбире оид ба 
ҳодисоти Ҳирот ҷавоб дод, ки дар фабрикаи нассоҷӣ ду 
шаҳрванди шӯравӣ, ки якеаш тарҷумон буд, ба ҳалокат 
расиданд. Дар мавриди теъдоди мутахассисини шӯравӣ дар 
Афғонистон Таракӣ рақами 1431-ро овард. Ҳамзамон гуфт: 
«Дӯстии Афғонистону Шӯравӣ дӯстии ҳамсоягӣ асту бас». 

Дирӯз дар хонаи Олимҷон Ҷамъ омадем. Муҳаммадҷон ва 
Ҳабиб ҳам буданд. Сӯҳбат сари тағйирот дар ҳайати ҳукумат 
ва фаъолияти Таракиву Амин қарор гирифт. Банда аз нахустин 
рӯзҳои фаъолиятам ба ин ақида будам, ки рӯзе мерасаду Амин 
муаллимашро маҳв сохта, ҷояшро ноҷавонмардона ишғол 
менамояд. Рӯзи 16-ум ҳам, ки мавзӯи сӯҳбатамон ҳамин буд, 
бори дигар ақидаамро такрор намудам. Олимҷон мегуфт, ки 
ҳеҷ имкон надорад, ки таъсисдиҳандаи ҳизби «Халқ»-ро аз байн 
бубаранд. Аммо Муҳаммадҷон, ки таърихнигор буд, ақидаи 
каминаро тайид месохт. Баҳси мо идома дошт, ки дар ахбори 
аввал қарори пленуми Кумитаи Марказиро эълон карданд. 
Таракӣ ба сабаби беморӣ бо хоҳиши худ аз вазифаи Муншии 
умумии Ҳизби демократии Афғонистон, Раиси Шӯрои инқилобӣ 
даст кашид. Хоҳиши эшонро пленум ва маҷлиси Шӯрои инқилобӣ 
ба расмият даровард. Бо ҳамин қарор Ҳафизуллоҳ Амин ҳамчун 
муншии умумӣ, раиси Шӯрои инқилобӣ ва садриаъзам пазируфта 
шуд. Қироати қарор ба поён расиду Муҳаммадҷон Олимҷонро 
табрик гуфта, қарсак зад. Олимҷон, ки чеҳрааш ранги дигар 
гирифта буд, «валлоҳ Худойназархон ким-кай чунин нақшаро 
тайид мекард, аммо ман номумкин аст, -мегуфтам», изҳор дошт 
Олимҷон. 

Ба ҳамин тариқ, дар Афғонистони инқилобӣ марҳалаи нави 
таърихӣ оғоз ёфт. Албатта, аксари шӯравиён тағйироти мазкурро 
дасти Маскав медонистанд, ки ғалат буд. Ман ҳам ҷо-ҷо онҳоро 
дастгирӣ менамудам. Дар акси ҳол зери шубҳа карор 
мегирифтам. Пайваста ба мавзӯи дасти Маскав Аминро 
писархонди Пузанов мешумориданд. Ба хусус дирӯз, ки сафир 

дар ҳузури Амин буд, қарори пленуми дирӯзаро ба пешниҳоди 
Пузанов иртибот медоданд. Овозаҳо паҳн гардид, ки вазирҳои 
сабукдӯшшуда, аз Кобул фирор кардаанд. Ҳатто Таракиро 
мазаммат менамуданд, ки аз ӯҳдаи вазифа набаромад, кишварро 
тинҷ накард ва ба ҳамин монанд тахминҳо бозору кӯчаҳоро 
фаро гирифт. Рӯзи чордаҳум дар «Хонаи Халқ» тирпарронӣ 
шудааст, мегуфтанд. Гӯё Ватанҷору Муздурёр ва Асадуллову 
Гулобзӯй бо Таракӣ забон як карда, Аминро аз байн бурданӣ 
будаанд. Ҳамчунин дуруст тахмин мекарданд, ки ҷондорҳои 
Амину Таракӣ бо номҳои Саид Довуду Туран ба қатл расидаанд. 
Боз менигоштанд, ки директори Институти тиббии Кобулро дар 
хонааш ба қатл расондаанд. Ватанҷор ҳам гӯё кушта шудааст. 
Дар заминаи рухдоди рӯзи чордаҳум, имрӯз се тобутро хеле 
ботантана ба хок супурданд. Дар бораи Саид Довуд таъзияи 
Амин ва аъзоёни Бюрои сиёсӣ чоп гардид. Мотами умумихалқӣ 
эълон шуд. Ҳабдаҳум дар кишвар байрақҳо фароварда 
мешаванд. Ба ин муносибат суфарову вузаро ва муассисаҳои 
давлатӣ дар китоби «Хонаи Халқ» таъзияҳои хешро сабт хоҳанд 
кард. Ҳамчунин ҳарфҳоеро ҳам шунидан мумкин буд, ки он 
чор вазир зидди Шӯравӣ будаанд ва намехостаанд нуфузи 
Шӯравӣ дар Афғонистон афзоиш ёбад. Бештари овозаҳоро, 
албатта, дастгоҳи Амин пахш менамуд, то ки ба шахсияти Амин 
таъсири манфӣ ворид нагардад. 

Атрофи «Хонаи Халқ»-ро ҳоло ҳам танкҳо иҳота кардаанд. 
Даромадгоҳҳои шаҳри Кобулро ба воситаи танкҳо ҳимоят 
менамуданд. Чунин ба назар мехӯрд, ки шаҳри Кобул мотам 
дошт. Банда сари он чурт мезадам, ки тақдири Мисоқ чӣ мешуда 
бошад? Панҷшерӣ ҳам дар рӯ ба рӯяш аломати савол дошт. 
Мисоқро бояд дифоъ кард. Ба воситаи кӣ? Пузанов, аллакай 
зери шубҳаи дастгоҳи кашшофии Шӯравӣ қарор гирифта буд. 
Шояд ба Маскав даъваташ мекунанду дигар барнамегардад. 
Мисоқ як бартарӣ дошт. Ҳазора буд. Дар Ҳукумат аз ин қавм 
дигар чеҳрае ба назар намерасид. Мавзӯи миллиро бояд ба 
миён гузошт. Бо ҳамин андешот Бахтулинро дидан лозим шуд. 
Ӯ ваъда дод, ки ҳатман ба воситаи одамонаш дар идораи 
бехатарӣ Мисоқро дар ҳукумати Амин нигоҳ медорад. Лаҳзае 
бо Мисоқ сӯҳбат намудам. Вай дар вазъияти баде қарор дошт, 
зеро яке аз наздикони Таракӣ маҳсуб мегардид. Вай аз он хавф 
мебурд, ки ҳамин шаб Ё шаби дигар зиндониаш мекунанд. 
Ҳарчанд ки Ӯ шахси хеле фурӯтан буд, дар ҷараёни сӯҳбат 
чунин ҳарфҳоро лозим донист: «Банда ба дифоъи Шӯравӣ 

зарурат дорам». Ҳини худоҳофизӣ «дифоъ мешавед», гуфта 
утоқашро тарк гуфтам. Таги дарвозааш ду-се тан аз одамони 
Амин ба мушоҳида расид. Онҳо ба идораи бехатарии нав тааллуқ 
доштанд. Якеаш таҳсилдидаи мактабҳои Шӯравӣ буда, худро 
ватандори Амин муаррифӣ менамуд. Ӯ аз банда ҳолу аҳвол 
пурсон шуд. Дар ҷавоб хайру хайрият гуфта, огоҳаш сохтам,. 
ки «Мисоқ соҳиб дӯсти Шӯравӣ аст». «Бале, бале, - гуфт 
маъмури бехатарӣ. Русиш ҳам қавист, не», таъкид кард вай. 
«Хо, гуфтам, русидониаш кифоят мекуна, ки ӯро дӯсти Шӯравӣ 
донист». Сипас, узр хостаму ба амони худо гуфтам. Онҳо ба 
дафтари Мисоқ ворид шуданд. Чиҳо мегӯянд, номаълум. Ба 
назарам гуфтугӯи банда бо онҳо зараре ба Мисоқ намеовард. 
Оре, Мисоқ дар ҳайати нави Ҳукумат нигоҳ дошта шуд... 

Ҳабдаҳуми сентябри соли 1979, соати ҳашту сии шаб ба вақти 
Кобул, Ҳ.Амин ба воситаи радио ва телевизиони кишвар 
эъломияи сиёсии хешро барои халқҳои Афғонистон пахш намуд. 
Ӯ бо ҳамроҳии Катавозӣ - вазири иттилоот ва култур ва ду 
шахси низомӣ дар оинаи нилгун пайдо шуд. Чеҳрааш хандаи 
маънидор дошт. Матни гузоришашро ба забони дарӣ оғоз кард. 
Бист дақиқа вақтро гирифт. Баёния ҷиддӣ ва олимона буд. 
Таҳлилҳояш гӯё дуруст ба назар мерасид. Ӯ таъкид сохт, ки 
Ҳама бадбахтиҳо дар натиҷаи бёМасъулиятии Таракӣ ва 
ҳамроҳонаш - Ватанҷору Гулобзӯй ва Муздурёру Асадуллоҳ 
сар задааст. Онҳо одамони бегуноҳро ба воситаи идораи бехатарӣ 
зиндонӣ месохтанд. Ҳ.Амин бо қатъият шунавандагонашро огоҳ 
сохт, ки акнун комиссиюни босалоҳияте тартиб гардида, тамоми 
маҳбусини бегуноҳро аз зиндонҳо берун меоранд. Ишораҳое 
ҳам дар бораи дӯстии ҳамешагии Афғонистону Шӯравӣ иброз 
дошт... 

Бояд гуфт, ки соати 11-и ҳамин рӯз Амин бори дигар сафири 
шӯравӣ - Пузановро дар қасраш қабул кард. Агар андак ба 
қафо баргардему сафари таърихии Таракиро ба Гавана пеши 
назар биорем, хоҳем дид, ки Катавозӣ барои Амин хизмати 
арзандаеро анҷом дода буд. Маҳз Ӯ ва доктор Шоҳвалӣ қадамҳои 
Таракиро мешумориданд ва вақте ки Таракӣ дар Маскав пинҳонӣ 
сӯи Кремл роҳ пеш гирифт, ҳамин ду кас буданд, ки дарҳол 
Аминро огоҳ сохтанд... 

Ногуфта намонад, ки ташрифи Пузанов ба ҳузури Амин ба 
матни эъломияи сиёсии ӯ ҳеҷ иртиботе надошт. Пузанов бори 
дигар хоҳиши Л.И.Брежневро дар мавриди ҷисман нобуд 
насохтани Таракӣ ва гусел кардани ӯ ба Маскав расонид. Назар 

ба маълумоте ин дафъа ҳам Амин ба хоҳиши Л.И.Брежнев 
таваҷҷӯҳи ҷиддӣ зоҳир накард, балки гуфт: «Тақдири Таракиро 
Шӯрои Инқилобӣ ҳал хоҳад кард». Пузанов агар ҳамчун 
дипломат мавзӯи Таракиро мусбат ҳал накунад, шояд ба худкушӣ 
даст занад, зеро Ӯ ҳамчун шахсият дигар барои дастгоҳҳои 
махсуси шӯравӣ нодаркор шинохта мешуд. Кӯшиши Пузанов 
аввалан он буд, ки Аминро бо муаллимаш оштӣ бидиҳад ва 
агар Амин ба ин ақида розӣ нашавад, пас иҷозат диҳад, ки 
Таракӣ аз кишвар ба ҷониби Шӯравӣ бароварда шавад. Дар 
ҳеҷ сурат Амин баъд аз ҳодисаи чордаҳум бо устодаш оштӣ 
намекард ва ҳам Ӯро зинда намегузошт. Амин аз сиёсатмадорони 
навъи Гитлер буд. Яъне роҳи халосӣ аз душманро дар Ҷисман 
нобуд сохтан медиду бас. Амин шахсияти сода набуд. Диктатура 
аз меъёри асосии раҳбарии вай хоҳад буд. Дастгоҳи тарғиботии 
Амин, аллакай ба фаъолият шурӯъ намуд. Дар байни мардуми 
авом ҳарфҳои зидди Шӯравӣ авҷ гирифта истодааст. Ҳама 
тағйиротҳои сиёсии Аминро гӯё мушовирини шӯравӣ пиёда 
месохтааст. Гӯё он чаҳор вазири пинҳоншударо шӯравиҳо дошта, 
ба Амин таслим кардаанд. Сардори гурӯҳи мушовирини Вазорати 
молия - Зотов чанд сухани пойдарҳавое вобаста ба воқеаҳои 
рӯзҳои охири Кобул арз намуд, ки ба куллӣ нодуруст буданд. 
Ӯ чунон боҷуръатона ҳарф мезад, ки акнун бо омадани Амин 
Афғонистон орому обод мешавад. Зотов хандаҳои Аминро самимӣ 
қабул карда буд. Ҳол он ки аксари зиёиён ва ҳизбиёни Кобул 
ба шахсияти Амин назари манфӣ доштанд. Асадуллоҳи Ҳабиб 
Аминро фашист меномид. Ӯ таъкид кард, ки фиристодагони 
Амин дар Донишгоҳи Кобул фаъолияти шӯравибадбинӣ 
мебаранд. Бо ҳизбие ҳам сӯҳбат доштам, ки гуфт: «Ба Амин 
бовар кардан кори хато хоҳад буд». 

Ҳаждаҳуми сентябр Л.И.Брежнев ва А.Косигин сарвари нави 
Афғонистони инқилобиро самимона табрик гуфтанд. Ба сабаби 
ин ки аз Таракӣ хабаре набуд, тахминҳо ба миён омаданд, ки 
гӯё рӯзи чордаҳум бо Ватанҷору ГулобзӮӯӣ ҳалок гардидааст. Бо 
фармони Амин ба шаҳри Ҷалолобод номи Саид Довуд туран, 
қи бо бадани хеш Аминро аз тири тӯфангча дифоъ намуд, гузошта 
шуд. Боз се муассисаи дигари давлатиро бо номҳои 
Хайрмуҳаммад, Наҷиб ва дигарон тағйир доданд, ки дар 
задухӯрди «Хонаи Халқ» ба қатл расида буданд. Масалан, 
муассисаи «Сохтмони афғон» номи Хайрмуҳаммадро гирифт. 

Зоҳиран, шаҳри Кобул ором ба назар мерасид. Ҳоло ҳам 
ҳодисаи дар «Хонаи Халқ» бавуқӯъомада ва сарнавишти Таракӣ 

номаълум аст. Расонаҳои хориҷӣ ба асоси гуфтаҳои бозору 
хиёбонҳои Кобул ҳаводиси чордаҳумро шарҳу эзоҳ медоданд. 
Оид ба кушта шудан ва зинда мондани Таракӣ ҳарфи тоза 
намегуфтанд. Аммо менигоштанд, ки дар дохили «Хонаи Халқ», 
тақрибан 50-60 кас кушта шудааст. Дар куҷо панаҳ бурдани 
вазирони барканоршударо ҳам намедонистанд. Дар ин чанд 
рӯз, ки сафорати Амрико ба муҳосира гирифта шуда буд, тахмин 
мерафт, ки вазирҳо дар он ҷо панаҳ бурдаанд. Мушовирон ба 
рӯзи 22-юми сентябр умед мебастанд. Ин рӯз дар сафорат маҷлис 
сурат мегирифт. Шояд сафир чизе оид ба «Хонаи Халқ» ва 
фаъолияти Амин дар марҳалаи нави давлатдории Афғонистон 
иброз медошт. Вале ба ин маҷлис Пузанов наомад. У гӯё чизе 
намедонистааст. Дар ин тағйироти сиёсӣ Хитой, Покистон ва 
Ирон Шӯравиро мутаҳам месохтанд. Дар вазоратхонаҳо 
тақрибан кор нест. Ҳама интизори чизе ҳастанд. Қувваҳои низомӣ 
дар муҳосира қарор доранд. Вертолётҳо дигар болои Кобул 
парвоз намекарданд. Нерӯҳои Афғонистон бетарафӣ эълон 
намудааст. Вазирони қудратии маъзулшуда имкон дошт, ки 
вазъро ноором бисозанд. Тахмин мерафт, ки онҳо аз ягон сӯ ба 
Амин ҳуҷум меоранд. Аз ин ҷост, ки роҳҳои марказӣ ҳоло ҳам 
дар назорати нерӯҳои аминӣ мебошанд. Амин оромона сарварони 
низомиро иваз карда, ҳарбиёни ба худ содиқро ба мансабҳои 
вазоратҳои қудратӣ мегузошт. Донишҷӯёну устодони Донишгоҳи 
Кобул аз ҳукумати Амин тақозо карданд, ки Таракӣ ба воситаи 
телевизион баромад намуда, дар ҳақиқат кор карда 
натавонистанашро ба мардум фаҳмонад. Бадбинӣ нисбати 
шӯравиҳо торафт зиёд мешавад. Бисту чоруми сентябр Ҳ.Амин 
як даста мухбирону рӯзноманигорони ватаниву хориҷиро ба 
ҳузур пазируфт. Ин нахустин мусоҳибаи Ӯ дар мансаби аввал 
буд. Асосан ба саволҳо ҷавобҳои муғлақ ва сарбаста дод. Гӯё 
Таракӣ бемори сахт аст. Аз ин рӯ, Ӯ корҳои давлатӣ-ҳизбиро 
анҷом дода наметавонад. Таракӣ таҳти назорати табибҳо қарор 
дорад. Дар мавриди Ватанҷор, Гулобзӯй ва Муздурёру 
Асадуллоҳ чизе нагуфт. Ба ҳама саволҳо ҷавоби «не» медод. 
Вобаста ба он чор вазир, ки гӯё душманони Инқилоб эълон 
шудаанд, Амин чунин посух дод: «Бубинем, ки чӣ амале хоҳанд 
кард». Оид ба зиндониён комиссия таъсис ёфтааст. Ба Ӯ савол 
доданд, ки аз куҷо медонад, ки шахсони бегуноҳ зиндонӣ 
шудаанд, вай гуфт: «Ба дастгоҳи банда шикоятҳо хеле зиёд 
ҷамъ омадаанд, ки аз бегуноҳ будани бисёриҳо шаҳодат 
медиҳанд». Мухбире пурсидан хост, ки чаро дар Бюрои сиёсӣ 

дигаргунӣ сурат гирифт? Амин бо хандаи махсусе посух дод: 
«Ин масъаларо фурсати дигар ба мардуми Афғонистон 
мефаҳмонам». Ҳамчунин муносибати Афғонистонро бо Шӯравӣ 
фаҳмиданӣ шуданд. Амин бо ду калима: «аъло» ва 
«фавқулъодда» иктифо кард. 

Дар рӯзномаҳои кишвар дигар аксҳои Амин ба назар 
намехӯрданд. Худаш супориш додааст, ки чоп накунанд. Ҳар 
сухане, ки Амин баён медорад, он ҳарфи халқ хоҳад буд. Бо 
ронандае сӯҳбат доштам, ки аз ҷумлаи ҳизбиён буд. Ӯ Таракиро 
муртаҷеъ номид. Вайро бояд муҳокима кунанд, ба ҷазо кашанд, 
мегуфт он ронандаи содда. Таракиро дирӯз «доҳӣ» меномиданд, 
имрӯз муртаҷеъаш мехонанд. Шахсе, ки ҳизби «Халқ»-ро поя 
гузоштааст, акнун ба дасти шогирдаш душмани халқ эълон 
гардидааст. Банда ба ин ақидаам, ки «чоҳкан зери чоҳ хоҳад 
шуд». Рӯзе мешавад, ки сарнавишти талхи Таракӣ ба сари Амин 
ҳам меояд. В 

Ниҳоят, роҳи марказӣ кушода шуд. Бисёре аз тонкҳоро ба 
маконҳошон интиқол доданд. Мегӯянд, ки дар баъзе шаҳрҳои 
Афғонистон музоҳираҳо ба тарафдории Таракӣ шурӯъ 
гардидааст. Мардум аз фаъолияти Амин норозианд. Табиист, 
ки мардум гуфтан мегираду Амин мақсадҳои хостаашро пиёда 
месозад. Одатан, халқ рамаи гӯсфандонро мемонад, ки чӯпон 
ба ҳар ҷониб ронад, рафтан мегирад. Тақдири халқ ба дасти 
чанд тан мансабдор мебошад. Дирӯз 60 нафар ва имрӯз 70 
нафар зиндонӣ озод шуд. Ҳамаашон аз ҷумлаи ихвониҳо буданд. 
Онҳое, ки дар шимол ба муқобили давлат набард карданд. 
Ихвониҳо ба дастаҳои Гулбиддини Ҳикматёр тааллуқ доштанд. 
Дар муқобили ихвониҳо теъдоди зиёде аз низомиёни давлатӣ 
кушта шуданд. Бо ин роҳ Амин обрӯй гирифтанӣ буд. 

Бисту шашуми сентябр радиои «Би-би-си» хабар дод, ки 
Таракӣ вафот кардааст. Воқеан, аз рӯзи чордаҳум ба ин тараф 
Таракиро касе аз мансабдорон надидаанд. Чунон ки гуфтам, Ӯ 
ҳабси хонагӣ буд. Аз рӯи маълумоти баъзе касоне, ки ба «Хонаи 
Халқ» даробаро доранд, Таракӣ рӯи ҳавлӣ баромада ба сандалие 
нишаста, бо андешаҳояш қарор мегирифтааст. Ба вай иҷозати 
хондани рӯзномаву шунидани радио манъ буд. Ӯ таҳти назорати 
аскарони Амин қарор дошт. Шояд дархостҳои пайи ҳами Маскав 
дар мавриди дифоъ аз Таракӣ марги вайро тезонд. Дар ин 
бора баъдтар сӯҳбат хоҳем кард. Ҳоло падидаи мусбат он буд, 
ки рӮз то рӯз Кобул рӯ ба оромӣ меорад. Дар саросари кишвар 
чунин оромиро ба мушоҳида гирифтан мумкин буд. Расонаҳои 

хабарӣ низ маълумоти тозаеро дар ихтиёри шунавандагонаш 
намегузоранд. Маскав ҳам хомӯш мондааст. Интизорӣ ва боз 
ҳам интизорӣ ҳамагонро фаро гирифтааст. Фармони сеюми Амин 
саҳифаҳои рӯзномаҳоро банд кардааст. Душманони дохилии 
Афғонистон ба «истироҳат» дода шудаанд. Маълум мешавад, 
ки ҳама нооромиҳоро дар кишвар дастаҳои хадамотии Амин 
таври сунъӣ ба вуҷуд меоварданд. Албатта, ин оромӣ ба хотири 
он аст, ки дар хориҷи кишвар ва дар сарҳадот маътали 
фаъолияти сиёсии Амин мебошанд. Агар Ӯ аз шӯравигароӣ да т 
кашад, ба нуфузи Шӯравӣ дар Афғонистон фишор биёрад, 
шояд мухолифин дигар даст ба тахрибкорӣ назананд.. Аммо 
агар сиёсати баъдии Амин раванди ҳукумати Таракиро думбола 
бигирад, боз муқобилият алайҳи Афғонистони инқилобӣ оғоз 
хоҳад гирифт. 

Бисту ҳафтуми сентябр мушовири матбаа ба ҳамкорони 
афғониаш хайрухуш кард. Банда бо Ӯ ҳама шӯъбаҳоро давр 
задам. Шпагин дар муддати ду сол бо маъмурину кормандони 
матбааи сукук одат карда буд. Дохилиҳо низ бо шунидани хабари 
рафтани мушовир зиқ шуданд, афсӯсҳо хӯрданд. Вале чӣ илоҷ, 
ки Маскав барои соли сеюм мондани ІШпагин розигиашро надод. 
Яъне матбаа дигар ба мушовир зарурат надошт. Ин ҳақиқат 
дошт. Чоруми октябр Шпагину Блудов Кобулро тарк хоҳанд 
кард. Аз рафтани ин ду Афғонистон зарар намебинад. Бегоҳӣ 
бо Горину Сербин, Шпагин ва Ҳабиб дар манзили Герасимов 
ҷамъ омадем. Чун ҳамеша банда раиси маърака будам. Сӯҳбат 
бештар ранги сиёсӣ дошт. Ҳар кадом воқеаҳои рӯзҳои охири 
Кобулро ба таври худ шарҳу эзоҳ медод. Ҳабиб бо каме шароб 
истифода кардан, сархуш шуду ба сергапӣ дода шуд. Ӯ худро 
дошта натавонист ва боиси хира шудани табъи ҳозирин гардид. 
Банда бо баҳонае манзили Герасимовро тарк гуфтам. . 

Ду рӯз қабл сафир ҳама сардорони гурӯҳҳоро дар толори 
мармарӣ ҷамъ намуд. Аз гурӯҳи мо Зотов В.В. иштирок дошт. 
Рӯзи бисту нуҳум сардорамон хулосаи маҷлисро барои 
мушовирони гурӯҳ арз намуд. Зотов нақл кард, ки пеш аз он 
ки ба толор дароянд, сумкаҳошоноро холӣ кардаанд, то ки 
ягон сухани сафирро навишта нагиранд. Пузанов дар бораи 
воқеаҳои сиёсии рӯзҳои охири Афғонистон ҳарфи тозае гуфта 
натавонистааст. Ҳатто роҷеъ ба Амин ва фаъолияти баъдии Ӯ 
маълумоти кофӣ дар даст надоштааст. Вақте ки пленум ва [Шӯрои 
инқилобӣ Аминро пазируфтаасту Маскав ҳам ба сифати сарвари 
нави Афғонистон Ӯро шинохтааст, мо низ бояд ба ҳукумати 

Амин ҳамкориро идома диҳем. Зимнан сафир дар мавриди 
вазирону раисони кумитаҳо изҳори ақида намуда, мисол 
овардааст, ки Амин бародарзодааш - Асадуллоҳи Аминро ба 
вазифаи раиси КОМ (бехатарӣ) таъин намудааст. Вазири 
даврони шоҳӣ - Саробиро мушовири бахши тартиб додани 
қонунҳои давлатӣ дар дастгоҳаш муқаррар сохтааст. Сафир 
“ба чунин хулоса омадааст, ки вазъияти сиёсӣ дар кишвар хеле 
бад аст. Ба муқобили шӯравиҳо иғвоҳо сар задааст. Масалан, 
афғоне телефонӣ ба Бояркин ном мушовир гуфтааст: «Убирайтесь 
домой». Ё ин ки дар кӯча Колотин бо хонумаш сайру гашт. 
мекардааст. Се афғон ба Ӯ наздик шуда, «Вот кому продали 
Афганистан», гуфтаанд. Сафир эҳтиёт кардани шаҳрвандони 
шӯравиро тақозо намудааст. Хеле аҷиб аст, ки Пузанов, ки 
Аминро писархонд гирифта буд, намедонад, ки Ӯ дар-оянда бо 
мост ё сӯйи Амрико роҳ пеш мегирад. 

Ҳоло ҳама фармону амрҳои давлатӣ бо номи Амин ба расмият 
медароянд: «Фармони сеи Амин», «Фармони Амин дар бораи 
таъсиси ҷиргаи дифоъ аз Инқилоб» ва ғайра. Баъд номҳои ҳайати 
ҷирга оварда мешавад: Раиси ҷирга - Абдулҳаким Ҷузҷонӣ, 
Катавозӣ (вазири култур), Асадуллоҳ (раиси КОМ). Баибораи 
дигар, дар фармонҳо ибораҳои расмии Шӯрои вазирон ва Шӯрои 
инқилобӣ зикр намегарданд. Таракӣ андак инсоф доштааст. Боз 
шахспарасташ мегуфтем. Амин бошад, сиёсати яккатозиро пеш 
гирифтааст. Имкон дорад, ки Ӯ майли Амрико мекунад. 
Муносибаташ ба Шӯравӣ чандон равшан нест. 

Аз фаъолияти сарварии Амин шонздаҳ рӯз сипарӣ шуд. Имрӯз 
сиюми сентябр аст. Мухолифат на аз дохил ва на аз хориҷ ба 
муқобили давлати Амин ба мушоҳида намерасад. Аммо ташвиқу 
тарғиби Амин ҳамчун симои барҷастаи давлатӣ дар байни мардум 
ва ҳизбиён оғоз мегирад. Дар вазоратхонаҳову муассисаҳои 
давлатӣ. қарори Бюрои сиёсии Ҳизби халқии демократии 
Афғонистонро, ки Аминро ба ҳокимият муаррифӣ кардааст, 
табрик мегӯянд. Дастгоҳи Амин ба ҳама вазоратхонаҳо чунин 
дастурро додааст ва иҷрои онро ҳатмӣ донистааст. Радиои Кобул 
бисту чор соат машғули васфи Амин аст. Акнун истилоҳи «Амин 
соҳиб» ривоҷ мегирифт. Амин дар гузоришҳои сиёсиаш мардумро 
бо сухан сер карданӣ мешавад. Назар ба маълумоти 
мансабдорони афғонӣ муносибати Амин бо Шӯравӣ хуб нест. 
Шояд дар оянда роҳи Довудро пеш гирад... Фармони нави 
Амин дар бораи таъмири масоҷиди кишвар ба имзо расид. Му 
бояд муллоҳоро нодида нагирад. Баъд аз ним моҳи фаъолиғти 

Амин Муҳаммадҷони афғоншинос ба ин ақида омад, ки «Амин 
корро хубтар ба роҳ мемонад». Албатта, камина назари худро 
дорам. Амин бо номи ҳизб ба чашми заҳматкашони Афғонистон 
хок мепошад. Дар айни замон фаъолияти Амин аз шоҳ беҳ 
нест. Шоҳро «сояи Худо» дар замин мегуфтанд, вале ташвиқу 
тарғиби шахсияташ ба сатҳе, ки Амин қарор дорад, набуд. 
Суханбозӣ бисёр аст, дигар кори чашмрасе ба манфиати 
табақаҳои ҷомеаи афғонӣ ба назар намерасад. Дафтари рақами 
дуро ба поён расонда, хонандагони гиромиро барои мутолиаи 
дафтари се даъват менамоям... ; : - 

ДАФТАРИ СЕЮМ 


(1.10.1979 - 4.06.1980) 


ҚАТЛИ ТАРАКӢ БА ОКТЯБР РОСТ ОМАД 


Ҳафизуллоҳ Амин бо ҷиддияти ба худ хос фаъолияти 
инқилобиашро идома медод. Дар ҳар ду-се рӯз як фармони 
«таърихӣ» пиёда месохт. Бо фармони рақами ҳашташ ҳайати 
комиссияи Қонуни асосии Ҷумҳурии Демократии Афғонистонро 
муаррифӣ кард. Ба комиссияи мазкур, тахминан, ҳама аъзоёни 
Бюрои сиёсӣ дохил мешуданд: Ҳ.Амин, Мисоқ, Панҷшерӣ, Сумо, 
Зерай, Шоҳвалӣ. Боз бист маъмури дигар ба ин ҳайат илова 
гардиданд. Мақсад Қонуни асосӣ - Конститутсияи нави 
Афғонистонро навиштан буд. : 

Дишаб «Садои Амрико» эълон кард, ки дастае аз ихвониҳо 
ба бинои сафорати Шӯравӣ дар Кобул ҳуҷум оварда, шаш нафар 
аз кормандони онро ба қатл расондаанд. Ин хабар дурӯғи маҳз 
буд. Бинои сафорат ҷиддан дифоъ мегардид. Дар болои боми 
бино аз чор тараф пулемётҳо гузошта буданд. Атрофи бино 
бошад ба баландии ду-се метр бо халтаҳои рег мустаҳкам шуда 
буд. Имкон дорад, ки аз самти Чиҳилсутун ҳуҷуме сурат гирад, 
вале инро касе намедонист. 

Амин тамоми мушовирони Вазорати дохиларо, ки дар атрофи 
кишвар бо сорандӮй ҳамкорӣ мекарданд, ба шаҳри Кобул даъват 
намуд. Додарҷони ҳамдарсам, ки дар Қандаҳор кор мекард, 
омад ва мавзӯъро чунин арз дошт, ки гӯё Амин дар ин бахш 
будани мушовирини шӯравиро намехостааст. Албатта, тахмини 
Додарҷон нодуруст буд, зеро Амин барои пиёда сохтани иқдомҳои 
зиддишӮравиаш ҳоло ҷуръат намекард, балки ба онҳо дастурҳои 
худро медод ва самтҳои фаъолиятиашонро таъин мекард ва ҳам 
худро бо онон ошно сохтанӣ мешуд. Ӣ 

Якуми октябр Амин Институти ҳизбиро дар шаҳри Кобул 
ифтитоҳ бахшид. Вазифаи Институт тарбия намудани 
кормандони ҳизбии навъи шӯравӣ буд. Бо амри Амин дар 
телевизион барои ним соат барномаи инглисӣ ҷорӣ гардид. 

Мавзӯъ ҷиддӣ буд. Шунидам, ки Л.И.Брежнев амр додааст, 
ки бо кадом роҳе, ки имкон дорад, Таракиро аз Кобул 
баровардан лозим аст. Таракӣ дар ҳуҷраи махсусе дохили 
«Хонаи Халқ» ҳабс аст. Назораташро шабонарӯзӣ одамони 
содиқи Амин ба ӯҳда доранд. Махсусан, раиси КОМ - 
Асадуллоҳи Амин рӯзе чанд маротиба фаъолияти нозиронро 
месанҷид. Амин аз нияти Маскав огоҳӣ ёфта Таракиро ногаҳон 
ба қатл расонд. Вале аз чӣ буд, ки фавти Таракиро эълон 

намекарданд. Амин. ба мардум эълон дошта буд, ки Таракӣ 
таҳти назорати духтурҳо карор дорад. Чунин хабар ҳам доштем, 
ки хонуми Таракиро ба зиндон анДохтаанд. Дигар Ӯ касе надошт. . 
Ягона бародараш чанде пеш фавтида буд. Банда ҳар шаб аз 
ахбор шунидани марги Таракиро интизорӣ мекашидам. Афсӯс 
ки ман маълумоти худро то расмият пайдо намекард, ифшо 
сохта наметавонистам. Таҳлилҳои ҳамкоронро шунида, сар 
меҷунбондаму бас. Назар ба дониши банда, чунин амали Амин 
Маскавро ба даҳшат андохта, нақшаи аз байн бурда шуданаш 
бояд сурат мегирифт. Аз ишораи намояндае пай бурдам, ки 
Аминро ба Маскав даъват карданианд. Амин хеле зираку пухта 
аст, гумон намекунам, ки худро ба дасти аҷал супорад. 

Чоруми октябр мушовирон Блудов ва Шпагинро ба Ватан 
гусел кардам. Аз Блудов 15 кило бор изофа буд, ки ҳал шуд. 
Ин рӯз хонуми Олимҷон - Салимабону зодрӮз дошт. Ба ин 
муносибат дастархон оростанд. Ҳабиб бо завҷааш ва тарҷумони 
ҳарбиҳо Рафик бо хонумаш ва банда иштирок намудем. 
Олимҷону Ҳабиб ва Рафик якҷоя дар Ирон кор карда будаанд, 
ки сӯҳбаташон бештар сари ин кишвар сурат гирифт. Банда 
худро туфайлӣ эҳсос намуда, ба манзили хеш рафтам. 

Фармони рақами шашуми Амин дар бораи зиндониҳо ва ба 
ҳабс додани ҷенеролҳо - Абдулқодир, Рафеъ ва Султоналӣ 
Киштманд қироат шуд. Абдулқодиру Рафеъ аз ҷумлаи шахсиятҳое 
буданд, ки Инқилоби Савр ба ташаббуси онон сурат гирифт. 
Киштманд дар оғоз вазири плон буда як сол боз дар маҳбас 
қарор дошт, чашмонаш ҳам хуб намедиданд. Дар фармон ҳукми 
додрасиро оварда буданд. Ба Абдулқодиру Киштманд 15 солӣ ва 
ба Рафеъ 12 сол доданд. «Офарин» гуфтам дар ботин ба Ҳ.Амин. 
Тақрибан ҳама поягузорони Инқилоби Савр - Таракӣ, Ватанҷор, 
Абдулқодир, Рафеъ, Гулобзӯй ва амсоли онон хоину ҷосус эълон 
гардиданд. Дигаронаш дар кишварҳои хориҷӣ рӯзгори ғарибӣ 
медиданд. Дар ватан онҳоро низ маҳкум карданд. Мегӯянд, ки 
“мардуми Ғазна талаб доштаанд, то ки-Таракиро ба онҳо супоранд. 
Ба ҳар ҳол аксари бошандагони кишвар Таракиро дӯст медоштанд. 
Вай, аслан, шахси безараре буд. Афсӯс ки, ҳамчун аввалшахси 
давлат беҷуръатӣ кард. Ҳаркӣ ҳарчӣ мегуфт, боварӣ дошт. Ниҳоят, 
нӯҳуми октябр дар хабарҳои охирини радиои Кобул вобаста ба 
фавти Н.Таракӣ матни зайл пахш шуд: «Нурмуҳаммад Таракӣ 
раиси собиқи Шӯрои инқилобӣ дар асари маризӣ вафот кард. Ҷ 
анозаи марҳум дар фомилшон ба адо расид». Қиссаи марг” 
Таракиро баъдтар хоҳед хонд. 

Амин дар сӯҳбати охиринаш ба Пузанов гуфта буд: «Таракӣ 
хеле зиёд ба шахспарастӣ дода шуда...» Ҳоло ки мебинем, худи 
Амин дар ҷодаи шахспарастӣ қадам мениҳад. Амин шахсиятест 
мураккаб, худхоҳ, макору фиребгар, зираку ҳушёр ва 
маҳалпарасту қавмпараст. Шоҳидон ба мушоҳида гирифтаанд, 
ки дар бист рӯзи ба салтанат расиданаш ба 48 нафар.хешу 
ақрабояш вазифаҳои баландро тақдим намудааст. Маоши ҳар 
кадоми инҳо аз 15 ҳазор афғонӣ болост. Пагоҳ Қонуни асосии 
кишварро бо баёнияи Амин ба мардум эълон мекунанд. Бегоҳии 
нӯҳум аз зинаҳои вазорат поён мешудам, ки Мисоқ бо риши 
расида боло мешуд. Салому алейк кардем. Вазъаш хароб ба 
назар хӯрд. Мисле ки аз фавти устодаш бохабар буд. Фақат 
пурсид, ки мақолаам чоп шуд ё не. Ҳоло не, - гуфтам. Ӯ 
мақолаеро дар назар дошт, ки бояд дар маҷаллаи «Ирфон» 
нашр мешуд. Ҳамин моҳ ваъда карданд. Мисоқ навакак аз 
сафари Белград баргашта буд. Аз майдон рост ба дафтари кораш 
меомад. 

Даҳуми октябр, чунон ки гуфтам, Амин соати даҳи пагоҳӣ 
ба воситаи радио ва телевизион баёнияашро дар мавриди 
«Қонуни асосӣ» қироат намуд. Даҳ-дувоздаҳ нафар аз аъзоёни 
комиссиюн, ки раисаш Ҷузҷонӣ, вазири адлия, буд, гузориш 
доданд. Баёнияи Амин олимона сурат гирифт. Аъзоён ба забонҳои 
дарӣ ва пашту сӯҳбат мекарданд. Имрӯз барои банда ва чанд 
тоҷики дигар хотирмон буд, зеро Абдулмаҷид аз рухсатӣ баргашт. 
Хонумашро наовардааст. Вазифа гирифтааст. Яъне аъзои суди 
шаҳрӣ интихоб шудааст. Мо ҳам ба манзили Абдулмаҷид - ако 
«ҳуҷум» овардем. Вале аз мо пештар шербачаҳо менишастанд, 
ки дар он миён Қурбон Искандаров, Орифи озарӣ ва Олимҷон 
буданд. Ману Муҳаммадҷон ва Азимҷон ҳам бо онҳо худро 
пайвастем ва аз мағзу шириниҳои Тоҷикистон баҳра бурдем. 
Абдулмаҷид бародарону фарзандони бандаро дида будааст. 
Баъзе навигариҳоро гуфт. Як навигарии овардааш он буд, ки 
мошини камина, ки СББ буд, акнун СБХ шудааст. 

Фармонҳои пайи ҳами Амин мардумро ба кӯчаву хиёбонҳо 
мекашид. Маъмурини вазоратхонаҳоро «худо дода буд». Дар 
утоқҳои кориашон наменишастанд, балки байрақҳои сурху сабз 
дар даст ба зиндабоди Амин ва иқдомҳояш машғул буданд. 
Фақат мушовирони шӯравӣ дар ҷойҳошон қарор доштанду 
халос.. 

Ёздаҳуми октябр ҳавопаймои Маскав омад. Аз шоира 
Гулрухсори ҳамсабақам нома гирифтам. Ӯ менавишт, ки дар 

«Тоҷикистони советӣ» мақолаи адабиётшинос Атахон Сайфуллоев 
нашр шудааст, ки он ҷо банда ва С.Табаровро танқид 
кардааст.Эрод сари он мақолае, ки. мо ба румони «Гузашти 
айём»-и Ҷумъа Одина навишта будем, сурат гирифтааст. Дар 
дил гуфтам: «Бигузор гуфтан гирад. Таърих нишон хоҳад дод, 
ки мо ҳақ ҳастем, ё А.Сайфуллоев». Ӯ феълан фармудаи болоро 
иҷро менамуд. Эм, 

Банда рӯзи 18-ум ба рухсатӣ хоҳам рафт. Омодагӣ мегирам. 
Дирӯз ба сафорат рафта, ба миқдори 9436 афғонӣ гирифтам. 
Бозориро ба занак вогузоштам. Рахти сафар бастанро бад 
мебинам. Боз савғогирӣ дарди сар мешавад. Вазорати корҳои 
хориҷӣ рафта, шиносномаҳоро гирифтам. Дувоздаҳум 
Асадуллоҳи Ҳабиб бо писарчааш Баҳром ва хонумаш меҳмон 
шуданд. Олимҷон палави кобулӣ пухт. Бонувон бо роҳбаладии 
Сурайёхон роҳи бозорро пеш гирифтанд. Муҳаммадҷон, мисле 
ки аз балкони хонааш омодагии моро дида бошад, ассалом гӯён 
омад. Хуб шуд, зеро Ӯ бо Асадуллоҳ баҳсро оғоз кард ва ману 
Олимҷон дам гирифтем. Гоҳе мухолифини Амин сар 
мебардоранд. Ба гумонам давраи интизории баъзе дастаҳо ба 
охир расид. Диданд, ки Амин ҳам ба хотири мансаб фаъолият 
менамояд. Дишаб гурӯҳе ба «Хонаи Халқ» ҳуҷум оварданд ва 
гӯё онҳоро доштаанд. Шабона тонки зиёде ба самти Доруламон 
ҳаракат карданд. Понздаҳум боз роҳи марказӣ баста шуд. 
Хиёбону чорраҳҳоро тонкҳо ишғол намуданд. Ин дафъа низ 
роҳи лаби дарё моро пешвоз гирифт. Ҳамоно митингҳо ба 
дастгирии фармонҳои Амин сурат мегиранд. Шонздаҳум ба 
муносибати рухсатӣ чанде аз дӯстону ҳамкоронро меҳмондорӣ 
кардам. Ҳабдаҳум ҳам ҳамшаҳриён ҷиҳати хайру хуш хона 
омаданд. Имрӯз бо Мисоқ вохӯрдам. Барои Самадӣ ном 
рӯзноманигор мактуб дод. Мисоқ вазъиятро дар кишвар ноором 
арзёбӣ намуд. Ду шаб аст, ки аз гирду атрофи Кобул садоҳои. 
тир ба гӯш мерасанд. Ҳамчунин дар бисёре аз қисматҳои шаҳр 
" барқ нест.Шабона симчӯбҳои барқравро метарконанд. 
Тахрибкориҳои нав ба мушоҳида мерасанд. Ҳабдаҳум вақти 
нони чошт ба сафорат рафтам. Бо баъзеҳо хайру хуш карданам 
лозим буд. Бахтулинро дидам. Ба ӯ гуфтам: ҳоло ҳам «шефат» 
нарафтааст? Ман Пузановро дар назар доштам. Хандиду «Вам 
виднее», - гуфт. Оре, ӯро рӯзҳои наздик ба Маскав даъват 
мекунанду бо ҳамин хидмати дипломатиаш ба поён мерасад. Ба 
вай ҳатман дар дастгоҳи Андропов мегӯянд: «Сам решай». Агг^ 
Пузанов аз оғоз ба маълумоти дастгоҳҳои кашшофии шӯргғвӣ 

гӯш медод, дипломатияи шӯравӣ ба ин дараҷа бой намедод. 
Оре, Шӯравӣ як моҳи наздик бой дод. Амин дастнишондаи 
Амрико буд. Нишонае аз он барномаи инглисиро дар родиёву 
телевизион бояд шинохт. 

Ин иқдом оғози кор хоҳад буд. Баъзеҳо мегуфтанд, Ки 
намояндаи хоси Амин дар ҳузури Гулбиддини Ҳикматёр 
будааст... Ҳаждаҳуми октябр баъд аз як соли фаъолияти 
интернатсионалӣ ҷониби Ватан роҳ пеш мегирам. Чанде аз 
ҳамкорон то майдон гуселам карданд. Маъмурини гумрук ба 
зудӣ анҷомҳои бандаро ҷо ба ҷо намуданд. Ман то даъватӣ 
шудани мусофирон барои саворшавӣ ба ҳавопаймо дар ҳалқаи 
дӯстон қарор доштам. Тошканд пешвозамон гирифт. Рӯзи хубе 
буд. Вақте ки аз зинаҳо бо Таҳмина поён мешудам, байни 
пешвозгирон «дӯстонам» ба назар хӯрданд. Онҳоро дидан 
бароям кифоя буд. Ман дар шоҳидии оила йаметавонистам ба 
онҳо оғӯш кушоям. Дохили толори гумрукӣ шудем. Кормандони 
гумрук бандаро хуб мешинохтанд. Медонистанд, ки ман 
тарҷумони Горин ҳастам. Касе, ки вазифаи муовини аввали раиси 
гумруки шӯравиро ба ӯҳда дошт. Ҷомадонҳоямро худашон ба 
толори пазироӣ бароварданд. Раиси гумруки Тошканд ба наздам 
омада, аз ҳолу аҳволи Фёдор Николаевич пурсон шуд. 
Тӯҳфачаеро, ки Горин барои Ӯ дода буд, тақдимаш намудам. 
Вай хабар дод, ки мавзӯи чиптаи мо аз Тошканд то Душанбе 
ҳал шудааст. Парвоз соатҳои даҳи шаб сурат мегирифт. Барои 
Таҳминаву модараш чою ширинӣ таҳия намуда, ҳозир меоям,- 
гуфта, ба қабати дуюми бинои майдони ҳавоӣ баромадам. Он 
ҷо қаҳвахона дар хидмати мусофирон қарор дошт. «Дӯстон» 
кофе менӯшиданд. Ба наздашон рафтам. Аз парвоз пурсон 
шуданд. Хеле хуб, гуфтам. Корҳои расмиатон ором аст? Касеро 
ба шубҳа нагузоштед? Корҳои мо азиятатон намедиҳад? ва боз 
чанд саволҳои вобаста ба фаъолияти доимиам доданд. Ҷавобҳо 
қаноатмандашон сохтанд. Яке аз онон назари Маскавро дар 
мавриди Амин ва фаъолияти Ӯ манфӣ гуфт. Ба хусус, вақте ки 
Амин хоҳиши Л.И.Брежневро иҷро накарду Таракиро кушт, 
мавзӯи Афғонистон дар пояҳои дигархелтар ҳалу фасл хоҳад 
шуд. Яъне ҷанг?, - гуфтам. Оре, гуфт Ӯ. Мо як моҳи дигар 
вақт дорем, агар натиҷаи мусбат нагирем, урду ба хоки 
Афғонистон ворид мегардад. Илова намуд, ки рӯзҳои наздик 
Аминро ба Маскав овардем, ваъда дод, ки аз фармудаҳои 
Маскав берун намебарояд. Ҳоло бубинем, ки Амин чӣ роҳеро 
пеш мегирад. Тақдири сафир чӣ хоҳад шуд? - савол кардам аз 

эшон. Пузанов ду рӯз баъд ба Маскав меояд. Тақдирашро 
идораҳои марбута ҳал хоҳанд кард. 

Баъдан Ӯ ба мақсад наздик шуд. Рухсатии бандаро як ҳафта 
кӯтоҳ кард. Баъд аз бистумҳои ноябр будани ман дар Кобул 
шарт будааст. Вай илова намуд, ки як нақша ҳоло омода шуда 
истодааст, ки амалӣ гардиданаш фурсат мехоҳад. Дар бозгашт 
чӣ кор шуданашро хоҳед фаҳмид, - гуфт вай. Ин ҷо сӯҳбатро 
ба поён расонида, худоҳофизӣ намуд. Аҷаб. Нақшаро накушод. 
Аз ман чӣ мехоста бошад? Ба будани банда дар Кобул чаро 
зарурат мешудааст? Бо чунин саволгузориҳо ба толори пазироӣ 
омадам. Занак савол кард, ки тинҷӣ буд? . Тинҷӣ, тинҷӣ, - 
гуфтам. Як рафиқи тошкандиамро вохӯрдам. Ӯ андак сергапӣ 
кард. Чиптаҳоро аз касса харидорӣ намудам. То парвоз вақт 
буд, аммо ҷойи рафтан надоштем.Бо Таҳминаи шӯху сергап 
тамоми бинои майдонро тамошо кардем. Гоҳ яхмос мехосту гоҳе 
ширинӣ. Хеле хастаам кард. Соатҳои нӯҳу сии шаб парвоз-дар 
хати Тошканд-Душанбе эълон шуд. Нимашаб ба манзил расидем. 

Табиист, ки рухсатӣ меҳмонравиҳо дорад. Аммо банда дар 
ин муддат ду кори хайрро анҷом додам. Яке он буд, ки 
бародарам Мӯсоро бо Гулчеҳраи духтари апаи завҷаам фотеҳа 
кардем ва дигар он буд, ки оромгоҳи падарро дар қарияи 
Арчаи ноҳияи Фархор обод намудам. Санги мармарии 
якунимметраро гузоштам. Шеъреро аз Ҷомӣ сари санг ҳакокӣ 
намудам ва атрофи гӯрро панҷара гирифтам. Дар ин кор 
бародарам Ҷумъахон ҳамкорӣ намуд. Болои гӯрро хишти пухта 
чиндем. Зарҳали навиштаҷотро тағоям Ҷӯрахон анҷом дод. Аз 
бародари калонам Холназар ва фарзандонаш хоҳиш кардам, 
ки гӯри падарро муроқибат кунанд. 

То хатми рухсатӣ як ҳафтаи дигар монда буд, ки аз 
«Интурист»-и Душанбе телефон шуд. Ман бояд ба Кобул 
баргардам. Чиптаҳо барои худаму оилаам тайёр будааст. Бисту 
шашуми ноябр сӯи Тошканд ва рӯзи дигараш ҷониби Кобул 
парвоз сурат хоҳад гирифт. Фаҳмидам, ки гап дар чист. Занак 
норозигӣ кард, ки ҳоло даҳ рӯз вақтамон истифода нашудааст. 
Ман гуфтам, агар ту мондан хоҳӣ, нарав. Аммо банда бояд 
амри «Интурист»-ро ба ҷо орам. Не, не, гуфт, занак. Мо ҳам 
бо.шумо меравем. Фотимаву Парвиз ҳеҷ намехостанд, ки мо боз 
онҳоро танҳо гузорем. Акнун дар тарбияи Мӯсо мемонданд. 
Мӯсо ҳоло соҳиби хонаи алоҳида нашуда буд. Дар ин сафар 
оромиам он буд, ки ї фарзандон таҳти назорати амакашон қарор 
мегиранд. 

ДАР СӮҲБАТИ «ДӮСТЕ» 


Ҳавопаймои ЯК-40 ба майдони Тошканд фуруд омад. Боз 
ҳамон чеҳраҳои шинос пешвозам гирифтанд. Ин дафъа онҳо ба 
ҷонибам ҳаракат карданд. Ин чунин маънӣ дошт, ки бояд 
«легенда» сохт,-то ки занак чизеро пай набарад. То онҳо наздик 
шудан, ба завҷаам гуфтам: «Инҳо дӯстони бандаанд, ки дар 
Маскав ошно шудаем». «Дӯст» ба ронандааш. амр кард, ки 
ҷомадонҳоро гирад. Онҳо дар меҳмонхонаи майдон ҳуҷраеро 
барои мо омода карда буданд. Якҷоя ба қабати сеи меҳмонхона 
баромадем. Ӯ гуфт, ки барои завҷаату духтарчаат ғизо меоранд. 
Мо бошем дар ресторан хоҳем нишаст. Баъди чанд лаҳза 
хизматгори ресторан дар лаълӣ ғизо овард. «Дӯст» бандаро аз 
хонумам гӯё иҷозат гирифт. Ӯ гуфт: «Мо Худойназарро дер 
боз надидаем, агар шумо зид набошед, соате сӯҳбати мардона 
кунем». Марҳамат, марҳамат,- гуфт завҷаам. Таҳмина хост аз 
пушти ман давад, ки модараш нигоҳаш дошт. 

Дар ресторан мизе бо ҳама нӯшу неъматаш мо - чор касро 
интизор буд. Нишастем. Як қадаҳӣ бардоштем. «Дӯст» нақшаро 
кушод. Дар набудани банда ду маротиба Аминро ба Маскав 
даъват кардаанд. Брежневу Андропов ва Косьгтин бо Ӯ соатҳо 
сӯҳбат анҷом додаанд. Амин онҳоро бодиққат гӯш кардааст ва 
ваъда додааст, ки ҳарчи Шӯравӣ гӯяд, ҳамон мешавад. Вале, 
вақте ки ба Кобул меравад, машваратҳои моро боз нодида 
мегирад, хулоса намуд вай. Гӯё ҳама маълумотҳои фиристодаи 
бандаро, таҳлил кардаанд ва ба идораҳои марбута ирсол 
доштаанд. «Дӯст» дар бораи вохӯрдани намояндаи Амин бо 
Гулбиддин сухан ронд. Одами мо, - гуфт Ӯ,- ду маротиба ин 
ҳолатро ба мушоҳида гирифтааст. Сипас вай хост назари 
каминаро дар бораи Амин бифаҳмад. Ҳарчанд ки фикри маро 
идораи мазкур медонист, вале ӯ мехост, ки аз наздик шунавад. 
Ман арз доштам, ки Амин чеҳраи сиёсии мураккабест ва гуфтан 
ҳам душвор аст, ки Ӯ дастнишондаи Амрико аст. Баръакс 
Аминро ба ҳама мансабҳо мо баровардем ва дар ин кор дасти 
сафири шӯравӣ эҳсос мешуд. Баъд аз ҳодисаи 14-уми сентябр 
Амин дигар бо мо дӯст буда наметавонад, зеро вай аз нақшаи 
барканориаш аз ҷониби Маскав огоҳ буд. Вай назари Маскавро 
нисбат ба худаш хуб медонад. Гузашта аз ин, Амин морбозеро 
мемонад. Зоҳираш ба ботинаш сар намехӯрад. Дар тӯли як 


203 


соле, ки гурӯҳи мушовирин фаъолият менамояд, ягон ҳуҷҷату 
дастурҳои пешниҳодкардаи онҳоро барои амалӣ шуданашон 
имконият намедиҳад. Амин дар забон шӯравиро мепазирад, аммо 
дар ботин нақшаҳои дигарро мекашад ва гумон мекунам, ки бо 
неруҳои Гулбиддин худро мепайвандад, оне, ки аз Амрикову 
Хитой ва Покистон пулу силоҳ мегирад. Хулоса, ҳеҷ гоҳ шахси 
мо намешавад. Бинобар ин, Ӯро ҷисман аз миён бояд бардошт. 
Вале таъкид кардам, агар бо анҷоми ин иқдом Маскав ба ивази 
Амин Бабрак Кормалро оварданӣ бошад, боз хато. хоҳад кард, 
чунки . Кормалро дар Афғонистон бештар ҳамчун фарзанди 
ҷенероли шоҳӣ мешиносанду бас. Сӯҳбати банда то ин ҷо сурат 
гирифта буд, ки «дӯст» сӯйи ҳамроҳонаш нигоҳи шубҳаноке 
кард. Ин нигоҳ чунин маънӣ дошт, ки ба сифати роҳбари ояндаи 
Афғонистон Бабрак Кормалро оварданианд. 

Маълумам гардид, ки Кормал баъди аз сафорати 
Ҷехословакия барканор шуданаш, зери қаноти Кремл панаҳ 
мебарад. Чанд тан аз парчамиҳои дигар ҳам, ки дар хориҷи 
кишвар сафорату намояндагиҳои Афғонистонро ба ӯҳда 
доштанду онҳоро Амин хоин эълон карда буд, дар Маскав 
ҷамъ омадаанд. Умедашон Маскаву Кормал будааст. Байни 
Кормалу дастгоҳҳои марбутаи шӯравӣ музокираҳои пинҳонӣ сурат 
гирифтааст. Бабрак бо итминони комил тарафи шӯравиро бовар 
кунондааст, ки фақат Ӯ метавонад Афғонистонро аз чанголи 
аҷнабиёни манфиатҷӯ наҷот диҳад. Вай гӯё ҷонибдорони зиёде 
чи дар дохили кишвар ва чи берун аз марзи он доштааст. Эшонро 
гӯш мекардаму эҳсос менамудам, ки дар айни ҳол аз Кормал 
беҳтараш нест. Аммо бо овардани Бабрак мавзӯъ дар Афғонистон 
ҳал намешавад. Дар кишвар акнун аз шоҳ наҷот ёфта буданд. 
Афғонистон дорои қавму миллатҳои гуногун аст. Дар Покистон 
дастаҳое аз ҷумлаи форсизабонон ё тоҷикони Афғонистон бо 
сардории профессор Раббонӣ мусаллаҳ гардидаанд. Ҳамчунин 
Гулбиддини Ҳикматёр бо ихвониҳои худу паштунҳо нерӯи 
муташаккилеро дар Пешовар омадаи ҷанги зидди Афғонистони 
инқилобӣ намудааст. Ҳарду даста бо ёрии Амрикову Инглистон 
ва Хитою Покистон нияти ҳукумати Таракиро маҳв сохтан 
доштанд. Назар ба маълумоте ин ду даста рӯзҳои наздик 
муттаҳид мешаванд. Агар дастаи Раббонӣ дар минтақаи 
форсизабонон, ба хусус шимоли кишвар нуфуз дошта бошад, 
Гулбиддин Ҷалолободу Хуст, Гардез, Пактиё, Қандаҳорро таҳти 
таъсири худ даровардааст. Ҳарду неру ҳам рӯҳияи 
шӯравибадбинӣ доранд. 

Профессор Раббонӣ ба сифати қумондони ҷангиаш 
Аҳмадшоҳи панҷшериро, ки дар Фаластин баҳри дифои Ислом 
аз яҳудиён меҷангид, ба Покистон даъват намудааст, то ки 
дастаҳои парокандаро ба як ҷо ҷамъ оварда, як урдуи 
озмудашударо ташкил бидиҳад. Ҳарчанд ки Гулбиддину Раббонӣ 
ҳамчун чеҳраҳои сиёсӣ ба якдигар мувофиқати ҷиддӣ надоранд, 
вале манфиати соҳибдавлатӣ онҳоро метавонад дар муқобили 
ҳукумати Кормал, ки дастнишондаи Шӯравӣ маҳсуб хоҳад шуд, 
муттаҳид созад. «Дӯст» то ҷое ҳарфҳои бандаро дуруст 
шуморида бошад ҳам, ҳали мавзӯи сиёсии Афғонистонро аз 
салоҳияти идораи хеш берун дониста, диққати бандаро барои 
шунидани супоришҳои навбатӣ равона карданӣ шуд. Ҳар чорамон 
сархуш будем. Дӯст нақшаи ояндаи ҳаводиси Афғонистонро тарзи 
зайл қисса намуд: аввалҳои декабр як дафъаи дигар Аминро ё 
ба Маскав,.ё ба Тошканд меорем ва мақсади Шӯравиро дар 
мавриди ин ки дар ҳеҷ сурат Афғонистонро ба ихтиёри давлати 
дигаре нагузорад, ба ӯ мефаҳмонем. Агар Амин дар даҳ рӯзи 
баъди мулоқот худро ислоҳ насозад, чордаҳуми декабр дастаи 
махсуси низомии шӯравӣ Ӯро бо ҳукуматаш аз байн бурда ба 
ҷояш одами худро мегузорад. «Дӯст», ки каме дар таъсири 
«Водка» монда буд, бо таҳдид ақидаашро иброз медошт. Хеле 
аҷиб буд, ки он ду ҳамкорашон, ки якеашро бори аввал медидам, 
фақат гӯш медоданду ба сӯҳбати дуи мо ҳеҷ шарик намешуданд, 
балки бештар чеҳраи зоҳирии маро меомӯхтанд, ки то чӣ дараҷа 
лаҳза ба лаҳза ранг мебараду ранг меорад. Оре, даҳшат фароям 
гирифт. Ин ҳолат бо андешаҳоям танҳо монданӣ шуда, фикри 
онро кардам, ки дар иҷрои чунин нақша вазифаи камина чӣ 
хоҳад буд? Тағйири қавораамро «дӯст» пай бурд, ки изҳор 
дошт: «Магар шумо зид ҳастед?» Якбора ҳушёр тх; тӯ «На 
хайр, ман шуморо гӯш карда истодаам». 

Сипас суханашро идома дода, сабаби як ҳафта пеш ба Кобул 
баргаштанамро ба хотири баъзе корҳои заруриро анҷом доданам 
донист. Яъне чӣ? То даҳуми декабр 20 адад шиносномаи афғонӣ 
ва ба ҳамин адад пагонҳои рутбаи капитан, майор ва полковник 
фиристоданам лозим аст. Албатта, иҷрои ин супориш бароям 
душворие надошт. Шиносномаҳоро дар матбааи сукук омода 
мекарданд ва гирифтани пагонҳо ҳам чандон мураккаб набуд. 
Пеш аз пеш бояд иттилоъ медодам, то ки аз гумрук маводи 
марбутаро мегирифтанд. Ҷуръат карда пурсидам, ки 14-ум 
ҳатман медароед? «Дӯст», оре, гуфт. Дастаи осиёии тезамал 
аллакай дар Кобул ҷо ба ҷо гардидааст. Ин дастаи зудамал аз 

мусулмонони Осиёи Миёна ташкил ёфта буд. Чунин дастаҳо 
барои бе хунрезӣ анҷом додани табаддулоти низомӣ тайёр 
мегардиданд. Онҳо аз нигоҳи қавора ба бошандагони кишвари 
марбута шабеҳ мешуданд. Забонро донистанашон шарт набуд. 
Ҳарфи онҳо ба воситаи имову ишораҳо ба ангушт, чашмон, 
лабон ва китфон фаҳмида мешуд. Дар сурате, ки нақшаи 14- 
ум амалӣ нашавад, нақшаи Дуюм ба асоси даровардани неруҳои 
низомӣ ба саросари Афғонистон иртибот пайдо мекард. «Дӯст» 
ваъда дод, ки вақти амалиёти низомиро пайваста ба нақшаи 
дуюм мерасонад. Дар поёни сӯҳбат фаҳмидам, ки сафири 
шӯравӣ - Пузанов табдил шудааст. Пагоҳ мо бо - сафири нав 
якҷо парвоз мекардем. Исмаш Табеев Фикрат Ахмеджанович 
будааст. Бори аввал шахси мусулмон сафири Шӯравӣ дар 
Афғонистон таъин мешуд. Икдоми хубе буд... Бо ҳамин сӯҳбати 
«дӯст» поён ёфт. Бандаро то меҳмонхона гусел карданд. 
Хайрухӯш намуданду пагоҳ барои гусел меоем,- гуфта рафтанд. 
Он шаб хобам парешон буд. Ду-се соат рӯйи рахти хоб бо 
андешаҳоям қарор гирифхам. Фикрҳои ҳархела ба сарам меомад. 
Парешониамро завҷаам фаҳмид, аммо саволе пеш наовард. 

Бисту ҳаштум ҳуҷраи меҳмонхонаро супорида, ба толори 
пазироии майдон рафтем. «Дӯстон» ҳозир шуданд. Ба раиси 
гумрук чизе гуфтанд. Раис сӯйи банда нигаристу нимхандае 
кард. Ду тан аз ҷавонҳои гумрук ҷомадонҳоро бардошта 
бурданд. Шиносномаҳоро мӯҳр зада оварданд. Ҳавопаймои 

“Маскав ба майдони Тошканд фуруд омад. Мусофиронашро поён 
карданд. Байни мусофирон марди зардинаи баландқомате бо 
бонуи сиёҳмӯю зебопайкаре буданд, ки онҳоро ҷудо карда ба 
толори депутатҳо бурданд. Он мард дар даст аз банди саги 
навъи инглисӣ медошт. «ДӮст», ки паҳлуи камина рост меистоду 
ин лаҳзаро тамошо мекард, ба гӯшам гуфт: «Ана ҳамон марди 
сагдор сафири нави Шӯравӣ дар Кобул мебошад». Шӯхӣ карда 
гуфтам: «Дар Кобул сагҳои зебо хеле зиёданд. Чӣ зарурат дорад, 
ки раҳбари дипломатии ШӮравӣ бо саг ба кишвари исломие, ки 
бошандагонаш сагро фақат дар таги дарвозаҳошон нигоҳ 
медоранд, вориди Кобул мешавад?» «Бале, бале, чунин рафтор 
хуб нест»,- хулоса кард Ӯ. Сафири навро аз дастгоҳи Шароф 
Рашидов пазироӣ карда буданд. 

Мусофирон ба ҷойҳои нишасташон қарор гирифтанд. Вале 
ҳавопаймо парвоз намекард. Даҳ-понздаҳ дақиқа маътал мондем. 
Аз панҷара дидам, ки ҳамон марди сагдор аз бинои депутатӣ 
берун омад. Ӯро чанд тан аз аъзоёни ҳукумати Ӯзбекистон то 

зинаҳо гусел намуданд. Ба ҳамин тариқ, 28-уми ноябр, соатҳои 
ёздаҳи рӯз ба майдони ҳавоии Кобул расидем. Дӯстону ҳамкорон 
дар балкон бандаро интизорӣ мекашиданд. Вақте ки ба толори 
пазироӣ даромадам, Бахтулинро дидам. Ҳолу аҳвол пурсид ва 
хоҳиш намуд, то ки пагоҳ ҳини ба сафорат рафтанам, Ӯро 
бубинам. Гап доштааст. Майлаш гуфтаму ба мошини «Волга»-и 
Дилмуҳаммад нишастам. Аз пагоҳ боз фаъолияти 
интернатсионалиам оғоз мегирад. Ду-се рӯз пас декабр пешвозам 
мегираду воқеаҳои аҷибу ғариберо бароям пеш меорад. 


АМАЛИЁТИ «СОКОЛ» 


Бисту нуҳуми ноябр ба сабаби дар Карбало кушта шудани 
Ҳасану Ҳусейн рухсатӣ буд. Аз тарафи пагоҳӣ бозорӣ кардам. 
Хоҳу нохоҳ ватандорону ҳамкорон ба зиёратам меомаданд. Бегоҳӣ 
як пиёла чой бо шириниҳои Душанбе омода намудем. Таҳмина 
аз ҳама беш хушнуд менамуд. Озодии мутлақро ӯ дошт. Мунираи 
Олимҷон ва Салимабону вайро хеле эрка ва нозук карда буданд. 
Ба ҳама меҳмонон дастакӣ салом менамуд. Ду-се соат сӯҳбат 
идома ёфт. Дар як моҳи набудани банда гапи наве нашудааст. 
Бароям ҳарфи тоза он буд, ки давоми мақолаам дар «Ирфон» 
нашр шудааст. ; 

Бегоҳии сиюм Олимҷон моро меҳмон гирифт. Анъанаи хубе 
буд. Касе, ки аз рухсатӣ бармегашт, ҳамон рӯз, зиёфат меорост. 
Рӯзҳои дигараш қадрдонҳо Ӯро ба хонаҳошон даъват мекарданд. 

Оғози декабр дар паҳлуи корҳои тарҷумониам ба иҷрои 
супориши «дӯст» шурӮъ кардам. Аввалан ба матбааи сукук 
омада, аз таҳвилдор хоҳиш кардам, ки анбори маводи тайёрро 
нишонам диҳад. Он ҷо ҳама дастуру ҳуҷҷате, ки матбаа ба 
асоси фармоишоти муассисаҳову вазоратхонаҳо омода месохт, 
нигоҳ дошта мешуд. Азбаски таҳвилдор бандаро хуб мешинохт, 
дарвозаро кушоду худаш аз пайи корҳои дигараш шуд. 
Тақрибан, ним соат ҳама бахшҳои анбори маводи тайёрро тамошо 
намуда, бист адад шиносномаи афғониро аз рафе гирифтам. 
Ман, ки дар дастам кейс доштам, мудири анбор пай набурд, 
ки аз он чизеро кам карда бошам. Супориши дигар дарёфти 
пагонҳо буд. Дар ин маврид аз Марям Маҳбуби қалам махсус 
(канселярия)-и вазорат пурсон шудам ва хостам фаҳмам, ки 
пагонҳо дар куҷо буда метавонанд. Ӯ дарҳол ба Вазорати дифоъ 
телефон зад ва аз он ҷо маълумот гирифт. Баъдан аз Ӯ хоҳиш 

намудам, ки ба воситаи қалами махсуси Вазорати дифоъ 20 
адад аз пагонҳои рутбаи афғонӣ ба даст орад. Фақат гуфтан 
лозим буд, ки барои Вазорати молия даркор аст. Марям дигар 
саволе пеш наоварда, ба рӯзи дигар ваъда дод. Ҳамин тавр 
ҳам шуд. Худаш ба дафтари кориам занг зад ва хоҳиш кард, 
ки ба наздаш равам. Ӯ қоғазпечеро ба дастам дод. Ба Марям 
ташаккур гуфтаму вақти чошт ба намояндагии аэрофлот сар 
задам. Шиносномаву пагонҳоро дар якҷоягӣ ба коғазе печонда, 
болояш суроға ва исми раиси гумруки Тошкандро навишта, ба 
намояндагӣ додам, то ки дар наздиктарин парвоз фиристонад. 
Намоянда ҳатто напурсид, ки он қоғазпеч чи чизест. Ӯ боварам 
кунонд, ки бандлеролам ба суроғааш мерасад. Тибқи ваъда ба 
сафорат рафтам. Бахтулин интизор буд. Ӯ баъд аз чанд саволе 
ба миён гузоштан каминаро назди сафири нави шӯравӣ - Табеев 
бурд. Бахтулин кӯтоҳакак киву чӣ буданамро ба рико арз 
намуд. 

Табеев, вақти тоҷик буданамро фаҳмид, хушҳол шуд. Ман 
ҳам Ӯро воқиф сохтам, ки дар майдони ҳавоии Тошканд як 
дӮстам шуморо бо ман ғоибона ошно сохт. Сафир хандиду гуфт,- 
фаҳмо дар парвози дирӯза якҷоя будаем. Чунин пай бурдам, 
ки Табеев аз сӯҳбати банда бо Пузанов иттилоъ доштааст. Дар 
поёни сӯҳбат Табеев хоҳиш намуд, ки Ӯро тез-тез хабар гирам 
ва ҳар хоҳише, ки дорам барояш боҷуръатона арз намоям. Сипас 
ба Бахтулин супориш дод, ки рухсатномае ба номи банда омода 
созад. Акнун равшан гардид, ки «дӯст» бо роҳи худаш бандаро 
ғоибона ба ҷойи лозимӣ ошно кардааст. Фаҳмидам, ки бо одамони 
Гулбиддин дар тамос шудан кори душворе будааст. Докторро, 
вақте назди Гулбиддин мехостаанд, ки агар зарурат шавад. 
Дар он ҷангале, ки Гулбиддин қароргоҳ дорад, барои доктор 
ҷое муайян нашудааст. Гулбиддин асосан паштунҳоро дар 
атрофаш ҷамъ кардааст. 

Ҳафтуми декабр Мисоқ ба манзилаш даъватам кард. Аз 
савғоҳои тоҷикӣ каме барояш бурдам ва ҳам як шиша коняк, ки 
Ӯ хуш дошт. Мо ду кас сари мизи пурнозу неъмат менишастем. 
Дарвоза ба пуштамон баста буд. Касе халал намерасонд. Ба 
Мисоқ шӯхиомез гуфтам: «Хо, Мисоқ соҳиб, мисле ки дастархони 
вазирӣ ҷӯр сохтен?» «Бале, доктар соҳиб. Солҳои 1971-73 чунин 
дастархон баротон омода карда наметавонистам. Ҳоло вазири 
Амин ҳастам. Нӯши ҷон. Он чӣ ҳаст ба хотири шумост», - гуфт 
Мисоқ. «Зинда бошен, вазир соҳиб»,- гуфтам ба эшон. Коняки 
ватаниро кушод. Панҷоҳ гиромӣ рехт. Сӯҳбатамон гармтар шуд. 

Мисоқ васфи Шӯравӣ мекард.Аминро душмани мо мешуморид. 
Ҳатто савол дод, ки «Бо Амин чӣ хоҳед кард?» Магар намедонед, 
ки Ӯ Шӯравиро бозӣ медиҳад. Банда намехостам аз сиёсат баҳс 
ороям. Худаш хеле дурнамои Афғонистонро таҳлил намуд. 

Банда ба ҳарфҳои Ӯ гӯш дода, аз ибрози назар худдорӣ 
мекардам. Мисоқ фаҳмид, ки мавзӯи сиёсат барои ман ҷолибият 
надорад, масоили адабиётро матраҳ сохт. Сари достонҳои Зарёбу 
Спужмай баҳс оростем. Имрӯз Ҷиргаи дифоъ аз Инқилоби Савр 
сурат гирифт. Ҳ.Амин баёния дод. Суханбозиҳои бисёре кард. 
Шӯравиро таърифҳо намуд. Ҳаштуми декабр мусоҳибаи Ҳ.Амин - 
бо рӯзноманигорони итолиявӣ ва ҳиндӣ ҷараён гирифт. Саволҳо 
бештар ба ҳалокати Таракӣ тааллуқ доштанд. Амин иқрор шуд, 
ки тирпарронӣ сурат бастааст. Дар ин тирпарронӣ Таракӣ ба 
ҳалокат расид. Занаш баъдтар кушта шудааст. Амин ҳамзамон 
аз ҳодисаи 14-уми сентябр ёдовар шуда, таъкид сохт, ки 
тирпарронии «Хонаи Халқ» ба мақсади куштани Ӯ ташкил 
гардида буд. «Он вақт Туран ном ватанпарасти афғон бо баданаш 
дами тирҳои душманонро гирифт ва ман зинда мондам»,- гуфт 
Амин. Ҳамзамон Ӯ кушоду равшан иброз дошт, ки дар 
Афғонистон сохти сотсиалистиро барқарор карданӣ аст. Дар 
мавриди дӯстӣ миёни Афғонистону Шӯравӣ суханҳои хуберо 
иброз дошт. 

Дар хиёбони марказии Кобул як даста варзишгарон пайдо 
шудаанд, ки ҳар пагоҳӣ аз майдони Паштунистон ҷониби 
майдони ҳавоӣ медавиданд. Онҳо аз ҷавонони тануманде буданд; 
ҳангоми давидан байнашон даҳ-понздаҳ метр масофа буд. Ҳар 
пагоҳӣ, ки мо аз микрорайон ба хиёбони марказӣ ворид мешудем, 
онҳоро дар ҳолати давидан ба мушоҳида мегирифтем. Ин 
ҳодисаро чунин шарҳ медоданд, ки гӯё дар Кобул мусобиқоти 
байналмилалӣ сурат мегираду инҳо иштирок хоҳанд кард. Ба 
мушовирин, ки савол медоданд, банда ҳамонро мегуфтам, ки 
дар шаҳр расмият дошт. Барои банда маълум буд, ки омодагӣ 
ба чордаҳуми декабр аст. Ин ҷавонони тануманд аз ҳамон 
дастаҳоеанд, ки ба теъдоди сесад нафар ба Кобул оварда 
шудаанд. Инқилоби бехунро рӯзи чордаҳум бояд ҳаминҳо анҷом 
медоданд. Ҳамчунин ҳамашаба баъд аз соати нӯҳ ҳавопаймоҳои 
«Антей», ки дар дохили ҳар кадомаш чор адад тонкҳои ҷангӣ 
ҷо мешавад, болои Кобул пайдо шуда, оромии шаҳрро тағйир 
медоданд. Пагоҳӣ, соатҳои ҳафт, боз бо ҳамон садои 
воҳимаангезашон боло мешуданду самти Тошканд ва баъд 
Фарғонаро пеш мегирифтанд. Дар ин маврид ҳам дастгоҳи 

марбутаи шӯравӣ 4Легенда» сохта буд. Мегуфтем, ки Амин чанд 
адад аз ҳавопаймоҳои боркаши «Антей»-и шӯравӣ харидорӣ 
кардааст ва пилотҳои афғониро машқ медиҳад. Ба ин муносибат 
рӯзе намояндагии аэрофлот бандаро хост ва дар мавриди 
парвози «Антей»-ҳо савол кард. Ман гуфтам, ки мо тарҷумонҳо 
дар вазоратхонаҳо ҳамон «легенда»-и даркориро миёни афғонҳо 
мегӯем. Табиист, ки афғонҳо баъд аз суханҳои болохонадори 
Амин оид ба дӯстиаш ба Шӯравиву сохти сотсиалистиро 
хостанаш, бовар меарданд. «Антей»-ҳо, одатан дар қисми 
поёнии майдони ҳавоии Кобул менишастанд. Лавозимоти ҳарбӣ 
дар анборҳои бузургҳаҷми гумрук ҷо ба ҷо мегардид. Он ҷо 
низомиёни шӯравӣ, теъдодашон кам бошад ҳам, назоратро ба ҷо 
меоварданд. 

Чордаҳуми декабр ҳам омад, вале аз нақшаи «дӯст» дарак 
нашуд. Албатта, баъд аз таҳлили ҷиддӣ ба чунин хулоса 
омадаанд, ки он чанд дастаи панҷоҳнафариву саднафарӣ барои 
«Инқилоби бехун»-ро амалӣ сохтан, зӯрашон намерасад. 
Даъватшавиҳои Амин ба Маскав ба фоидаи Шӯравӣ ҳал нашуд. 
Гузашта аз ини Амин хуб дарк карда буд, ки Шӯравӣ Ӯро дигар 
намепазирад ва дар пайи нобуд сохтанаш хоҳанд шуд. Аз ин 
ҷост, ки Амин роҳҳои дигарро меҷуст, то ки ҳам худро наҷот 
бидиҳаду ҳам Афғонистонро аз таъсири Шӯравӣ берун созад. 
То ин рӯз боз ду шӯравии дигар аз қарордоди геологҳо ҳадафи 
тир карор гирифт. Ҳодиса дар бозори «Пули хиштӣ» рух дод. 
Зану шавҳар дар дӯкони матоъфурӯшие меистодаанд, ки якбора 
ду тир аз самте садо медиҳад. Тири аввал ба таги қалби мард 
мерасад ва нишони дигар ба думбаи зан бармехӯрад. Азбаски 
зан фарбеҳ будааст, шояд наҷот ёбад, аммо аҳволи мард бад 
аст. Баъд аз як моҳи ба қудратрасии Амин гӯё қартаи террор 
рӯйи дигар гардонда шуд. Бошандагони Кобул низ оғоз ёфтани 
террорро алайҳи шаҳрвандони шӯравӣ, ба хусус, русҳо, тасдиқ 
менамоянд. 

Воқеан, Амин ба мақсади идома додани ҳокимияташ чораҳо 
меандешид. Яке аз чунин чорабиниҳои Амин он буд, ки дастгоҳи 
ҳизбӣ ва ҳукуматро аз «Хонаи Халқ» ба қасри Доруламон 
интиқол дод. Ин рӯзҳо даҳо мошинҳои боркашро дидан мумкин 
аст, ки пур аз анҷому асбоб, аз дарвозаи қасри шоҳӣ берун 
шуда, сӯйи Доруламон ҳаракат мекарданд. Бисту дуюми декабр 
(аввали Ҷаддӣ) ҳукумати Амин дар шароити нав, дар қасри 
дигаре ба фаъолият пардохт. Дар матбуот эълон шуд, ки «Хона 
Халқ»-ро ба музей табдил медиҳанд. Ба муносибати дусолагии 

Инқилоби Савр музейи давлатӣ бояд дарвозаҳояшро барои 
меҳмонону дохилиён мекушод. Ҳафтаи дуюм аст, ки шаҳрравиро 
маън карданд. Хайрият, он ду геологи ҷабрдида сиҳат меёбанд. 
Тирҳоро дар Чорсадбистара бадар сохтаанд. Барфи аввалин 
қаторкӯҳҳои Кобулро сафед кард. ; і аё 
Ҳ.Амин ҳамоно раисону мансабдорони давлатиро бо баҳонаи 
- «маризӣ» ба ҳабсхонаҳои Кобул интиқол медиҳад. Рӯҳияи 
бадбинӣ нисбати Амин миёни мардуми Афғонистон меафзояд. 
Агар Шӯравӣ дар ин маврид чорае наандешад, имкон дорад, 
ки Ӯро гурӯҳе аз ҳизбиён ба қатл мерасонанд. Сари роҳ Бурҳон 
- Ғаниро дидам. Якҷоя ба хонаи шогирдонам - Саймуддин 
Оймуҳаммадов ва Муродуллоҳ Судуров даромадем. Бурҳон 
чанде аз ҳикоячаҳои ҳаҷвиашро нақл кард. Дар ин нишаст, 
Бурҳон аз.банда пурсид: «Худойназар, ту ба адабиёт сарў кор 
дорӣ, гӯй ки румон бесужет мешавад?». Ман хандидам ва гуфтам: 
«Оре, румони нав метавонад бидуни сужа анҷом гирад». 
«Набошад, - гуфт Бурҳон, - Фазлиддин Муҳаммадӣ дуруст 
навиштааст». Маълум шуд, ки Бурҳон як асари насрӣ навишта 
ба ихтиёри Ф.Муҳаммадӣ гузоштааст. Мавсуф баъд аз мутолиаи 
асар барои Бурҳон нома ирсол намуда, он ҷо аз ханда ба поён 
расондани асар муаллифро огоҳ сохта, баъд чунин баҳо додааст: 
«Бурҳонҷон! Румонатро хондам, чизи хубест, аммо сужа 
надорад». Мҳоӣ сухани Ф.Муҳаммадиро оварда худаш ба 
завқ хандид. У аҷиб адиби ҳаҷвнигорест. Чизеро нақл мекунаду 
ба чеҳраи шунавандааш менигарад. Агар мусоҳибаш ба нақли 
Ӯ нахандад, худаш чунон механдад, ки боиси ба ханда овардани 
шунаванда мегардад. Ин ҳолат Бурҳон бори дигар якҷоя бо 
мусоҳибаш механдад. Албатта, нақли «румони бесужа» асари 
тозаи ҳаҷвии Бурҳон буд, ки ин рӯзҳо эҷод кардааст. Бо Бурҳон 
нишастан маънии истироҳатро дошт. Он шогирдон ҳам хуб 
ҳаловат бурданд. ! 

Баъд аз ин ки нақшаи 14-уми декабр амалӣ нашуд, Шӯравӣ 
барои ҳукумати Аминро аз байн бурдан ба фаъолият пардохт. 
Аз «дӯстон» ду нафар ба Кобул ҳозир шуданд. Онҳо маро 
ёфтанд. Бандероли каминаро гирифта будаанд, аммо ба дард 
нахӯрдааст. Назар ба иқрори онон Л.И.Брежнев дар назди 
вазоратхонаҳои қудратӣ вазифа гузоштааст, ки мавзӯи 
Афғонистонро дар наздиктарин мӯҳлат ҳалу фасл намоянд. 
Маълумотҳои кашшофӣ ягона роҳи наҷоти Афғонистонро дар 
ҷисман нобуд сохтани Ҳ.Амин ва дастаи хунхори Ӯ медид. Ба 
ин хотир вазирони қудратӣ ва вазири корҳои хориҷии Шӯравӣ 

соату рӯзҳо роҳи ҳали супориши Муншии умумии Ҳизби 
коммунистро Ҷустуҷӯ менамоянд. Вазири дифоъ бидуни кадом 
мулоҳизае ворид сохтани артиши шӯравиро ба хоки Афғонистон 
пешниҳод менамояд. Мавзӯъ то маҷлиси Бюрои сиёсӣ меравад. 
Вале ҳамфикрӣ ба даст намеояд. Масалан, Косьгин ба ворид 
сохтани урду розигӣ намедиҳад. Дигарон низ дар ҳолати 
дудилагӣ қарор меғиранд. Л.И.Брежнев, ки аз Амин сахт - 
ранҷида буд, пешниҳоди вазири дифоъро дастгирӣ менамояд. 
Пас, амалиёти ҷангӣ бо номи «Сокол» таъйин мегардад: 
«Амалиёти Сокол». Яъне амалиёти ҷангӣ бо номи маршал 
Соколов гузошта шуд. Дар оғоз фақат як урду - Артиши чилум 
дар пиёда сохтани амалиёти мазкур муваззаф мегардад. Омодагӣ 
ба ин амалиёт таъҷилан шурӯъ шуд. Ба Кобул пайи ҳам дастаҳои 
махсус меомаданд. Ҳамзамон дастаҳои заминкобиву чоҳканӣ ба 
фаъолият пардохтанд. Илова, ба Армияи чилум, дар ҷумҳуриҳои 
мусулмонии Осиёи Миёна «аскаргирӣ» ба роҳ монда шуд. Ҳама 
касоне, ки аз мактабҳои махсуси ҳарбӣ гузашта буданд, ба рӯйхат 
гирифта шуданд. Касоне, ки курсҳои думоҳаву семоҳаро паси 
сар карда буданд, пеш аз пеш огоҳонида мешуданд, то ки соати 
зарурӣ онҳоро тавонанд ҷамъ намоянд. Худи Соколов чанд дафъа 
пинҳонӣ вориди Кобул шуда, бо дастааш муҳитро омӯхтанд. 
Соколов харитаи шаҳрро бо тамоми ҳиёбону тангкӯчаҳояш ба 
нақшаи амалиёт ҷогузин сохт. Дастаҳо дар шакли номаълум 
мавзеъҳои асосӣ, вазоратхонаҳои қудратӣ, радио, телевизион, 
поҷта ва дигар ҷойҳои муҳимеро, ки ба онҳо Амин сару кор 
мегирифтї, таҳти назорат ва омӯзиш қарор доданд. Дар ҳамин 
замина «гурӯҳи сохтмончиёне», ки тоза ба Кобул ворид шуда 
буданд, даҳ рӯз дар таҳхонаҳои почта - телегрофи Кобул заҳмат 
кашиданд. «Легенда» чунин буд: сохтмончиҳо таҳхонаро бояд 
таъмир мекарданд. Тарафи афғонӣ зиддияте нишон надод, зеро 
он таҳхона мушхонаеро мемонд. «Сохтмончиён» ҳама нуктаҳои 
телефонҳову роҳҳои алоқаи сафоратхонаҳои Амрикову Хитой, 
Покистону дигар давлатҳоро ба тарзи махсус омодаи таъмир 
карданд. Садҳо халта «сементу оҳак ва алибастр»-ро ба таҳхона 
ҷо ба ҷо намуданд. Нуқтаи асосӣ зери дарахти туғи бузургҳаҷме 
қарор дошт. Ҳамин рӯзҳо буд, ки Шӯравӣ ба Вазорати иттилоот 
ва култури Афғонистон як поя «Спутник» тақдим намуд. 
Табиист, ки бо шурӯъи «Амалиёти Сокол» робитаи телефонӣ 
дар Кобул ба куллӣ қатъ мегардид. Он вақт сафоратхонаи 
шӯравӣ бо Маскав ба воситаи «Спутник» робита барқарс^ 
менамуд. Ногуфта намонад, ки Бабрак Кормал одамснл 

содиқашро бо шиносномаҳои шӯравӣ ба Кобул фиристонда буд. 
Онҳо ба вазоратхонаҳои қудратӣ ва ғундҳо робита гирифта, 
сафи тарафдорони Кормалро аз ҳисоби парчамиҳои ҳабси 
хонагишуда ва касоне, ки ба хотири зинда мондан дар ҳар 
куҷо панаҳ бурда буданд, зиёд мекарданд. Дар ин ҷода 
тарафдорони чаҳор вазири гуреза: Ватанҷор, Гулобзӯй, 
Муздурёр ва Асадуллоҳ Сарварӣ, ки дар ҷумҳуриҳои Осиёи 
Миёна панаҳ мебурданду дар Маскав бо Бабрак дар тамос 
шуда буданд, дастаҳои зиддиаминиро меафзоёнданд. Ҳар кадом 
аз ин дастаҳо баъд аз шурӯъи «Амалиёти Сокол» ба фаъолият 
мепардохтанд. Гап дар ин буд, ки аз «Амалиёти Сокол» ба 
ғайр аз чор-панҷ аввалшахсҳои Кремл дигар касе аз шӯравиҳои 
Кобул маълумот дар даст надоштанд. Азбаски «Амалиёт»-и 
номбурда ба асоси заҳматҳои кашшофӣ ташкил гардида буд, 
фақат ин идора медонист, ки рӯзи 27-уми декабр дар Кобул 
ҳодисаи таърихие ба вуқуъ меояд. «Дӯстони» банда дар 
. ѕАмалиёти Сокол» мавқеи аввалдараҷа доштанд. Сардори ин 
идора дасти рости Сокол буд. Аз ин даста тақрибан понздаҳ 
кас, ки рубтаи пасташ капитан буд, шабу рӯз заҳмат мекашиданд. 
Мақсади асосӣ ҳама нуқтаҳои бадардхӯри Аминро муайян сохтан 
буд. Кадоме аз вазирҳо ва раисон ба Амин садоқат нишон 
медоданд, дар ғунду полкҳо киҳоро бояд ҷалб кард ва ғайра 
иқдомҳо пиёда мешуданд. Омодагӣ ба табаддулоти низомӣ бояд 
тарзе сурат мегирифт, ки дастгоҳи Амин ба шубҳа наафтад. 
Торафт мушовирин бо Амин наздик мешуданд ва маслиҳатҳои 
муфид медоданд. Илова ба ин, дар панҷ-шаш рӯзи баъди 
бистуми декабр ба тамоми вазоратхонаҳои Афғонистон барои 
имзои ҳуҷҷатҳои байнидавлатӣ аз шӯравӣ намояндаҳо омаданд. 
Ворид шудани чунин ҳайатҳо маънии онро дошт, ки Шӯравӣ бо 
ҳукумати Амин мувофиқа дорад ва фаъолиятҳои давлатиашонро 
чун пештара идома.хоҳанд дод. Шӯравӣ Аминро бояд бовар 
мекунонд, ки эҳтиромашро медорад ва ба сиёсати пешгирифтаи 
Ӯ розӣ аст. То ҷое Аминро зери фишори фаъолиятҳои 
сотсиалистисозӣ қарор дод. Рӯзе чанд соат вақти Амин бо 
мушовирону меҳмонони шӯравӣ сарф мегардид. Ҳамзамон ба 
воситаи мушовирони бахши Аксо (бехатарӣ) чанд ҳуҷҷати сохта 
дар мавриди ба Афғонистон даромадани Амрико таҳия гардид, 
ки мазмуни онҳо таъҷилан аз ҷониби раиси Аксо - Азиз ба Амин 
расонда шуд. Амин бошад ба ин ҳуҷҷатҳо шубҳа карда, «дурўғ 
аст»,-мегӮӯяд ба Азиз. Албатта, Амин то ҷое ҳақ буд, зеро ба 
воситаи Гулбиддин медонист, ки ҳоло Амрико чунин иқдомро 

пиёда карданӣ нест. Дастаҳои омодагӣ чунин таҳдидро аз ҷониби 
Амрико ба иттилои баъзе аз аъзои Бюрои сиёсӣ ва вазирони 
қудратӣ расонданд. Бо ин роҳ мехостанд, ки мансабдорони 
наздики Амин Ӯро водор созанд, ки хавфи Амрико воқеият 
дорад. Ба даст овардани боварӣ имкон медод, ки Шӯравӣ бо 
баҳонаи таъмини амнияти шаҳрвандонаш, ки беш аз чор ҳазор 
буданд, миқдори хурде аз нерӯҳои низомии хешро ба саросари 
Афғонистон ворид созад. Вақте ки Амин аз чор тараф ба фишори 
аъзоёни ҳукуматаш рӯ ба рӯ омад, розӣ шуд, ки теъдоди хурде 
аз низомиёни шӯравӣ ба Афғонистон интиқол гардад. Рӯзи бистум 
ин амалиёт оғоз шуд. «Антей»-ҳо дар майдони ҳавоӣ фуруд 
меомаданд. Онҳо ба масофаи сад-дусад метр поёнтар аз майдони 
марказӣ бо парашют маътал мешуданд ва аз дохилашон чанд 
ададӣ бетееру тонкҳои вазнин берун меомад. Ин саҳнаро сафири 
нави Амрико, ки дар чашмон айнаки сиёҳ дошт, тамошо мекард. 
Дастаҳое аз асокири пиёдагард ҳам ба назар мерасид. Сафири 
Амрико дигар тоқати «тамошо» надошт, балки айнакҳоро аз 
чашмонаш гирифту ашкҳояшро бо дастрӯймолашчааш пок кард. 
Сипас бо ҳамроҳонаш зинаҳоро поён шуду рафт. Дар ботин 
мегуфтам: «Ин сафираш ҳам бозиро бо Шӯравӣ бохт». Бале, 
Амрико муваққатан бой дода бошад ҳам, фаъолияташ дар 
Покистон вобаста ба мусаллаҳ сохтани дастаҳои Гулбиддину 
Раббонӣ ва Муҷаддадӣ ҷиддан ҷараён дошт. 

Мушовирини шӯравӣ маъракаи «шахсият» сохтани Аминро 
оғоз намуданд. Ҳамарӯза Ӯро дар маҷлисҳову вохӯриҳо масруф 
мекарданд. Акнун филми мустанаде ба муносибати дусолагии 
Инқилоби Савр бардоштанӣ шуданд, ки дар маркази он Амин 
қарор мегирифт. Вайро гоҳе болои тонки қаҳрамон 
мебароварданду гоҳе миёни урду рӯйи навор меовардандаш. 
Дар барномаҳои телевизионӣ фақат аз шахсияти Ҳ.Амин сухан 
мерафт. Чунин ба назар мерасид, ки Ӯ рӯз то рӯз мешукуфт. 
Ягон лаҳза ханда аз чеҳрааш дур намешуд. Омодагӣ ба 
табаддулот гӯё поён меёфт. Нерӯе, ки дар дохили Кобул 
«Амалиёти Сокол»-ро анҷом медод, кифоят менамуд. Бо вуҷуди 
ин ҳама умед ба дастаи синафараи махсус ва зудамали осиёӣ 
буд, ки як моҳ боз бо гарнизони қасри Доруламон омезиш ёфта 
буду онҳоро касе аз ҷумлаи низомиёни шӯравӣ гуфта 
наметавонист. Чунон ки пештар арз доштам, онон миёни худ 
сӯҳбат намекарданд. Вазифаи ин даста, пеш аз ҳама омӯхтани 
мавзеи қаср буд. Бадбахтона, се моҳ сохтмончиёни шӯрағ 
таҳхонаҳои қасрро сангчинӣ карда, ҷойҳое аз онро то якуним 

метр бетон бардошта буданд. Гарнизони қаср, ки ҳама паштунҳо 
ва сарсупурдаҳои Амин маҳсуб мешуданд, дар истеҳкомҳои 
сементӣ ҷой мегирифтанд. Оғози «Амалиёти Сокол»-ро бояд он 
сӣ осиёӣ анҷом медоданд, то ки хунрезӣ нашавад. Ин даста бояд 
урдуи Аминро аз байн бурда, қасрро таҳти назорат қарор медод. 
Тақдири Аминро афсари дигаре ҳал менамуд. ! 

Бояд гуфт, ки Амин.дониста қароргоҳашро аз «Хонаи Халқ» 
ба Доруламон интиқол дода буд. Ин кӯчбандӣ моҳияти дурбинӣ 
дошт. Майдончаи ҳавоӣ ҳам сохта буданд ва ду адад вертолёти 
ҷангӣ он ҷо навбатдорӣ мекарданд. Ба гумонам, Амин барои 
рӯзи даҳшатеро паси сар гузоштан, тайёрӣ медид. Дар сурати 
ҳар навъ ҳуҷум ба қаср ва ба ҷони Ӯ, метавонист ба воситаи 
вертолёташ ҷониби Покистон фирор намояд. Пешбиниҳои Аминро 
шӯравиҳо хуб дарк мекарданд. «Сокол» ҳамоно хомӯш буд. 
Рӯзу соати амалиёт номаълум мемонд. «Дӯстон» бандаро огоҳ 
сохтанд, ки 27-ум шаҳр нотинҷ мешавад, худамро эҳтиёт кунам. 
Бо яке хона омадем. Чошт буд. Ҳарчанд. ки меҳмонам 
таҷрибаи калон дошт, бо ду-се қадаҳ боло кардан, андаке сари 
калобаро кушод. Бисту ҳафтум «Амалиёти Сокол» оғоз мешавад,- 
гуфт вай дар ҳолати сархушӣ. Қадаҳи охирро ба хотири боз 
дидор дидан баланд кард. Ёде аз хонаводааш намуд, ки дар 
Киев иқомат доштанд. Фикри ягона писараш - Андрейро, 
мекард. Гуселаш намудам. Бисту нӯҳум бояд ба наздам ояд. 

Пагоҳии 27-ум амри фаврии сафорат расид, ки ҳама 
меҳмонони вазоратхонаҳоро аз Кобул бароранд. Вазорати мо 
низ чанд меҳмон дошт, ки соати дуи рӮз онҳоро ба майдон 
расондем. Меҳмонҳо норозӣ буданд. Баъзеаш шикоят менамуд, 
ки бозорӣ накардаанд, пулҳои афғониашон дар ҷайбҳошон 
мондааст. Аз Маскав ду ҳавопаймои ТУ-154 интизорӣ дошт. Дар 
Кобул ба ғайр аз шаҳрвандоне, ки таври қарордодӣ кор 
мекарданд, дигар бегонае намонд. Соат ба чор наздик мешуд. 
Бахтулин бо чанд ҳамкораш бандаро диду гуфт: «Ба мушовирон 
ва дигар мутахассисони микрорайон расон, ки баъд аз соати 
панҷ аз хонаҳошон берун набароянд. Дар шаҳр кадом 
табаддулоте рух доданӣ аст». Аз майдон рост ба микрорайон 
омада, назди пул панҷ-шаш зану марди шӯравиро дидам, ки 
даст зери бағали якдигар саёҳат мекарданд. Мошинро нигоҳ 
дошта, аз онҳо хоҳиш намудам, ки ҳарчи зудтар ба манзилҳошон 
раванд, зеро шаҳр шояд ноором шавад. Якеаш савол дод, ки 
чӣ гап аст, чаро роҳбаронамон ба мо чизе нагуфтанд? Ман оромона 
гуфтам, ки банда низ шӯравӣ ҳастам, на афғон, бовар кунед, 

ки ҳамин навъ амр сурат гирифтааст. Ба хона омадам. Рӯйи 
ҳавлӣ чанд тан мушовирро дидам, ки бо бачаҳошон сайру гашт 
доштанд. Онҳоро низ ба хонаҳошон даъват намудам. Ба 
Олимҷону бачаҳояш низ мавзӯъро арз кардам. Дар майдон 
духтури Амин полковник Кузмиченкоро дидам, ки завҷаашро 
пешвоз мегирифт. Ӯ хушҳол буд, ки хонумаш омадааст. Фақат 
шӯхиомез пурсидам, ки Амин соҳиб чӣ ҳол дорад? Хуб аст, 
гуфт Кузмиченко. Иловатан аз эшон хоҳиш намудам, ки бо 
“хонумаш истироҳат кунаду ба ҳеҷ куҷо наравад. Албатта, гуфт 
ПОЛКОВНИК... : 

Шоҳиде гуфт: «Аз рӯзе ки ҳукумати Амин ба Доруламон 
кӯч баст, онҳо дар ошхонаи барҳавои қаср нони чошт 
мехӯрданд, аммо нони шомро, одатан дар манзилҳошон бо 
хонавода медиданд». Сарошпази дастгоҳи Амин як марди озарӣ 
буд. Ӯ танҳо ошпази чодӣ» набуд, балки супоришҳоеро ҳам 
анҷом медод. Вақте ки ҳукумат дар «Хонаи Халқ» қарор дешт, 
гоҳ-гоҳе Муҳаммадҷони тоҷик он ҷо тарҷумонӣ мекард. Ӯро 
сарошпази «Хонаи Халқ» ном мебурданд. Баъзан асабӣ ҳам 
мешуд. Мефаҳмид, ки шӯхӣ буд... Мавсуф ба идомаи суханаш 
изҳор кард, ки: шаби 26-ум филмбардорони шӯравиву 
афғонӣ ба дастгоҳи Амин расонданд, ки Амин соҳибро мехоҳанд 
дар зодгоҳаш - Лағмон миёни ҳамдеҳагону хешу ақрабо ба 
н4Ввор гиранд. Ин пешниҳод ба Амин хуш омад. У чанд тан аз 
аъзоёни Кумитаи Марказиро бо худ гирифт. Сафари Аминро 
ба зодгоҳаш барои телевизион ҳам сабт намуданд. 27-ум соатҳои 
панҷ Амин бо ҳамсафаронаш ба қароргоҳаш баргашт. Ба ин 
муносибат пеш аз пеш зиёфате ба нақша дохил гардида буд. 
Соати панҷи бегоҳ Амин бо аъзоёни Кумитаи Марказӣ ва аҳли 
вузаро сари мизи ғизои шом нишастанд. Хӯроки аввал, хомшӯрбо 
пешбинӣ шуда буд. Назди ҳамагон як косагӣ шӯрбои сергӯшту 
болаззатро гузоштанд. Ошпази озарӣ супориш гирифта буд, ки 
ба косаи Амин ду тоблети мадҳушкунанда ва ба косаи дигарон 
як кулчаӣ партояд. Зиёфат дар ҳузури баъзе мушовирони рус 
сурат мегирифт. Албатта, онҳоро кулчаҳои мадҳушкунанда насиб 
нагардид. Ҳар кадом ба саломатии сари Амин қадаҳ 
мебардоштанд, ба таъбири афғонҳо шиор медоданд. Гӯё охирин 
орзуҳоро барои Амин мегуфтанд. Амин он соат худро дар арши 
аъло медид. Ду-се дафъа аз меҳмононаш даъват ба ҷо овард, ки 
барои дӯстии ҳамешагии Афғонистону Шӯравӣ пайк боло кунанд. 
Ҳатто як дафъа Амин Л.И.Брежневро ёдовар шуда, ба “ 
сиҳативу сарбаландӣ орзу кард. Амин сархуш шуд. Гӯё аз шарсби 

русӣ кайфаш баланд гардид, ки якбора аз ҷой баланд шуда, 
майли истироҳат менамояд. Дигарон ба Ӯ истироҳати хуш орзу 
мекунанд. Дар дохили қаср як навъ бесарусомонӣ эҳсос 
мегардид. Дастаи синафарӣ омодагӣ мегирифт. Атрофи қасрро 
тонкҳои шӯравӣ пеҷонда буданд. Амниятро таъмин медоштанд. 
«Легенда» чунин буд. Ҳоло. «Сокол» амр надодааст. Дар 
сафорат ҳам аз «Амалиёти Сокол» хабаре нест. Амри амалиётро 
Маскав бояд медод. Худи Соколов дар зоҳер набуд. Фақат 
амалиёт номи Ӯро гирифта буд. 

Назар ба мушоҳидаи он шоҳид ҳ. Амин баъди ба ҳуҷраи 
хобаш ворид шудан, дар ҳолати беҳушӣ қарор мегирад. Писари 
ҳаждаҳсолааш дар паҳлуяш менишинад. Тақрибан пас аз ним 
соат Амин ба истифроғ гирифтор мешавад. Ҳарчи ки хӯрда 
будааст, қафо мегардонад, аммо ба ҳуш намеояд. Дастгоҳаш 
бесаранҷом шуда, таъҷилан ба сафорати шӯравӣ муроҷиат 
мекунад. Сафорат амр медиҳад, ки духтури Аминро ба наздаш 
ҳозир кунанд. Кузмиченко, ки дар манзилаш буд, ба зудӣ назди 
Амин ҳозир мешавад. Бонуе ҳам, ки бо ӯ омода буд, ба молиши 
сару гардану бадани Амин машғул мешаванд. Ин лаҳза аз 
Чорсадбистара ҳамшираи шафқат бо тарҷумоне, ки Муҳаммадҷон 
будааст, меоянд, то ки хуни Аминро гирифта, барои таҷзия 
баранд. Тарҷумон нақл кард, ки дохили қаср беназму низом ба 
назар мерасид. Низомиён ба ин сӯву он сӯ медавиданд. Ӯ бо 
ҳамшираи шафқат хунро мегиранду барои тезтар таҷзия кардан 
ба мошини таъҷилии тиббиашон менишинанду роҳи 
чорсадбистараро пеш мегиранд. Тонку бетеерҳо ҷониби қаср 
ҳаракат мекардаанд. Муҳаммадҷоншон наздики Чорсадбистара 
мерасанду «амалиёти Сокол» шурӯъ мешавад. Соати 7-и бегоҳ 
таркиши сахте аз зери дарахти туғи назди почтаи марказӣ 
шаҳриёнро ба даҳшат овард. Ин таркишро дар садкилометриҳо 
шунидан мумкин буд. Аз ин ҷост, ки садои таркиш Аминро аз 
хоб бедор месозад. ЧӢ гап аст, гӯён аз ҷой баланд шуда, бо 
либоси таг ба даҳлез мебарояд. Кузмиченкову он бонуи рус, ки 
Ӯ низ духтур буд, паҳлуи Амин қарор мегиранд. Писари Амин 
низ дар паҳлуи падараш рост меистод. Бедор шудани Амин 
боиси садама ба нақшаи амалиёт шуданаш мумкин буд. Аз рӯйи 
гуфтаи шоҳид нақшаи тарзи ба қатл расонидани Амин ҳам 
кашида шуда буд. Онро афсаре, ки рутбаи лейтенантӣ дошт, 
бояд ба анҷом мерасонд. Яъне, вақте ки Амин дар ҳолати 
мадҳушӣ қарор дошт, бояд ба ҳуҷраи хоби Амин даромада, бо 
тири тӯфангча Ӯро аз байн мебурд. Лейтенант ҳеҷ гоҳ Аминро 

надида буд. Ба ин хотир дар ҷайбаш акси Аминро нигоҳ медошт, 
то ки боварӣ ҳосил намояд, ки Аминро куштааст ё каси дигареро. 

Ҳуҷраи хоби Амин дар қабати дуюми қаср қарор доштааст. 
Завҷаву дигар фарзандонаш дар ҳавлии шаҳриаш иқомат 
мекарданд. Қасри Доруламон то ҷое қасри Кремлро мемонд. 
Сутунҳои мармарини калонҳаҷме даҳлезу толорҳои онро ҳашамат 
мебахшид. Лейтенант дохили бинои асосии қаср мешавад ва 
мехоҳад аз рӯйи нақша ҳаракат намояд, вале дар рӯ ба рӯяш се 
марду як бонуро мебинад. Лейтенант рӯ ба боло назар дӯхта он 
чорро чанд дақиқа ба мушоҳида мегирад. Мебинад, ки бону ва 
марде ба русҳо шабеҳанд. Паҳлуи онҳо шахсе қарор дорад, ки 
бо тагпӯши сафед ба поён менигарад ва аз дасташ ҷавоне медорад. 
Лейтенант тахмин мекунад, ки марди тагпӯшдошта Амин аст, 
вале барои боварӣ ҳосил кардан, аз ҷайби қафои шалвораш 
аксро бароварда лаҳзае онро меомӯзад ва баъд бо садои 
«берегитесь» гранатаро сӯи Амин ҳаво медиҳад. Сипас аз 
Калашников ду-се навбат тирҳои пайиҳам холӣ мекунад. Дар. 
натиҷа Амин бо писараш ва Кузмиченко ба ҳалокат мерасанд. 
Он бону ки дар паҳлуи Кузмиченко меистод, ҳини амалиёти 
лейтенант худро пушти сутуни мармарӣ панаҳ мекунад. Тири 
аввал ба сутун бархӯрда, чапғалат меравад(рикошет) ва пешонии 
бонуро хуншор месозад. 

Воқеаҳои баъдиро ин тавр шарҳ медоданд: дар байни 
дастаҳои «Алфа» ва синафарии осиёӣ нофаҳмӣ ба вуҷуд меояд. 
«Алфа», ки аз берун дохили қаср мешавад, гӯё аз будани дастаи 
осиёӣ чизе намедонистаанд, ки афғон гуфта, онҳоро тирборон 
мекунанд. Дар дохили қаср гурӯҳҳои Амин, синафарии осиёӣ 
ва «Алфа» байни худ мезананд. Дастаҳои Амин муқобилияти 
сахт нишон медоданд. Гурӯҳи синафарӣ, ҳарчанд ки ҷониби 
«Алфа» «мо худӣ», «мо худӣ», (мь оз мегӯянду дод 
мезананд, вале «Алфа» онҳоро нобуд месозад. Се-чор соат 
ҷанг дар Доруламон идома меёбад, ки дар натиҷа ба куллӣ 
ҷониби Амин мағлуб мегардад. Он шаб касе аз қасриён наҷот 
намеёбад. Баъзе аз аминиён ба истеҳкомҳои сементӣ панаҳ 
бурданӣ мешаванд, аммо онҳоро низ пайдо карда, ба қатл 
мерасонанд. Қасри мармарӣ, тақрибан хароб мегардад. Ҳамин 
навъ Ҷангҳо дар бинои вазоратҳои дохила ва дифоъ сурат 
гирифтанд. Ҳам аз дастаи «Алфа» ва ҳам аз ҷумлаи аскароне, 
ки дохили қаср шуданд, хеле зиёд кушта гардиданд. То ҷое 
ҷанги дохили қасри Доруламон шакли кӯр-кӯронаро доштааст. 
Шинохтани гурӯҳҳо душвор буд. Зиндамондагони «Алфа» 

шабона аз қаср берун шуда, роҳи Ватанро пеш гирифтанд. Гӯё 
аз дастаи осиёӣ як нафар тоҷик зинда мондааст, ки як умр 
маҷрӯҳ хоҳад монд. Гап дар ин буд, ки ҳама тирҳои «Алфа» 
заҳролудшуда буда, баданро сӯрох намуда, сипас тамоми узвҳоро 
заҳролуд мегардонданд. Шоҳидон нақл карданд, ки пагоҳии 
28-ум даруни бинои қаср ва рӯи ҳавливу таги деворҳои он 
даҳҳо ҷасадҳо аз ҳарду ҷониб мехобидаанд. Азбаски қаср дар 
ихтиёри низомиёни шӯравӣ қарор мегирад, ҷасадҳои худиро 
ҷудо мекунанд. Маҷрӯҳшудагонро таъҷилан ба Чорсадбистара 
интиқол медиҳанд. Ҷасадҳои тарафи афғониро ҷое рӯи ҳам 
мечинанд ва дар гӯшае аз қаср онҳоро ба чоҳ андохта, болояшро 
бо хок мепӯшанд. Шояд ҷасади Амину писари ҳаждаҳсолааш 
дар ҳамон чоҳ партофта шуда бошанд. Баъд аз як рӯз ҷасади 
Кузмиченкоро ба воситаи завҷааш ба Маскав интиқол доданд, 
-ки дар ин ҳавопаймо даҳҳо ҷасадҳои аскарону афсарони шӯравӣ 
ҳам қарор доштанд. Ҳамчунин дар гирифтани бинои радио ва 
телевизион ва вазоратҳои дохиливу дифоъ тарафи шӯравӣ хеле 
талафот дид. Бисту нӯҳум аввалин бор «Грузи 200» пурра сӯйи 
Тошканду Маскав парвоз намуд. : 
Бармегардам ба тасвири он лаҳзаҳое аз «Амалиёти Сокол», 
ки аз балкони бинои 46-уми микрорайон бо ҳамкорон ба 
мушоҳида гирифтам. Телевизиони Кобул баъд аз ахбори расмӣ, 
намоишеро дар бораи сафари Амин ба зодгоҳаш тақдими 
тамошобинон намуд. Аминро дар даромадгоҳи зодгоҳаш бо 
гулчанбарҳо ва бо нону намак пазироӣ карданд. Хонаи 
падариашро дидем, ки авлодонаш он ҷо ҷамъ омада буданд. 
Амин бо қавмаш гӯё хайру хуш мекард. Ҳамин лаҳза буд, ки 
таркише Кобулро ба ларза дароварду барномаҳои телевизиониву 
радиоӣ қатъ гардиданд. Саросемавор ба балкон баромадам, ки 
аз чор гӯшаи шаҳр тонкҳо ба ҳаракат даромаданд. Якбора 
болои Кобулро чароғакҳо пахш карданд, ки шакли борони тирро 
дошт. Ҷо-ҷо таркишҳое ба вуҷуд меомад, ки ба баландии 20-30 
метр оташро боло мебаровард. Гоҳе садои тиру тӯпи тонку 
пулемёт ба гӯш мерасид. Шаҳри Кобул аз соати ҳафт сар карда 
то соатҳои ду-сеи шаб ба шаҳри чароғакҳо табдил ёфт. Гузашта . 
аз ин, ҷҶакиши сагҳо, овози даҳшатбори говону ҳайвонҳои дигар 
саҳнаи фантастикиро ба хотир меовард. Бори аввал буд, ки 
ҷангҳои Кобул ба ин шакл сурат мегирифт. Садои чархи тонкҳо 
бо дуди сиёҳашон Кобулро боз ҳам даҳшатноктар месохт. Доду 
фиғони занону кӯдакон то дер шунида мешуд. Муҳити ҷангии 
Кобулро чунон сохтанд, ки касе аз хонааш баромада 

наметавонист. Агар шахсоне аз наздикони Амин ва низомиҳои 
содиқ ба ӯ фирор карданӣ шуда бошанд ҳам, дастгир гардиданд. 
Табиист, ки ҷонибдорони Бабрак Кормал шаби 27-ум босамар 
фаъолият нишон доданд. Маҳз онҳо буданд, ки баъд аз зиёфати 
қасри Доруламон, раиси бехатарӣ. - Асадуллоҳи Амин ва 
вазирони қудратиро ба ҳабс гирифта, ҳамон шаб ба воситаи 
намояндагии Аэрофлот ба Тошканд, барои «табобат» 
фиристонданд. Яъне Аминро то қатлаш, аллакай, беқанот 
гардонда буданд. азб 1 

Дар вақташ Амин ҳам душманонашро , аз қабили Бабрак 
Кормал, Анаҳито Ротибзод, Нурмуҳаммади Нур ва даҳҳо 
дигаронро дарбадар сохта буд. Акнун ин даста бо сардории 
Бабрак Кормал дар бӯстонсаройи Душанбе маътали он буданд, 
ки Кобулро шӯравиҳо тинҷ кунанду онҳо дуюмбора ба қудрат 
расанд. Ба ин ҷумла Ватанҷору Гулобзӯй, Муздурёр ва 
Асадуллоҳи Сарварӣ илова шуданд. Ҳукумати нави Афғонистон 
берун аз марзи он ташкил меёфт. Муҳимаш он буд, ки Амин ба 
қатл расид. Вазоратҳои қудратӣ ба дасти шӯравиҳо гузашт. Хонаи 
радио, телевизион ва почтаву Бонки миллӣ дар ихтиёри 
амалиётчиёни Сокол қарор гирифтанд. Мутаассифона, дар 
муҳосираи бинои радио ва телевизион як тоҷик ба ҳалокат расид. 
Имшаб хоб аз чашмони мо парида буд. Соати даҳуними шаб баёнияи 
Бабрак Кормал аз мавҷи Душанбе шунавонда шуд. Сипас садои 
мусиқии нарм садо дод. Ман дар балкон вазъияти шаҳрро тамошо 
мекардам. Соатҳои даҳу сӣ дақиқаи шаб буд, ки садои ҳавопаймои 
ТУ-154 болои Кобул пайдо шуд. Тахмин кардам, ки дар ин 
ҳавопаймо Бабрак Кормал бо дастааш қарор дорад. Соати дуву 
чил дақиқа мусиқӣ хомӯш шуду нотиқ эълон кард, ки ҳоло Муншии 
умумии ҳизб ва Раиси Шӯрои Инқилобӣ Бабрак Кормал баёнияи 
сиёсӣ медиҳад. Кормал қарори Шӯрои Инқилобиро аз 28-уми 
декабр дар мавриди ба қатл ҳукм шудани Амин қироат кард. 
Ҳамзамон дар қарор омада буд, ки ҷазо бар Амин иҷро гардид. 
Баъдан нотиқ чанде аз фармонҳои раиси давлатро оид ба таъини 
вазирони нави Афғонистон ба иттилои мардум расонд. Чор вазири 
гуреза вазифа гирифтанд. Мисоқро Абдулвакил иваз намуд. 
Албатта, чунин қарор сохтан расмиятро тақозо мекард. Ҳол он ки 
Амин соати ҳафту сӣ дақиқаи шаби 27-ум дар қасри Доруламон 
ба дасти лейтенанти шӯравӣ кушта шуда буд... Баёния ба поён 
расиду дарвозаамро Горину Олимҷон кӯфтанд. Горин аз ман 
пурсид, ки касе бо радио гап мезанад, кист? «Бабрак Кормал 
аст»,- гуфтам. Ӯ ҳайрон шуд, ки аз куҷо ба ман маълум аст. Ман 

гуфтам, ки ин садои Бабрак мебошад, садои Ӯро хуб мешиносам, 
зеро солҳои 1971-73 дар ҳамсоягӣ иқомат мекардем. Олимҷон ҳам 
дар аввал шӯхӣ фаҳмиду баъд боварӣ ҳосил кард. Баёнияи мазкур 
дар ҳар ним соат пахш мегардид. Нотиқ ҳамоно эълонҳоро мехонд. 
Мазмуни яке аз эълонҳо ба суроғаи вузарои ҳукумати Амин тааллуқ 
мегирифт. Аз онҳо хоҳиш мешуд, ки 28-ум, соати даҳи пагоҳӣ 
дар назди бинои ҳифзи муроқибати микрорайон ҷамъ шаванд. 
- Барои он мавзеи микрорайонро ҷойи ҷамъшавии ҳукуматиёни собиқ 
интихоб карданд, ки онҳо асосан дар биноҳои сохти шӯравии 
“микрорайон иқомат мекарданд. Баъзе аз вазирон ду-се қабати 
биноҳоро ишғол менамуданд... ( 

Қарибиҳои рӯз хобам бурдааст. Пагоҳӣ ба балкон баромадам, 
ки назди биноҳои мо тонкҳои шӯравӣ истодаанд. Болои тонкҳо 
пур аз аскарбачаҳои рус буданд. Поён фаромада ба назди онҳо 
рафтам. Сару рӯяшон дудхӯрда, либосҳояшон лойолуду дарида 
маълум мешуд. Калашниковҳошон омодаи тир холӣ кардан буд. 
Аз дур ба русӣ салом дода, гуфтам, ки нороҳат нашаванд, ман 
худӣ ҳастам. Яке сигор пурсид. Афғонбачаеро, ки батарс - 
батарс бо қутии соҷиқу сигорет давр мезад, садо кардам. Ба 
аскарҳо сигор тақсим намудам. Ин лаҳза аз балконҳо шӯравиҳо 
тамошо доштанд. Онҳоро даъват намудам, то ки ба назди аскарон 
биоянд. Завҷаи Горину дигар занону мардон поён фаромаданд. 
Аскарҳо гурусна буданд. Хона ба хона шуда, ҳар кас чизе аз 
ғизоворӣ дошт овард. Яке гӯшти қуттӣ меовард, дигаре маскаву 
нон. Онҳо намедонистанд, ки ба куҷо омадаанд. Аз онҳо 
пурсидем, ки намедонед, ин ҷо Афғонистон аст? Сержанте гуфт: 
«Аз куҷо? Ба мо эълон карданд, ки душман ба Шӯравӣ ҳуҷум 
кардааст, тез омодаи сафар бошем. Моро ба ҳавопаймои низомӣ 
шинонданд ва як Ҳиссаи шаб аз парашют партофтанд. Вақте ки 
субҳ шуд, худро дар дашти бедолу дарахте дидем, ки мошинҳо 
интизормон буд». Он дашт дар кадом самт қарор дошт, Ӯ 
намедонист. Хулоса, тамоми Кобулро аскарону тонкҳои шӯравӣ 
таҳти назорат қарор доданд. Микрорайон ҳам пур аз тонку 
аскарҳо гардид. Парчамиҳо ҳар сари қадам моёнро табрик 
мегуфтанд. Халил - ходими бонкро дидам. Хушҳол буд. «Доктар 
соҳиб! Дасти Маскав аст, дига», - гуфт. Ин табрик шарҳу эзоҳ 
намесохт, зеро дасти Маскав набуданро инкор карда 
наметавонистам. «Хо, Шӯравӣ давлати абарқудрат аст. Амини 
хоин читур нафаҳмид?» ,- мегуфтанд афғонҳои шиносу ҳамкор. 
Ман мегуфтам: «Оре, дасти Маскава худтон хостен, дига. Ин 
хости Амин соҳиб ҳам буд, то ки миқдори каме аз низомиёни 

Шӯравӣ ба кишвар ворид гардад». «Бале, бале», - гӯён тасдиқ 
менамуданд. 

Сию якуми декабр омад. Соли 1979 бо табаддулоти Сокол 
ба поён расид. Мардуми Кобул биноҳову мавзеъҳои дар асари 
«Амалиёти Сокол» вайроншударо дуруст мекунанд. Торафт 
Кобул ба шаҳри низомӣ монанд мешуд. Дар кӯчаву хиёбонҳои 
он аз урдуи афғонӣ дарак набуд. Парчамиҳо ба фаъолияти 
кофтукобӣ пардохтанд. Ҳама манзилҳои вузарову руасои 
аминиро тафтиш менамуданд. Аз тарафи шаб ба «шикор» 
мебаромаданд. То ҷое инҳо ҳам одати аминиҳоро такрор 
меќарданд. Ногуфта намонад, ки ба асоси эъломияи ҳукумати 
Бабрак Кормал, соати даҳи 28-ум ҳама вазирҳое, ки дар 
микрорайон иқомат мекарданд, ба ҷойи таъиншуда ҳозир 
гардиданд. Ду-се адад мошине омаду ононро бор карда ҷониби 
зиндони Пули Чархӣ ҳаракат намуд. То як давраи муайян онҳоро 
таҳти назорат қарор дода, гунаҳгорҳоро ҷазо таъин карда, ононе, 
ки зараре ба давлату миллат наовардаанд, озод хоҳанд шуд. 
Дар ин ҷумла Мисоқ, Панҷшерӣ, доктар Шоҳвалӣ ва боз чанд 
тани дигар шомил буданд. Дар тӯли беш аз як сол «рафтан»-и 
Таракиро дидам, «омадан»-и Аминро ба мушоҳида гирифтам 
ва ниҳоят ба сари қудрат расидани Бабрак Кормали 
ҷенеролзодро шоҳид гаштам. Солҳои 1971-73 «рафтан»-и 
Зоҳиршоҳу «омадан»-и Довудхонро дида будам. Дар байни 
чор-панҷ соли охир аҷаб тақдиру сарнавиштҳое сарварони 
Афғонистонро насиб гардид. Оқибати омадану рафтанҳо ба хайр 
шавад, меандешидам дар худ. Тарс аз он доштам, ки баъд аз 
як ҳафта ҳузури урдуи шӯравӣ боиси норозигиву нороҳатии 
бошандагони кишвар хоҳад шуд. Имрӯз, ки сию якум аст, 
аллакай аз ҷониби мардум шиори «Афғонистон кофаристон шуд» 
ба расмият даромад. Ин шиор минбаъд инкишоф хоҳад ёфт. 

Бисту нӯҳум сӣ ҷасади аскари шӯравиро интиқол доданд. 
Захмиҳо хеле зиёданд. Шаҳрвандони шӯравӣ бист афғонигӣ ҷамъ 
ќарданд, то ки барои захмиҳо сигарет харидорӣ шавад. Миёни 
мардум суханҳое монанди «Аминро дар манзилаш куштаанд. 
Лейтенанти шӯравӣ ногаҳон ба хонаи Амин даромада, Ӯро 
мепарронад. Аз ҷумла духтури шӯравӣ - Кузмиченко ҳам ба 
ҳалокат мерасад. Қасри Доруламонро ба хок яксон кардаанд» 
ва ғайра бофтаҳову сохтаҳо паҳн мешуданд. Сию якум бо 
ҳамсояҳо сари мизи солинавӣ нишастем. Сӯҳбат дар мавриди 
«Амалиёти Сокол» сурат гирифт. Аммо ин истилоҳро на ҳар 
шӯравӣ медонист... 

ОҒОЗИ СОЛИ 1980 


Соли нави 1980-ро дар манзили хеш пешвоз гирифтам. 
Олимҷону Шералӣ бо завҷаҳошон, Абдулмаҷид, шогирдонам 
Оймуҳаммадову Судуров ва Файзуллоев чароѓи соли навии моро 
равшантар карданд. То дер нишастем. Мардҳо ба хонаи 
Олимҷон гузаштанд, то ки соатҳои наздикиҳои субҳро 
гузаронанд. Занҳо бо бачаҳо дар манзили мо монданд. Азбаски 
вазъияти Кобул ҳоло ноором буду дар ҳама кор моро айбдор 
медонистанд, Калашникови Шералиро ба занҳо додем. Ба завҷаи 
Шералӣ тарзи истифода аз Калашниковро омӯхтем. Хонуми 
Шералӣ касби тиббӣ дошт. Зани хеле ҳушёру дунёдида буд. 
Вақте ки ҳамаро хоб мебарад, Ӯ сандалиеро ба таги дарвоза 
гузошта, болояш то субҳ бо тӯфанг мешинад. Қарибиҳои рӯз 
Шералӣ аз хонаи Олимҷон берун шуда, ба завҷааш чизе гуфтанӣ 
мешавад, зеро Ӯ бояд сари вазифааш ҳозир мешуд. Хонумаш 
гумон мекунад, ки ягон «душман» дарвозаро мезананд, «Стой! 
Кто идет?», гӯён тирро ба тирдон тарақӣ карда, мезанад. Шералӣ 
ин садоро шунида худро ба як гӯшаи девор гирифта, «Хок бар 
сарате, офитсери нохонда, шут мешаме» ,- мегӯяд. Завҷааш қаҳ- 
қаҳ хандида дарвозаро мекушояд. 

Бо омадани соли нави 1980 метавон гуфт, ки дар Афғонистони 
инқилобӣ марҳалаи сеюми он шурӯъ гардид. Марҳалаи сеюм бо 
сару садои дунёи байналмилалӣ оғоз гирифт, ба ин маънӣ ки 
тамоми дунё ҳодисаи 27-уми декабри 1979-ро тасарруфи 
Афғонистон аз ҷониби Шӯравӣ эълон мекард. Аз ин ки Шӯравӣ 
дохил гардидани урдуи хешро ба модаи 51-уми қонуни 
Ташкилоти Давлатҳои Муттаҳида иртибот дода, дифои 
Инқилоби Саврро баҳона нишон медод, расонаҳои хабарии 
Аврупову Ғарб бисту чор соат Шӯравиро маззамат менамуданд. 
Афғонистонро забт кард, гӯён ҷоғ мезаданд. 

Якуми январ Ҳизби демократии Халқ 15-солагиашро таҷлил 
намуд. Акнун ки Бабрак Кормал роҳбарии ҳизбро ба ӯҳда дошт, 
гузориши сиёсӣ дода, аз ҷумла мавзӯи вуруди Урдуи шӯравиро 
қонунӣ эълон кард. Ӯ низ ҳамон гаперо гуфт, ки Шӯравӣ барои 
ҷаҳониён изҳор дошт. Дар поёни ҷаласаи бошукӯҳ ба ёдбуди 
Акбари Хайбар ва Нурмуҳаммади Таракӣ сурае аз Қуръон 
қироат гардид. Ҳамзамон аксҳои калонҳаҷми ин ду поягузори 
ҳизбро нишон доданд. Ҷенеролҳо - Ватанчор ва Қодир 

табрикоти Ҳизби коммунисти шӯравиро ба забонҳои паштуву 
дарӣ қироат намуданд. Имрӯз амри Кормал дар мавриди 
кӯчидани ҳукумат аз қасри шоҳӣ ба қасри «ЧиҲилсутув» содир 
гардид. 

Нахустин иқдоме, ки Бабрак пиёда сохт он буд, ки 6-уми 
январ дар мавриди озод кардани зиндониёни бегуноҳ фармон 
баровард. Дар барномаҳои телевизионӣ ҳуҷраҳои маҳбусини 
Деҳмазангу Пули Чархиро нишон медоданд. Ҳазорҳо одамон 
бегуноҳ зиндонӣ шуда будаанд. Аминро хунхор меномиданд, 
ки дуруст буд. Рӯзҳое, ки акнун Амин ба сари тахт нишаст, 
дастае аз донишҷӯёну устодони Институти политехникӣ ба 
муқобили сиёсати Амин намоиш карданд. Онҳо алайҳи 
беқонуниҳои Амин баромада буданд. Намояндагони Амин чанд 
соате миёни намоишгарон мегарданд, аксҳо мебардоранд, ба 
воситаи тамалуқхоҳон исми иддае аз раҳбаронро муайян 
месозанд, сипас шабона ба «шикор» мебароянд. Тақрибан, дусад- 
сесад донишҷӮву устодро ба мошинҳои лорӣ (боркаш) маҷбуран 
савор карда, ҷониби шоҳроҳи Кобул - Ғазнӣ интиқол медиҳанд. 
Амри Амин он буд, ки ба дастгиршудагон тир наандозанд, тир 
гарон аст, балки чоҳҳои ба дарозии панҷоҳ метр ва чуқурии 
якуним метр канда, ҳамаи онҳоро ба он ҷо тела дода, аз болояшон 
хок бор кунанд. Шоҳидон нақл карданд, ки даҳ-дувоздаҳ рӮз 
одамони зинда ба гӯр бо ҳаёт мубориза бурдаанд, то ки худро 
наҷот диҳанд. «Муқобилияти» онҳо ба он дараҷа будааст, ки 
бисёре аз ҷойҳои чоҳҳо дарз пайдо намудаанд. Ҷонкании инсон 
заминро меларзондааст, мегуфтанд бошандагони деҳаҳои наздик. 
Дар ин миён фарзанди Тоҳири Бадахшӣ, ки дар соли сеюми 
Институти мазкур мехонд, низ буд. Ҳол он ки Тоҳири Бадахшӣ 
ҳам шаби аввали иди Қурбони 1979 ба ҳамин шакл аз дасти 
Амин ба қатл расид. Тасвири марги Тоҳири Бадахширо ҷойи 
дигаре хоҳед хонд. 

Дуюми январ сари вазифа ҳозир шудам, ки ду-се нафар аз 
«дӮстон» дарвозаро кушоданд. Онҳо хеле хаста менамуданд. 
Либосҳошон чиркин буд. Банда аз мушовирам ҷавоб гирифта, 
ба истиқболашон баромадам. Якдигарро ба оғӯш гирифтем. Зуд 
мошин омода сохтам. Хона рафтем. Занак хӯрок мепухт. 
Ҳаммомро омода кардам. Онҳо ба навбат сару баданашонро 
шустанд. Барояшон либосҳои тагпӯш додам. Ришҳошонро 
тарошиданд. Акнун ба шаҳрванди шӯравӣ монанд шуданд. 

Дастархон густурдам. Як шишаи баҷоӣ доштам, ки болои 
миз гузоштам. Аз онон хоҳиш намудам, ки ҳоло сари мавзї 

сӯҳбат накунанд. Андак хастагиашонро бароранд, сипас сӯҳбати 
асосиро идома хоҳем дод. Шитоб доштаанд. Хайр аст, гуфтам. 
Гумон намекунам, ки боиси сарзаниш қарор бигиред. Онҳо 
хушҳол шуданд. Ғизои табъи дилашон - манту ва ҳам гӯшти 
буғшуда омада гардид. Ду-се соат сӯҳбат намудем. Бисёре аз 
ҳарфҳои дар Тошканд гуфтаи каминаро дурурст донистанд. 
То он вақт ки ба фаъолияти Кормал қаноатмандӣ ҳосил мешавад, 
ин ҷо мемонам. Онҳо рафтанд. 

Дар бадномсозии Шӯравӣ чун пештара Амрико ва Хитой 
фаъолият нишон медоданд. Картер тақрибан девона шуда буд. 

Ҳамарӯза зиндониёни сиёсиро озод менамоянд. Аз даҳ ҳазор 
зиндонии сиёсӣ ду ҳазораш зинда мондааст. Ҳашт ҳазори 
дигарашро Амин зинда ба гӯр андохта, аз болояшон бо тракторҳо 
хок бор кардааст. Хонаводае набуд, ки аз он ду-се кас ба ҷазои 
Амин гирифтор нашуда бошад. Як ҳафта аз табаддулоти декабрӣ 
сипарӣ шуд, аммо ҳеҷ не ки урдуи Шӯравӣ аз Афғонистон 
бароварда шавад. Афғонҳо ғумон доштанд, ки Артиши шӯравӣ, 
ки мақсадаш Ҳукумати Аминро шикастан буд, баъд аз як ҳафта 
дифои кишварро ба ихтиёри худи афғонҳо мегузорад. Аммо 
онҳо шоҳид буданд, ки садҳо мошинҳои боркашу бензиндор аз 
кӮчаву хиёбонҳои Кобул мегузаштанду ҷониби Ҷалолободу Ғазнӣ 
ва Қандаҳор ҳаракат мекарданд. Гирду атрофи Кобул 
шаҳрчаҳои хаймагӣ пайдо мешуданд. Ҳар рӮз даҳҳо 
шаҳрвандони рус ба майдони ҳавоӣ фуруд меомаданд. Ба ин 
хотир рӯҳияи шӯравибадбиние, ки як сол қалб ба вуҷуд омада 
буд, акнун бо ҳузури Армияи 40-уми шӯравӣ рӯ ба инкишоф 
меовард. Террори зидди ҳарбиҳо оғоз мегирифт. Ин ҳафта дар 
Қандаҳор се нафар русро ба қатл расонданд. Боз се каси дигар 
дар Бағлон ҳалок гардид, ки якеаш тарҷумоне буд аз ӮУротеппаи 
Тоҷикистон. Овозаҳо зиёд мерасид, ки дар гӯшаву канори 
Афғонистон низомиҳои пиёдагарди мо талаф меёбанд. 

Бабрак Кормал ҳоло ҳам аъзоёни ҳукуматашро эълон 
накардааст. Баъзе аз касоне, ки ба ҳукумати нав бояд ворид 
шаванд, берун аз марзи Афғонистон қарор доштаанд. Ниҳоят, 
даҳуми январ дар ахбори бегоҳӣ ҳукумати Кормал эълон гардид. 
Аз вазирҳои собиқ Исмоил Дониш нигоҳ дошта шуд. Панҷшериву 
Зерайро ба ҳайати Кумитаи Марказии ҳизб шомил сохтанд. 
Тақдири Мисоқ номаълум аст. Мисле ки Ӯро дар ягон 
нохалафии Амин шарик донистаанд. Нависандаи хубест. Ҳайф 
мешавад, агар наҷот наёбад. Ба ин мақсад Бахтулин ва Табеевро 
“Диданам лозим аст. Ба мо маълум буд, ки Мисоқ фарди безараре 

мебошад. Ӯ дар замони Таракиву Амин ҳамеша ба дифои 
кормандонаш мебаромад ва намегузошт, ки раисони Вазорати 
молияро ноҳақ ба зиндонҳо партоянд. Рӯзи даҳум баъд аз чошт 
ба сафорат рафтам. Бо Бахтулин назди Табеев даромадем. Мавзӯи 
Мисоқро ба сафир фаҳмондам. Гуфтам, ки аз ҳукумати собиқи 
Афғонистон агар як вазири содиқ ба шӯравӣ бошад, ҳамон 
Мисоқ маҳсуб мешавад, Табеев баъд аз мадикраи чанддақиқаӣ 
розӣ шуд, ки Мисоқро озод намоянд. 
аҳуми январ ҳама дарвозаҳои мадќасшаниди кушода 
шуданд. Ҳазорҳо бегуноҳон бо анҷомҳошон аз ҳуҷраву бинои 
зиндони ІІули Чархӣ бо чеҳраҳои хандон мебаромаданд ва бо 
хешу ақрабо оғӯш мекашиданд. Бисёриҳо ашки шодӣ мерехтанд. 
Рӯзи якшанберо рӯзи фотеҳа эълон карданд, зеро садҳо касон 
беному нишон нобуд шуданд. Дишаб завҷаи Таракӣ ҳам, ки аз: 
зиндон бадар шуд, номаи ҳақоратомезе ба суроғаи Картер 
фиристод. Нурбибии Таракӣ ҳарчи ки суханҳои қабеҳ медонист, 
онро ба сару рӯйи президенти Амрико мезад. Чунон ки гуфта 
будам, худи Амин дар як мусоҳибааш баён дошт, ки гӯё хонуми 
Таракӣ дар тирпарронии «Хонаи Халқ» ҳалок гардидааст. Ҳоло 
Бабрак Кормал ба сифати раҳбари нави Афғонистон, ба 
фаъолияти ҷиддӣ оғоз накардааст. Табиист, ки ба 
вазифатақсимкунӣ машғул аст. Тамоми волиёнро аз нав таъин 
намуд. Парчамиҳо болои сандалиҳои мансаб баромадан доранд. 
Дувоздаҳуми январ дар дафтари корам будам, ки занги 
телефон шуд. Мисоқ буд. Хоҳиш кард, ки меҳмонаш шавам. 
Дар ҷумлаи шаш вазири дигар Ӯро низ ҷавоб доданд. Бинои 
истиқоматии Ӯ аз мо чандон дур набуд. Аввал ба хона омада, 
сипас ба манзили Мисоқ сар заданӣ шудам. Аскарҳо хостанд 
силоҳамро гиранд, аммо фаҳмондамшон, ки банда шӯравӣ 
мебошам. Иҷозат доданд. Ба қабати панҷ баромадам. Занги 
дарвозаро пахш намудам. Ба рӯям дарвозаро Манижабону 
духтари Мисоқ боз кард. Мисоқ аз ҳуҷраи хурд, сар кашиду 
баъд ба истиқболам омад. Оғӯш кашидем. «Ташаккур, ташаккур, 
доктар соҳиб. Ту ҳастӣ ки як бечораи ҳазораро наҷот мебахшӣ. 
Мефаҳмам, ин корӣ туст, вагарна гумон буд, ки аз он шабушхона 
берун мешудам», гуфт Мисоқ. «На хайр, Мисоқ соҳиб. Банда 
дар озодшавии шумо нақше надорам, балки самимияти 
шӯравигароии шумо буд, ки боз ба назди хонавода баргаштед. 
Шумо-ку гуноҳе содир накардаед. Фаъолияти шумо пеши 
шӯравиҳо равшан аст. Аз ин рӯ, хуш омадед, ба манзилтон» 
гуфта сари мизи меҳмонӣ қарор гирифтам. Мисоқ мӯйи сарашро 

кал карда буд. Андаке лоғар шуда, чеҳрааш ҳам зардӣ дошт. Ӯ 
аз мушоҳидаи банда пай бурд, ки гуфт: «Агар мӯйи сарро 
наметарошидам, метарсидам, ки зиёд дар маҳбас мемонаму 
шабуш ҳуҷум меорад». Баъдан қиссаи зиндонро нақл кард: 
шароиташон бад набудааст. Вазирҳоро ба як ҳуҷраи шашнафара 
ҷо карда, барояшон телевизор омода сохтаанд. Ҳамарӯза 
иттилооти давриро мехондаанд. Мисоқ медонист, ки конякро 
хуш дорам, онро бароям муҳайё кард. Хонаш пурнеъмат буд. 
Сӯҳбат хеле лаззатбахш сурат гирифт. Аз Мисоқ савол кардам, 
ки «Зиёфати бегоҳии 27-ум чӣ тур буд». Ӯ гуфт: «Зиёфат хуб 
буд. Обгӯштро хӯрдем. Бо Амин соҳиб хулдирдхаи карда, ҳар 
кадом ба мошинҳои хидматии хеш нишастем. Ёдам ҳаст, ки ба 
қабати панҷ боло шудам, аммо бо ёрии ҷондорҳоям. Дарвозаро 
кушоданд, дохили он шуданамро медонаму бас. Дигар чӣ рух 
дод намедонам. Як вақт бедор гардидам, ки Бабрак Кормал 
баёния медод». «Чаро ба ин ҳолат гирифтор шудед?, пурсидам 
аз Мисоқ. «Хо, доктар соҳиб. Ба худтон маълум ас дига. Фикр 
мекунам, ки ба ғизои ҳамагон тоблети мадҳушкунанда партофта 
буданд. Вале мо аз Шӯравӣ розӣ ҳастем, ки Амини хоинро аз 
байн бурд. Агар 27-ум Ӯро нобуд намекарданд, аъзоёни ҳукумат 
тасмим гирифта будем, ки рӯзи даҳи Ҷаддӣ (якуми январ) 
Амивнро аз тахт поин биёварем. Тир ба устухон расида буд...» 
Сипас Мисоқ қиссаашро идома дода, гуфт, ки чӣ навъ Амин 
Таракиро фиреб дод. Амин касе буд, ки қавми ҳазораро зинда 
гӯрондааст, то ки тир масраф нашавад. Ба рӯди Ому як ҳазору 
дусад ҳазораро зинда ба оби ях андохтааст. Хулоса, иброз дошт, 
Мисоқ, коре, ки Амин анҷом дод, ягон ҳайвони ваҳшӣ анҷом 
дода наметавонист. Суханони аъзоёни Кумитаи Марказӣ дар 
назди Амин ҳеҷ қуввате надошт. Вақте ки Ҳизби халқӣ таъсис 
ёфт, тамоми аъзоёни ҳизб ба Амин зид буданд ва чандин маротиба 
ӯро аз сафҳои ҳизб кашиданӣ шуданд. Аммо Таракӣ соҳиб вайро 
дифоъ мекард. Замоне ки қудратро Таракӣ ба даст гирифт, 
Амин ба таърифу тавсифи Таракӣ дода шуд ва дар натиҷа Ӯро 
кушт». 

Мисоқ дар бораи Шӯравӣ суханҳои самимӣ гуфт: «Ягона 
дӮсти беғарази мо, Шӯравӣ маҳсуб мешавад», - изҳор дошт Ӯ. 
Мисоқ маътали супориши ҳизб буданашро таъкид намуд. Кадом 
вазифаеро, ки барояш пешниҳод кунанд, иҷро хоҳад кард. 
Ҳамзамон Ӯ орзуи идомаи фаъолияти нависандагӣ дошт. «Аз 
сиёсатмадорӣ фоидае нест», - хулоса намуд вай. Дар поёни 
сӯҳбат бароям хабари хуше расонд. Дар шумораи ҳафтуми 

«Ирфон» давоми мақолаи камина рӯйи чоп омадааст. Ду шумора 
аз ин маҷалла болои мизаш буд, ки якеашро тақдимам намуд. 
Аз ин сӯҳбат бори дигар ошкор шуд, ки Тоҳири Бадахширо 
кушта будаанд. Лаҳзае, ки Мисоқ бандаро гусел мекард, хеле 
хушҳол маълум мешуд. Шояд яке аз беҳтарин соатҳои рӯзгораш 
ҳамин соату рӯз буд, ки худро дар озодӣ медид. 

Ба ҳамин тариқ, то 18-уми январ тамоми зиндониён озод 
гардиданд. Дишаб дар барномаи телевизионӣ сӯҳбати чанде аз 
маҳбусинро аз зиндони ГПІули Чархӣ пешкаши тамошобинон 
гардонданд. Ҳар кадом аз ҷабру ситами Амин ҳарф мегуфт. 
Марде панҷаҳои дастонашро нишон медод, ки чи навъ 
нохунҳояшро кашида буданд. Пиразане, ки дар даҳон як дандон 

дошту се фарзанди ҷавонашро куштаанд, аз Кормал тақозо 
менамуд, ки Аминро ба Ӯ нишон диҳад, то ки бо ҳамин як 
дандони боқимондааш бадани вайро хуншор созад. Ҷабрдидагон 
нақл мекарданд, ки зиндониёнро шабона ба сандуқҳои калон 
ҷой намуда, сипас як қатор тир мезадаанд. Баъдан бо чоҳҳои 
тайёр тела дода, болояшон хок мепӯшондаанд. Табиист, ки бо 
як қатор тир кушодан бисёре аз онон зинда мемондаанд. Аз ин 
ҷост, ки чандин рӯзҳо замини дохили маҳбас меҷунбидааст. Яъне 
маҷрӯҳини зинда ба гӯр ҷон мекандаанд. Ин шабу рӯзҳо фақат 
тапи маҳбасу зиндониёнро мешунидем. Воқеан, одами бисёреро 
дастгоҳи фашистии Амин нобуд сохта буд. Мардум ба ин 
ақидаанд, ки ягон фашист мисли Амин одамкушӣ накардааст. 

Пӯшида нест, ки Аминро Шӯравӣ маҳв сохт ва ҳоло ҳазорҳо 
зиндониён бо ташаббуси маҳз Шӯравӣ маҳбасҳои кишварро пушти 
сар мекунанд. Дар бозору майдонҳои Кобул чеҳраҳои хандонро 
зиёдтар дидан мумкин буд. Сарфи назар аз ин хубиҳо, мардуми 
Афғонистон Шӯравиро маломат менамуд ва алайҳи аскарони 
мо муборизаро бошиддат месохт. Вазъияти имрӯзи Кобул даҳо 
маротиба аз даврони Таракиву Амин бадтар шудааст. Иҷозати 
бозорравиву аз манзилҳо берун баромаданро надорем. Чунки аз 
ноҳияву вилоят ҳамарӯза хабарҳои нохуш мерасанд. Аскарҳо, 
табиист, ки дар набард кушта мешуданд, аммо куштори 
"мутахассисон ҳам афзоиш мекунад. Дар Қандаҳор, Бағлон чунин 
кушторҳо сурат гирифтааст. Ҳолатҳое ҳам шудааст, ки сари 
шахси русро аз бадан ҷудо карда, пӯсташро кашида, сипас ба 
даште ҷасадашро мепартофтаанд, то ки ғизои ҳайвонҳои ваҳшӣ 
гардад. Гузашта аз ин дар шаҳрҳои Қандаҳору Ҳирот 
коршиканӣ ва митингҳо ба муқобили ҳукумати нав ва ҳузур: 
Шӯравӣ дар кишвар оғоз ёфтааст. Дар ин ҷода Амрика 

фаъолияти кашшофиву низомиашро дар сарҳадоти Афғонистон 
инкишоф мебахшад. Амрикову Хитой то он ҷо, ки имкон доранд, 
дастаҳои муҷоҳиддини афғониро бо роҳбарии профессор Раббонӣ 
ва Гулбиддини Ҳикматёр ривоҷ медиҳанд. Ба истилоҳи дигар, 
дар Афғонистон ҷанги дуюми шаҳрвандӣ дар ҳолати шурӯъ 
шудан аст. Дар муқобили ҳама дастаҳои ихвониву исломиву 
дигару дигар Урдуи шӯравӣ қарор мегирифт. 

Чунин ба назар мерасид, ки Афғонистон таҳти тасарруфи 
Шӯравӣ қарор дошт. Маъмурини вазоратхонаҳо ба корашон 
безавқ маълум мешуданд. «Мулк, мулки шӯравӣ шуд», - 
мегуфтанд онҳо. «ШӯӮравиҳо кор кардан гиранд. Мо сад сол 
бо инглис задем, то ки мулк аз худмон боша. Ҳоло ки мебинем, 
ба ивази инглис рус омада...» Таҳлилҳои маъмурини афғонӣ 
воқеият дошт. Чӣ хел метавон офтобро бо доман пӯшонд? Акнун 
ҳама корҳои вазоратхонаҳову муассисоти давлатӣ дар ихтиёри 
шӯравиҳо буд. Онҳо интизор мешуданд, ки мутахассиси шӯравӣ 
чӣ амреро барояшон медиҳад. Шӯравӣ дигар илоҷе надошт. 
Мехост намехост Афғонистонро мехӯронду мепӯшонд ва ҳам 
ҳимояташ менамуд. Маерафҳои ношумурдание иқтисодиёти 
Шӯравиро пахш менамуд. Сарҳади Покистонро бастан лозим 
меомад, аммо чӣ навъ, вақте ки ҳама кӯҳпора асту муҷоҳиддин 
хеле хуб ҷуғрофиёи кишварро медонанд?! Ҳатто дар як машвараи 
низомиён чунин пешниҳод шудааст, ки Шӯравӣ ба воситаи 
неруҳои ҳавоияш сарҳадро назорат намояд. Бо ин роҳ мехостанд, 
ки чандин вертолёту ҳавопаймоҳои МИГ-21 ва МИГ-23-и моро 
зада афтонанд. Иҷрои ин пешниҳод ҳеҷ имкон надошт ва [Шӯравӣ 
ҳам розигӣ надод. 

Дар Толуқон як дастаи неруманди муҷоҳиддинро мағлуб 
кардаанд. Самти шимол, ки бештар мардуми тоҷику Ӯзбекро 
дарбар мегирад, нотинҷ шуда истодааст. Дар шаҳрҳои Қундузу 
Бағлон, Пули Ҳумрӣ ва Толуқону Фархору Файзобод ва дигар 
деҳу ноҳиёти ин минтақа гурезагони тоҷику ӯзбек ва мардуми 
Фарғона хеле зиёданд, ки солҳои бисту сӣ аз чанголи русҳо 
наҷот ёфта, ин мулкро ватани хеш қарор дода буданд. Акнун 
медиданд, ки ба ин ҷоҳо низ рус сар даровардааст, табиист, ки 
ҳама молу дороие, ки доштанд, ба муҷоҳиддин мебахшиданд, 
то ки русҳоро аз мулкашон зада берун кунанд. Дар даҳ-бист 
рӯзи салтанати Бабрак Кормал ҳама табақаҳои иҷтимоии 
Афғонистон дар муқобили Шӯравӣ қарор гирифтанд. Шояд 
андаке табақаи мансабдор, ки ба шарофати Шӯравӣ курсинишин 
шуда буданд, ба Шӯравӣ эътиқод зоҳир менамуду бас. Урдуи 

афғон низ асокири шӯравиро чашми дидан надошт ва пӯшида 
намемонд, ки онҳо дар бисёре аз набардҳои муштарак аскарҳои 
моро аз пушти сар мезаданд. Хабарҳо мерасид, ки аз Тоҷикистон 
ҷавонони зиёдеро ба ҷанги Афғонистон даъват намудаанд. Дар 
ин ҷумла шахсони соҳибмаълумоти дар хориҷа хизмат кардаҳо 
низ буданд. Дирӯз тасодуфан дотсенти Донишгоҳи давлатии 
Тоҷикистон Саид Фузайловро дидам, ки бо низомиён буд. 
Тасаввур мекардам, ки бисёре аз ҳамдарсону ҳамкорони бандаро 
низ ба Афғонистон сафарбар кардаанд, ки ҳоло бароям 
номаълуманд. 

Дар рӯзномаи «Правда» аз 15-уми январи соли 1980 дар 
мавриди кушандагони Таракӣ мақолае рӯйи чоп омадааст. Он 
ҷо зикр мешуд, ки рӯзи ҳаштуми октябри соли 1979 бо супориши 
Амин, капитан Абдулҳудуд, лейтенанти хурд - Муҳаммад 
Иқбол, ки сардори муҳофизини Амин будааст, Рӯзӣ ва сардори 
нерӯи Амин Ҷондод ба ҳуҷрае, ки дар қасри «Хонаи Халқ» 
Таракӣ ҳабси хонагӣ буд, даромада, ӯро буғӣ карда куштаанд. 
Ҷасадашро аз шаҳр берун бароварда гӯрондаанд. Аз гӯри Ӯ то 
ҳол касе хабар надорад. Чунон ки маълум буд, нӯҳуми октябр 
дастгоҳи Амин ҳалокати Таракиро ба расмият даровард. Умуман, 
матбуоти шӯравӣ дар бораи воқеоти Афғонистон хеле муфассал 
менавишту мегуфт. 

Дар дохили ин ҳама задухӯрдҳо қарор дошта, кӯшиш 
менамудам, ки аз ихтисос фаромӯш накунам. Чанд рӯз қабл аз 
ҳисоби дуздидани хоби шабона мақолаеро оид ба устод С.Айнӣ 
ба поён расонда, ба Назиҳӣ додам, то ки дар «Ирфон» чоп 
намояд. Дар шумораҳои 6, 7- и «Ирфон» мақолаи думболадорам 
таҳти унвони «Нигоҳе ба насри дарӣ пас аз Инқилоби 
занҷиршикани Савр» чоп шуд, ки ҳашт саҳифаи маҷалларо банд 
сохтааст. Ният дорам, ки доир ба мавзӯи «Образи бадеӣ чист?» 
навиштаеро ба поён расонам. Ин мақоларо низ оқои Назиҳӣ 
таҳрири дарии Кобулӣ хоҳад кард. Хуб аст, ки чунин 
ҳамкориҳои фарҳангӣ бо донишмандони афғонӣ сурат мегиранд. 
Донишандӯзии банда идома меёбад... 

Ҳарчи ки каминаро азоби рӯҳӣ медиҳад, сару садоҳои ҷаҳони 
берун дар мавриди Афғонистон мебошад. Ин қадар 
мазамматҳое, ки ҳамашаба мешунавам, чанд ҷилд китоб хоҳад 
шуд. Бабрак Кормал дар иҳотаи мушовирини шӯравӣ қарор 
дошта, ягон иқдомро бе маслиҳати онҳо анҷом намедиҳад. Агар 
атрофиёнаш аз роҳи шӯравипарастӣ назанандаш ва аз худсар» 
шарқӣ кор нагирад, имкон дорад, ки се-чор сол ҳокимият куна. 

Вале психологияи коммунистафғонҳоро хуб мешиносам. Онҳо 
ҳар коре анҷом медиҳанд, ба хотири мансаб аст. Аз мансаб, ки 
кашида шуд,.алайҳи давлати вақт ба мубориза мепардозад. Боз 
ҳам хавф аз он ҷост, ки мардум сохти пешгирифтаи Кормалро 
намехоҳад. Дар ин ҷумла бисёре аз руасову вузаро ҳузуру 
маслиҳатҳои моро намепазиранд. Масалан, Абдулвакил, ки бачаи 
холаи Кормал аст, ба мушовирин чандон робита намегирад. 
Ҳини сӯҳбатҳо бо чеҳраи нимхандаву нобоваронае ба ҳарфи 
мушовирон гӯш медиҳад. Мушовирони Вазорати молия хеле 
кӯшиш мекарданд, ки Абдулвакил қабулашон намояд, аммо Ӯ 
изҳор медошт, ки «зарурат надорад». Вале бо мо - тоҷикҳо, 
лутф мекард. Ҳамеша аз ҳолу аҳволамон бохабар мешуд. 

Ҳавопаймоҳои борбардори шӯравӣ рӮзе чанд маротиба ба 
майдони ҳавоии Кобул фуруд меоянд. Бори онҳо аз маводи 
хӮрока иборат буд: гӯшт, орд, равған, ҳамчунин, собуну гӯгирду 
намаку сару либоси аскарӣ интиқол медоданд. Чунин ҳолат дар 
дигар вилоятҳои Афғонистон ба мушоҳида мерасид. Баъд аз 
«Амалиёти Сокол» қудрати низомӣ ба-ихтиёри Урдуи 40-ум 
гузошта шуд, ки сарварии онро ҷенероли хеле ҷавон Громов ба 
Ӯҳда дошт. Маршал Соколов низ гоҳ-гоҳе бо ҳавопаймои 
вобастаи хеш ба Кобулу Қандаҳор пайдо мешуд. Ногуфта 
намонад, ки талаву тороҷи мағозаву хонаҳои бошандагони 
кишвар оҳиста-оҳиста аз ҷониби аскарони мо оғоз мегирифт. 
Ҳатто ноҷавонардоне дар либоси аскари шӯравӣ ба таҷовуз ҳам 
даст заданд. Албатта, ҳар навъ ҷанг аз чунин ҳолатҳои нохуб 
берун монда наметавонад. Аммо Шӯравиро мо барои афғонҳо 
Ҳамчун намунаи ибрат муаррифӣ мекардем. Расонаҳои хабарии 
Ғарб аз ин навъ ҳодисаҳо истифода бурда, мардумро ба муқобили 
Шӯравӣ омода месохт. Бисту дуюми январ ба воситаи радио ва 
телевизион дар бораи кушта шудани Таракӣ ҳарф заданд. 
Таракиро ҳафтум-ҳаштуми октябр се афсари афғон дар ҳузури 
шахси Амин буғӣ карда куштаанд. Завҷаи Таракиро баъди ду 
рӯзи ба сари тахт омадани Амин ба зиндон андохтаанд. Қотилон, 
ки ба даст афтода буданд, пушаймонӣ мекашиданд ва мегуфтанд, 
ки онҳо амри Аминро иҷро кардаанд, вагарна ба чунин куштор 
дасташон пеш намерафтааст. Тавре ки мебинем, ҳоло ҳам ҳодисаи 
ба қатлрасии Таракӣ чандон равшан нест. Яъне ба тасвири ин 
куштор дертар хоҳем баргашт... 

Неруҳои низомии Хитой дар сарҳади Покистон ҷамъ 
омадаанд. Чи хеле ки урдуи шӯравӣ дар якҷоягӣ бо урдуи 
афғонӣ алайҳи муҷоҳиддин меҷангад, Хитой низ акси ин 

набардро анҷом доданӣ аст. Воқеан, дастаҳои муҷоҳиддин бо 
асокири чиноӣ омезиш ёфта, дар самти шимолу Қандаҳор 
муваффақона зидди мо меҷангиданд. Дар айни замон давлатҳои 
Амрико, Хитой, Покистон, Инглистон ва Шӯравӣ ба Афғонистон 
машғуланд, ки ҳар кадом манфиатҳои худро дорад. Ба ҳисобе 
ҳафтод ҳазор аскари мухолифин омодаи гузаштани сарҳад 
ҷониби Афғонистон мебошад. Маълумотҳои кашшофӣ мегуфтанд, 

ки Амрикову Хитой ба сарзамини Покистон аслиҳаи ҷангии 
зиёдеро ворид сохтаанд. 

Ахбори хориҷӣ .телегроми табрикии шӯравиро ба Бабрак 
Кормал таври худ маънидид менамуд. Аз ин ки дар телегром 
танҳо имзои Л.И.Брежнев гузошта шуда буд, гӯё Косьтин ба 
ҳузури артиш дар Афғонистон муқобил будааст. Шояд Косьгин 
зид бошад, аммо телегроми Л.И.Брежнев ба суроғаи Муншии 
умумии ҳизби Халқ равона гардида буд. Яъне Л.И.Брежнев 
ҳамчун Муншии умумии ҳизби Коммунист, Бабракро ба сифати 
аввалшахси ҳизби Халқ табрик мегуфт. Баъд аз пахши ин хабар, 
«Садои Олмон» санги дигаре сӯи Шӯравӣ андохтанӣ шуда, дар 
мавриди академик Сахаров маълумот дод, ки аз хоки Шӯравӣ 
бароварда шудааст. Ӯ дар Вена иқомат мекардааст. Хонумашро 
ба ҳабс гирифтаанд ва дигар ҳарфҳои зиддишӯравӣ идомаи 
барномаи имшабаи «Садои Олмон»-ро ташкил медод. 

Зимистони имсолаи Кобул боз ҳам сард омад. Барф пайи 
ҳам меборад. Кас сари он ба андеша меравад, ки ин қадар 
аскарони мо, ки дар хаймазорҳо рӯзгор мебинанд, чӣ ҳоле дошта 
бошанд. Дуруст аст, ки аз Фарғона зуғолу чӯби сӯхт ва 
соляркаву дигар маводи мавриди заруратро барои урду таъмин 
мекарданд. Сармои сахт дар пеш буд. Боз ҳам вазифаи 
интернатсионалистӣ моро водор месохт, ки ба ҳар навъ мушкилӣ 
тобовар бошем. 


ТАРАКИРО ЧӢ НАВЪ КУШТАНД? 


Вазири корҳои дохилии кишвар Гулобзӯй ба воситаи 
телевизион гузориш дода, мавзӯи хиёнаткориҳои Аминро ошкор 
сохтанӣ мешуд. Эшон ҳуҷҷатҳоеро ба даст овардааст, ки аз 
табаддулоти низомии Амин рӯзи 29-уми декабр шаҳодат 
медоданд. Амин бо анҷоми табаддулоташ Афғонистонро исломӣ 
эълон медоштааст, ҳамоне ки Гулбиддину Раббонӣ мехостанд 
Дар ҳуҷҷати дигаре исмҳои Гулобзӯй, Мисоқ, Ватанҷор, Зераи 

ва Панҷшериро мехонанд, ки бо фармони махсусе ба қатл ҳукм 
мешудаанд. Дар мавриди Ҳукумати исломии Амин низ маълумот 
ёфтаанд. Ҳ.Амин раиси Ҷумҳур, Гулбиддин Ҳикматёр садри 
аъзам муаррифӣ мегардидаанд. Дигар аъзоёни ҳукумати исломӣ 
аз ҳисоби муҷоҳиддин интихоб мешуданд. Дар ин ҳайат исми 
профессор Раббонӣ зикр намешуд, зеро Ӯ тоҷик буд. Дар 
Афғонистон ҳеҷ тоҷикро ба сари қудрат роҳ доданӣ набуданд. 
Барои паштунҳо давлатҳои хориҷии манфиатхоҳе монанди 
Амрико, Русия ва Инглистону Покистон ҳаштмоҳа ҳукумати 
Бачаи Сақо басанда буд. Минбаъд ҳам сиёсати давлатҳои 
абарқудрати дар мавриди ташкили давлати Афғонистон чунин 
хоҳад буд. Масалан, омадани тоҷик ба сари қудрат Шӯравиро 
қаноатманд намекард, зеро метарсид, ки дар оянда Афғонистон 
бо Тоҷикистон мепайвандад ва як давлати муташаккили тоҷикӣ 
ба харитаи ҷаҳонӣ ворид мешавад... Ҳатто ҳуҷҷатеро ҳам Гулобзӯй 
ошкор сохт, ки дар арафаи соли нави 1980, дар зиёфати 
бошукӯҳе аз ҷониби Амин барои шӯравиҳо таҳия гардида, 
пешбинӣ шуда будааст, ки саркардаҳои шӯравии муқими 
Кобулро ҷисман нобуд месохтааст. Дар айни замон шаҳрвандони 
шӯравиро дар дигар манотиқи кишвар сар мезадаанд. Дар 
Вазорати молия низ тағйироти кадрӣ сурат гирифт. Абдулвакили 
парчамӣ раиси Бонки миллӣ ва раисони муассисаҳо аз 
вазифаҳошон барканор сохта, ҳамфикрони хешро муқаррар 
кард. Қартаи сиёсат рӯйи дигар гардонда шуд. Вақти ба сари 
қудрат омадани парчамиҳо тамоми дафотири «Халқӣ»-ҳо тагу 
рӯ мешуд. Инҳо мехостанд, ки хоинии Аминро бо дастааш ба 
воситаи ҳуҷҷатҳову шоҳидони ҳаводис ба мардум ифшо намоянд. 
Парчамиҳо ҳам баъзе шоҳидонро месохтанд, чи навъе ки Амин 
дар мавриди хоин баровардани Бабраку тарафдоронаш аҷом 
дода буд. Амин ҳам аснодеро пеш оварда буд, ки гӯё Кормалу 
Анаҳито, Нурмуҳаммади Нур ва амсоли онон, ки 
сафоратхонаҳои Афғонистонро дар давлатҳои хориҷӣ ба ӯҳда 
доштанд, молу мулки сафоратҳои хешро дузида, фирор 
кардаанд. Бо ин баҳона дар яке аз маҷлисҳои раёсати ҳизб 
эшонро аз сафҳои ҳизби Халқ хориҷ намуд. Сиёсат чизест, ки 
ҳама шайтониву дурӯғбофиҳоро бардошта метавонад. 
Рӯзномаи «Ҳақиқати Инқилоби Савр» аз дуи Далви 1358 
(22.01.80) маводеро ба чоп расонд, ки дар бораи аз ҷониби 
гумоштагони Амин чӣ навъ ба қатл расидани Таракӣ маълумот 
медод. Муҳаммад Иқбол, ки дар ин куштор иштирок кардааст, 
ба саволҳои муфаттиш ҷавоб мегӯяд. Аввалан иқрор мешавад, 

ки ин ҳодиса ба-амри бевоситаи Амин сурат бастааст. Рӯзи 
ҳаштуми октябр, қабл аз ин ки Таракӣ кушта мегардад, қабри 
Ӯро дар паҳлуи гӯри бародараш, ки як сол муқаддам фавтида 
буд, мекананд. Хишту дигар лавозимоти гӯрро омода месозанд. 
Барояш кафан ҳам пайдо мекунанд. Сипас Вадуду Икбол ва 
Рӯзӣ ба ҳуҷраи Таракӣ дохил шуда, дастҳояшро бастанӣ 
мешаванд. Таракӣ муаддабона соати кисагӣ ва корти ҳизбиашро 
бароварда ба онҳо медиҳад ва хоҳиш мекунад, ки ба Амин 
биспоранд. Ҳамчунин аз дохили ҷомадонаш 45 ҳазор афғониро 
гирифта, ба қотилон медиҳад, то ки ба касе аз қавмаш, агар 
зинда монда бошанд, бидиҳанд. Сипас дастҳояшро ба пеш дароз 
намуда, як стакон оби ях хоҳиш мекунад. Вале обро барояш 
намеоранд. Гӯё вақти амалиёти куштан азобаш зиёд мешудааст,- 
мегӯяд Иқбол. Таракӣ муқобилияте нишон намедиҳад. Бо амри 
Рӯзӣ «Таракӣ соҳиб, хоб кунед, истироҳат кунед», Ӯ болои кат 
дароз мекашад. Баъдан Рӯзӣ лӯлаболиштеро болои даҳону бинии 
Таракӣ гузошта зер мекунад ва дуи дигареро мефармояд, ки 
болои пойҳои Таракӣ бароянд, то ки почак назанад. Ҳамин тариқ 
Таракиро беҷон мегардонанд. Секаса ҷасадро рӯйи ҳавлӣ 
бароварда, ба мошини «Ландвор» гузошта ба қабристон мебаранд. 
Он ҷо либосҳои ҷасадро кашида, ба кафан мегирандаш. Баъд 
ба гӯр гузошта, даҳони лаҳадро бо хишту сангу оҳан маҳкам 
карда, хок мепӯшанд. Аммо Иқбол дар кадом қабристон дафн 
шудани Таракиро намегуфт. Таракиро ҷаноза ҳам намекунанд, 
зеро шоҳидон зиёд мешуданд. Дар он сурат шоҳидонро куштан 
пеш меомад. Аз ин се қотил Рӯзӣ фирор кардааст ва дар куҷо 
будани ӯ маълум нашудааст. Банда ба воситаи баъзе ҳолдонҳо 
дар кадом қабристон дафн шудани Таракиро медонистам. 
Гӯристоне ҳаст пушти сари қасри шоҳӣ ба самти гӯшае аз ІЦаҳри 
Нав, ки бисёре аз авлодони шоҳӣ ва ашрофзодагони Кобул он 
ҷо мадфунанд. Чанд сол буд, ки ба он ҷо мурдаи тоза гӯр 
намекарданд. Қабристон аз чор гӯшааш бо хонаҳои дуқабатаи 
навъи катедж иҳота мегардид. Дуруст мегуфтанд, ки паҳлуи 
гӯри бародараш қабр шудааст. Ду-се рӯз қабл меҳмони доктор 
Ҷовид гардидам. Ҷовид яке аз чеҳраҳои шинохтаи Афғонистон 
дар боби забону адабиёт маҳсуб мешуд. Давроне раиси 
Донишгоҳи Кобул буд. Акнун дар Академияи улуми Афғонистон 
ифои вазифа дошт. Эшон бандаро ба толори пазироӣ даъват 
намуд, ки дар қабати дуюм қарор гирифтааст. Толори барҳавое 
буд. Аз он ҷо гирду атрофи Кобулро ба хубӣ тамошо кардан 
мумкин аст. Ин лаҳза чашмам ба гӯристоне афтид, ки қабри 

тоза надошт. Аз Ҷовид савол намудам, ки ин чӣ мазорест, ки 
тақрибан бо замин яке шудааст. «Оре, - гуфт, доктор Ҷовид. 
Ин гӯристон дар собиқ ба авлодони шоҳону амирон хизмат 
менамуд. Таракӣ соҳибро низ ин ҷо гӯронда буданд, ки ба 
наздикӣ парчамиҳо оташаш заданд». Гумон кардам, ки соҳибхона 
ШӮХӢ дорад. «Доктар соҳиб, чӣ магар Таракиро мазоҳ мекунед» 
«На хайр, Худойназархон. Шабе аҳли хонаводаи мо аз ҳамин 
толор шоҳиди сӯхтани гӯри Таракӣ буданд». Чӣ навъ боз савол 
кардам аз Ҷовид. «Тақрибан соатҳои дувоздаҳ-яки шаб.буд. 
Мошине дуртар аз гӯристон брек кард(тормоз кард). Азбаски 
парчамиҳо акнун ба қудрат расида буданду шабона шикори 
одамони номувофиқашонро мекарданд, садои мошин моёнро 
ҳушёр месохт. Аз ин рӯ, чароғҳоро хомӯш намуда, ба он мошин 
мутаваҷҷеҳ шудем. Се-чор кас дар даст як конистр 
петрул(бензин) назди гӯри Таракӣ қарор гирифтанд. Онҳо як 
оҳани мехмонандро болои лаҳад гузошта бо чакуши вазнин 
кӮфтанд ва сипас петрулро аз он сӯроҳ ба дохили қабр равон 
карданд. Яке аз онҳо гӯгирд заду дуи дигар ба қафо гурехтанд. 
Гӯр оташ гирифт. Аз он сурохӣ оташ боло мебаромад. Онҳо 
саросемавор ба мошинашон нишаста ғайб заданд... Бовар кунед, 
Худойназархон. Ин афғонҳо мардуми баданд. Аз мурда ҳам 
қасос меситонанд», -гуфт дар интиҳои қиссааш доктар Ҷовид. 
Бо шунидани ҳикояти сӯзондани гӯри Таракӣ лаҳзае аз сухан 
мондам. Чӣ гуфтанамро намедонистам. Таърих чунин саҳифаҳоро 
ҳам мепазируфтааст, -изҳор доштам сӯйи Ҷовид. «Бале, бале, 
доктар соҳиб. Ин парчамиҳо аз халқиҳо ҳеҷ мондание надоранд. 
Фақат дилам ба Шӯравӣ месӯзад, ки ба хотири Афғонистон 
шармсор мешавад», -таъкид намуд доктар. Аҷаб тақдирҳое 
сиёсатмадоронро насиб мегардад, - гуфтам дар дил. Ин қисса 
нисбати парчамиҳо нафратамро зиёд намуд, аммо вонамуд 
намекардам, то ки Ҷовид нафаҳмад. Зиёфати оростаи доктар 
Ҷовид боиси донишандӯзиам гардид. Эшон сари забони форсӣ 
ва муштаракияти он бо дариву тоҷикӣ баҳс орост. Мавсуф 
китобхонаи ғание дошт. Садҳо ҷилд китобро дар бар мегирифт. 
Хонуми доктар ҳам бонуи ашрофие буд. Хеле бафарҳанг маълум 
мешуд. Фарзандони Ҷовид дар хориҷи кишвар иқомат 
доштаанд. Ѓ 

Дар шумораи навбатии «Ҳақиқати Инқилоби Савр» мақолаи 
Гулобзӯй ба нашр расида буд. Вазири номбурда, ки бо ёрии 
Шӯравӣ аз чанголи Амин 14-уми сентябри соли 1979 халос хӯрда, 
фақат архивҳои Доруламонро варақ мезаду мардумашро бовар 

мекунонд, ки Амин аз Гитлер ҳеҷ мондание надошт. Гулобзӯй 
ба Гулбиддини Ҳикматёр 65 миллион афғонӣ - фиристодани 
Аминро ошкор месохт. Бо сарвари ихвониҳо дар Покистон 
мувофиқа шуда буд, ки 29-уми декабр табаддулот мекунанду 
қудратро бо сохтораш тағйир медиҳанд. ; 

Тақрибан рӯзномаву радио ва телевизион ба ифшои 
кушандагони Таракӣ банд ҳастанд. Яке аз қотилони Таракӣ - 
Вадуд ба воситаи радио чӣ навъ Таракиро ба катл 
расонданашонро нақл намуд. Ӯ низ гуфтаҳои Иқболро такрор 
кард: Фақат вақти рух додани ҳодисаро ҳар хел шарҳу эзоҳ 
медоданд. Ҳарфи тозаи Вадуд он буд, ки қатл дар «Кутии 
боғча», ки рӯйи ҳавлии қасри шоҳӣ қарор дорад, сурат мегирад. 
Он ҷо қатҳои оҳании симбоф доштааст. Таракӣ хоҳиш мекунад, 
ки барояш кати чӯбӣ биёранд. Назар ба нақли Вадуд Таракӣ то 
рӯзи 8-ум бо завҷааш якҷо буданд. Танҳо ҳамин рӮз онҳоро аз 
якдигар ҷудо сохтаанд. Чанд рӮзи аввали ҳабси хонагӣ шудани 
Таракӣ муҳофизонаш - Қосим ва Бабрак бо эшон будаанд. Шабе 
онҳоро ба мошин савор карда, ба фирқаи чор (Қароргоҳи урду) 
бурда, рӯйи замин шинонда, аз пушти сарашон парронданд. 
Сипас андаке заминро чуқур карда, ба он ҷо мегузоранду аз 
болояшон хок меандозанд. 


ИДОМАИ ВОҚЕАҲОИ ОҒОЗИ СОЛИ 1980 


Имрӯз, ки 24-ум аст, аз устодам С.Табаров, ҳамкорам 
Асадуллоҳ Саъдуллоев ва бародарам Ҷумъахон нома гирифтам. 
Бародарам менавишт, ки дар Душанбе мардҳоро ба аскарӣ даъват 
намуда, сӯйи Афғонистон мефиристанд. С.Табаров ҳам аз ин 
мавзӯъ ёдовар шуда, ба Афғонистон сафарбар шудани писари 
Ашӯров Ҳалимро, ки инженер аст, хабар медод. Албатта, 
тоҷикҳоро бо артиши рус омезиш дода, бештар ононро ҳамчун 
тарҷумон истифода менамуданд. Асадуллоҳи рӯзноманигор 
бошад, мехост муносибати Мисоқро бо Амин фаҳмад. Яъне агар 
Мисоқ бо Амин шарик мешуд, дар борааш чизе чоп кардан 
душвор буд. Мақолаи банда оид ба Мисоқ дар дасташ қарор 
дошт ва онро дар «Маориф ва маданият» бояд ба нашр мерасонд. 
Афсӯс ки ҳоло ҳам ба Мисоқ вазифаеро пешниҳод накардаанд, 
ҳол он ки ҳамарӯза дар «Хонаи Халқ» пушти мизи ҳизбӣ қарор 
дорад. 


Бистуми январ бо аҳли хонавода ба табрики хонуми Шералӣ 
Саидов бояд мерафтем. Ба ин хотир аз бозори микрорайон 
тӯҳфачае омода сохтанам зарур шуд. Назди дӯконе чанд тан аз 
низомиёнро дидам. Онҳо хабари нохушеро бароям гуфтанд. Гӯё 
дар Қундуз яке аз ҳамдарсони омӯзишгоҳиву донишгоҳиям 
Ҳомидов Тағай ҳалок шудааст. Марди донишманде буд. Дар 
факултети шарқшиносӣ дарс мегуфт, чанд муддат дар Ирон 
ҳам ифои вазифаи тарҷумонӣ дошт. Забони русиро аъло медонист. 
Рисолаи номзадиаш дар арафаи дифоъ буд. Ҳайф шуд.. 
Фарзандонаш хурд бепадар гардиданд. Тағай аз мактаби 
махсуси ҳарбӣ гузашта буд. Вақте ки дар рухсатӣ будам, бо Ӯ 
дидор тоза намудам. Аммо фурсати ҷое нишастану сӯҳбат кардан 
надоштем. Рӯзи аввали моҳи январи соли 1980 дастаи ҳарбиёнеро 
аз Тирмиз ба хоки Афғонистон ворид сохтанд, ки дар он ҷумла 
Ҳомид Тағай низ буд. Ӯ бо шахси олимансаби ҳарбие дар мошине 
менишаст. Бояд ба Қундуз мерафтаанд. Тағай дар паҳлӯи 
ронанда менишаст. Дар як ҳиссаи роҳ муҷоҳиде ногаҳон ба 
онҳо тир холӣ мекунад. Лаҳзаи омодагии муҷоҳидро Ӯ ба 
мушоҳида гирифта, барои тир ба ҷонаш нахӯрдан сарашро болои 
зонувонаш паст мекунад. Вале тири нохалаф пешорӯи мошинро 
шикофта ба гардани Тағай бармехӯрад ва баъд синаи афсари 
русро сурох месозад. 

Ин ҳодиса 13-уми январи соли 1980 ба вуқӯъ пайвастааст. 
Онҳоро то шифохона мебаранд, аммо дер шуда буд, ҳардуяшон 
ҳалок мешаванд. Баъд аз сездаҳ рӯз ҷасадашро ба хонаи 
душанбегиаш интиқол дода, сипас барои дафн ба зодгоҳаш 
Кадучии ноҳияи Восеъ мебаранд. Ёдаш ба хайр бошаду гӯраш 
обод. Чунин мардони наҷиб имрӯзҳо даҳҳо-даҳҳо ба хотири 
дифоъ аз Инқилоби Савр ҷон ба ҳақ таслим менамоянд. Баҳри 
чӣ? Марги ин қабил касонро мешунаваму ба сиёсатмадорони 
ношуд нафратам меояд. Чаро ба хотири мансаб ҷони инсонҳоро 
нисор месозанд? Сад афсӯс, ки як тан аз ҳамсолони банда, хеле 
ҷавон аз дунёи равшан ноумед рафт. Серго Шарифови арабшинос 
ва муаллими Донишгоҳро дар хайрхонаи Кобул дидам. 
Хайруллоҳ Сироҷеви дӯсту ҳамдарси донишгоҳиям, ки курсҳои 
низомиро паси сар карда буд, дар кадом гӯшаи Афғонистон бо 
русҳо будагист. Агар бандаро ба ин роҳ намефиристонданд, 
ҳатман бо дастаҳои феълии ҳарбӣ сафарбар мегардидам. 

Дар хонаи Шералӣ ҷамъ шудем. Олимҷон бо завҷааш ҳузур 
доштанд. Ман хеле хастаю зиқ будам. Гиря гулӯгирам мешуд, 
аммо ба хотири маъракаро вайрон накардан тоқат мекардам. 

Зиёфат олӣ буд. Абдулмаҷид хушгапӣ мекард. Аз банда низ як 
қадаҳ нӯшиданро хоҳиш карданд. Ба саломатии янга бардоштем. 
Таҳмина бо писарчаи Шералӣ бозӣ мекард. 

Коняк андаке сархушам карду Олимҷонро, ки ҳамдарси 
донишгоҳияш буд, аз марги Тағай огоҳ сохтам. Ӯ якбора «чӣ, 
чӣ, шӯҳӣ накун, Худойназар» гуфт. Салимабону ҳам зуд 
гӯшҳояшро ҷониби мо қарор дода, чӣ гап аст, ба акаи Тағай чӣ 
шудааст, гӯён гиряро сар дод. Олимҷон ҳам ба гӯшае рафту 
гиряи талхе кард. Хонуми банда низ, ки Тағайро хуб мешинохт, 
нороҳат гардид. Фақат ду кӯдак парвои чизе надоштанд ва 
ҳамоно барои бозичаҳо шуда, байни худ ҷанҷол мебардоштанд. 
Олимҷон ҳоло ҳам бовар намекард. Шералӣ тарҷумони 
қумондони шаҳри Кобул буду барои зодрӯзи завҷааш шуда, бо 
шефаш сари дастархон қарор дошт. Дар айни сӯҳбати гарм, 
якбора занги дарвоза баланд шуду кадом афғоне хабар овард, 
ки дар Қутии Парвон ронандаи қумондонро паррондаанд. 
Мақсад куштани қумондони Кобул будааст, вале тир ба тарафи 
чапи ронанда хӯрда, ҳалокаш кардааст. Рӯзи қумондон тамом 
нашуда будааст, ки ба зодрӯзи завҷаи тарҷумонаш меояд. Бо 
шунидани ин хабар Шералӣ ва қумондон зиёфатро тарк гуфтанд. 
Хулоса, зодрӯзи хонуми Шералӣ халалдор шуд. Мо низ бо 
табъи хира сӯйи манзили хеш равон гардидем. 

Дар атрофи чи Кобул ва чи дохили навоҳӣ аскарони моро 
ба воситаи соҷиқу сигорҳои заҳролуд нобуд месохтанд. Вақте 
ки аскарон аз байни қарияҷот мегузаранд, ба онҳо меваи тар 
пешниҳод мекунанд, ки дар натиҷа заҳролуд шуда, баъд аз 
соате қурбон мегардиданд. 

Тавассути радио баъзе имтиёзҳои давлатро барои мардум 
эълон карданд. Як сир (8 кг) гандум - 70 афғонӣ. Сири чӯби 
сӯхт - 18 афғонӣ муқаррар гардид. Нархи гӯшт дар 
қассобхонаҳо меафзуд. Нарху наво минбаъд аз тарафи давлат 
таҳти назорат қарор хоҳад гирифт. Бабрак Кормал 
муроҷиатномаашро ба мақоми мазҳабиёни кишвар қироат намуд. 

Олимҷон барои дуруст будани қатли Тағай ба назди ҳарбиён 
рафта, савол мекунад. Онҳо тасдиқ мекунанд. Баъд аз 25-уми 
январ дар дӯконҳо боз гӯшт фаровон шуд. Дар вазоратхонаҳо 
тамоми аксҳову шиорҳои Аминиро поён карданд. Амин чанд 
рӯз аксҳои Таракиро бо шиорҳояш фаровард, акнун Кормал 
аксҳои Аминро бо ҳарфҳои таърихиаш ҷамъ менамоянду табиист, 
ки ҷояшон таҳхонаҳо мешавад, то ки хӯроки каламӯшҳо гарданд. 

Бисту ҳафтуми январ шуд. Ин таърихро ҳамчун оғози 

марҳалаи дуюми Инқилоби Савр эълон кардаанд, ки нодуруст 
аст, балки марҳалаи сеюм бояд бошад. Ман марҳалаи дуюм ба 
сари тахт нишастани Аминро меҳисобам, ҳарчанд ки он се моҳ 
идома ёфт. Маҳз марҳалаи дуюм омад, ки ҳабсхонаҳои 
Афғонистон аз «мариз»-ҳо пур шуд. Як ҷиҳати хуби марҳалаи 
сеюм он шуд, ки зиндонҳо холӣ гардиданд. Дар ин марҳала 
мардум то ҷое тарсу ҳаросро аз худ дур андохтанд. Афсӯс ки : 
- дар ин рӮз боз як мутахассиси моро дар Институти политехник 
куштанд. Террор пайи террор қарор мегирифт. Душманони 
Шӯравӣ ба муқобили Афғонистон сар бардоштаанд. Аз ин рӮ 
наметавон гуфт, ки Бабрак Кормал Л.И.Бреёжневро фиреб. 
надодааст. Куҷо шуданд он тарафдоронаш, ки Афғонистонро 
ором карданӣ буданд. Бабрак, ки дар ҳузури роҳбарони Кремл 
хешро кафили сулҳу салоҳ дар Афғонистон муаррифӣ намуда 
буд, ҳоло кадом корҳоро анҷом медиҳад, норавшан аст. Аз ин 
ки артиши ШӮравӣ тамоми кишварро таҳти назорат қарор 
додааст, чунин нест, ки амнияти даҳ-понздаҳ ҳазор шаҳрвандони 
шӯравиро таъмин карда метавонад. Баръакс, фиристодагони. 
муҷоҳиддин ба пинҳонкорӣ гузашта, моро аз пушти сангу биноҳо 
ва дохили мошинҳомон Ҳини сари вазифа ҳозир шудан, ба қатл 
мерасонанд. Акнун душманони мо пушти сарамон қарор доранд, 
на дар рӮ ба рӯямон. Вақти он расидааст, ки шаҳрвандонро бо 
силоҳ таъмин созанд. Банда парво надоштам, зеро силоҳ бо 
иҷозатномааш дар ихтиёрам буд. Танҳо кӯшиш мекардам, ки 
ҳамкорон набинанд, вагарна даъво мебардоранд, ки чаро як 
тарҷумони бечораҳол силоҳ дораду мо мушовирони варзида аз 
ҳуқуқи бо худ гирифтани тӯфангча маҳрумем. Кадом инсон 
бахилӣ надорад? Ҷаҳони инсониро бахиливу тангназарӣ фаро 
гирифтааст, вагарна Аминро чӣ зарурат буд, ки устодашро ба 
чоҳ андозад? Бабрак низ аз ҳамин ҷумла мебошад, на беҳтар аз 
гузаштагони қавмаш... , 

Бисту нуҳуми январ рӯзи мавлуди Муҳаммад(с) буд. Ҳама 
аъзоёни Кумитаи Марказӣ ба масоҷид рафтанд. Пояи асосии 
Афғонистонро Ислом ташкил медиҳад. Хуб аст, ки дар ин бахш 
мушовирони мо ҳукумати Кормалро маслиҳат намедиҳанд. Дар 
кишвар истироҳат эълон шуд. Фарзандгумкардагон ба хонаҳои 
якдигар барои дуову фотиҳа мераванд. Онҳое, ки беному нишон 
шудаанд,аз ҳукумат талаб доранд, ки дар мавриди авлоди онон 
ҳуҷҷат бидиҳад, ки воқеан дар зиндон нобуд гардидаанд. Афсӯс 
ки дар бисёр мавридҳо, назди ҷабрдидагон идораи давлатӣ 
дасткӯтаҳӣ нишон медиҳад. Гап дар ин аст, ки Амин 

мухолифинашро бидуни аснод сохтану ба маҳкама кашидан ба 
Қатл ҳукм менамуд. Ҳамарӯза таги дарвозаҳои вазоратҳои 
Қудратиро ашхосе пур мекард, ки дар мавриди гумкардаҳошон 
маълумоти расмӣ мехостанд. Бе чунин маълумот онҳо 
наметавонистанд, ки фотиҳа ороянд. Масалан, авлодону завҷаи 
Тоҳири Бадахшӣ дар якҷоягӣ бо шогирдонаш ҳамин ҳолатро 
интизорӣ доштанд. Султоналӣ Киштманд, ки худ муовини садри 
аъзам буду акнун аз маҳбаси Пули Чархӣ берун шуда буд, 
наметавонист ба хоҳараш Ҷамила ёрӣ расонад. Аз ин рӯ, Ҷамила 
ба қатли Тоҳир боварӣ надошт, мегуфт, ки Ӯ зинда аст ва шояд 
ба Шӯравӣ гурезондандаш, чи хеле ки чандин касонро ба 
Ҷумҳуриҳои Осиёи Миёна гурезонда буданд. Мисли Ҷамила 
садҳо одамон ба ҳамин умед умр ба сар мебурданд. Г. умон 
доштанд, ки рӮзе фарзандашон, ё шавҳарашону ё бародарашон 
аз хориҷ вориди манзилашон мешавад. 

Сиюми январ бо Ноили Ҳусейн, ки раиси тафтиши Вазорати 
молия буду китобҳои мавриди заруратамро аз эшон харидорӣ 
карда будам, вохӯрдам. Ноил дар бораи банда ба Латифи 
Нозимӣ - раиси култури Вазорати иттилоот занг зада, каминаро 
ғоибона ба эшон муаррифӣ сохт. Ӯ дар «Ирфон» мақолаи 
бандаро хонда будааст. Ваъда дод, ки рӯзе фурсати муносиб 
ёфта вомехӯрем. Латифи Нозимӣ ҳам шоир буду ҳам мунаққиду 
мутарҷим. Баъзе навиштаҳояшро мехондам ва мехостам, ки 
назари вайро дар бораи насри муосири дарӣ бифаҳмам. Дар 
ин сӮҳбати телефонӣ ба Ноили Ҳусейн гуфтааст, ки «доктар 
бисёре аз достонҳои афғониро дар ихтиёр надоштааст». Банда 
ба Ноил эроди Нозимиро дуруст шуморида, аммо таъкид доштам, 
ки маводи ҷамъовардаи камина танҳо даврони муосирро дар 
бар кардааст. Ман сари достонҳои классикӣ кор намегирам. 
Латиф бошад, умуман, достон дар адабиёти форсии 
Афғонистонро дар назар дошт. Вақте ки бо эшон мулоқот доир 
мешавад, мавзӯъро барояш дурусттар хоҳам фаҳмонд. Гузашта 
аз ин, баъзе донишмандони афғонӣ тааҷҷуб бар он мекарданд, 
ки чӣ тавр як шахси хориҷӣ адабиёти онҳоро мавриди таҳқиқ 
қарор медиҳад. Ба назари эшон танҳо донишмандони дохилӣ 
метавонанд, адабиёти дарии Афғонистонро мавриди баҳси 
адабиётшиносӣ қарор диҳанд. 

Қарордоди сардори гурӮҳамон Зотов В.В. ба поён расид. Аз 
сафорат ва намояндагии иқтисодӣ Гречин Н.К.., Чугунов ва 
Абдураззоқов омаданд. Бегоҳи ин рӮз дар ресторани «Хайбар» 
зиёфаташ сурат мегирифт. Пагоҳ 31-ум ба Ватан сафар мекунад. 

Муҳаммадҷон коғазпечеро ба ихтиёрам гузошт, ки он тӯҳфаи 
Гулрухсори шоира буд. Маълум шуд, ки ӯ аз Маскав барои 
банда шириниҳо фиристода будааст. Мутаассифона, имкон даст 
надод, ки ба номааш ҷавоб нависам. Серкорӣ ва ташвишҳо 
имкониятам надод. і 

Бабрак Кормал дар гузориши телевизиониаш тамоми 
мардумро ба муқобили душманони давлат даъват намуд. 

Зотовро ба майдон бурдам. Майдони ҳавоӣ серодам ба назар 
хӯрд. Маълум шуд, ки хешу ақрабои ҷавонони афғоние, ки 
курсҳои милисаро дар Шӯравӣ ба поён расонда, пас омада 
буданд, барои истиқбол ҳозир:шудаанд. Ҷавонони таҳсилдида 
дар либоси шӯравӣ қарор доштанд. Бабрак Кормал мақсад 
дошт, ки кадрҳои бадардхӯрашро дар мактабҳои Шӯравӣ тарбия 
намояд. Чунон ки дида шуд, моҳи аввали соли 1980 дорои воқеоти 
хосе буд. Тахмин меравад, ки ҳодисоти фавқ дар марҳалаи 
оғоЗин буда, минбаъд инкишоф хоҳанд ёфт. Махсусан, садоҳои 
мавҷҳои «Би-би-си»-ву «Садои Олмон» ва ғайра дар моҳи баъдӣ 
боз ҳам рушд хоҳад кард. Ҳоло ки мебинем,шаҳри Кобул ба як 
шаҳри низомӣ табдил ёфтааст, ба ин маънӣ ки дар ҳар чорраҳаву 
майдонҳои он тонкҳои шӯравӣ байрақи сурхро ба сар доранд. 
Аскарони мо Калашников дар китфҳо озодона бозору дӯконҳои 
шаҳрро тамошо мекунанд. Дар маҷмӯъ гӯё Афғонистон ҳиссае 
аз Шӯравӣ бошад. 


«ШӮРАВИҲО, БА ХОНАҲОЯТОН РАВЕД!» 


Чунон ки гуфтам, махсусан баъд аз ин ки Урдуи шӯравӣ 
сарзамини Афғонистонро қароргоҳи хеш сохт, муносибати 
мардуми маҳалӣ ба мо бадтар шуд. Русҳоро хеле бад медиданд. 
Ҳар рӮз чанд нафар аз онҳоро мекуштанд. Бабракро эътироф 
намекарданд. Ҳатто изҳор медоштанд, ки Ӯро намешиносанд. 
То ин вақт дар куҷо буд, ки акнун пайдо шуду Раиси ҷумҳур 
гардид? Пайваста ба чунин муносибат байни «халқӣ»-ҳо ва 
«парчамӣ»-ҳо муборизаи шадиде оғоз гирифтааст. «Халқӣ»-ҳо 
даъво менамуданд, ки «парчамӣ»-ҳо барои як Амин шуда, ҳамаи 
моро таъқиб мекунанд. Аз як ҷиҳат «халқӣ»-ҳо дуруст мулоҳиза 
меронданд. Воқеан, ҳизби ягонаи «Халқ» эълон карда бошанд 
Ҳам, дар вазифаҳои асосӣ ва Кумитаи Марказӣ ва Шӯрои 
Инқилобӣ ба истиснои се-чор «халқӣ» дигар ҳама «парчамиҳо»- 
ро оварданд. Зумрае аз парчамиҳо вақти бад шудани вазъияти 

дохилӣ фирор карда, ҳоло бошад баргаштанду вазифа талаб 
доранд. Парчамиҳое, ки вазифа нагирифтаанд, аз Бабрак 
норозианд. Бинобар ин ки дар маҷмӯъ халқ сохти феълиро 
намепазирад, барояшон ҳукумронии шоҳ беҳтар аст. Ҳатто бо 
ҷуръат мегуфтанд, ки барояшон Зоҳиршоҳро баргардонанд. Аз 
Шӯравӣ тақозо доштанд, ки шоҳро пас биёрад, розӣ мешаванд. 

Сафи Урдуи шӯравӣ рӯз то рӯз афзоиш меёфт. Таври расмӣ 
мегуфтанд, ки танҳо Армияи чилум ҳузур дораду бас. Вале, 
воқеият нишон медод, ки боз як артиши дигар ҳам изофа 
гардидааст. Агар дар гузашта ҳафтае як маротиба садои 
Ҳавопаймои шӯравиро мешунида бошем, акнун дар ҳар се 
дақиқа як ҳавопаймо ба замини Кобул фуруд меояд. Чунин 
парвозҳоро дар майдони вилоятҳои кишвар ҳам ба мушоҳида 
гирифтан мумкин буд. Масалан, майдони ҳавоии Қандаҳор, ки 
сохти амрикоӣ мебошад, беҳтарин майдон барои қабули 
ҳавопаймоҳои борбару мусофиркаш маҳсуб мешуд. Назар ба 
маълумоти банда сафи ҷенеролҳо рӯ ба афзоиш овардааст. 
Маршалҳо ҳам гоҳе пайдо мешаванд, аммо Соколов, мисле ки 
ба шаҳри худаш сафар мекарда бошад, гоҳ дар Кобул асту 
гоҳе дар Қандаҳору Ҳирот ва Мазори Шариф. Ҷенероли тоҷик 
бо номи Ғаффоров бо ҳавопаймои хеш ҳафтае як маротиба аз 
Кобул хабар мегирифт. Маршал Соколов ҳам соҳиби 
ҳавопаймои шахсӣ буд ва фақат амвол интиқол медод, оне ки 
аскарон тороҷ менамуданд. Ин ҷиҳат афғонҳоро аз доираи 
меҳмоннавозӣ бадар сохта, маҷбуршон месохт, ки дар муқобили 
шаҳрвандони шӯравӣ қарор бигиранд. Дар ҳамин замина, шиори 
«Шӯравиҳо ба хонаҳоятон равед!» пайдо шуд. Моро меҳмонони 
нохонда, аҷнабӣ ва таҷовузгар меномиданд. Ҳар нохушие, ки 
ба сари ин ё он табааи шӯравӣ меомад, сарчашмаи ҳамон шиорест, 
ки дар боло зикр намудам. 

Дар моҳи феврал амалиёти ҷиддие зидди муҷоҳиддин оғоз 
мешавад. Маслиҳату. машварат дар доираи сарнишинони низомӣ 
сари мавзӯи сарҳади Покистону Афғонистонро ба масофаи 2600 
км бастан сурат мегирифт. Ҷумҳуриҳои шӯравиро воҳимаи ҷанги 
Афғонистон фишор меовард. 

Бегоҳие чанд тан аз тоҷикҳо сайри микрорайон мекардем, 
ки аз пешорӯямон хонуми афғоние бо писарчаи хурдакакаш 
пайдо шуд. Ӯ ба чеҳраҳои мо бадқаҳрона назаре карду чизе 
нагуфт. Онсӯтар рафта буд, ки ба як марду зани рус вохӯрд 
ва бо садои баланд гуфт: «Дар гӯр бубинам шумора». Ин ду^ 
ба мо ҳам тааллуқ дошт. Гоҳе ҳайрон мемондам, ки охир онҳсро 

аз зиндонҳои Амин наҷот додем, боз чаро ин қадар бадбиниро 
нисбати русҳо раво мебинанд?! [Пояд барои онҳо зиндони Амин 
аз озодии додаи ШӮравӣ беҳтар менамояд. Шояд. 

Сеюми феврал дар сафорат маҷлиси умумии ҳизбӣ баргузор 
гардид. Бандаро ба раёсати ҷаласа интихоб карданд. Ин ҳолатҳо 
баъзе ҳизбиёни тоҷикро нороҳат месохт. Ҳарчанд ошкор . 
наменамуданд, аммо худам ҳис мекардам, ки дар раёсат 
нишастани камина ҳатто ба бархе мушовирони тангназар маъқул 
набуд. Хайр чӣ илоҷ? Дар рӯзгор падидаҳое ҳам ҳастанд, ки 
назди бештаринҳо ноаён мемонанд... Сармушовирамон Гречин 
Н.К. гузориш дод. Дигарон сӯҳбати эшонро тақвият доданд. 
Мавзэӯъ ҳамон буд, ки дар фавқ тазаккур додам. Чӣ бояд кард, 
ки рӯҳияи шӯравибадбинӣ табобат шавад? Ба ин савол касе ҷавоби 
саҳеҳ надошт. Аз тарҷумонҳо хоҳиш ба ҷо омад, ки сиёсати 
Шӯравиро бо Афғонистон дурусттар фаҳмонанд. Ҳузури Урдуи 
шӯравӣ доимӣ нахоҳад буд. Бо андак хуб шудани вазъият онҳо 
кишварро тарк хоҳанд гуфт. Табеев Фикрат Ахмедҷонович 
вазъияти дохилии Афғонистонро ноорому серташвиш эълон дошт. 
Дар баъзе маврид рафтори урдуро мазаммат намуд. Таъкид. 
кард, ки мо ҳамагӣ меҳмон ҳастем. Мулк Афғонистон ном дорад. 
Эҳтиромоти онро бояд ба ҷо оварем... Эҳсос мешуд, ки ин сафир 
аз Пузанови бемасъулият фарқ мекунад. Вагарна ҳамон вақт 
агар ба маълумоти кашшофон бовар менамуд, Амин то мансаби 
аввалшахсӣ намебаромад. Ҷазояшро дид. Баъд аз сӯҳбати даҳ 
дақиқаӣ бо Андропов худкушӣ намуд, ҳарчанд ки сабаби маргро 
дигар хел нишон доданд. Дигар маслиҳатгарони Л.И.Брежнев 
ҳам дар бахши Афғонистон беҷазо намонданд. Профессор 
Дворянков, ки паштушинос буду худро аз беҳтарин мутахассис 
дар ин соҳа медонист, бозиро бо Кремл бохт ва шабе ногаҳон 
вафот ёфт. Ин тоифа фақат пуштибони паштунҳо буданд. 
Адабиёту фарҳанги паштуро мепазируфтанд ва намояндагони 
онро дар Шӯравӣ ташвиқу тарғиб менамуданд. Баъд аз марги 
Дворянков вазифаи Ӯ ба ӯҳдаи Гирс Георгий Фёдорович гузошта 
шуд, ки шӯъбаи босалоҳиятеро дар Институти ховаршиносии 
Маскав ба ӯҳда дошт. Вай, ки дар бораи Бабрак ба дастгоҳи 
Андропов кафолат дода буд. Баъд аз ду-се соли фаъолияти 
Кормал маълум гардид, ки ҳама боваркуниҳои Ӯ воҳима 
будаанду бас. Аз ин ҷост, ки Гирс ҳам ногаҳон ба сактаи қалб 
гирифтор шуду дигар барнахост. Сиёсатро содда тасаввур 
кардан нашояд. Шинохт аз кишваре кори осон нахоҳад буд. 
Шахсеро дуруст шинохтан боз ҳам мушкилтар аст, чунон ки 

Аминро шинохта натавонистанд ва гумон меравад, ки дар 
шинохти Бабрак Кормал ҳам бетаваҷҷӯҳӣ зоҳир шудааст, ки 
дар оянда хоҳем дид. 

Амалиёти низомие аз ҷониби Шӯравӣ дар Ҷалолобод шурӯъ 
шуд. Тамоми мутахассисини мулкиро аз минтақа бароварданд. 
Ҳоло муваққатан дар Кобул мемонанд. Овозаҳое ҳам хаст, ки 
миёни Покистон ва Афғонистон ҷанг мешавад. Дар ин ҳолат 
ҳама зану бачаҳоро аз“Афғонистон берун кардан зарур мегардад. 
Нерӯҳои Амрикову Хитой ба Исломобод омадаанд Покистон ба 
майдони ҷанги тарафайн табдил ёфтааст. Амрикову Хитоӣ, 
албатта бо Афғонистон ҷанг эълон намекунанд, аммо метавонанд 
дар ин ҷода Покистонро ба воситаи дастаҳои мусаллаҳшудаи 
Гулбиддину Бурҳониддини Раббонӣ ва Муҷаддадӣ ба муқобили 
Афғонистон истифода намоянд. Боз ҳам мақсад шикасти 
Афғонистон нест, балки шикасти Шӯравӣ мебошад. Ҳоло 
Афғонистонро урдуи рус нигоҳ доштааст. Шӯравӣ бошад ҳеҷ 
гоҳ аз манфиатҳои хеш дар Афғонистон даст намекашад. Он 
ҷо ки рус даст дароз кард, Амрикову Англия бояд пояшонро аз 
он мавзеъ канда намоянд. Оромиву тинҷиҳои ҷаҳон низ ба 
фаъолияти ин ду давлати абарқудрат иртибот мегирад. Сад сол 
қабл мавқеи инглис дар Афғонистон чашмрас буд. Русия ҳам 
ҳамчунин. Акнун Амрико мехоҳад мавқеи пешинаи Англияро 
ба худ интиқол диҳад. Русия низ дар шакли Шӯравӣ 
Афғонистонро моли худ гардонданӣ аст. Хеле даҳшатбор аст, 
ин суханҳоро навиштан... 

Халқиҳо ба хотири номуваффақ сохтани ҳукумати Кормал 
ба тахрибкориҳо даст мезаданд. Аз ин ҷост, ки дӯконҳои зиёде 
дар гирду атрофи «Фурӯшгоҳи бузург» оташ зада шуданд. 
Дар ин дӯконҳо косетҳо, қартаҳои овозхонҳо, сару либос, 
лавозимоти қартосия ва дигар маводи мавриди зарурати омма 
ба фурӯш мерафт. Аз дӯконҳо ба ғайр аз хокистару чӯбҳои 
нимсӮхта нишоне ба мушоҳида намерасид. Муздурони ҳазораӣ 
бо аробаҳошон боқимондаи чӯбҳои сӯхтаро ба куҷое 
мекашонданд. Вазъият торафт бад мешуд. Агар сарони давлатҳои 
абарқудрат сари миз нашинанд, шояд бо баҳонаи тасарруфи 
Афғонистон аз ҷониби Шӯравӣ ҷанги ҷаҳонӣ сар занад. 
Маъмурин дар ҳамон вазъияте қарор доранд, ки даврони 
Таракиву Амин доштанд. Як моҳи ҳукумати Кормал собит сохт, 
ки Афғонистон аз вазъияти ҷангҳои дохилӣ берун баромада 
наметавонад. Ин ҳукумат барои мардумаш дилгармиеро атг 
накард. Умуман садои умедбахше аз Чилсутун шунидг 

намешавад. Ҳол он ки намояндаи махсус ва мушовири президенти 
Амрико ба Покистон омада, бо гурезаҳои афғонӣ ва Гулбиддину 
Раббонӣ мулоқот намуд ва онҳоро бовар кунонд, ки хеле ба 
зудӣ ватани аслиашонро хоҳанд дид. Ба ин маънӣ, Амрико кадом 
иқдоми низомиеро дар назар дорад ва имкон аст, ки бо оғози 
фасли баҳор онро пиёда созад. і 
Панҷуми ои Мисоқ бо телефон хоҳиш кард, ки ба 
дидораш расам. У тамоми архиву дастнависҳояшро тақдимам 
кард. Вай гумон мекард, ки Афғонистон дар даҳсолаҳои наздик 
рӯ ба ободӣ намеорад, ҷангҳои хунин дар пеш хоҳанд буд. 
Азбаски банда сари насри достонӣ таҳқиқҳое анҷом медодам, 
Мисоқ мехост, ки дар оянда он мавод мусоидатам кунад. Мисоқ 
зимнан арз дошт, ки. тақдири баъдиаш чӣ мешавад ба ғайр аз 
Худо касе намедонад. Худо накунад, ки ҳодисаи нохуше ба 
сараш ояд, вагарна архиваш соҳиби воқеияшро нахоҳад ёфт. Бо 
ҳамин мулоҳизаҳо вай маводи ҷолиберо оид ба адабиёти достонии 
Афғонистон ба ихтиёрам гузошт. Ҳатто Ӯ номаҳои шахсиашро 
бо нависандазан Марями Маҳбуб бароям дод ва гуфт: «Он 
духтари беноме, ки дар достонҳоям амал мекунад, ҳамин Марям 
аст». Ин ҳарфҳоро гуфту хандид. Банда хушҳолии Мисоқро 
эҳсос мекардам. Марям барои Мисоқ хеле азиз ба назар мехӯрд. 
Вай пушаймонӣ аз он дошт, ки ба сиёсат дода шуд. Дар бораи 
Бабрак Кормал ва дигар аъзоёни ҳукумати нав фикру 
мулоҳизаҳои ҷолибе арз намуд. Сари мизи чой қарор гирифтем. 
Мисоқ арз дошт, ки фақат бо тавсияи Маскав Бабрак 
шахсиятҳоро ба вазифаҳои давлатӣ муқаррар менамудааст. 
Ҳамин буд, ки ба яке аз намояндаҳои сафорати шӯравӣ сӯҳбат 
доштааст. Вале натиҷааш номаълум мондааст. Ман фаҳмидам, 
ки Мисоқ аз банда ёрӣ мехоҳад. Ҳамчунин мавсуф шикоят аз 
ҳукумати Кормал кард, ки «чанд тан аз вазиронро дар маҳбас 
нигоҳ медорад. Онҳо ҳеҷ гуноҳе надоранд. Ин хуб нест, ки 
коммунистон коммунистонро зиндон.мекунанд». Дар мавриди 
Асадуллоҳи Сарварӣ низ фикрашро арз намуд. Мисоќ мегуфт, 
ки «агар сафираш таъин кунанд, хеле хуб мешуд». Дар поёни 
сӯҳбат бовараш кунондам, ки масъалаи ба кор таъмин шуданаш 
ҳал мешавад. Сари роҳ ба манзили Шералӣ Саид сар задам... 
Шашуми феврал аз кӯчаи марказӣ гузошта, ҷониби Хайрхона 
роҳ пеш гирифтам. Ба тӯли се-чор километр дар бағали теппаҳо 
хаймаҳои аскарони мо қарор доштанд. Бо баҳонаи гӯштхарӣ 
нонвойиро дидам. Гузаштагони вай аз Балҷувони Кӯлоб буданд. 
Бародараш дар дастаи Раббонӣ вазифаи махсусеро анҷом медод. 

Моҳе як бор Ӯ ба Кобул меомад ва бародарашро, ки нонвойиро 
ба ёрии банда соҳиб гардида буд, маълумоти тоза меовард. 
Профессор Раббонӣ дар ихтиёри мушовирони низомии Амрико 
қарор дошта, ҳамаҷиҳата омодагии ҷангӣ мегирад. То ҷое онҳо 
ҳукумати мухолифинро ташкил дода буданд.. Вазири дифоъ 
Аҳмадшоҳ таъин гардидааст. Мушовирони амрикоӣ мактабҳои 
махсуси Ҷангӣ таъсис додаанд, ки он ҷо ҷавонони афғоние, ки 
аслан аз Панҷшер будаанд, дарси маҳорати. ҷангӣ меомӯхтаанд. 
Дастаҳои Гулбиддин низ дар мактабҳои таъсисдодаи Амрико 
таҳсил мекардаанд. То он ҷо ки аз нақшаҳои Аҳмадшоҳ воқиф 
шудаанд, дар як соли наздик онҳо алайҳи ҳукумати Кормал ба 
“ҷанги ҷиддӣ даст намезаданд, балки интизорӣ мекашанд, то ки 
Шӯравӣ ба хулосае биояд. Раббонӣ ба ин ақида будааст, ки 
кушторҳое, ки асокири рус ба онҳо рӯ ба рӯ омадаанд, 
Шӯравиро маҷбур месозад, ки Афғонистонро тарк кунад. Вале 
нақшаҳои Раббонӣ бо Гулбиддин мувофиқ намеомадааст. 
Гулбиддин террорро яке аз шаклҳои мубориза ба муқобили 
ҳизбиён ва ҳарбиёни шӯравӣ медонистааст. 

Асадуллоҳ Ҳабиб як моҳ буд, ки аз худ дарак намедод. 
Қиссаи аҷибе кард. Дар хонаводаҳои афғонӣ аъзоёни оила ба 
ду гурӯҳ тақсим шудаанд. Гурӯҳе Амияро ёдовар шуда, аз 
ҳайф гардиданаш сӯҳбат мекардааст, гурӯҳи дуюм Кормалро 
мепазируфтааст. Чунин ҳодиса дар хонадони Ӯ низ рух додааст. 
Завҷааш аминпарасту худи Асадуллоҳ кормалпараст шудаанд. 
Хонуми Асадуллоҳ, ки аз ашрафзодаҳои Қандаҳор буда, ба 
хонадони Аҳмадшоҳи Дурронӣ қаробати қавмӣ дошт, табиист, 
ки Амини паштуннажодро мепазируфт ва Асадуллоҳ, ки аз 
тарафи падарӣ туркман буду модараш аз паштунҳои Ҷалолобод, 
Кормалро мепарастад. Муноқиша то он ҷо мерасад, ки онҳо аз 
хонаи холаи занаш ба хонаи боҷааш кӯч мебанданд. Хеле аҷиб,- 
гуфтам дар дил. Асадуллоҳ дар поёни қиссааш хуб ба ҳоли 
худу Сурайёбону хандид. Баъдан, ба шӯхӣ дода шуда, аз ман 
савол кард, ки: «Худойназархон, ту кадоме аз инҳоро мепазирӣ?» 
Гуфтам: «Аз рангу рӯйи ҳардуяш безор ҳастам» «Валлоҳ, ту 
ҳақ ҳастӣ» ,- гуфт Асадуллоҳ. і 

Номаҳое аз С.Табаров, А.Кӯчаров ва бародарам Холназар 
расиданд. Домулло менавишт, ки оё моҳи сентябр сари вазифаи 
дотсентиам ҳозир шуда метавонам? Агар не, пас ба ҷоям каси 
дигареро мегиранд. Албатта, ҷойи бандаро ба касе дода 
наметавонист, вале ба эшон мавзӯъро фаҳмондан иҷозг 
надоштам. Устод супориш додаанд, ки то 20-уми феврал ҷавоб 

нависам. Холназар хобҳои ҳархела медидааст ва аз саломатии 
камина оѓоҳ шудан мехост. Аз кор омадам, ки Таҳмина ба 
ҳуҷраам даромада ҳама навиштаҳову рӯзномаҳоро ба ҳар тараф 
пош додааст. Ман ки сари мизи корӣ нишастам Ӯ низ қаламеро 
гирифта болои тахтае ба навиштан машғул мешуд. Султоналӣ 
Киштманд, ки муовини садриаъзам ва вазири плон буд, ҷиҳати 
таботат ба Маскав фиристода шуд. Мавсуф дар зиндони Амин 
азоби зиёде кашида буд. Ҳама шаб интизорӣ мекашидааст, ки 
ба куштан мебарандаш. Тартиб дар маҳбас чунин будааст, ки 
баъд аз соати яки шаб ба воситаи радио исми касони «ба қатл 
маҳкумшуда»-ро мехондаанд, токи рӯйи ҳавлӣ бароянд. Чунин 
интизориҳо аз куштан ҳам даҳшатноктар будааст. Дар муддати 
беш аз як сол чашмонаш хуб намедиданд. Гузашта аз ин, 
маҳбусини сиёсиро зиёдтар азобу шиканҷа медодаанд. Бо фишор 
аз онон маълумот мегирифтаанд. Боре ба Ӯ гуфтаанд, агар 
қоил нашавӣ хоҳаратро оварда дар наздат таҷовуз мекунем. 
Пас аз ин навъ таҳдид хоҳу нохоҳ дурӯғи дастгоҳи Аминро 
рост мешуморидаанд. Барои боз маълумоти дигар гирифтан 
таҳдид мекардаанд, ки ин дафъа завҷаатро меорем ва дар 
шоҳидиат ба доманаш даст дароз мекунем. 

Ёздаҳуми феврал ба сафорат рафтам, то ки Азаровро 
бубинам. Ӯ ба мавзӯи кадр машғул буд. Хостам фаҳмам, ки то 
сентябр ҷавобам медиҳанд ё не. Соли сеюм мондан намехостам. 
Вай гуфт, ки ҳоло масъалаи қатъ кардани қарордодро ба миён 
нагузорам, зеро ба гурӯҳ дигар тарҷумон намедодаанд. Вақт 
зиёд аст, гуфт. Баъд маслиҳат мекунем. Бо вуҷуди ин ба устод 
С.Табаров ҷавоб навиштам, ки то ноябрҳо имкон дорад, ки 
биоям. Ба ин маънӣ, ки қарордодам дусола буд. Албатта, 
мефаҳмидам, ки рухсат шудани банда ба сафорату Азаров 
тааллуқ намегирад. То он вақт ки «идораамон» розӣ намешуд, 
ҷавобам намедоданд. Боре «шеф» ваъда дод, ки кадом вақте 
«одами худамон»-ро дар қудрат ҷо ба ҷо намудем, ҷавобам 
медиҳад. Сари роҳ назди мушовири умумӣ Гречин Н.К. 
даромадам. Сӯҳбатамро бо Мисоқ арз кардам. Дар бораи Мисоқ, 
киву чӣ буданаш, фаъолияти вазириаш ва дигар ҷиҳатҳои 
мусбаташ ҳарф задам. Гречин изҳори хурсандӣ кард, ки Мисоқро 
то ин сӯҳбат намешинохтааст. Ҳатман масъалаи ба кор таъмин 
карданашро матраҳ месозам, гуфт дар интиҳои мулоқот. Рақами 
телефони манзили Мисоқро барояш додам (2-51-61). Ба гумонам 
аввал телефон карда, баъд ба хонааш меравад. 

Имрӯз нерӯҳои муҷоҳиддин ба мақсади истгоҳи барқи 

Нағлуро таҳти тасарруф қарор додан ба амалиёти ҷангӣ даст 
заданианд. Нерӯҳои ҳавоиву қувваҳои низомии пиёдагард аз 
Кобул ҷониби Нағлу, ки сари шоҳроҳи Кобул - Ҷалолобод 
қарор дорад, ҳаракат намуданд. Минтақаи Ҷалолобод ду шаб 
аст, ки аз истифодаи барқ маҳрум мебошад. 

Расонаҳо хабар доданд, ки аҳволи Тито - президенти 
Югославия, ки ба синни 87 расидааст, дар натиҷаи пойи чапашро 
буридан, бад шудааст. Андрей Громько - вазири корҳои хориҷии 
Шӯравӣ аз Тошканд сӯи Деҳлӣ парвоз кард. Бо Индира Ганди 
мулоқот менамояд. Сездаҳуми феврал хабари нохушеро аз 
саҳифаи рӯзномаи «Маориф ва маданият» хондам, ки ба фавти 
шоири халқии Тоҷикистон Боқӣ Раҳимзода иртибот дошт. Дар 
таъзияномаи рӯзнома гуфта мешуд, ки Боқӣ Раҳимзода сиюми 
январи соли 1980 дар синни 70-солагӣ ҷаҳонро падруд гуфт. 
Рӯзнома як саҳифаи хешро ба ин ҳодиса бахшида буд. Академик 
Муҳаммад Осимӣ, адабиётшинос Соҳиб Табаров, шоирон Бозор 
Собир, Ҳақназар Ғоиб ва Сарвар мақолаву шеърҳои ёдбудӣ 
навиштаанд. Лаҳзае чанд бо андеша дода шуда, Боқиро пеши 
назар овардам. Оре, эшон хеле вақт ба дарди қанд гирифтор 
шуда, чашмонаш ҳам заиф шуда буданд. Бо Ӯ ду-се маротиба 
сӯҳбат доштам. Ин вохӯриҳо ба он хотир сурат гирифт, ки ба 
муносибати 60-солагиаш дар ҳамқаламӣ бо Раҳим 
Мусулмонқулов рисолачае таҳия намудам. Ёдам ҳаст, ки боре 
барои мавод ҷамъ овардан ҳамроҳи ҳамшаҳриаш Эргаш Шоев, 
ки дар Донишгоҳ ҳамкор будем, ба шифохонаи ҳукуматӣ 
рафтам. Боқӣ он ҷо табобат мегирифт. Рӯйи ҳавлӣ, миёни боғот 
соате сӯҳбат оростем. Ҳамон вақт аз Эргаш савол кард, ки 
«худатаку шинохтам, лекин ин ҷавонмард кист?» Мақсадро 
фаҳмондам. «Хай, ҳоло гӯй, ки ман қаҳрамонат мешавам»,- 
шӯхӣ намуда буд Боқӣ. Мақолае ҳам дар «Ҳакиқати 
Ӯзбекистон» чоп кардам. Роҷеъ ба достони «Шӯриши Усмон»- 
аш тақризе навиштам, ки дар рӯзномаи «Комсомоли Тоҷикистон» 
нашр гардид. Худро хушбахт меҳисобидам, ки сари шахсияту 
эҷодиёти ин марди фарҳангӣ андаке бошад, ҳисса гузоштаам. 
Рӯҳаш шод бошад, - гуфтаму аз ҷоям баланд шудам. Аз ин ки 
боз як сутуни фарҳангӣ мешиканад, кас нороҳатӣ эҳсос менамояд. 
Устод Боқӣ то хеле аз пеши назарам дур намерафт. Оҳ, чӣ 
қадар ин марди шоир ширинсӯҳбат буд. Соатҳо мардумро 
механдонд. Рӯзи дафни дӯсти ҷониаш Мирзо Турсунзода гуфта 
буд: «Мирзоҷон! Ором бихоб. Ман ҳам дер ё зуд дар паҳлуя! 

қарор мегирам». Ин сухан чунин маънӣ дошт, ки Ӯро баъд аз 
фавт дар «Мазори Турсунзода» ба хок супоранд. Афсӯс ки 
шаҳрдорон, раёсати Иттифоқи нависандагон ва бахши фарҳангии 
Ҳизби коммунист васияти Боқиро ба ҷо наоварданд. Чӣ навъ 
мешавад, ки ду шоир ва ду дӯсте, ки дар зиндагӣ як пиёла 
чойро бе ҳам намедиданд, вақти мурдан инҳоро ҷудо месозем? 
Боз ҳам афсӯс мехӯраму бас... Албатта, кори баде ҳам нашудааст, 
ки турбати Боқиро дар гӯшае аз «Боғи Айнӣ» гузоштаанд. Рамзи 
хуб аст. Боқӣ яке аз шогирдони воқеии устод Айнӣ буд. Шояд 
ин падида калонҳоро водор сохтааст, ки оромгоҳи С.Айнӣ 
манзили охирати Боқӣ гардидааст. Бо вуҷуди ин, гӯри Боқӣ 
бояд дар назди марқади устод Мирзо Турсунзода, дар теппаи 
Лучоб қарор мегирифт. Мегӯянд, дӯстони ҷонӣ дар он дунё 
ҳам ба якдигар мепайванданд. Ҳоло ки мебинам, Боқӣ дар 
гӯшаи хилвате аз «Боғи Айнӣ» танҳои танҳост. 

Дар Ҳирот обхезӣ шудааст. Кӯчаву хиёбонҳо пур аз гилу 
об. Аскарони мо аз пайи обод сохтани харобиҳои обхезӣ мебошанд. 
Имрӯз Кабир - раиси гумрукро дидам. Вай низ аз носозиҳо 
миёни аъзоёни ҳизби «Халқ» ҳарф зад. Парчамиҳо халқиҳоро 
фишор меовардаанд. Ин ҳодиса табий мебошад. Ҳар ҳизби 
ҳукмрон ҳизби дигарро маҳв месозад. 

Карими Назиҳӣ ҳам аз парчамиҳо менолид. Ҳама баҳри 
вазифа ҷаҳду талош доранд,- мегуфт вай. Шонздаҳуми феврал 
Саидов Шералӣ нақл кард, ки дар Карабоғ, ки дар самти 
Чоряккор ва шоҳроҳи Кобул - Соланг қарор дорад як аскари 
рус намакфурӯшеро паррондааст. Гӯё ин амал иштибоҳан рух 
додааст. Бо вуҷуди ин мардуми минтақа бесаранҷом шудаанд. 
Имрӯз офтоб гирифта шуд. Тарҷумонҳои тоҷики низомӣ хона 
омаданд. Онҳо қиссаҳои аҷибу ғарибе дар мавриди ҳузури 
Урдуи шӯравӣ мекарданд. Воқеан, асокири мо худро соҳиби 
кишвар дониста мардумозорӣ менамудаанд. Бо Калашников 
таҳдид карда, моли дӯконҳоро мекашидаанд. Чунин рафтор 
моро шармсор хоҳад кард. Шарқи исломӣ ин хел амалҳои 
ғайриинсониро қабул надорад. Шаби ҳабдаҳум баъди хоб 
кардани Таҳминаву модараш нияти соате навиштан кардам. 
Якбора аз назди бино ду-се дафъа садои тири тӯфангча шунида 
шуд. Ба зудӣ чароғи ҳуҷраро хомӯш карда, ба балкон баромадам. 
Гумон кардам, ки муҷоҳиддин сари аскарҳои пайраҳаи мо ҳуҷум 
овардаанд, то ки ду-се шахси шӯравиро қурбон намоянд. 
Маълумам шуд, ки тирпарронӣ дуртар аз мо, назди бинои 
Вазорати сохтмон, рух додааст. Он ҷо аскарони пайраҳа ба ин 

сӮву он сӯ медавиданд. Мошинҳои пайраҳаи низомӣ низ пайдо 
гардиданд. Ҳарфҳои русӣ шунида мешуд. Азбаски иҷозати ба 
берун баромаданро надоштам, пагоҳаш фаҳмидам, ки ронандаи 
таксие ду резинро аз мошини дигаре дуздиданӣ шудааст. Ҳини 
гурехтан аскарон пушти сари дузд тир холӣ кардаанд. Ба ҳар 
ҳол ин Ҳодиса боиси халалдор шудани истироҳати имшабаи 
шӯравиҳо гардид. 

Асадуллоҳ мақолаамро овард. Онро ба шоир Руини 
Абдураззоқ медиҳам, то ки дар «Ирфон» чопаш кунад. То ин 
вақт Руинро намешинохтам. Дар манзили Маҳмаддулоҳи Лутф 
вохӯрдем. Ҷавони фарҳангӣ буд. Шеърҳои ҷолиб ҳам 
менавиштааст. Руин бо М.Лутф дар Вазорати таълим ва тарбия 
ифои вазифа дошт. 

Осмони Кобулро ҳавопаймоҳои боркашу низомӣ пахш 
намудаанд. Хиёбонҳоро асокири шӯравӣ серодамтар сохтаанд. 
Мардуми шаҳр нигоҳҳои маънидорашонро дар мавриди мо 
идома медиҳанд. Ҳаждаҳум барои духтарам Фотимабону 
табрикнома фиристондам. 28-ум зодрӯз дошт. Ба корманди 
Кумитаи чопи ҷумҳурӣ - Салимабону номае навишта, хоҳиш 
намудам, ки дар бораи чопи рисолаи банда маълумоте фиристад. 
Қаблан сари ин мавзӯъ ба номи Муншии умумии Ҳизби 
коммунисти Тоҷикистон Ҷаббор Расулов мактуби шикоятӣ 
навишта будам. Рисолаи «Симои коргар» чанд сол боз дар 
нашриёти «Ирфон» «чангу хок» мехӯрд. 

Сарнишинони Маскав тасмим гирифтаанд, ки бист фоизи 
мутахассисини бахши низомиро ихтисор кунанд. Вақте ки урду 
ин ҷост ба фаъолияти ҳарбиҳои қарордодӣ зарурат намемонд. 
Ба ҳамин монанд, қарордоди геологҳо чӣ лозим аст? Онҳо ду 
сол аст, ки «чиланишинӣ» доранд. Маош мегиранду бас. Дигар 
кореро ба манфиати Афғонистон анҷом намедоданд. Хеле хуб 
мешуд, ки муваққатан фаъолияти ин гурӯҳро қатъ намоянд. 
Ҳамчунин гап-гап аст, ки синфҳои яку чорро мебастаанд. Ҳарчи 
қадар ки сафи шаҳрвандони рус дар Афғонистон кам карда 
шавад, ҳамон андоза Шӯравӣ манфиат хоҳад дид. Чашмҳои 
бад ҳам сӯи мо камтар нигаронда мешаванд. 

Нуздаҳуми феврал ба Наими Ҳусейн занг зада, телефони 
дафтари Аъзам Раҳнаварди Зарёбро пурсон шудам. Зарёб тоза 
аз зиндон берун гардида, вазифаи мудирии рӯзномаи «Кобул 
ниюс таймс»-ро ба ӯӮҳда дошт. Ноил ваъда дод, ки телефонашро 
ҳатман ба ихтиёрам мегузорад. Дар айни ҳол телефонаш ҷавоб 
намедодааст. Зарёб яке аз достоннависони варзидаи Афғонистон 

аст. Таъсир аз Содиқ Ҳидоят дорад. Завҷааш Спужмай Рауф 
низ нависандаи хубест. Инҳо қаҳрамони таҳқиқҳои 
адабиётшиносии банда хоҳанд шуд. Бо мутолиаи достоне 
соҳибашро пайдо карда, аз наздик сӯҳбат намудан баҳраи 
бештаре мебахшад. 
Лаҳзаи фароғат дар ҳуҷраи кориам сари миз менишинам, 
"то ки чанд сатре оид ба достоне бинависам. Таҳмина наздам 
мешинад ва ҳама ҳунарҳояшро бароям нишон доданӣ мешавад. 
Монда, ки шуд, болои қолин дароз мекашид. Яъне хоб мағлубаш 
месохту банда ба навиштан мепардохтам, то он-соат, ки хоб 
фишорам наорад. Қуюди шабгардӣ эҷодгаронро мусоидат 
менамояд. Меҳмон гирифтану меҳмонӣ рафтанҳо аз тарафи шаб 
сурат намегирад. Ҳар кас кунҷи хонаашро медонаду халос. 
Шаби бисту якуми феврал даҳшатнок шуд. Соатҳои нӯҳ якбора 
шаҳрро садо ва шиорҳои «Аллоҳу акбар» фаро гирифт. Садоҳои 
марду занон чунон баланд буд, ки дар масофаи чанд километр 
шунида мешуд. Саросемавор чароғҳоро хомӯш кардем. Доду 
фиғони издиҳом бо садои тири Калашникову тӯпи танкҳо омезиш 
меёфт. Ин лаҳза дар хонаи Олимҷон филми фаронсавӣ тамошо 
доштем. Ба балкон баромадем, ки дар масофаи 200 метр аз мо 
дуртар гурӯҳе «Аллоҳу акбар» гӯён ҷониби микрорайони нав 
ҳаракат доштанд. Якбора аз чор самти шаҳрчаи истиқоматии 
мо садоҳои «Аллоҳу акбар» шунида шуд. Ман ба хонаи худ 
даромада ба ҳамсарам фаҳмондам, ки афғонҳо алайҳи шӯравиҳо 
«ҷиҳод» эълон кардаанд. Чароғҳо хомӯш буд. Таҳмина дар 
торикӣ ба ҳар тараф медавид. Вай парво надошт, зеро 
намефаҳмид, ки чӣ ҳодиса рӯй додааст. Кӯдак гӯё аз вазъияти 
падару модараш огоҳ шуд, ки хобаш бурд. Ин шаб то рӯз садо 
баланд буд. Мо ҳам дар торикии шаб садоҳои даҳшатборро 
гӯш медодему хоб аз чашмон парида буд. Ба мушовирон 
вазъиятро бо Олимҷон фаҳмондем ва хоҳиш намудем, ки ҳама 
чароғҳоро хомӯш намоянд ва ба балконҳошон набароянд. Баъзе 
аз онҳоро ларза фаро гирифт. Завҷаи ман бошад анҷомҳояшро 
ҷамъ мекард. Торафт тирпарронӣ меафзуд. Садоҳо бештар аз 
самти ҷодаи Майванд ва Чаман ба гӯш мерасид. Ҳукумат ҳатман 
сӯи издиҳом тир холӣ менамуд ва ҳам ба воситаи мошинҳои 
сӯхтор онҳоро бо оби ях «оббозӣ» медоронд. Қарибиҳои рӯз 
доду фиғон кам шуд. Шояд бори аввал маро тарсу ҳарос фаро 
гирифта буд. Банда аз худ парвое надоштам, аммо ҳоли 
Таҳминаву модараш чӣ мешуд? Албатта, мақсади издиҳом он 
набуда, ки шӯравиҳоро кушанд, балки онҳо фишор меоварданд, 

то ки шиори «ШӮравиҳо ба хонаҳоятон равед!» ҷомаи амал 
пӯшад. Масалан, шоҳидон мегуфтанд, ки садҳо овоз дар якҷоягӣ 
шиори «ШӯӮравиҳо аз хоки Афғонистон бароетон!»-ро такрор 
мекарданд. Ин ҳамон шиоре буд, ки ирониҳо дар муқобили 
амрикоиҳо медоданд. Дар натиҷаи ин шиор панҷоҳ ҳазор 
америкоӣ ва Ризошоҳ Паҳлавӣ хоки Иронро тарк гуфтанд. Гап 
дар ин аст, ки издиҳоми бесилоҳро, ки аз занону бачаҳои ноболиғ 
ва ҷавонон иборатанд, куштани давлат кори хуб нест. Одатан, 
ҳукумат гузашт мекунад, то ки хуни бегуноҳон рехта нагардад. 
Афғонҳо мегуфтанд, «агар шӯравиҳо баромада раванд, 
Афғонистон ором мешавад»: Ногуфта намонад, ки як рӯз қабл 
аз ин ҳодиса шабномаҳои даъватӣ дар ҷо-ҷоҳои шаҳри Кобул 
паҳн шуд. Аз ин ҷост, ки 21-ум аз соатҳои даҳи рӯз дӯкондорон 
дарвозаҳои мағозаҳояшонро ба рӯи харидорон бастанд. Дар он 
шабномаҳо навишта шуда буд, ки 21-ум дар Кобул «ҷиҳод» 
эълон мешавад. Аммо, шояд, ташкилдиҳандагони «ҷиҳод» рӯзона 
ҷуръат накарданд, балки баъд аз хуфтан онро амалӣ сохтанд. 
Аллакай мавҷҳои «Би-би-си» ва «Садои Амрико» ҳодисаи шаби 
бисту якумро шарҳу эзоҳ дода, ба хулосае омаданд, ки бояд 
шӯравиҳо Афғонистонро тарк намоянд. Дар ин ҳодиса ҳам 
дастгоҳҳои кашшофии Амрико ва ҳам халқиҳо даст доштанд. 
Бабрак Кормал маъқулашон набуд. Вакте ки дар як шаби тор 
Аминро куштанду аз ким куҷо Бабракро оварда ба қудрат 
расонданд, ҳама ба шубҳа афтоданд Л.И.Брежнев ва дастгоҳаш 
ҳангоми ба ин қарор омадан, гумон доштанд, ки Афғонистон 
ҳамон Чехословакияю Венгрия аст. Айнан аз методи дар он 
ҷоҳо амалисохтаи хеш истифода карданд. Ҳол он ки Афғонистон 
Кампучӣ ҳам нест, балки ин кишварест, ки дар ҳама давраҳои 
мавҷудияташ бо аҷнабиҳо даст бар гиребон шудааст ва дар 
мисоли инглисҳо, ки се дафъа ба мағлубият рӯ ба рӯ гардиданд, 
муваффақ ҳам шудааст. Дар мулкҳои исломӣ сиёсатро хеле 
эҳтиёткорона, санҷида ва бо тааммули хосса бояд ҷорӣ кард. 
Шӯравӣ, аллакай, дар сиёсаташ бо Афғонистон хато содир 
карданашро фаҳмида буд, вале чунин шиорҳо вайро бароварда 
наметавонистанд. Тасаввур кунед, ки ҳоло урду аз хоки 
Афғонистон бароварда мешавад, аммо ин ҳодиса Шӯравиро, ба 
сифати як давлати абарқудрат шармсор муаррифӣ менамуд. 

Тамоми ҷаҳони Ғарб қарсак мезаданд. Бинобар ин Шӯравиро 
тоқат мебояд, ҳарчанд ки талафоти ҷониаш торафт меафзояд. 
Афғонҳо мардуми ҷонсахтанд. Амин дар муддати як сол, 
тақрибан, бист ҳазорашро кушт, аммо ҳоло ҳам аз муқобилият 

даст намекашанд. Бабрак, ҳарчанд ки ҳама зиндониёнро озод 
намуд, вале барояшон соҳибэҳтиром нашуд. Ватанфурӯшаш 
меномиданд. Гӯё Афғонистонро ба хотири аз Амин қасос 
гирифтан бо ду дасти адаб фурӯхт, мегуфтанд маъмурини 
баландмақоми вазоратхонаҳо. Вале, агар ин ҷиҳодашон монанди 
Ирон ҳафтаҳо идома бигирад, Шӯравӣ маҷбур мешавад, ки 
анҷомҳояшро ҷамъ намояд. Ба гумонам, Шӯравӣ вазъиятро то 
ин дараҷа нарасонда, балки бо дасти худи афғонҳо издиҳомро 
пахш менамояд. Пагоҳии бисту дуюм то соатҳои нӯҳ гӯё шаҳрро 
оромӣ фаро гирифт. Дигар доду фиғон ва садои тиру тӯп шунида 
намешуд. Акнун нафасамонро рост карда, хостем нонушта 
бикунем, ки боз садоҳо баланд шуду тирпарронӣ авҷ гирифт. 
Дар миёни ҷиҳодгарон донишҷӯёни Донишгоҳи Кобул бештар 
будаанд. Бадбахтона, ҳавои Кобул сард шуд. Борони маҳин бо 
барф омезиш меёфт. Модари Таҳмина анҷомҳои шаб наёфтаашро 
ҷамъу гир карда ба ҷомадонҳо меандохт. Гумон мебурд, ки 
таъҷилан автобусҳоро меоранду борашон мекунанд ва то 
помонакҳои ҳавопаймо гуселашон мекунанд. Воҳима ҳама 
шӯравиҳоро аз нав фишор меовард. Мушовирон бо хонумҳошон 
Ҳар лаҳза наздам меомаданд ва чӣ кор карданашонро 
мепурсиданд. Шуморо намедонам, мегуфтам дар ҷавоб, аммо 
завҷаи ман болои ҷомадонҳояш нишастааст ва омода аст, ки 
ҳозир сӯи Душанбе роҳ пеш гирад. Зани Горин мегуфт: «Назар, 
ДОИМ ШӮХӢ мекунӣ, ту ҳамаро мефаҳмӣ, гӯй ки анҷомҳоямонро 
ҷамъ кунем, ё интизор бошем». «Интизор бошед,-гуфтам,- то 
соате, ки аз консулгарӣ намоянда меояд. Вале онҳо аз сафорат 
роҳи баромад"надоранд, вагарна меомаданд ва мёгуфтанд, ки 
чӣ кор кунем». Соатҳои нӯҳ буд, ки вертолёту ҳавопаймоҳо 
хеле паст болои шаҳр пайдо шуданд. Соати дувоздаҳу ним 
телевизиони марказӣ эъломияи Вазорати дохиларо манзури 
ҳамагон гардонд. Дар эъломия омода буд, ки теъдоди зиёди 
аҷирони зархариди америкоӣ, чиноӣ ва покистонӣ рӯзи сеіоми 
Ҳут (21.02) ба таҷовуз даст зада, дӮкКоНу мағозаҳои зиёдеро 
талаву тороҷ карда, мошинҳоро оташ задаанд. Онҳо чандин 
кӮдакону занон ва мардони кобулиро ба қатл расондаанд. 
Эъломияи ҳукуматӣ бошандагони Кобулро ба оромиву осудагӣ 
даъват намуда, аз мардум хоҳиш мекард, ки ин душманони 
зархаридро ба дасти давлат таслим диҳанд. Ҳамзамон аз ҳама 
ашхосе, ки аслиҳа доранду ҳуҷҷат не, ҳатман дар муддати 24 
соат силоҳашонро ба ҳукумат супоранд. Дар кӯчаву хиёбон ва 
майдонҳои шаҳр аз чор нафар зиёд ҷамъ шудан манъ гардид. 

Қуюди шабгардӣ аз соати ҳашти бегоҳ то чору сии субҳ 
муқаррар шуд. Иловатан оид ба ин тазоҳурот бошандагонро 
огоҳ хоҳанд сохт. Урдуи шӯравӣ назорати шаҳр ва 
микрорайонро пурра ба ихтиёри худ гирифт. Аскарҳои мо дар 
болои кӯпруки назди хонаҳои мо пайраҳа монда, анҷомҳо ва 
худи шаҳрвандонро месанҷиданд. Рафту омади мошинҳоро 
“назорат мекарданд. Аз ҷониби Пули Чархӣ гурӯҳе аз занони 
фаранҷипӯшу мардони дастордор тарафи маркази шаҳр равон 
буданд. Қатораи бетееру танкҳо низ ҷониби қасри шоҳӣ ҳаракат 
доштанд. Садои одамони ҷиҳодгар тамом шуду садои пай дар 
пайи ҳавопаймоҳои МИГ-23 гӯшу ҳушро нороҳат сохт. Гоҳ-гоҳе 
дар минтақаи микрорайон тирпаррониҳо шунида мешуд. 
Шӯришгарон ҳоло ҳам пароканда нагардидаанд. Бубинем, ки 
имшаб чи ҳодисае сар мезанад. Пагоҳ Рӯзи Артиши шӯравӣ 
мебошад. Шояд боз «тӯҳфаеро» дар ин рӯз пешкаш мекунанд. 
Дар ахбори бегоҳӣ эълон доштанд, ки ҳоло ҳам душманони 
Инқилоб муқобилият нишон медиҳанд. Бинобар ин, 23-юми 
февралро таътил эълон карданд. Шонздаҳ нафар покистониҳоро 
асир гирифта будаанд, ки чеҳраҳои онҳоро намоиш доданд. 
Маълум мешавад, ки онҳо бо шиносномаҳои афғонӣ ба кишвар 
дохил гардида, бо пули зиёде мардумро алайҳи ҳузури шӯравиҳо 
хезондаанд. Ҳарчанд ки таври расмӣ нагуфтанд, шиорҳояшон 
«Аллоҳ акбар! Шӯравиҳо кишварро тарк намоед!» будааст. Як 
ҳиссаи шаб аз самти Майванд боз сару садо баланд шуд. Аммо 
дер давом накард. Зеро эълон буд, ки қуюди шабгардӣ аз соати 
ҳашт оғоз мешавад. Табиист, ки зиндонҳо дуюмбора пур гардид. 
Бо вуҷуди ин шӯришгарон ба музоҳира идома медоданд. Тамоми 
шаб тирпарронӣ дар ҷодаи Майванд идома ёфт. Вертолётҳо 
чашмакзанон болои Кобулро муҳосира намуданд. «Садои 
Олмон» ҳаводиси дирӯзаи Кобулро маънидод намуда, изҳор 
дошт, ки касони зиёде кушта гардидаанд. Ҳоло, ки соат 
дувоздаҳи рӮз аст, тирпарронӣ хомӯш нашудааст. 

Л.И.Брежнев дар назди интихобкунандагони ноҳияи 
Баумани Москва гузориш дода, оид ба вазъияти дохилии 
Афғонистон дахл кард. Аз ҷумла таъкид дошт, ки то замоне ки 
Афғонистонро хатар таҳдид менамояд, Урдуи шӯравӣ он Ҷо 
мемонад. Мо аз касе наметарсем ва ба муқобили ҳар навъ неруи 
хориҷӣ истода метавонем, хулоса кард Л.И.Брежнев. Соат панҷи 
бегоҳи бисту сеюм аст. Ҳаракати танку парвози ҳавопаймоҳои 
низомӣ идома дорад. Ҳамоно садои тирро шунидан мумкин аст. 
Мағозаҳои микрорайон рӯзи сеюм ҳам маҳкам монданд. 

Дӯкондорон аз варақапаҳнкунандагон сахт метарсиданд. Хавф 
аз он доштанд, ки агар дӯконро кушоянд, шабона оташ мезаданд. 
Аз ин рӯ, ҳама дӯконҳои шаҳр баста мебошанд. Ба воситаи 
радиои кишвар ҳар лаҳза аз тоҷирону дӯкондорон даъват 
меоварданд, ки мағозаҳояшонро кушоянд. Вале касе ҷуръат 
намекард. Дишаб ҳини тафтиш табааи инглисие ба аскарони мо 
итоат ба ҷо намеорад, ки ҷо ба ҷо парронда мешавад. Дастаҳои 
ошӮбгар, одатан, дар меҳмонхонаҳову ресторанҳо ҷойгир шуда, 
он ҷо ба воситаи пули гарон мардуми эҳтиёҷмандро алайҳи 
сиёсати давлат бармехезонданд ва ба хиёнат кардан 
роҳбалидиашон менамуданд. Шаби 23-юм ҳам расид. Сабтҳоеро 
аз ҳодисаҳои дирӯза дар телевизион намоиш доданд. Даҳҳо 
манзилу мошинҳои сӯхтаро ба навор гирифтаанд. 
Китобфурӯшии «Байҳақӣ»-ро дар Спинзар нишон доданд, ки 
ба пуррагӣ хокистар шуда буд. Он ҷо асосан китобҳои русӣ ба 
фурӯш монда мешудааст. Як ҷилд тафсири Қуръон ҳам сӯхтааст. 
24-ум барои маъмурини вазоратҳои дифоъ, дохила, тиҷорат ва 
баъзе муассисаҳои дигар рӯзи корӣ эълон шуд. Тирпарронӣ 
ҳанӯз ҳам шунида мешавад. Ҳукумат бори дигар аз дӯкондорон 
хоҳиш намуд, ки ба фаъолият оғоз намоянд. Имшаб вазири 
дифои Афғонистон ҷенерол Рафеъ Артиши Шӯравиро ба 
муносибати 62-солагиаш табрик гуфт. Консерти дилчаспе ҳам 
тақдимашон гардид. 

Бисту чоруми феврал боз акси як даста ошӯбгаронро нишон 
доданд. Шаҳр каме ором гирифт. Баъзе дӯконҳо ба кор шурӯъ 
намуданд. Парвози вертолётҳо кам шуд. Фақат садои гулдуроси 
ҳавопаймоҳои «Антей», ки пушти ҳамдигар болои Кобул пайдо 
мешуданд, боиси хавотир мегардиданд. Пайраҳаҳои назоратӣ 
бо танкҳо аз пайи иҷрои вазифаҳошон ҳастанд. Як кашшофи 
амрикоиро бо номи Роберт ва ду покистонии дигарро аз ҳамин 
дастгоҳ, ки чанд рӯз пеш дошта буданд дар Шӯрои Инқилобӣ 
ба ҷазо хоҳанд кашид. Намояндаи Вазорати хориҷаи Покистон 
дар ин маврид ба эътирозномаи Афғонистон ҷавоби раддия дод. 
Дар раддия омада буд, ки он 16 нафаре, ки бо номи шаҳрвандони 
Покистон намоиш додаанд, ба кишвари Ӯ ҳеҷ иртиботе надоранд, 
балки онҳо зархаридони худи Афғонистон мебошанд ва ба 
мақсади сиёҳ намудани Покистон ташкил карда шудаанд. 
Мухолифин аз тарзҳои пинҳонкорӣ истифода намуда, терорро 
ривоҷ хоҳанд дод. 

Бисту панҷуми феврал баъди ором шудани Кобул барои ҳамаи 
вазоратхонаҳо рӯзи корӣ эълон гардид. Ронандаи мо низ омад, 

вале ба сабаби аз сафорат амре содир нашудан, имрӯз ҳам дар 
манзилҳомон қарор гирифтем. Хавф воқеият дошт. Шурӯъ 
шудани террор аз имкон берун набуд. Чанд тан аз аскарҳоро, 
ки назди биноҳои мо навбатдорӣ мекарданд, дар хонаҳомон 
нон додем. Онҳо, ки зиёд буданд, ба хонаҳои мушовирон тақсим 
шуданд. Ҳамагӣ аз 18-19 сол беш надоштанд. Дирӯз афғоне бо 
мошин аз назди онҳо гузашта тир холӣ мекунад, ки дар натиҷа 
як аскар ҳалок мегардад. Дишаб, «Садои Олмон» хабар дод, 
ки Султоналӣ Киштманд ва Маҳмуди Барёлайро рӯзи панҷшанбе 
паррондаанд. Хабар дурӯғ буд. Киштманд, чунон ки гуфтам, 
дар Маскав табобати меъда мекард, Барёлай бошад имрӯз барои 
иштирок дар конференсияе ба хориҷа сафар намуд. Телевизиони 
Кобул дарҳол нодуруст будани хабари «Садои Олмон»-ро эълом 
дошт. 26-ум ҳам сари вазифаҳомон ҳозир нашудем, зеро шабона 
назди бинои мо як парчамиро, ки навбатдорӣ дошт, ба қатл 
расонданд. Пагоҳ ба кор мебароем, чунки аз сафорат расман 
хабар доданд. Телевизору радио бошад, фақат ҳаводиси рӮзҳои 
21-23-ро шарҳу эзоҳ медод. Бачаҳои 10-12 солае, ки бо ҷиҳодгарон 
мусоидат кардаанд, рӮйи саҳнаи телевизион қарор мегирифтанд. 
Ҳар кадом ба гуноҳаш қоил мешуд. Яке аз онон чунин иқрор 
кард, ки соати даҳи шаб онҳоро аз хонаҳояшон берун бароварда 
ба масҷиде оварда, ташвиқ мекардаанд, ки дар кӯча пеш-пеши 
калонсолон роҳ рафта, бо садои баланд «Аллоҳ акбар» гӯянд. 
Ҳамчунин ба онҳо ёд додаанд, ки русҳоро ҳақорат диҳанд. Ба 
дасти ҳар кадомашон як ададӣ граната дода мефаҳмондаанд, 
ки боҷуръат ҷониби танку мошинҳои низомиён ҳаракат кунанд, 
зеро онҳоро бачаҳои ноболиғ гуфта, намепарронанд. Вақте ки 
ба танкҳо наздик мешаванд, гранатаро болои он ҳаво медиҳанд, 
панҷараҳои дӯконҳоро зада мешикананд ва умуман ба харобкорӣ 
машғул мегарданд. Яке аз ин бачаҳоро дар кӯча дошта 
гуфтаанд: «Шумо чӯҷаҳои Ленин ҳастен, кофар шуден», 
Хулоса, ҳамаи бачаҳоро тарсонда ба ҷиҳод кардан маҷбур 
сохтаанд. Бисёре аз онҳоро ба зиндонҳо андохтаанд, ки ҳеҷ 
гуноҳе надоштанд. Аз ин рӯ, Бабрак Кормал фармон баровард. 
Пагоҳ баъд аз соати ду падару модарон метавонанд фарзандҳои 
гумроҳшудаи хешро аз назди дарвозаи садорат гиранд. 
Конференсияи деҳқонон, ки бисту чорум бояд сурат мегирифт, 
ба сабабҳои маълум имрӯз баргузор гардид. Бабрак Кормал 
панҷоҳ дақиқа баёния дод. Бо поён ёфтани маҷлис Бабрак бо 
чанд тан намояндагони деҳқонон оғӯш кушод. Дар ин ҷаласа 
муллоҳо ҳам иштирок доштанд. Раиси давлат дар маърӯзааш 

оид ба муносибати Афғонистону Шӯравӣ дахл намуда, суханҳои 
қобили қабул арз кард. Б 

Аз Р.Мусулмонкулов нома гирифтам. Ӯ дар ёдбуди шодравон 
Тағай Ҳомидов Шоҳҳайдари ҳамдарси донишгоҳиямро дидааст, 
ки дар нашриёти «Ирфон» кор мекард. Назар ба маълумоти 
доштаи эшон китоби банда на дар нақшаи чопи соли 1981 будааст 
ва на дар нақшаи соли 1982. Ба фикрам, номаи шикоятиам ба 
Ҷ.Расулов нарасидааст, вагарна ягон чора медиданд. Мақолае 
сари насри дарии Афғонистон барои тоҷикони Ӯзбекистон 
фиристонда будам, ки дар рӯзномаи «Ҳақиқати Ӯзбекистон» 
чоп шудааст. Дар ин кори хайр, дӯсти тошкандиам Ҳамидҷон 
Ҳомидов, ки дар Институти педагогии ба номи Навоии Тошканд 
дотсент аст, мусоидат кардааст. 

Бисту ҳафтум, баъд аз чанд рӯзи «чилланишинӣ», ба корҳои 
расмиамон оғоз намудем. Дар майдони Паштунистон як танки 
афғонӣ пайраҳа мекард. Бетеерҳои мо бо виқор дар шаҳр давр 
мезаданд. Аскарҳо бошанд болои онҳо менишастанд. Байрақи 
Шӯравӣ ҷилва мезад. Вақте ки ба бинои вазорат дохил шудам, 
ҳис намудам, ки салому алейки афғонҳо тамоман тағйир ёфтааст. 
Онҳо лутфи пештараашонро нишон намедоданд, балки дуздида- 
дуздида аз таги чашмон ба мо назар меандӯхтанд. Тибки 
фармони Бабрак баъд аз чошт бачаҳои ҷиҳодгар, ки ба воситаи 
тӮфанг ба издиҳоми аҷирон шарик гардида буданд, озод шуданд. 
Онҳо аз кори кардаашон пушаймонӣ доштанд. 

Бисту ҳаштум панҷшанбе буд. Одатан ин рӯзҳо дар Кобул 
кадом ҳодисаи нохуше сар мезад. То соати як кор кардем. 
Вертолётҳо варақа партофтанд. Он ҷо аз ҳаводиси дирӯза ёдоварӣ 
мешуд. Қисме аз дӯконҳо ба фаъолият пардохтанд. Мушовирон 
масъалаи силоҳ доштанро ба миён гузоштанд. Мавзӯъро ба вазир 
арз карданӣ буданд. Шӯравӣ мехост, ки шаҳрвандонаш ба воситаи 
вазоратхонаҳо силоҳдор шаванд. Ҳол он ки агар дар қасди 
куштани мо мешуданд, тӯфангча ёрӣ дода наметавонист. Аммо 
дар манзил будани силоҳ зарар надошт. Ба хусус аз тарафи 
шаб тӯфангча ба дард мехӯрд. Ба ногоҳ ба манзил таҳдиде 
сурат мегирифт, то омадани ёрии беруна шахс метавонист, ки 
бо ҳашт-шонздаҳ тир соате худ ва оиларо муҳофизат намояд. 

Як ҳафта боз ҳабси хонагӣ ҳастем. Аз манзилҳо берун шудани 
зану бачаҳо манъ буд. Таҳминаи бечора фақат аз тиреза берунро 
медид ё гоҳе ба хонаи Олимҷон «меҳмон» мешуд. Ӯ дигар 
бозичаҳояшро азоб намедод ва сӯяшон назар ҳам намекард. 
Бозичаҳо гӯё ба дилаш зада буданд, ки бо кафшҳо, чӯб ва 

пиёлаву чойнак бозӣ мекард. Хайрият, мақомҳои Ӯ моро ҳам 
андаке осуда нигоҳ медоштанд. Намедонистам рӯзҳои дар хона 
будан вақтам чӣ хел мегузарад. Рӯзи таваллуди Фотима буд. 
Худро дар сари хони манзили душанбегиамон тасаввур 
мекардем. Бисту нӯҳуми феврал ҳам фаро расид. Дар Кобул 
гӯё баҳор омада буд. Аммо гоҳе барфи лак-лакӣ ҳам меомад. 
Дар маҷмӯъ ҳавои кишвар мисли вазъияти дохилиаш пуртуғён 
менамуд. Пагоҳӣ хонаи Ҳаким Назиҳӣ даромадам. Вале Ӯ танбалӣ. 
карда мақоларо аз таҳрир набароварда буд. Асабӣ шудаму онро 
аз дасташ пас тирифтам. Сари роҳ дари хонаи шогирдам 
Саймуддинро кӯфтам. Абдулмаҷиду Муродалӣ ва ду-се 
тарҷумони ҳарбӣ низ омаданд. Палави тоҷикӣ пухтанд. Тарҷумоне 
аз ҳарбиҳо нақл кард, ки дар Ҷалолобод амалиёт зидди ашрор- 
муҷоҳиддин шурӯъ шудааст. Ҳамин ҷо шунидам, ки занони 
бачадорро ба Ватан мефиристондаанд. Аввал се фарзанддорҳоро 
равон мекардаанд. Имкони сар шудани ҷанг аз ҷониби Покистон 
мавзӯи муҳокимаҳои онрӯза гардид. Фиристодагони 
муҷоҳиддинро аз кӯчаву бозор ва хонаҳои хешу таборашон 
дошта, зиндонӣ мекарданд. Яъне маҳбасхонаҳои Афғонистон ҳеҷ 
вақт бе «муштарӣ» намемонд. Одамони шубҳанокро дар кӯчаҳо 
манъ мекарданд. Рӯзе яке аз тарҷумонбачаҳои моро покистонӣ 
гуфта, ду-се соат дар шӯъбаи милиса маътал сохтаанд. Ба ҳамин 
тариқ моҳи феврал ба сафҳаи таъриху рӯзгори мо шиори 
«Шӯравиҳо ба хонаҳоятон равед!»-ро тавлид кард. Ин шиор 
моҳҳои баъдӣ идома хоҳад ёфт. Ҳама ҳодисаҳои пешомад дар 
заминаи ҳамин шиор сар хоҳанд зад... 


ГУСЕЛИ ЗАНОНУ ФАРЗАНДОН БА ВАТАН 


: Овозаҳои моҳи феврал дар мавриди ин ки занону бачаҳоро 

аз Кобул мебароранд, оғози моҳи март амалӣ шуд. Назар ба 
маълумоти кашшофон бо гарм шудани ҳаво муҷоҳиддин ба 
амалиётҳои шадиди ҷангӣ даст хоҳанд зад. Моҳҳои интизорӣ 
барои нерӯҳои Раббониву Гулбиддин ба поён расид. Онҳо гумон 
доштанд, ки Урдуи рус аз хоки Афғонистон мебарояд. Вале 
чунин нашуд. Баръакс, торафт сафи неруҳои ҳарбии шӯравӣ 
меафзояд. Даштҳои самти Хайрхона, ду тарафи шоҳроҳи Кобул 
- Қандаҳор, Кобул - Ҷалолобод ва майдонҳои ҷануби Лугар 
пур аз хаймазорҳо шуд. Табиист, ки дар Покистон низ Амриков" 
Хитой ҳамин навъ фаъолиятро анҷом медиҳанд. 

Дастури сафорат оид ба фиристондани занҳое, ки бачаҳои 
ширмак доранд, содир шуд. Дар ин ҷумла, оилаи банда низ 
шомил мегардид. Рӯзи парвозро ҳам маълум карданд. Сеюми 
март. Автобусҳо ҳар оиларо аз манзилаш мегирифт. Ҷое ҷамъ 
намудан, иҷозат набуд. Хавф дошт. Аз ин ки ду моҳ боз 
бозорравӣ манъ асту бачаҳоро берун баровардан намемонанд, 
беҳтар буд, ки ба Ватан гусел мешуданд. Асабҳои мо - мардон 
ҳам ором мегардид, зеро дар ҷойи кор менишастему фикри 
хонаро менамудем, ки ҳолашон чӣ шуд, боз ягон муҷоҳиде оиларо 
ба гаравгон нагирад. Дар чунин ҳолат кор ҳам натиҷаи дилхоҳ 
намедод. 

Барои рӯзи сеюми март омодагӣ мегирифтем. Азбаски 
бозорравӣ мумкин набуд, чизе ҳам харидорӣ карда натавонистем. 
Як радио-магнитофон ки пештар гирифта будам, ҳамонро 
мебурд. Анҷомҳои Таҳминаву модараш як ҷомадон шуд. Барои 
хонавода бошад ҳадяе ҳам дарёфт карда натавонистем. Рӯзи 
сеюм автобусро интизор шудем, аммо ба сабаби бад будани 
боду ҳаво парвоз ба рӯзи дигар мононда шуд. Мутаассифона, 
ду рӯзи баъдӣ низ борону барф омезиш ёфта, боиси он шуд, ки 
ҳавопаймоҳо ба Кобул омада натавонистанд. Ниҳоят, рӯзи шашум 
ҳавои хубе пешвозамон гирифт. Автобусе назди бинои мо истод. 
Таҳминаро аз дасташ гирифта рӯйи ҳавлӣ баромадем. Ҳамсояҳо 
барои гусел ҷамъ шуданд. Ҳол он ки дар ин се бегоҳи интизорӣ 
ҳамашаба Горин бо завҷааш, Олимҷону Ҳабибу Абдулмаҷид ва 
дигар тоҷикҳо хона меомаданд ва то соати нӯҳу сӣ менишастанд. 
Азбаски Мунираи Олимҷон дар синфи ибтидоӣ мехонд, завҷаи 
Ӯ ҳоло намерафт. Ҳабиб ҳам ҳамчунин. Абдулмаҷид муҷарради 
«ботаҷриба» буд. Азимҷону Муҳаммадҷон низ рӯзгори 
муҷаррадӣ мекашиданд. Онҳо парвое надоштанд. 

Шаш-ҳафт автобус аз занону бачаҳои ширмак пур шуд. 
Парвоз на аз майдони ҳавоии мулкӣ, балки аз майдони низомиён 
сурат мегирифт. Автобусҳо аз самти чапи майдон ҳаракат карда, 
то назди дарвозаҳои ҳавопаймоҳои ТУ-154 «б» рафтанд. Се-чор 
ҳавопаймо омодаи парвоз буд. Таҳминаро бо модараш шинондам. 
Мардҳо ҷомадонҳоро ба салон дароварданд. Пилотҳо шитоб 
доштанд. Ин лаҳза чархболҳо якбора фазои Кобулро таҳти 
назорат қарор доданд, то ки ҳавопаймоҳо ба ягон ҳодисаи нохуш 
рӮӯ ба рӯ нашаванд. Иҷозати парвоз дода шуд. Вертолётҳо ба 
чандин километр қаторкӯҳҳои Кобулро назорат мекарданд. 
Ҳавопаймоҳо баъд аз ҳар даҳ дақиқа боло мешуданд. Медидам, 
ки афғонҳо байни худ пичир-пичир менамуданд. Гӯё ба ҳоли 

моён механдиданд. Хеле даҳшатбор аст, вақте ки кас медонад, 
ки ин мулк ба ӯ тааллуқ надорад. Ин лаҳза бевосита ду мисраъ 
шеъри шоир ифодагари вазъи ҳоли мо буд: 

Бигзор гадо бошам, дар хоки Ватан бошам, 

Дар банди ҷафо бошам, дар хоки Ватан бошам. 

Оре, шоир дуруст гуфтааст. Ҳавопаймоҳо аввалан то 
Тошканд парвоз карда, сипас шаҳрвандони дигарро сӯйи Маскав 
мебурданд. Баъди гусел хона омада толорро холӣ дидам. 
Бозичаҳои Таҳмина қаторак сӯйи банда менигаристанд. Чӣ кор 
карданамро намедонистам. Чор ҳуҷраро давр задам, ба 
ошшпазхонае, ки хеле «ёдаш» карда будам, ворид гардидам. Дегу 
коса гӯё мегуфтанд: «Акнун ту бо мо сару кор хоҳӣ гирифт.» 
На китоберо хонда ва на варақеро сиёҳ карда метавонистам. 
Ҳар чи ки мехостам анҷом диҳам, дар пеши рӯям Таҳмина 
пайдо мешуд. Ҳеҷ касро дидан намехостам. Ҳар рӯз, ки чошт 
- барои нонхӯрӣ меомадам, Ӯ дар таги дар бо нигоҳҳои меҳрангезу 
ташнаи падар. пешвозам мегирифт. Ҳамашаба чанд лаҳза 
рақсҳояшро бо оҳангҳои Аҳмад Зоҳиру Зоҳир Ҳувайдо ва 
Ҳангомаву Аҳмад Валид иҷро мекард. Рақсҳояш маъқулаш 
буданд, ки бо анҷоми ҳар рақс худаш ширин механдид. Хандаи 
Ӯ маро ҳам ба хандидан водор месохт. Ба ҳар ҳол аз як чиз 
хушнуд будам, ки Ӯ акнун назди апаю акааш қарор мегирад, 
то он вақт ки Кобул тинҷ шавад... 1 

Шиори «Шӯравиҳо ба хонаҳоятон равед!» барои мухолифини 
давлат натиҷаи нахустро дод. Онҳо ин шиорро идома медиҳанд, 
то он давре, ки шиори «Шӣӯравиҳо хоки Афғонистонро тарк 
намоед!» амалӣ нагардад Бабрак Кормал бошад, ҳама 
ҷиҳодгаронро озод намуд. Ӯ бо ин амал мехост миёви мардумаш 
ҷиҳатҳои инсонгароияшро намоиш диҳад, вале гумон буд, ки 
обрӯ пайдо мекунад. Дар ӣн озодшавӣ таъкиде ҳам ҳаст, ки 
онҳо дигар алайҳи давлат муқобилият нишон намедиҳанд. 
Дуюми март Ирон Афғонистонро ба он айбдор сохт, ки 
ҳавопаймоҳои МИГ-23 -и он сарҳадоти Иронро вайрон кардаанд. 
Телевизони Кобул ин айбномаро қабул накард, балки онро 
тӯҳмати навбатии Ирон зиддии Афғонистон шуморид. Бабрак 
Кормал ду-се маротиба ба унвони Хумайнӣ ва Банисадр номаҳо 
фиристод, то ки миёнашон дӯстӣ оғоз гирад. Аммо онҳо ба 
мактубу телегромҳои Бабрак ҷавоб доданӣ набуданд. Дар 
муносибати Ирону Афғонистон то ҳадде мавзӯи шиаву суннӣ 
таъсири манфӣ мерасонд. Бесабаб нест, ки ҳодисаи се" 
Ҳутро(21.02) ба мардуми ҳазораҷот нисбат медоданд. Амин хам 

дар вақташ шиаҳоро хеле нобуд сохт. Чоруми март дар 
Қандаҳор боронгарӣ ба он дараҷа шадид буд, ки 1200 хонаводаро 
бехону мон кард. Имрӯз понздаҳуми Ҳут аст. Душманон боз 
варақаи ташвиқӣ паҳн намуда, таҳдид карданд, ки агар Шӯравӣ 
урдуи хешро набарорад, ҳодисаи 22-юми февралро такрор 
карда, ҷиҳод эълон менамоянд. Аз ин рӯ, ҳукумат дар ҳама 
вазоратҳои қудратӣ омодабоши дараҷаи аввал эълон доштааст. 
Ин рӯзҳо дар марзи Ҷалолободу Вазиристони Покистон ҷангҳои 
шадид миёни нерӯҳои давлатӣ ва муҷоҳиддин идома доранд. 
Гӯё тарафи давлат ба пешравиҳо ноил шудааст. Панҷуми март 
ба дафтари корам Шаҳбоз занг зада, гӯё ҳадя гирифт, ки сафи 
оилааш дар Панҷакент афзоиш ёфтааст. Яъне Меҳруннисои 
шоира писар таваллуд кардааст. Табрикаш гуфтам. Зоҳиран 
Кобул ором аст. Аммо аз бинои 14 сардори як дастаи 
муҷоҳиддинро бо номи Маҷиди Колоконӣ асир гирифтаанд. То 
ки Ӯро ба даст дароранд аз қабати се худашро рӯи замин 
партофта, гурехтанӣ шудааст. Аҷиб, ки ҳеҷ ҷояш зарар 
надидааст. Маҷиди Колоконӣ аз қавми Бачаи Сақо будааст. 
Баъд аз ин ҳодиса, мошинҳои пайраҳа дар микрорайон рафту 
омадашонро зиёд карданд. Аз ҳама биноҳо шахсони шубҳанокро 
ба шӯъбаҳои милиса мебурданд. Вобаста ба воқеоти рӯзҳои охир 
дар ҳама вазоратхонаҳо намоишҳои эътирозӣ зидди ҷиҳодгарон 
сурат мегирифт. Ба Қобул ҳавопаймоҳои ҷангии ракетаандоз 
ворид шуданд. Имрӯз ҳам дар шаҳр оромӣ нест. Вертолётҳо 
дар фазои Кобул давр мезаданд. Кӯчаҳо таҳти назорати 
аскарҳои афғонӣ ва танкҳои русӣ қарор доранд. Дар майдону 
хиёбонҳои микрорайон силоҳдорон сайру гашт мекарданд. Ин 
ҳолро медидаму дар ботин мегуфтам: «Хуб шуд, ки Таҳминаву 
модараш рафтанд». Воқеан, Таҳмина чароғи хона буд. Ҳоло ки 
мебинам манзилам бенур шудааст. Олимҷони ҳамсоя ҳолати 
бандаро эҳсос мекард, ки ҳамеша ба хонааш даъватам менамуд 
ва як пиёла чояшро бе камина наменӯшид. Устодам - мудири 
кафедраамон С.Табаров, боз дар хаташ тақозо кардааст, ки 
моҳи июн дар Душанбе шавам, то ки ҷойи корам аз даст наравад. 
Албатта, домулло бо ин роҳ мехост, ки шогирдашро аз вазъияти 
ноҳинҷори Афғонистон раҳонад. Вале устод шояд намедонист, 
ки ман дар ихтиёри худ нестам, балки боз роҳбарҳое ҳам дорам, 
ки барои онҳо будани банда дар ҳамин навъ шароити даҳшатбор 
баманфиаттар аст. Бо вуҷуди ин, ният доштам, ки то моҳҳои 
октябр-ноябр мавзӯъро ба «дӯст» фаҳмонам. Ҳаштуми март шуд. 
Танҳоям. Олимҷон ба манзилаш даъват кард, то ки бо бачаҳои 

тоҷикистонӣ иди занҳоро ҷашн бигирем. Сӯҳбат хуб буд. Завҷаи 
Олимҷон - Салимабонуро бо духтари ширинрӯяш - Мунира, 
самимона табрик намудам. Набудани Таҳмина ононро низ 
нороҳат сохта буд. 

Нӯҳуми март намояндаи дӯст телефон кард. Хуб шуд, ки 
омаданд, -гуфтам худ ба худ. Соати якуним омад, вале ба 
дафтарам надаромад. Фақат худро нишон доду бас. Дастаи 
онҳо рӯзи сеюми феврал омада будааст. Мӯҳлаташон ду сол 
таъин шудааст. Дар Доруламон хайма задаанд. Ба хона даъваташ 
кардам. Ӯ танҳо набуд. Одатан, ин тоифа дунафарӣ мегаштанд. 
Ӯро бароям ошно сохт, албатта бо номи дигараш на бо исми 
ҳуҷҷатиаш. «Дӯст» бо дастаи дигаре ҷониби Қандаҳор рафта 
будааст. Намояндаро дар бораи қатъ намудани қарордод огоҳ 
сохтам. Ин мавзӯъро «дӯст» ҳал хоҳад кард, аммо Кормали 
овардаамон моро қаноатманд накарда истодааст. Афзоиши 
дастаҳои мо низ ба ҳамин хотир аст. «Груз - 200» зиёд шудан 
дорад. Падару модарон норозигӣ зоҳир менамоянд. Як соли 
дигар, тоқат бояд кард, то ки Бабракро дурусттар шинохта 
бошем. 

Ноили Ҳусейн китобҳои мавриди заруратамро рӯйхат карда 
овард. Ба қимати ночизе онҳоро харидорӣ намудам. Телевизиони 
Кобул ташвиқу тарғиби ҳузури Урдуи шӯравиро хеле зиёд 
кардааст. Мардуми Афғонистон бояд сабабҳои омадани асокири 
русро донанд. Хонуми Шералӣ Саидро сари роҳ дидам. Ӯ аз 
шавҳараш фаҳмидааст, ки бинобар бад шудани вазъият ҳама 
зану бачаҳоро мефиристанд. Моҳҳои март - май ҳодисаи нохуше 
рух медодааст. Аз хона телегром гирифтам. Таҳминаву модараш 
ба хона расидаанд. Дар барномаи бегоҳирӯзии оинаи нилгун 
араби ҷосусеро намоиш доданд, ки ҳини иҷрои вазифаи кашшофӣ 
ба даст афтодааст. Ӯ худро фиребхӯрда ва гунаҳгор медонист. 
Вале ба забони форсӣ балад набуд, ё намехост худро ифшо 
созад. Вай ҳатман забони форсиро медонист. Дар ғайри ин, чӣ 
навъ метавонист маълумоти ҷосусӣ ба даст орад? 

Осмони Кобулро шонздаҳуми март боз вертолёту МИГ-23 
пур карданд. Техникаи ҳарбӣ ба масофаи 100-200 метр тӯл 
мехӯрд. Дина шаб, соатҳои ёздаҳ, акнун ба истироҳат пардохтам, 
ки якбора чор маротиба тири Калашников холӣ гардид. 
Саросемавор аз зери болишт туфангчаро бароварда, омодаи 
дифои хеш шудам. Вале дигар садое шунида нашуд. Бо вуҷуди 
ин хоб гурехт. Қарибиҳои субҳ хобам бурдааст. Пагоҳӣ . ; 
посдорҳо фаҳмидам, ки як мошини зиреҳпӯши шӯравӣ дар 

посгоҳ ба посдорҳо итоат накардааст. Дар натиҷа ба чархҳояш 
тир андохтаанд. Хайрият ки касе кушта нашудааст. Аз як ҷиҳат 
будани посгоҳ барои таъмини амнияти моён хуб буд, аз сӯйи 
дигар, боиси ташвишу нороҳатӣ ҳам мегардид. 

Баъд аз вақти расмӣ бо Олимҷон хонаи Саркис Бадалян, ки 
сартарҷумони вазорат буд, даромадем. Ӯ низ танҳо рӯзгор дошт. 
Чанд. рӯз шуд, ки беморӣ мекашид. Ҷавони хубе буд, аммо 
одатҳои арманигиашро ин ҷо низ риоя менамуд. Яъне андаке 
фиребгарӣ дошт.Ҳар сол вақти тарҷумаи буҷа, ки шуд, худро 
ба маризӣ меандохт. Ҳама тарҷума ба сари ману Олимҷон бор 
мегардид. Бо Олим маслиҳат кардам, ки як бор армании 
ҳилагарро хабар бигирем, шояд касалиаш воқеият дорад. 
Дарвозаашро кӯфтем. Худаш пешвозамон гирифт. Хушҳол 
менамуд. Ин ҳолатҳо банда гап мезадам, Олимҷон бошад 
ҳарфҳои бандаро мешуниду ҳаловат мебурд. Ба Саркис 
фаҳмондем, ки дар ин чанд рӯз хеле пазмонаш шудаем. 
Маъмурин ҳам аз мо савол мекунанд, ки оқои Саркис чӣ ҳол 
дошта бошад. Ҳатто вазир соҳиб ҳам ду-се дафъа суроғ кардааст. 
Дидам, ки чашмони Саркис ба бозӣ даромада, чеҳрааш зебо 
гардид. Ин ҳолатро дида боз ба бофтанҳо идома додам. Гуфтам: 
«Саркисҷон! Вазоратро бе ту тасаввур кардан душвор аст. Гумон 
мекунем, ки он ҷо кор нест. Аз ин утоқ ба он утоқ тохтанҳоят ба 
бинои вазорат фаъолияти корӣ ато менамуд. Чанд рӯз аст, ки 
омаданием, аммо масруфиятҳо нагузоштанд, ки зудтар ба 
дидорат бирасем». Саркис «ташаккур, ташаккур» ,- мегуфт. Ҳис 
намудам, ки ҳама бофтаҳоям маъқулаш шуданд, ки аз ҷояш 
баланд шуду, як шиша коняки «Арарат»-ро болои миз гузошт. 
ва аскари хидматгорашро даъват намуд, то ки аз бозор ғизое 
биоварад. Ман ҳам бо Саркис то даҳлез рафтам, то ки бубинам, 
ки чанд афғонӣ медиҳад. Сад афғонӣ ба аскар дод ва фармуд, 
ки барои чор кас хӯроки сихкабоб биёрад: Банда ба зудӣ 
Саркисро водор сохтам, ки сад афғонии дигар ҳам ба аскар 
бидиҳад, зеро он сади аввала барои чор шиша кока-кола ва 
помидору таркорӣ кифоя намекард. Ҳамчунин ба аскар 
фармудам, ки барои чор кас не, балки барои шаш кас хӯрок 
таҳия намояд. Саркис ноилоҷ боз сад афғонии дигар ба Ӯ дод... 

Дастархони бонеъмате омода шуд. Қадаҳҳо пайи ҳам 
бардошта мешуд. Бештар Саркису камина ҳарф мезадем. 
Сӯҳбатамон то дер давом кард. Хестан лозим мешуд. Ӯ 
миннатдорӣ баён кард, ташаккур бачаҳо, - гуфт ҳангоми рафтан. 
Ману Олимҷон бо як овоз муттаҳид шуда, Ӯро бовар кунондем, 


263 


ки парво надошта бошад, буҷаро мо худамон тарҷума менамоем, 
саломатиашро нигоҳ дорад. Ягон ҳафтаи дигар табобатро идома 
диҳад. Мо бошем ҳар рӮз баъди кор ба дидорбиниаш медароем, 
намегузорем, ки ин бародари армании мо зиқ шавад. Вақте ки 
сухани «ҳар рӯз баъди кор ба дидорбиниаш медароем» гуфтанам 
якбора ба аъзои шунавоияш сахт зад, ки дар ҷавоб: «на, на, 
дигар ташвиш накашед, ташаккур, худи фардо сари вазифа 
ҳозир шуда, буҷаро боҳам ба итмом мерасонем», - гуфт. 
Мақсади мо низ ҳамин буд, ки дигар фиребгарӣ накунад. Агар 
ҳар бегоҳ дусад афғониаш аз ҷайбаш барояд, дигар мариз 
нахоҳад шуд. Бо Олимҷон манзили Саркисро пушти сар 
гузоштему то хонаҳои хеш ба ҳоли Саркис хандидем. Ҳамин 
шуд, ки рӯзи дигараш аз ҳама барвақт дар ҷойи кориаш қарор 
гирифт. Саркис ҳам зираку пухта буд ва ҳам соддагиҳо дошт. 
Боре дар вазорат афғонҳо қисса карданд, ки «душманони миллат 
оби нӯшокиро заҳролуд кардаанд.» Ба ин хотир моро огоҳ 
сохтанд, то ки дар истифода аз оби хонаҳомон эҳтиёт намоем. 
Ҳамон рӯз Саркис барои хӯроки чошт ба хонааш мераваду аз 
дарвоза даромадан замон ба завҷааш мегӯяд: «Ира, дар вазорат 
овоза ҳаст, ки обро заҳролуд кардаанд, канӣ рафта як санҷ, боз 
заҳролуд нашавем». Хонумаш, ки бонуи чоку боз ҳам пухтатаре 
буд, ба Саркис чунин ҷавоб медиҳад: «Аҳмақ будаӣ. Мехоҳӣ, 
ки аввал ман заҳролуд шавам, не, ин хел намешавад, аввал ту 
худат обро санҷ агар намурдӣ баъд барои чой мондан об 
мегирам». Фақат ҳамин вақт Саркис мефаҳмад, ки хато 
кардааст, аз завҷааш узр мепурсаду сипас хуб механдад. Баъд 
аз нони чошт ҳамагӣ ба ҷойҳоямон нишаста будем, ки Саркис 
сигор дар даст дохили утоқи мо шуд. Чеҳрааш механдид. «Ҳа, 
Саркис чӣ шуд, ки ин қадар хушҳол менамоӣ?» «Ой, бачаҳо, 
коре ки имрӯз ман бо занам кардам, дар ягон факоӣ (анекдот) 
мазмуни онро намеёбед». «Чӣ будааст, он факоии ноёфт?», - 
пурсидам аз эшон. Саркис сигорро ба нӯлаш гузошту кори 
имрӯзаашро нақл кард... То бегоҳ факоии Саркис ҳамаи 
қарордодҳоро пахш намуд. Бо телефон ба якдигар мерасонданд. 
Ҳатто аз ин ҳодиса сафир хабар ёфта, хуб хандидааст ва 
гуфтааст: «Армании воқеӣ будааст ин Саркиси шумо». Ногуфта 
намонад, ки ин фақат Саркисро миёни дохилиҳо ҳам шӯҳратёр 
сохт... Худи Саркис ифтихор дошт, ки факоии мазкур ба эҷоди 
ӯ тааллуқ гирифтааст. 
Ҳабдаҳуми март ҷавононе бо мошинҳо кӯчаву майдонҳо! 

Кобулро давр зада, ба воситаи садобаландкунакҳо дар борае 

зарурати Урдуи шӯравӣ ҳарф мегуфтанд. Мардумро ба оромӣ 
даъват мекарданд. Амрикову Ирон ва Чину Покистонро дар 
нохушиҳои кишвар муттаҳам месохтанд. Маъмурини афғонӣ 
ҳамоно дар рӯҳияи бетафовутӣ ва дилсардӣ қарор доранд. 
Нуздаҳум бо Олимҷон барои худу завҷаҳомон пӯстин фармоиш. 
додем. Роҳаш хеле дур буд. Дар бозгашт дӯконҳои 
радиотехникаро тамошо карда як магнитофон барои Ҷумъахон 
харидорӣ карданӣ шудам, аммо хубашро наёфтам. Ин амалро 
ба вақти дигар гузоштам, то ки беҳтарашро пайдо намоям. 
Бистуми март Бабрак Кормал заҳматкашони кишварашро ба 
муносибати фарорасии соли нави 1359 самимона табрик гуфт. 
Пагоҳ - 21-ум аввали моҳи Ҳамал хоҳад буд. Тамоми Шарки 
мусулмонӣ ҷашн дорад. Се рӯз истироҳат эълон мешавад. Дар 
ин рӯзҳо мо бояд назди биноҳомон дарахт шинонем. Ману 
Агафонов аз Вазорати зироат дарахтҳоро харидорӣ ҳам кардем. 
Чунин иқдом аз мо буд, ки дар рӯзгорамон ба ҳукми анъана 
даромадааст. Мутаассифона, ниҳолшинониамон амалӣ нашуд, 
зеро борон борид. Бегоҳӣ дар клуби микрорайон навбатдорӣ 
кардам. Вазифаи чанд нафар пайраҳа он буд, ки афғонҳои 
силоҳдорро даромадан намонем. Ба сабаби боронгарӣ ҳавопаймои 
Маскав омада натавонист. Як даста занони дигар бо бачаҳошон 
омодаи сафари Ватан мебошанд. Магнитофоне, ки се рӯз қабл 
харида будам, нокора баромад. Ба дӯкондор таслимаш додам, 
вале 300 афғониамро надод, се рӯз истифода намудед, гуфт 
фурӯшанда. Тартиби корбарии фурӯшандаҳо ҳамин буд, 
беҷарима молро пас намегирифтанд. Дирӯз завҷаи Саидов 
Шералӣ ҳам Кобулро тарк кард. Сафи муҷаррадҳо боз торафт 
меафзуд. Чоруми март дар «Маориф ва маданият» мақолаамро 
оид ба Мисоқ чоп карданд. То ҳол ба Ӯ вазифа надодаанд. 
Парчамиҳо намехоҳанд. Ҳама ҳизбиҳо барои мансаб гирифтан 
мубориза мебаранд. Ҳизбие, ки ҳоло сари вазифа қарор дорад, 
Шӯравиро мепазирад, вақте ки аз вазифа сабукдӯш гардид, 
ҳақорат ба суроғаи Бабрак Кормалу мушовирини Шӯравӣ шурӯъ 
мешуд. Бисту шашуми март аз бозори Шаҳри Нав магнитофони 
навъи «Сониё» харидам. Нархаш гарон ҳам буд - 5650 афғонӣ... 

Рӯзи дигараш бо Олимҷон чой менӯшидам, ки Наҷмиддин 
Хидиралиев аз Ватан омад. Аз эшон хоҳиш намуда будам, ки 
китоби С.Табаров - «Пайрав Сулаймонӣ»-ро биёрад. Мехоҳам 
Пайравро ба хонандаҳои Афғонистон ошно созам. Ҳамин бегоҳ 
буд, ки аз устод С.Табаров нома гирифтам. Ӯ менавишт, ки 
барои чопи мақолаи «Мисоқ...» Асадуллоҳ Саъдуллоевро 

кашокаш доранд. Даъво воқеият дошт ва ҳамин навъ 
мутахассисон сари идораҳои болоиро дар мавриди чеҳраҳои 
шинохтаи афғонӣ гаранг мекарданд. Ҳол он ки ба ин савол ки 
оё Мисоқ зиндонӣ аст ё озод шуд? банда кайҳо ба Асадуллоҳ 
ҷавоб гуфта будам. Дар дохили Афғонистон ҳам навъи он ҷаноб 
андак хоҳиш медоштанд, пеши роҳи зиндонӣ сохтани Тоҳири 
Бадахшӣ барин шахсиятҳоро мегирифтанд. Ман намехостам исми 
эшонро ин ҷо биёрам, вале аз суханчинҳоям маълумот доштам, 
ки тоҷикони соҳибмансабу басалоҳияти Тоҷикистон ҳафтае ду- 
се бор Сулаймон Лоиқро, ки паштун буд, хабар мегирифтаанд 
ва барояш гӯшти қайла таҳия менамуданд, аммо аз ҳоли 
ҳамшаҳру ватандори худашон, ки дар паҳлуи Сулаймон Лоиқ 
қарор дошт, хабар намегирифтанд ва барои озодшавиаш ҳеҷ 
иқдомеро ба ҷо намеоварданд. Агар онҳо кӯшиш мекарданд, 
Тоҳирро шабу рӯзҳои июни соли 1978 мегурезонданд ё баъд аз 
10-15 рӯзи ба маҳбас гирифтор шуданаш наҷот медоданд. Афсӯс 
ки баъзе аз мо ба аминҳо, ба онҳое, ки тоҷикро чашми дидан . 
надоштанд, унс мегирифтем ва барои ба мансабҳои олимартаба 
расиданашон мусоидат мекардем. Ҳоло ҳам касони 
соҳибмансаберо аз ҷумлаи тоҷикҳову русҳо медонам, ки 
ҳизбиёнро ба воситаи Бабрак Кормал соҳиби мансаб гардонда, 
дар бадалаш пули тилло ҷамъ меоранд. Бесабаб овоза 
намекарданд, ки «Шӯравӣ вазифаҳоро мефурӯшад». Ин овоза 
ҳақиқат дошт. Баъдтар фурсат ёфта, дар бораи эшон хоҳам 
навишт. 

Пайваста ба мақоми шӯравиҳо дар Афғонистон бояд гуфт, 
ки онҳо чи дар замони Таракиву Амин ва чи ҳоло, ки Бабрак 
Кормал дар сари қудрат аст, ҳар иқдомеро, ки пешниҳод 
менамуданд, ҳарфашон пой дар ҳаво намемонд. Масалан, агар 

банда моҳҳои июн-июли соли 1978 ба Кобул меомадам, ҳатман 
Тоҳири Бадахширо аз маҳбаси Пули Чархӣ мебаровардам. Афсӯс 
ки нимаи дуюми ноябри 1978, вақте ки вориди Кобул шудаму 
ба фаъолият пардохтам, аллакай Т.Бадахширо Амин кушта буд. 
Шаби аввали иди Қурбон Тоҳирро бо даҳ нафар шахсиятҳои 
кишвар дастаи Амин «қурбонӣ» карда буд. Дар ҳамин замина 
бояд гуфт, ки тарафи афғонӣ ба воситаи сафорату намояндагии 
иқтисодӣ ва баъзе аз шахсоне, ки барои онҳо соҳибэҳтиром 
буданд, корҳои зиёдеро ба манфиати хеш анҷом медоданд. 
Пӯшида нест, ки бархе аз чеҳраҳои шинохтаи ҳизбии 
Афғонистонро Амин бо тавсияи мо ба ҳабс мегирифт ё нобуд 
мекард. Рӯзе мерасад, ки таърихнигорони афғонӣ сари ин масъала 

баҳс меороянд. Боре дастгоҳи Амин ба воситаи идораи 
Асадуллоҳи Амин тоҷикеро ба хиёнате ҳамдаст карданӣ шуд. 
Гап дар ин аст, ки Амин бо дастгоҳи кашшофии Амрико робитаи 
ҳамешагӣ дошт ва ҳам Ӯ дар мавриди ҳар тоҷики шӯравӣ 
маълумот ҷамъ меовард. Албатта, касе ки ба фаъолияти ин идора 
сару кор надорад, сари мавзӯи ҷалби шаҳрванде аз ҷониби 
дастаи ҷосусии кишвари дигаре фикр намекунад 

Моҳи март, ки марҳалаи дуюми муҷаррадии камина шурӯъ 
шуд, бо дастгириву лутфи ҳамешагии Олимҷон чандон эҳсос 
нагардид. Бештари вақтҳо якҷоя. менишастем ва ғизои шомро бо 
ҳам медидем. Дар ин моҳ корҳои таҳқиқиамро идома додам. 
Чанд асари тозаи адибонро мутолиа намудам. Ду мақолае ҳам 
оид ба адабиёту нақди адабӣ навиштам. Имрӯз сию якуми март 
аст. Ба мақолае сари халлоқияти эҷодии Пайрав Сулаймонӣ 
оғоз бахшидам. Вазъияти Кобул ҳамон аст, ки буд. Беҳбудӣ ба 
мушоҳида намерасад. Занону бачаҳо бошанд, ҳар ҳафта сӯи 
Ватан гусел мешаванд, то ки аз даҳшатҳои пешомад халос шуда 
бошанд. Мавзӯи «занону бачагон ба Шӯравӣ мераванд», вирди 
забони ҳамагон буда, сафи мардҳои муҷаррад меафзояд. Ин 
бегоҳӣ Азизи тарҷумони ҳарбӣ аз Ҷалолобод омад. Соате дар 
манзили Саймуддин нишастем. Азиз муҳассили соли чоруми 
факултети шарқшиносии Донишгоҳ буд, ки бо ҳарбиён қарордод 
дошт. Аз ҷангҳои Ҷалолобод қисса кард. Душманонро маҳв 
сохтан душвориҳо доштааст, зеро онҳо аз қабати харсангҳо истода 
ба тарафи неруҳои давлативу шӯравӣ меҷангидаанд. Онҳо ҳар 
вақт ки хоста бошанд ба нишон мерасанд, вале ҷониби шӯравӣ 
тирҳошонро ба харсангҳо меандохтаанду бас. Бадии кор дар 
он будааст, ки рӯзҳои наздик ду дастаи афғонӣ ба тарафи 
муҷоҳиддин бо силоҳ таслим гардидаанд. Хиёнаткориҳое, ки 
дар марҳалаи аввалу дуюми Инқилоби Савр вуҷуд доштанд, 
дар марҳалаи нав ҳам такрор мешуданд. Азиз нақл мекарду 
дар чашмонаш об ҳалқа мезад. Аз ҳамкурсонаш, аллакай, ду 
нафар қурбон шуда буданд. Тасаллояш додам. Ҳамааш хуб 
мешавад, -гуфтам. Тақдир ҳамин будааст. Тоқат кардан лозим 
мешавад. Вазифаи интернатсионалиро бояд муваффақона анҷом 
дод. Азиз, оре, оре, гӯён сари тасдиқ меҷунбонд... Сию якуми 
март рӯзи деҳқон - барзгар, эълон гардид. 

БАБРАК «УРА» МЕГӮЯД... 


Дирӯз Л.И.Брежнев боз як нишони «Ленин»-ро азони худ 
кард. Моҳи апрелро моҳи Ленин ҳам меноманд. Ин шиорро 
мушовирони ҳизбии мо ба Афғонистон ҳам оварданд... Вазъият 
ба ғайр аз Кобул дар дигар вилоятҳои кишвар тезу тунд 
мешавад. Ҳирот ба ҷунбиши навбатӣ омодагӣ мегирад. Шиори 
«Аллоҳу акбар» мавқеашро нигоҳ медорад. Зоҳиршоҳ ба марзи 
Покистон омадааст ва бо Гулбиддини Ҳикматёр вохӯрдааст. 
Маълум, ки Зоҳиршоҳ аз саҳнаи сиёсат рафтанӣ нест. Ӯ ба 
хотири бародарзодааш - Довуд расман аз маснади шоҳӣ даст 
кашида буд. Дишаб аз самти хиёбони Майванд садоҳои тир ба 
гӯш мерасиданд. Ин ҷода макоми таърихӣ дорад. Дар ҳама 
давронҳо ин ҷо яке аз мавзеъҳои набардҳо шинохта шудааст. 
Худойназархон ном шахс маҳз дар ҳамин хиёбон унвони 
қаҳрамониро соҳиб гардида будааст. Дохилиҳоро аз исми банда 
хушашон меомад. «Валлоҳ, мегуфтанд, ту номи Худойназархони 
ҷодаи Майвандро дорӣ, дига...» Чунон ки ба мушоҳида расид, 
дар ин ду соле, ки сипарӣ шуд, ҳама ошӯбу задухӯрдҳо алайҳи 
давлат дар ҷодаи Майванд рух медиҳанд... Албатта, бештари 
садоҳои тире, ки ин шабу рӯзҳо аз ин ё он гӯшаи шаҳр шунида 
мешаванд, ба фаъолияти аскарҳои мо иртибот мегиранд. Баъзан 
аз бекорӣ тир холӣ мекунанд. Ё ин ки шабона бо чунин амал 
хешро аз тарсу ҳарос эмин нигоҳ медоранд. Вертолётҳои ҷангӣ 
бошанд ҳанӯз ҳам парвозҳои психологиашонро идома медиҳанд. 
Баъзан ҳавои Кобул каргасборонро мемонад. 

Чоруми апрел рӯзи геологҳои шӯравӣ буд. Раҳматшоҳи 
сартарҷумон ману Олимҷон ва Муҳаммадҷонро ба меҳмонӣ 
даъват намуд. Чун ҳамеша манту хӯрдем. Кам-кам шароб ҳам 
истифода гардид. Бегоҳӣ барои геологҳо филми «Намояндагӣ - 
дар Кобул»-ро намоиш доданд. Дишаб хонаи Олимҷон 
нишастем. Ду меҳмони ҳизбӣ дошт, ки якеаш Сироҷиддин 
Насриддинов буд. Онҳо оид ба фаъолияти ҳизбиашон ва тарбияи 
кадрҳои ҳизбӣ дар Афғонистон сӯҳбат карданд. Дар байни 
ҷиноҳи «Халқ» ва «Парчам» нофаҳмиҳо вуҷуд доштааст. Маскав 
бештар ба парчамиҳо такя карданро таъкид месохтааст. Шашуми 
апрел тамоми тарҷумонҳоро ба сафорат даъват карданд. Моро 
сардори кадри намояндагии иқтисодии шӯравӣ - Яснеев қабул 
намуд. Баъзе аз тарҷумонҳо ба худнамоӣ дода шуда, суханронӣ 
карданд, то ки ба соли сеюм тамдидшон намоянд. Аҷаб 
рафторҳое. Инсон бо тамаллуқ як ҷо ба дунё омадааст. Махсусан, 

озариву арманиҳо аз падидаи тамаллуқ хуб истифода мебаранд. 
Муҳаммадҷони мо ҳам дар сухангӯӣ ва пешниҳодҳо кардан 
қавқозиҳоро «ба як нӯл мезад». Ҳафтуми апрел ҳам рӯзамон ба 
маҷлис гузашт. Ҷаласа дар толори мармарӣ бо иштироки ҳама 
мушовирон сурат гирифт. Муовини Скачков - Кулов маъруза 
кард. Сипас боз ҳамон Яснеев доир ба мавзӯи интихоби кадрҳо 
бист дақиқа ҳарф зад. Гречини сармутахассис низ гузориш дод. 
Чанд сармушовири дигар суханҳои болоро обутоб доданд. Ҳар 
кас худашро шиносондан мехост. Султон Раҷабов низ болои 
минбар баромад. Марди босалобат, ки буд, ҳама гӯшаш мекард. 
Аммо дар ботин русҳо дӯсташ намедоштанд. Шояд қаворааш 
чунин буд, ки мегуфтанд: «Ӯ ҳеҷ касро намешиносад, ин ҷо 
Ҳам ҳамчун вазир роҳ меравад, ҳар вақт ки хоҳад Табеев 
қабулаш мекунад». Баъд аз ин ки чанд кас худро намоиш дод, 
сафири нав - Табеев Ф.А. сухан гирифт. Одаташ ҳамин буд. 
Маълум, ки тоза аз курсии ҳизбӣ халос шудаасту чанд вақт боз 
ҷиддан сӯҳбат доштан муяссараш нагардидааст. Ҳама корҳои 
мушовиринро дар тӯли ду сол ба дараҷаи сифр арзёбӣ кард. 
Ҳеҷ кореро ба манфиати Афғонистон анҷом надодаед, -мегуфт. 
Русҳо дар фиш-фиш заданд. Дар ботин мегуфтанд: «Боз ин 
тоторро бин, ки ба мо гап ёд медиҳад». Хатоиҳои кормандони 
пешинаро ифшо сохт. Ба масъалаи урфу одати исломӣ дахл 
кард. Афғонистонро нашинохта дар бораи он фаъолияте анҷом 
додан нодуруст аст. Гречинро барои роҳбарӣ карда 
натавонистанаш сахт мазаммат намуд. Суханҳояш бароям хуш 
омад. Ҳоло кам гуфт. Фақат маошгириву бозоргардӣ ва ба ивази 
як ҷомадон даҳ-дувоздаҳ қуттиҳои картонии бист-сикилоҳаро 
ҳини рухсатӣ бо худ бурдан асту бас. 

Ташвиқоти зиддишӯравӣ торафт меафзояд. Тамоми вазирҳои 
хориҷии мамолики исломӣ дар Исломобод конференсия доир 
карданианд. Афғонистон намояндаи хешро дар шахси вазири 
хориҷа - Шоҳмуҳаммад Дӯст мефиристад. Давлати Шӯравӣ ба 
миқдори сад миллион рубли билоиваз ба Афғонистон ёрии 
иқтисодӣ расонд. Бо вуҷуди ин, афғонҳо Шӯравиро хуш надоранд 
ва ояндаи кишварро дар кофаристон шудани он мебинанд. Ҳоло 
ки дар Афғонистон истилоҳи коммунист дар ҷараён аст, мардум 
онро шунидан намехоҳад. Аз ин таъбир сахт метарсанд. Дар 
шаҳри Кобул посгоҳҳо бардошта шуданд. Танкҳо ба мушоҳида 
намерасанд. Яъне Кобул рӯ ба оромӣ дорад. Дар Ҳирот бошад 
як дастаи калони силоҳдор ба даст афтоданд. Расонаҳо 
мегуфтанд, ки аъзоёни ин даста аз ҷумлаи бошандагони Ҳирот 

ва Қуми Ирон будаанд. Онҳо силоҳи заҳрноки америкоӣ 
доштаанд. Дирӯз вазири иттилоот ва култур - Абдулмаҷиди 
Сарбаланл сари ин мавзӯъ бо рӯзноманигорон мубоҳиса дошт. 
Мегӯянд, ки ихвониҳо шаҳри Қундузро зери тасарруфи худ 
қарор додаанд. Барои шаҳрро пас гирифтан, аскарони моро 
лозим меомадааст, ки аз тиру тӯп кор бигиранд, аммо онҳо 
изҳор доштаанд, ки барои сад-дусад ихвонӣ сӯйи мардуми 
бегуноҳ тир холӣ намекунанд. Дуруст рафтор кардаанд. 
Офарин, мегуфтам ба аскарҳоямон. Мардуми таҳҷоӣ худ бояд 
ба муборизаи зидди ихвониҳо бархезад. Пӯшида нест, ки 
бошандагони Қундуз ихвониҳоро бо нону намак пешвоз 
гирифтаанд. 

Дувоздаҳум дар сафорат маҷлиси ҳизбӣ сурат гирифт. Якуним 
соат гап заданд. Ҳама сафсата. Мақсад аз ин маҷлисҳо чӣ аст, 
худашон намедонанд. Маҷлисбозӣ дар авҷ мебошад. Ҳама гап 
якто. Афғонистонро аз даст додан мумкин нест. Мо онро 
ҳаматарафа бояд дастгирӣ кунем ва аз нав созем. Ирону Амрико 
ва Чину Покистонро мазаммат мекарданд. Гӯё Америка барои 
ҷанг омодагӣ мегирад. Ин ҷанг алайҳи Шӯравӣ хоҳад буд. 
Понздаҳум назди клуб Мисоқро дидам. Асаре менавиштааст, 
ки номаш «Бонди Амин» будааст. Мисоқ мегуфт, ки бо ин асар 
мехоҳам бигӯям, ки барои Амин шуда ҳама «халқӣ»-Ҳоро 
маломат кардан хатост. Табиист, ки Мисоқ мансаб мехост. 
Меарзид, албатта. Ӯ нақл кард, ки аз гӯшаву канори кишвар 
номаҳо мерасидааст, то ки Мисоқро ба узвияти Кумитаи Марказӣ 
бипазиранд. Бабрак метарсидааст, ки ҷиноҳи «Халқ» қавӣ 
мешудааст. 

Омодагӣ ба ҷашни дусолагии Инқилоби Савр идома дорад. 
Машқҳои ҷашнӣ дар авҷ аст. Ба мо маълум шуд, ки аз Шӯравӣ 
меҳмонони олиқадре дар шахси Зимянин, Архипов ва 
Ҷ.Расулови мо ташриф меовардаанд. Ҳамзамон ин рӯзҳо ёдбуди 
Ленин ҳам дар назар мебошад. Шонздаҳум ба Донишгоҳи 
Кобул рафтам. Он ҷо намоишгоҳи асарҳои санъати рассомӣ ва 
минётурӣ ифтитоҳ мегардид. Ин осор Ҳам ба қалами рассомони 
Шӯравӣ ва ҳам Афғонистон тааллуқ доштанд. Барномаҳои 
телевизионӣ ҳам дар заминаи воқеоти Инқилоби Савр ихтисос 
ёфта буданд. Имшаб саҳнаеро дар бораи Акбари Хайбар, ки 
28-уми Ҳамали соли 1357 кушта шуда, боиси оғози инқилоб 
гардида буд, нишон доданд. 

Ҳаждаҳум якшанбегии ленинӣ доштем. Назди биноҳомонро 
ҷорӯб задем. Имрӯз меҳмононро интизор будам. М.Лутф бо 

Руину Пӯё меомаданд. Палави кобулишон пухтам. Руин ва Пуё 
аз он хушӣ мекарданд, ки сари насри муосири Афғонистон як 
силсила мақолаҳо ба нашр расондам. Онҳо мехостанд, ки дар 
бораи достонҳои кӯтоҳи Аъзам Раҳнаварди Зарёб низ таҳқиқот 
барам. Аз эшон дархост намудам, ки намунаҳое аз достонҳои 
Зарёбро ба ихтиёрам бигзоранд. Ҳамчунин-тарҷумаи ҳолашро 
низ тақозо доштам. Ваъда карданд, ки ба зудӣ хостаҳоямро 
иҷро менамоянд. Сипас хонаи Рюмин С.М. рафтам. Ӯ ба 


муносибати хатми қарордодаш зиёфат ороста буд. Аз мушовирон - 


то тарҷумонҳо понздаҳ нафар ҷамъ омаданд. Горин Ф.Н. раиси 
зиёфат таъин шуда, ба эшон «таърифнома»-и гурӯҳро супорид. 
Баъд Маринаи тайпист сухан гирифта, тӯҳфачае, ки омода сохта 
будем, аз номи гурӯҳ таслим кард. 

Ба Аъзам Раҳнаварди Зарёб нома навиштам. Чанд саволе 
барояш додам, то ки ҳамчун адиб ҷавоб гардонад. Мактубро 
Ноили Ҳусейн ба эшон мерасонд. Мисоқ ба воситаи Ноил аз 
камина хоҳиш намудааст, ки телефонаш кунам. Ӯ дар бораи 
асари Разавӣ, ки дар Теҳрон чоп шудааст, гап зад ва ваъда дод, 
ки он маҷмӯаро ба ихтиёрам мегузорад. Баъд Мисоқ хоҳиш 
кард, ки Ӯро бо Греков - сардори мушовирони гурӯҳи ҳизбӣ 
ошно созам. Гӯё телефонаш ҷавоб намедодааст. Ба ин хотир, 
Грековро диданам лозим меояд. Ҳеҷ набошад ягон нафар аз 
дастаи ӯро бо Мисоқ ошно сохтан даркор аст. 

Яксаду даҳсолагии В.И.Ленинро таҷлил намудем. Гречин 
маърӯза кард. Бистум ду нафар аз мушовирони ҳизбӣ - 
Сироҷиддин Насриддинов ва Хоҷаев хона омаданд. Онҳоро 
Греков фиристода буд. Дар бораи Мисоқ маълумот дода, хоҳиш 
намудам, ки Ӯро бо Греков мусоҳиб созанд. Греков розӣ шудааст, 
ки Мисоқро қабул намояд. Тавре ки мебинем, бе дахолати Греков 
ва мушовирони гурӯҳи Ӯ касе аз афғонҳо ба мансаб муқаррар 
намегарданд. : 

Бисту якуми апрел рӯзи «Байрақбардорӣ» хоҳад буд. 
Байрақи нави Афғонистонро шӯравиҳо сохта буданд. Бабрак 
Кормал дар ин рӯзи ленинӣ байрақро боло мекунад. Дар сафҳаи 
таърихи Инқилоби Савр 21-уми апрел ба сифати Рӯзи 
Байрақбардорӣ сабт хоҳад шуд. Ин рӯз аввали Савр мебошад. 
Банда шоҳид будам, ки якуним сол қабл Таракӣ байрақи сурхро, 
чун рамзи инқилоб боло карда буд. Бабрак Кормал байрақи 
Таракиро соқит эълон карда, байрақи даврони хешро омода 
сохт. Байрақи миллии Кормал рангҳои сиёҳ, сурх ва сабз дошт. 
Ранги сиёҳ ёде аз қарни ҳашт, сурх рамзи инқилобҳои хунин 

ва сабз баёнгари мусулмонӣ буданд. Пагоҳии 21-ум кӯчаву 
хиёбонҳо серодам буданд. Бо душворие ба бинои вазорат 
расидем. Вазири молия - Абдулвакил ба раиси хазоин - оқои 
Наим супориш дод, ки мушовиронро то қароргоҳи ҳукуматӣ 
роҳбаладӣ намояд. Мо дар рӯ ба рӯи дарвозаи арк қарор 
гирифтем. Ба дасти ҳама як байрақчаӣ доданд. Аз ҷумла, мо 
ҳам бийрақчаҳо дар даст доштем. Як вақт дидам, ки 
рӯзноманигори шинохта А.Бовин ҳеҷ наметавонад ба пеш 
гузарад. Издиҳом ӯро фишор меовард. Аз раиси хазоин хоҳиш 
кардам, ки ҳо ана ун руси либоси сафедпӯшро аз издиҳом наҷот 
дода, наздамон биёрад. А.Бовинро дар паҳлӯям қгрор дода, 
гуфтам бовар намо, ки банда низ шӯравӣ ҳастам. Зеро Ӯро 
шубҳа гирифта буд, ки чаро ин афғони бурутӣ Ӯро паҳлуи хеш 
нигоҳ медорад. Хушҳол шуд. Фаҳмид, ки тоҷик ҳастам, боз 
ҳам хушҳолтар гардид. 

Ҳазорҳо одамон дар рӮ ба рӯи қасри шоҳӣ ҷамъ омаданд. 
Хиёбони марказӣ то майдони Паштунистон, самти тонки қаҳрамон 
то соҳилҳои рӯди Кобул мардум рост меистоданд. Дарвозаи 
дуқабатаи Аркро кушода, минбар сохта буданд. Аъзоёни 
Кумитаи Марказӣ, сафирҳо ва вазирон болои минбар 
баромаданд. Вертолётҳо аз фазо филм мебардоштанд. Соат даҳ 
шуд. Бабрак Кормал дар бораи сохти байрақ ва моҳияти он 
ним соат гузориш дод. Сӯҳбаташ ба забони форсӣ сурат гирифт. 
Баъд аз маърӯза Бабрак ба пояи байрақ рафта, бо ёрии ду-се 
мансабдори дигар ресмони онро кашида-кашида боло кард. 
Сипас Раиси давлат панҷаҳои дасти ростро ба муште табдил 
- дода «ура» гуфт. Ҳазорҳо садоҳои «ура» баланд гардид. Аз 
чор гӯшаи Арк селаи кабӯтарони ҳарранга фазои қасрро 
парзанон пахш карданд. Байрақи Кормал аз байрақи Таракӣ 
зеботар ба назар мерасид. Соати яки рӯз бардоштани байрақи 
ҳизб дар пеш буд. Мардум назди Вазорати адлия, ки Кумитаи 
Марказии ҳизб он ҷо қарор дошт, ҷамъ шуданд. Байрақи ҳизби 
«Халқ» ранги сурх дошт. Қаблан Бабрак 10-15 дақиқа сухан 
кард. Дар суханрониаш номҳои поягузорони ҳизб Н.Таракӣ ва 
Акбари Хайбарро ёдовар шуда, сари таъзим фуруд овард. Дар 
поёни маҷлис Бабрак боз «ура» гуфт. Дигарон сари овози Ӯро 
гирифтанд. Бабрак дасташро бо дасти Зерай, ки муншии ҳизб 
буд, пайваста, аз ҳама даъват ба ҷо овард, ки дастаҳоро ба ҳам 
бипайванданд. Пайвастани дастҳо рамзи муттаҳидии ҷиноҳи 
«Халқ» бо ҷиноҳи «Парчам» буд. Дар ин ҷамъомад сафири 
шӯравӣ - Табеев Ф.А., сардори мушовирони ҳизбӣ Греков ва 

дигар намояндагони дипломатӣ аз кишварҳои сотсиалистӣ 
иштирок доштанд. Рӯзи офтобӣ буд. Каммӯйҳо ҳоли табоҳе 
доштанд. Сарҳошонро бо рӯймолчаву кафи дастонашон 
муҳофизат мекарданд. Ба муносибати ҷашни «Байрақбардорӣ» 
сари вазифаҳомон ҳозир нашудем. Барои афғонҳо низ тартиби 
ҳозирӣ риоя нагардид. Ҳама ба майдону хиёбонҳо ҳавохӯрӣ 
рафтанд. Истироҳати оммавӣ сурат гирифт. Ҷавонону мактабиҳо 
«ура»-и Бабракро роҳравон идома медоданд: ура, ура; ура... 
Чунин «ура»-гӯиҳо боз чанд рӯзи дигар идома ёфт. Матбуоти 
даврӣ ба, Ив муносибат саҳифаҳои ҷашнӣ бахшид. Радио ва" 
телевизион ҳам барономаҳояшонро сари мавзӯи «Байрақбардорӣ» 
тартиб доданд. 

Ҳар душанбеи ҳафтаи сеюми моҳ барои мо аз ҷониби сафорат 
маска, равған, панир ва ширинӣ медоданд. Моҳе як шиша 
«водка» Ҳақ доштем. Ҳар кас кӯшиш мекард, ки аз ин лутфи 
мағозаи сафорат бебаҳра намонад, бинобар ин зарурат набошад 
ҳам, мегирифтем. Баъзан маскаву равған ва панирҳои шӯравиро 
дар дӮконҳои хӯроквории афғонҳо ба мушоҳида гирифтан 
мумкин буд. Худ қазоват кунед, ки бо кадом роҳ? 

Имрӯз аз фурсат истифода бурда, бо оқои Ноили Ҳусейн 
хонаи Зарифи Сиддиқӣ, ки достонҳои кӯтоҳ менавишт, рафтем. 
Сари адабиёту фолклор сӯҳбат намудем. Бародараш 
Ҷамолуддини Сиддиқӣ, ки устоди фанни таърихи Донишгоҳи 
Кобул буд, низ ҳузур дошт. Инҳо аз тоҷикони Ҳирот бошанд 
ҳам, худро рӯйрост тоҷик муаррифӣ накарда, балки «мо ҳиротӣ 
ҳастем»,-мегуфтанд. Тоҷикони Кобул ҳам бо номи «форсизабон» 
муаррифӣ мешуданд на «тоҷик». Яъне истилоҳҳои «кобулӣ», 
«ҳиротӣ», «панҷшерӣ», «балхӣ», «тахорӣ» ва ғайра маънии 
«тоҷик»-ро медоданд. Зарифи Сиддиқӣ чанд маҷмӯаи 
достонҳояшро ба ихтиёрам гузошт. Сермаҳсул будааст. Бисту 
дуюм ба Вазорати таълим ва тарбия занг задам. Рӯинро пайдо 
кардам. Як достони кӯтоҳи Зарёбро бароям меовардааст. 
Мақолаи «Пайрав...»-ро бояд омода кард. «Симои ҳунарӣ»-ро 
ба маҷаллаи «Жвандун» таслим карданаш лозим буд. Аз тарафи 
бегоҳ Абдулмаҷидро дидам. Ӯ 24-ум ба рухсатӣ мерафт. 
Шумораҳои ёздаҳ ва дувоздаҳи «Ирфон»-ро барояш додам, ки 
ба устод С.Табаров супорад. Аз китобфурӯшии «Байҳақӣ» 
романи Муҳаммад Амони Вораста - «Садои виҷдон»-ро харидам, 
Ҳамчунин асари Поизи Ҳанифӣ - «Фиреби духтар»-ро. Бегоҳии 
бисту сеюм дар ресторани «Хайбар» зиёфати хайрбодии Рюмин 
баргузор шуд. Маъракаро тарафи афғонӣ ташкил дода буд. 

Муовинҳои вазири молия - Пахтиёвал ва Холиқёр барои 
хайрухуш омаданд. Даҳ-дувоздаҳ каси дигар аз раисони 
муассисаҳо низ ба хотири рафтани Рюмин иштирок карданд. 
Зиёфат, тақрибан, барои сӣ-чил нафар ороста шуда буд. Дар 
толори пазироӣ оби кока-кола, бир, виски доданд. Баъд сари 
мизи ғизо даъват карданд. Ғизо аз шӯрбо, мурғи бирён ва палав 
иборат буд. Баъд аз ғизо чою ширинӣ оварданд. Сипас муовини 
аввали вазир - Пакитиёвал сухан кард. Мавсуф дар бораи 
Ленин ва дӯстии Афғонистону Шӯравӣ ҳарфҳои самимӣ гуфт. 
Соҳибҷашн дар ҷавоб ба раёсати Вазорати молия изҳори 
ташаккур кард. Оғози суханаш хуб буд. Аммо якбора аз доираи 
одоби дипломатӣ берун рафта, ба насиҳати тарафи афғонӣ шурӯъ 
намуд. Аз Ленин иқтибосҳо овард, ин хел ва он хел бояд кард, 
гуфтан гирифт. Табъи афғонҳо хира шуд. Мо низ сарҳомонро 
поин гирифтем. Баъдан Рюмин ба сари синаи ду муовини вазир 
ва раиси буҷа нишони Ленинро часпонд. Маҷбуран кафзанӣ 
кардем. Дар ин зиёфат раиси фабрикай винобарории Кобул 
менишаст. Виноҳои олӣ ваъда дод. Аз паҳлуи ростам раиси кадри 
вазорат менишаст. Вақте ки ману раиси фабрикаи вино сӯҳбат 
мекардем, раиси кадр бодиққат гӯш медод. То ин замон Ӯ маро 
ба кадом одамкуше шабеҳ медонистааст. Акнун фаҳмид, ки 
банда шуравиам, хушҳол гардид ва узр хост, ки шубҳа кардааст. 
Дар ботин мегуфтам: «Хуб шуд, ки шинохтам, вагарна ягон 
рӯз мебастанду мебурданд...» 

Бисту чорум Абдулмаҷид ҳам бо Рюмин сӯи Ватан парвоз 
мекард. Ӯ бояд дар майдони Тошканд фарояд, зеро модараш 
бемор будааст. Мусофирон дохили толор ба парвоз омода 
шуданд. Ман барои тамошои фурудоии ҳавопаймоҳо ба 
ресторани майдон даромадам. Як пиёла қаҳва фармоиш додаму 
ба тамошои гирду атрофи майдон машғул гардидам. Тамоми 
даштҳои наздикиҳои майдон пур аз вертолёту танк ва мошину 
хаймаҳо буд. Майдони ҳавоии мулкӣ ба низомӣ табдил ёфта 
буд. Ҳавопаймоҳои ракетаандози шӯравӣ хеле зиёд қатор 
меистоданд. Дар фосилаи панҷ-даҳ дақиқа ҳавопаймоҳои МИГ- 
23-и мо пайи ҳам бо ёрии парашютҳо менишастанд. Ниҳоят, 
ТУ-154 поён шуд. Панҷоҳ-шаст мусофирро овард, ки байнашон 
занону бачаҳо ҳам буданд. Инҳо ба низомиҳо тааллуқ доштанд, 
вагарна барои мулкиҳо иҷозат содир нашудааст. 

Болошавии байрақи кормалӣ боиси нооромиҳо миёни 
халқиҳову парчамиҳо хоҳад гардид. Байрақи Таракир^ 
нодаркор эълон намудан, маънии онро ҳам дошт, ки парчамеҳо 

халқиҳоро бо мурури замон маҳв сохтанианд. Чунин ба назар 
мерасид, ки номи ҳизбро ҳам «Парчам» эълон хоҳанд кард. 
Иттиҳод байни ду ҷиноҳ багумон аст. Шӯравиро зарур аст, ки 
ин ду ҷиноҳоро оштӣ доронад, вагарна давлат аз дохили худ 
вайрон мешавад. Ин ҷиҳат муҷоҳиддинро имкон медиҳад, ки 
ба куллӣ ғалаба ба даст оранд. Аз воқеияти таърихӣ гурехтан 
лозим нест. Таърихи Инқилоби Савр гувоҳ аст, ки Бабрак ба 
оғозшавии Инқилоб муқобил будааст. Аминро, ҳарчанд ки хоин 
эълон карданд, маҳз Ӯ амри шурӯи "Инқилобро додааст. 
Мушовирони ҳизбии мо ин саҳифаи таърихиро бояд нодида 
нагиранд. Мисоқ дуруст мегӯяд, ки барои як Амин шуда ҳама 
«халқӣ»-ҳоро хоин эълон кардан дуруст нест. Мутаассифона, 
на Греков ва на дигар ҳамгурӯҳҳои Ӯ Шарқро намешиносанд. 
Онҳо хандаҳои афғонҳоро самимӣ меҳисобанд ва оғӯшҳояшонро 
бародарвор қабул мекунанд, ки ғалат аст. 

Бисту панҷуми апрел дар телевизион мусоҳибаи як ҷосусро 
гӮш кардам. Номаш Қосими Ҳазора буд. Ба шашсад нафар 
ашхоси зиддидавлатӣ роҳнамоӣ менамудааст. Мисле ки ин 
ҷосусро тарафи афғонӣ сохта буд. Ҷосуси воқеӣ ин тавр мусоҳиба 
намекунад, зеро медонад, ки оқибаташ чӣ мешавад. Аз кадом 
кишвар будани ҷосусро намегуфтанд. Пас Ӯ ҷосуси сунъӣ буду 
бас. Чунин саҳнаҳо ба хотири ҷашни дусолагии Инқилоби Саврро 
халалдор насохтан ташкил меёфтанд. Ду-се рӯзи охир ҳама 
кӯчаву хиёбонҳо ва биноҳои вазоратхонаҳо бо байрақҳои миллӣ 
ва ҳизбӣ оро меёфтанд. Бисту шашуми апрел ба мо даъватномаи 
ҷашнӣ доданд. Соати дуву сии рӯз боди шадиде шуд, ки дар 
натиҷа бисёре аз омодагиҳои ҷашниро хароб сохт. Байрақу 
шиорҳо рӮйи замин мехобиданд. Баъдан борон ба жола табдил 
ёфт. Мегуфтанд, ки қаҳри «халқӣ»-ҳо омадааст, ки 
байрақашонро дур андохтанд... Ман аз Мандайӣ 14 адад корти 
табрикӣ харидорӣ намудам. Супориши роҳбарамон буд. Кортҳоро 
навиштем. Ба ин восита вазиру раисон ва мудирони шӯъбаҳоро 
ба дусолагии Инқилоби Савр табрик гуфтем. Дар ҷавоб вазир 
низ моро самимона табрик кард. Имрӯз дар Кумитаи Марказии 
ҳизб ба муносибати дусолагӣ маҷлиси ботантанае шурӯъ шуд. 
Садри маҷлис Солеҳмуҳаммад Зерай буд. Ӯ муншии ҳизб буд, 
ки раисаш Бабрак Кормал шинохта мешуд. Зерай суханро ба 
раис дод. Бабрак баёнияи сиёсиро қироат намуда, ҳамзамон 
тамоми меҳмонони дуру наздикро ба ин ҷашн табрик кард. Аз 
ҷониби Шӯравӣ Зимянин - яке аз муншиёни ҳизби коммунист, 
Архипов - муовини Раиси Шӯрои вазирон ва Ҷ.Расулов - 

- Муншии аввали Ҳизби Коммунисти Тоҷикистон иштирок 
доштанд. Зимянин табрикот ва мактуби Кумитаи Марказии 
Ҳизби Қоммунисти Шӯравиро ба иштирокчиёни маҷлиси ҷашнӣ 
қироат намуд. Бори нахуст буд, ки дар Кобул бо.доштани 
мизи раёсату минбари суханронӣ маҷлис сурат мегирифт. Дар 
даврони Таракиву Амин дар рӮ ба рӯи иштирокчиёни ҷаласа 
як курсии болиштдорро барои Таракӣ ё Амин мегузоштанду ҳама 
“аҳли вузарову руасо ва намояндагони қабоил дар қатори аввал 
менишастанд. ГӮЁ анъанаи пешина шикаста шуду анъанаи 
“маҷлисгузарониҳои шӯравӣ барқарор гардид. Бегоҳӣ таъҷилан 
мактубе ба мақоми Ҷ.Расулов навиштам. Горин Ф.Н. аз нигоҳи 
русӣ онро таҳрир кард. Боз тозанависаш намуда, дохили покате 
андохтаму болояш суроғаи Ҷ.Расуловро сабт кардам. Ин нома 
дар мавриди тақдири китобам буд, ки чанд сол боз ба нақшаи 
чоп гирифта намешуд. Ба мактуб таърихи 27-уми апрели соли 
1980-ро гузоштам, ки барои Афғонистон рӯзи тақдирсозе буд. 
Ният доштам, ки пагоҳ ҳини ҷараёни намоиши ҷашнӣ номаро 
ба Ҷ.Расулов тақдим намоям. Ин вазифаро Сироҷиддин 
Насриддинов ба Ӯҳда гирифта буд. 27-ум серташвиш мешуд. 
Субҳи содиқ бояд ба майдони Чаман худро мерасондем, баъдан 
соати яку сӣ ба меҳмонии раиси гумрук... Муҳаммад Кабир 
мерафтем. Даъватшудагон мушовири гумрук - Горин Ф.Н. бо 
завҷааш ва ману Саркиси арманӣ будем. Бисту ҳафтуми апрели 
соли 1980 Ҷумҳурии Демократии Афғонистон дусола шуд. 
Пагоҳии ин рӯз офтобӣ буд. Мошини мо иҷозатномаи расмӣ 
дошт. Бо Горину Олимҷон бо завҷааш роҳи Чаманро пеш 
гирифтем. Соат андаке аз шаш гузашта буд, ки дар ҷойҳои 
нишастамон қарор гирифтем. Расми гузашт Соати НнӮҲ ОҒОЗ 
гирифт. Намоиш бо фаъолияти вазири дифоъ - ҷенерол майор 
Рафеъ ифтитоҳ шуд. Дар минбар Бабрак Кормал, аъзоёни 
Кумитаи Марказӣ, меҳмонон ва аз ҷумла Зимянину Архипов ва 
Ҷ.Расулов дар пой рост меистоданд. Расми гузашти инсола низ 
анъанавӣ ба назар мехӯрд, ки борҳо арз доштаам. Банда тамоми 
ҷараёни ин маъракаро аккосӣ намудам. Абри сиёҳе фазои 
Кобулро ишғол кард, ки маънии борони сахтеро дошт. Бо поён 
ёфтани расми гузашт ҳамагӣ саросемавор роҳи манзилҳомонро 
пеш гирифтем. Соати яки рӯз мМоОШИНиИ хидматии доктар Кабир 
омад. Ба ҳайати мо Кушнарёв П.С., ки тоза роҳбарии гурӯҳро 
ба ӯҳда гирифта буд, илова гардид. Доктар Кабир омодагии 
ҷиддӣ дошт. То соати ҳафти бегоҳӣ истироҳат намудем. Ду со.. 
боз дар чунин шароити мусоиду дилчасп қарор нагирифт” 

будем. Ҳамроҳонам хуб нӯшиданд. Банда чун ҳарвақта шаробро 
тақрибан истеъмол накардам. Дар бозгашт сари роҳ Саркис ба 
манзилаш даъват кард. Он ҷо низ як ё ду соат нишастем. Табиист, 
ки факоии Саркис дар мавриди оби заҳролудшуда, дубора боиси 
хандаҳои мо мегардид. Бисту ҳаштуми апрел Сироҷиддин 
Насриддинову Хоҷаев меҳмонам шуданд. Сироҷиддин хоҳиши 
каминаро анҷом додааст. Ҷ.Расулов ба мо салом расондааст. 

Мактуби бандаро ба ҷейбаш гузошта «дар ҳавопаймо мехонам», 

-гуфтааст ба Насриддинов. Шояд ин дафъа арзам ба нишон 
бирасад. Боз худо медонад. Маътал бояд шуд. 

Тақрибан, ду моҳи охир Кобул дар рӯҳияи оромӣ рӯзгор 
дошт. Аммо бисту нуҳуми апрел якбора оромии шаҳр халалдор 
гардид. Имрӯз донишҷӯёни мактабҳои олии Кобул ва 
толибилмони Литсейҳо ба муқобили сиёсати пешгирифтаи Бабрак 
баромаданд. Шиорҳои «Мурда бод Бабрак Кормал!», «Мурда 
бод империализми Амрико!», «ШӯӮравиҳо Афғонистонро тарк 
намоед!», «Марг ба сиёсатмадорони Чину Покистон!» ва ғайра 
таҳқиру таҳдидҳои дигарро шунидан мумкин буд. Намоиши 
ҷавонон, тахминан, бештари маҳалҳои Кобулро фаро гирифт. 
Ду нафар аз намояндагии тиҷоратии шӯравӣ ин лаҳза дар 
Шаҳри Нав пайдо шуда, байни издиҳом мемонанд ва маҷрӯҳ 
мешаванд. Ба онҳо тир мекушоянд, вале тирҳо устухонҳояшонро 
чандон зарар надодаанд. Байрақро бардоштани Кормал ва 
«ура»-гӯиҳояш ба манфиати ҳукумати Ӯ ҳал нагардид, балки 
баъзеҳоро алайҳи давлат бархезонд. Гумон меравад, ки ин дафъа 
ҳам бой медиҳем. Пӯшида нест, ки ин дастаҳои ҳазорнафарӣ 
дар симои ҷавонон бе роҳбар намебошанд. Бешубҳа, дар ин 
нооромиҳои тоза халқиҳо бевосита даст доранд. Бабрак Кормал 
ба умеди мо шуда, ҳеҷ фаъолияте нишон намедиҳад. Ӯ дар 
мавриди халқиҳоро ҷониби худ ҷалб намудан кӯшише ба. харҷ 
намедиҳад. Масалан, то ҳол Мисоқ ба сифати намояндаи қавми 
ҳазора хонанишин аст. Вай гуноҳе надорад. Дар айни замон Ӯ 
бесоҳиб ҳам нест. Қавми ҳазора беш аз 500 ҳазор мебошад. 
Магар, хонанишинии Мисоқ ба нафси қавми Ӯ намерасад? 
Албатта, мерасад. .Мушовирини мо бошанд, таҷрубаи 
давлатдории хешро пиёда сохтанианд. Амин бо номи сотсиализм 
Шӯравиро бадном мекард, акнун Кормал бо ташвиқи Ленину 
ғояҳои ӯ Шӯравиро шарманда месозад. Ин номҳо ҳеҷ гоҳ 
мардуми Афғонистонро хушҳол карда наметавонанд. «Ура»- 
гӯиро ҳам мо ба Кормал ёд додем. 

Сиюми апрел ҳам намоиши мактабиён идома ёфт. Дастае аз 

калонсолон миёни ҷавонон ҷой гирифта, ҳини ҳаракат дар ҷодаҳо 
ба кормандони милиса дарафтода, силоҳҳои ононро забт намуда, 
сӯи мактабиён тир холӣ кардаанд, ки дар натиҷа чанд тан аз 
бачаҳову духтарони литсейҳо ба қатл расиданд. Ин ҳодисаро 
гуноҳи маъмурини Вазорати дохила ҳисобида, ба ин восита 
падару модаронро дар муқобили ҳукумати вақти Кобул қарор 
доданӣ мешуданд. Имрӯз бояд ҳафтод ҳазор мактабиён ба 
хиёбонҳо мебаромаданд. Шиорҳошон «Русҳо гум шавед!», 
«Урдуи шӯравӣ Афғонистонро тарк намоед!», «Бабрак ғуломи 
русҳо гардидааст!» ва ғайра буданд. Чошти сиюм эъломияи 
ҳукумати Кормал пахш гардид. Дар он аз ҷавонону мактабиён 
хоҳиш мешуд, ки намоишро бас карда ба хонаҳошон баргарданд. 
Дар ин ҷода нерӯҳои амниятии кишвар, то ҷое тавонист, ки 
намоишчиёни ҷавонро аз ниятҳои нохубашон берун бикашанд. 
То чошти имрӯз сафи намоишгарон кам гардид. Вале ҷо-ҷо 
дастаҳои саднафариро ба мушоҳида гирифтан мумкин буд. 
Масалан, дар назди Вазорати таълим ва тарбия шиорандозиҳо 
идома ёфт. Чунон ки дидем, моҳи апрел бо «ура»-гӯии Кормал 
оғоз ёфт ва бо намоиши зиддидавлатии мактабиён ба поён расид, 
ки бар асари он чанд тан аз наврасон ба қатл расиданд. Ҳайфи 
умри ҷавонӣ, ки ба хотири чанд мансабхоҳ қатъ мегардад. Имкон 
дорад, ки рӯзҳои баъд низ мактабиён ба намоиш бароянд. 


СОАТЕ БО СУЛАЙМОН ЛОИҚ 


То ба рӯзи сӯҳбати Сулаймон Лоиқ расидан чанде аз рӯзҳои 
майро бояд шинохта бошем, ки натиҷааш таҳлилҳои сиёсии шоири 
мазкур хоҳад шуд. Якуми майи соли 1980 дар театри Кобул- 
Нандорӣ маҷлиси бошукӯҳе сурат гирифт. Аз ҷониби афғонӣ 
Султоналӣ Киштманд ва Нурмуҳаммади Нур гузориш доданд. 
Онҳо тамоми заҳматкашони ҷаҳонро табрик гуфтанд. Вақте ки 
хона меомадам, Аҳмади файласуфро вохӯрдам. Оби сабзӣ 
нӯшидем. Дар чошт Олимҷон интизормон буд. Якҷоя омадем 
ва як пиёла чойро бо ҳам дидем. Ҳарсемон ба тамошо баромадем. 
Бегоҳӣ аз назди бинои 54 мегузаштам, ки садои Шералӣ Саидро 
шунидам. Ӯ меҳмон дошт. Чанд нафар аз тарҷумонҳои бахши 
бехатарӣ менишастанд. Шаробро зиёд истифода карда буданд, 
ки баҳсашон муташанниҷ ба назар мерасид. Тарс аз он доштам, 
ки мабодо, сари якдигар тир холӣ накунанд. Ба ин хоти" 
ноаён «зиёфат»-ро тарк гуфтам. Дуюми май бо ҳамроҳӣ 

Саймиддину Муродуллоҳ ба дидори Шаҳбози Кабир рафтем. 
Вале дар манзилаш набуд. Ба сафорат рафтааст. Дар шаҳр 
овозаҳо паҳн мешуд, ки пагоҳ мактабиён боз ба намоиш 
мебароянд. Сеюми май овозаҳо амалӣ шуданд. Толибилмони зиёде 
ба хиёбонҳо баромада, ба муқобили шӯравиҳо шиорҳои 
дилхароше доданд. Онҳо то чошт намоишашонро идома 
бахшиданд. Аз ин ҷост, ки роҳи марказӣ баста буд. Чун пештара 
боз роҳи лаби дарё моро мусоидат намуд. Соати сеи рӯз маҷлиси 
гурӯҳ доштем. Тавсифномаи Ҳабиб Пӯлодовро дар мавриди 
соли сеюм мононданаш, қироат карданд. Касе муқобилият нишон 
надод, зеро Ҳабиб, воқеан, тарҷумони хубе буд. Русиро-аъло 
медонист, ҳарчанд ки форсиаш шикастагиҳо дошт. Бачаҳои шаҳр 
аз кӯдакистон то мактаб рафтан, бештар тарбияи аврупоӣ 
мегирифтанд. Тоҷикиаш ҳам лаҳҷаи форсии Иронро ба хотир 
меовард. Дар Ирон ҳам чанд муддат кор карда буд. Муҳиммаш 
он буд, ки русиаш хуб ва худаш шахси ташкилотчӣ менамуд. 

Русҳо дӯсташ медоштанд. Ӯ ба мушовирон вақти харидории 
радио-магнитофон хеле кӯмак менамуд. Ин ҷиҳатҳои мусбат 
боис шуд, ки тавсифномааш тасдиқ гардид, то ки соли сеюм 
бимонад. Сипас ба тайпистамон Марина тавсифномае лозим буд, 
ки Ӯро ба мактаби дипломатӣ қабул намоянд. Русҳо зид 
баромаданд, ҳамчунин Ҳабиб ҳам. Ману Олим Маринаро 
тарафдорӣ намудем. Фикрҳои Агафонову Герасимовро ноҳақ 
шуморидем. Чаро камбудиҳояшро то ин вақт нагуфтанд? -изҳор 
доштем мо. Горин Ф.Н., ки раисӣ мекард, баъд аз ҳарфҳои 
банда ҷониби моро гирифт ва рор де Марина пазируфта 
шуд. 

Чоруми май, ба назар чунин мерасид, ки гӯё шаҳр ором 
буд. Дирӯз, ки чанд тан аз мактабиён кушта шуданду онҳо 
ҷасадҳоро гирифта гурехтанд, имрӯз ҷуръат накарданд, ки ба 
кӯчаҳо бароянд. Боз ҳам ҳайфи ҷавонони 16-17 сола, ки ба 
иғвои чанд мансабхоҳ қурбон гардиданд. Ҳомиёни ин ҷавонон 
садо мебардоштанд, ки гӯё аскарони рус сӯйи онон тир холӣ 
кардаанд. Дурӯғ. Ба хотири пешгирии чунин намоишҳо ягон 
аскари рус иштирок намекард... Ҳавопаймои «Бойинг»-ро пешвоз 
гирифтам. Абдулмаҷид омад. Хонавода тинҷ будааст. Хабари 
овардаи Абдулмаҷид он буд, ки дотсенти донишгоҳ Мавлонови 
ҳуқуқшинос ногаҳон вафот кардааст. Вай роҳбари рисолаи 
дипломии Ҷумъахон буд. Мегӯянд, ки ба худкушӣ даст задааст. 
Бегоҳӣ налав мепухтам, ки Маҳмадуллоҳ Лутф занги дарро 
зер кард. «Модарарӯсат нағзат медидааст», - гуфтам ба Ӯ. Бо 

хандаи нарме вориди хона гардид. Чанд достони кӯтоҳи Зарёбу 
Спужмай ва Акрами Усмонро овард, ки Рӯину Пӯё барояш 
додаанд. Инҳо ҳарду шоирони хубе ҳастанд. 

Ҳафтуми май Шаҳбоз телефон кард, ки пагоҳ меҳмононаш 
бошем. Омадани зану бачаҳо оғоз ёфт. Гӯё дар мавриди омадани 
занҳо ба Кобул амри махсус содир гардидааст. Ҳавопаймо аз 
Маскав омад ва пагоҳ пас мегардад. Ба Камоли ӯзбек, ки сафари 
Ватан дошт, нома фиристондам. Аз эшон хоҳиш намудам, ки ба 
Душанбе занг бизанад. Таҳмина бо модараш меомадаанд. Ҳоло 
ҳам мактабиёни Кобул ором нашудаанд. «Сар фидои ватан 
мекунем!», - шиор медоданд онон. Даъватҳои зиддишӯравиашон 
торафт меафзояд. Тибқи ваъда ҳаштуми май ба даъвати Шаҳбоз 
рафтем. Шогирдонам - Саймуддину Муродуллоҳро бо худ 
ҳамроҳ гирифтам. Омодагӣ ба Рӯзи Ғалаба доштем. Рӯйи ҳавлӣ 
кабоб пӯхтем, хушгӮӯӣ кардем ва ҳатто шабро дар манзили эшон 
гузарондем. Ӯ низ рӯзгори муҷаррадиро сипарӣ мекард. Рӯзи 
нӯҳум ҳам ба зиёфати ҷашнӣ идома бахшидем. Борони шадиде 
ҳавои Кобулро тозатар кард. Фақат баъд аз нони чошти нӯҳум 
тавассути такси ба хонаҳомон баргаштем. Шаҳбоз дар 
Ҷангалакаш танҳо монд ва шояд чанд соатеву рӯзе ба зиқӣ 
гирифтор гардад. Ба воситаи «Бойинг» хонуми Исмоил бо 
кӮдаки семоҳа вориди Кобул шуд. Атрофи кишвар ноором аст. 
Понздаҳуми май дар кинотеатри «Ориёно» маҷлиси муштараке 
сурат гирифт, ки мавзӯяш дӯстии Афғонистон бо Шӯравӣ буд. 
Мо дар қатори аввали толор паҳлуи аскарони шӯравӣ қарор 
гирифтем. Ташкилдиҳандагони маҷлис сухани навбатиро ба 
полковники шӯравӣ - Попов доданд. Мавсуф суханҳои бамаънӣ 
иброз дошт. Ҳарфҳои Ӯро афғоне хеле хуб тарҷума мекард. 
Дар поёни сӯҳбаташ Попов ду мисраъ шеър аз Саъдӣ хонд: 


ДӮст он бошад, ки гирад дасти ДӮСТ 
Дар парешонҳоливу дармондагӣ... 


Ҳозирин сидқан каф мезаданд. Тасаввур мешуд, ки дар 
Афғонистон шахси рус шеъри форсӣ қироат мекард. Ин ҷиҳат 
боиси ифтихори мо ҳам буд. Попов бо ин ду мисраъ шеъри 
бузурге гуфтанӣ мешуд, ки Урдуи шӯравӣ ба нияти забту ғорат 
наомадааст, балки барои дифоъи мардуми Афғонистон вазифаи 
башардӯстонаи хешро анҷом медод. Баъд аз маҷлис ба хонаи 
Абдулмаҷид даромадам. Ҳаҷвнигори дӯстдоштааш Бурҳон Ған 
он ҷо менишаст. Сӯҳбати ширину хандаовари Бурҳон ҳаловатмон 

бахшид. Ӯ нақл кард, ки рӯзе бо бонуи зебое сари мизе 
менишинаду чанде аз ҳикояҳои ҳаҷвиашро нақл менамояд. 
Бурҳон баъд аз қиссаи ҳар ҳикояташ ба чеҳраи он бону 
менигаристааст, то ки аз хандааш баҳра бигирад. Вале ҳеҷ не 
ки он духтар хандад. Сипас Бурҳон сӯйи ман рӯй оварда гуфт: 
«Худойназархон, медонӣ чӣ кор кардам?» Гуфтам, ки не, канӣ 
он бонуро чӣ кор кардӣ, ки хандид? Бурҳон гуфт: «Оҳистакак 
дастамро зери миз қарор дода, кафи пояшро хоридам ва Ӯ 
баланд хандид». Ин лаҳза Бурҳон худ нимхандае кард, ки 
моро ҳам ба хандаи дуру дароз водор намуд. 

Дар ин рӯзҳо ҳама тоҷикбачаҳо ба касалии «Шарп» 
гирифтор шуда буданд. «Шарп» радио-магнитофони дукасета 
буд, ки онро ба воситаи намояндагии тиҷоратӣ аз кадом фирмаи 
ҷопонӣ фармоиш медоданд. Шунидем, ки Темури тошкандӣ аз 
он баҳравар гардидааст. Абдулмаҷид, ки ин хабарро оварда 
буд, якҷоя манзили Темур-ако рафтем. «Шарп» хеле зебо буд. 
Гӯё онро аз миси холис сохтаанд. Мо низ аз ӯ хоҳиш намудем, 
ки бароямон аз «Шарп» фармоиш бидиҳад. Баъдан ҳамакаса 
хонаи камина омадем. Хостем, ки «Шарп»-и ҳоло набударо 
шӮем. М.Лутф ҳам омад. Абдулмаҷид бо дегу коса сару кор 
гирифт. Темур-ако ҳам палави тошкандии ҷолибе омода сохт. 
Табиист, ки «водка» ҳам пайдо намудем. Барои чор муҷаррад 
як шиша кифоя мекард. Дар ин сӯҳбат касе гуфт, ки дар 
Соланг миёни шӯравиҳо ва муҷоҳиддин ҷанги чандсоатае сурат 
гирифтааст. Ягон нишасту ҷамъомад бе мавзӯи ҷангҳои минтақавӣ 
поён намеёфт. Агар сӯҳбате дар ғайри ин мавзӯъ ҷараён 
мегирифт, ҳамон рӮз худро «номукаммал» ҳис менамудем. 
Чунин сӯҳбат гӯё хушк мебаромад ва боиси кайфиятамон 
намегардид. Ё ин ки шабе садои тирро намешунидем, худро 
нороҳат медидем... Рӯзномаи «Коммунист Таджикистана» ба 
дастам хӮрд, ки он ҷо аз фавти шоиру драматурги тоҷик 
Файзуллоҳ Ансорӣ хабар медод. Сиюми апрели 1980 вафот 
карда будааст. Вақти рухсатӣ дар бинои кумитаи чоп соате сари 
мавзӯи Афғонистон сӯҳбат доштем. Охирин дидор ҳамон буд. 
Ҳабдаҳум ба навиштани мақолае оғоз намудам, ки Муҳаммадҷон 
омад. Ду соат вақтамро гирифт. Баҳсҳои аҷибе мекард Ӯ. Баъзан 
қариб буд, ки даст ба гиребон мешудем. Мехост, ки гӯшаш 
кунӣ ва ҳафҳояшро рад нанамоӣ, вагарна ба балое гирифтор 
меомадӣ. Одатан, гӯшаш менамудам ва бо офарин гуфтанҳо аз 
баҳсаш раҳо меёфтам. Ҳаждаҳуми май дар дафтари кории 
муовини вазири молия - Холиқёрӣ чанд соате маҷлис доир ба 

дастуруламали гумрукӣ сурат гирифт. Ҳафт-ҳашт раиси 
муассисаҳо ҳузур доштанд. Мирчанд ном раисе аз Вазорати 
зироат он ҷо менишаст. Ӯ муддати бист рӯз меҳмони Душанбе 
будааст. Аз мардум ва урфу одатҳои тоҷикӣ қиссаҳои хотирмоне Ч 
кард. Ҳарчанд ки кам мансабдореро ёфтан мумкин мешуд, ки 
шӯравиҳоро нағз бинад. Ҳама хушиҳошон аз Шӯравӣ зоҳирӣ 
буд. Вертолётҳо боз фазои Кобулро ишғол мекарданд. 
Нуздаҳуми май ба пешвози «Бойинг» рафтам. Таҳминаву 
модараш омаданд. Таҳмина рӯйи дастони модараш хоб буд. 
Бедораш кардам. Як назар андохту гӯё нашинохт, ки рӯяшро 
ба дигар сӮ тобонд. Дар ин парвоз хонуми Анвар Сулаймонов 
бо се бачааш буд. Бинобар ин, ки се рӯз қабл Анвар ҷарроҳӣ 
шуда буд, банда пешвозашон гирифтам. Завҷааш, вақте дид, 
ки Анвар дар толори интизорӣ нест, парешон шуду аз ман 
пурсид, ки Анвар куҷост, магар ҳодисае рух додааст, сиҳат аст 
ё не ва саволҳои зиёде дод. Оромаш сохтам. Ҷарроҳӣ шудааст. 
Апендиситашро буридаанд, гуфтам. Бачаҳояш бошанд байни 
пешвозгирандагон падарашонро ҷустуҷӯ мекарданд. Онҳоро низ 
наздам хоста, фаҳмондам. Албатта, барои онон лаҳзаи нохуше 
буд, ки падарашон ҳузур надошт. Онҳоро то манзилашон 
расондам. Ба Анвар-ако низ хабар расондам. Мошинеро ташкил 
додам, то ки завҷаашро бо бачаҳояш ба Чорсадбистара бараду 
роҳат шаванд. Омадани Таҳминаву модараш боз муҷаррадҳоро 
дар манзилам ҷамъ овард. Ду рӮз корамон зиёфат оростан шуд. 
Дӯстони ҳамешагии банда, дар чунин соатҳо Муҳаммадҷон, 
Азимҷон, Абдулмаҷид, Олимҷон, Раҳматшоҳ, М.Лутфва дигарон 
буданд. Мо ҳамагӣ якдигарро хуб мефаҳмидем ва ба иззати 
нафси якдигар ҳеҷ гоҳ намерасидем. Шӯхиҳоямон ҳам нисбати 
якдигар самимӣ буданд. Дирӯз бо Олимҷон ба аёдати Анвару 
Исмоил рафтем. Онҳо дар Чорсадбистара табобат мегирифтанд. 
Исмоил ба дарди ангина гирифтор шуда буд, ки буридандаш. 
Ҳардуяш дар як ҳуҷра мехобиданд. Анвар-ако аз банда изҳори 
ташаккур кард. Бистуми май духтарони Кобулро ба муқобили 
Бабрак бархезонданд. Шиорҳо ҳамонҳо буданд, ки қаблан ишора 
кардам. Духтарон бо санг маъмурини СорандӮӯй - милисаро 
мезанданд, то ки ба духтарон дарафтанду боиси маломати ҷомеа 
шаванд. Ба ин хотир, боз роҳи ҳаракати моро бастанд, зеро мо 
ба ғайр аз роҳи марказӣ дигар роҳе надоштем. Роҳи дигар ба 
воситаи Чаман ва ҷодаи Майванд буд, ки саргардонӣ пеш 
меовард. 

Аз минтақаи Гардез 79 ҷасади аскарони моро ба Кобул 

интиқол доданд. Як бачаи ҷавон аз ду чашм маҳрум гардида 
буд. Панҷ моҳ шуд, ки ҳавопаймоҳои шӯравӣ мурда мекашанд. 
Назди худ савол мегузоштам, ки ин хунҳо баҳри чӣ мерезанд? 
Барои афғонҳо хун резиву боз ҳақорат шунавӣ. Обрӯи Шӯравӣ 
чӣ мешавад? ї; 

Дар ҳавопаймои рӯзи 19-ум ҳунармандони тоҷик омаданд. 
Роҳбари даста Назаров ном шахс аз Хуҷанд буд. Элзара 
Ҳасанова, Малика Қаландарова бо шавҳари доирадасташ, 
Ҷӯрабек Набиев, Муқим Салимов ва дигаронро ба мушоҳида 
гирифтам. Инҳоро раиси бахши фарҳангии сафорати Шӯравӣ 
Сайфуллоҳ Саид пазироӣ намуд. Ману Абдулҳаким Шукуров 
низ эшонро хуш омадед, - гуфтем. Дастаи мазкур ҳафтае барои 
кобулиҳо консерт медоданд. Аслан барои табрик гуфтани 
Анҷумани нахустини муаллимони кишвар омада буданд, ки 
рӮзҳои наздик сурат мегирифт. Бисту дуюми май ҳам намоишҳо 
ба муқобили шӯравӣ идома ёфтанд. Бадии кор дар он буд, ки 
асосан ҷавонон алайҳи мо даст боло мекарданд. Дирӯз як захираи 
бензинро оташ заданд. Аслан намоишҳо бо тахрибкориҳо анҷом 
меёфтанд. Зарар ба кӣ? Ба худи афғонҳо. 

Бисту сеюми май ҷумъа буд. Сулаймон Лоиқ меҳмони 
Олимҷон шуд. Чанд рӮз қабл барои сурат бастани ин меҳмонӣ 
иҷозати махсусро дар даст доштем. Ҳамин тавр тартибро 
сафорат ҷорӣ карда буд. Шахсиятҳо ва чеҳраҳои шинохтаи 
кишварро бидуни маслиҳати пешакӣ бо дастгоҳи Бахтулин 
меҳмон гирифтан мумкин набуд. Ин тартибро фақат банда риоя 
намекардам, зеро болонишинон аз фаъолияти ғайрирасмии 
камина огоҳӣ доштанд. Меҳмонӣ ба ин хотир буд, ки Олимҷону 
Лоиқ шиноси дерин будаанд ва дар Маскав ба ҳам унс 
гирифтаанд. Гузашта аз ин, Сулаймон Лоиқ ҳар дафъае, ки 
Олимҷонро дар Академии улум медидааст, ишорае ба чунин 
меҳмонӣ мекардааст. Олимҷон бо банда машварат намуд ва 
дукаса меҳмонии Лоиқро ба расмият даровардем. 

Сулаймон Лоиқ парчамӣ буда, дар ҳукумати Таракӣ вазирии 
телевизионро ба ӯҳда дошт. Дар замони Амин ҳамчун «хоин» 
ба зиндони Пули Чархӣ андохта шуд. Ёздаҳ моҳ муқими ин 
маҳбас буд. 27-уми декабри 1979 аскарони шӯравӣ озодаш 
карданд. Эшон ба яке аз қабилаҳои кӯчманчии пашту нисбат 
дошт. Падараш муллои бафарҳанге будааст. Дар давраҳои 
аввали салтанати Зоҳиршоҳ хонаводаи онҳоро аз Пактиё ба 
самти шимоли Афғонистон интиқол додаанд. Тифливу наврасии 
Ӯ дар Пули Хумрӣ гузаштааст. Он ҷо қабилаҳои пашту зиёд 

иқомат мекардаанд. Мақсад аз чунин интиқолҳо он будааст, ки 
қабоили пашту бошандагони Пули Хумриро, ки форсигӯён 
будаанд, таҳти фишори ҳамаҷонибаи хеш қарор дода бо мурури 
замон онҳоро бояд паштузабон мегардонданд. Аммо баръакс 
мешавад... Қабилаҳои паштуи муқими Пули Хумрӣ бо мурури 
замон забони хешро фаромӯш карда, форсизабон мегарданд. 
Лоиқ мегуфт, ки вақте чашм кушодаму роҳравон шуда, 
ҳарфзаниро ёд гирифтам, нахустин сухане, ки шунидам форсӣ 
буд, на забони модарӣ. Муҳити форсӣ чунон қавӣ будааст, ки 
намояндагони қабоили пашту ба урфу одатҳои форсизабонҳо 
одат мекунанд ва бо ин мардум хешу табор мешаванд. Духтар 
медиҳанд ва ҳам духтар мегиранд. Аз ин ҷост, ки Сулаймон 
Лоиқ шиори дузабона буд. Ба ақидаи худаш шеъри дариаш 
хубтар баромадааст. Сулаймон Лоиқ дар Ҷомеаи Афғонистон, 
пеш аз ҳама ҳамчун шоир шинохта шудааст. Вақте ки ҳизби 
«Халқ» таъсис меёбад (1965), Ӯ низ монанди дигар 
ҳамқаламонаш - Таракӣ, Панҷшерӣ, Мисоқ ва даҳо дигарон 
ҳизбӣ мешавад. Шеърашро ба мавзӯъҳои сиёсиву иҷтимоӣ омезиш 
медиҳад ва хулоса, сиёсатмадор мегардад. Баъд аз ҳодисаи 27- 
уми декабр, ки марҳалаи сеюми Инқилоби Савр оғоз гирифт, 
бо кӯшиши бевоситаи Раиси Академияи улуми Тоҷикистон, 
академик Муҳаммад Осимӣ Лоиқ ба сифати раиси Академияи 
улуми Афғонистон пазируфта шуд. Вале ин муассиса ҶОЙИ Ӯ 
набуд. Вай ин вазифаро аз ноилоҷӣ қабул доштааст. 

Он рӯзи ҷумъа дар хона менишастам, ки Олимҷон даромада 
гуфт, ки «Худойназархон, меҳмон омад, хоҳиш мекунам як 
сари қадам дароед». Ба чашм гуфтаму ба толори пазироии ҳамсоя 
даромадам. Лоиқ аз ҷояш баланд шуда, оғӯш кушод ва якдигарро 
оғӯш гирифтем. Ӯ марди 45-50 солае ба назарам тофт. Мӯйҳои 
сараш сафед буданд. Сари миз нишастем. Вай каминаро ғоибона 
мешинохтааст. Ҳолу аҳволи якдигарро пурсон шудем. Шахси 
фурӯтане ба назар хӯрд. Садтагӣ нӯшида будем, ки Лоиқ ҷилави 
суханро пуррагӣ ба даст гирифт. Сӯҳбати ширине мекард. Ману 
соҳибхона ду чашм ба Ӯ дӯхта, ҳарфҳояшро гӯш медодем. 
Сӯҳбатро аввалан аз зиндони Пули Чархӣ оғоз кард. Азобҳои 
маҳбасро бо лаҳзаҳои ҳузнангезаш қисса менамуд. Чӣ навъ дар 
қоғазҳои халтаҳои семент шеър навиштанашро ёдовар мешуд 
ва чӣ тавр аскарҳои бадахшонӣ барояш қаламу коғаз 
меовардаанд, - нақл мекард. Мавсуф мегуфт, ки дар ҳуҷраҳои 
ҳамсояаш ҳар шаб 100-150 нафарро бо азобу шиканҷа ба қатл 
мерасонданд. Дар ҳамин замина лаҳзаеро қисса намуд, ки чунин 

буд: Рӯзе тамоми зиндониёнро ба берун бароварданд. Гуфтанд, 
ки қумандон гап мезанад. Ҳама ҷамъ шуданд. Дар дасти 
қумондон автомати Калашников буд. Ӯ Калашниковро ба ҳаво 
бардошта,.изҳор медошт: дидед сагҳо! Ин туфангро бидуни 
пайса ба мо Шӯравӣ додааст, ки шумо лаънатиҳоро бикушем. 
Баъд амр дод, ки ҳамаатон гурезед, ки шумоёнро мепарронем. 
Ҳама аз тарс чи пиру ҷавон ба сӯйи камераҳои худ медавиданд 
ва аз пушт ононро мепарронданд. Одамҳо рӮйи ҳам меафтиданд. 
Аммо Лоиқ дар Ҷояш қарор меистад. Қумондон мефармояд, 
чаро ту истод ҳастӣ? Лоиқ мегӯяд: «Ин шарм аст, ин ваҳшатгарӣ 
аст, ки шумо дар муқобили ин мардуми бегуноҳ қарор додаед». 
Қумондон ба зудӣ Лоиқ будани Ӯро мешиносад ва мегӯяд: «Мо 
ҳамин тур мекунем...» Бахши дуюми сӯҳбати Лоиқро-мавзӯи 
сиёсат ташкил медод. Бисёре аз мулоҳизаҳои вай дуруст буданд. 
Масалан, мегуфт: «Ба сифати волиён, вазирон, раисон ва ғайра 
одамони бетаҷриба таъин гардидаанд. Корро намедонанд. Дар 
атроф мардумро гирди ҳизб ҷамъ карда наметавонанд. Баръакс 
онҳоро аз худ мегурезонанд». Дар бораи хиёнатҳои Таракӣ ва 
Амин низ лаҳзаҳоеро ёдовар шуд. Мутаассифона, - мегуфт 
Лоиқ, ҳоло ҳам баъзе аз хиёнатҳои эшон идома доранд. Масалан, 
одамкӯшиҳои Асадуллоҳи Сарвариро ҳама медонанд, вале Ӯ 
дар паҳлӯи Бабрак кор мекунад. Чанд маротиба Лоиқ исрор 
доштааст, ки Ӯро ба вилоятҳо фиристонанд. Вай метавонад он 
ҷойҳоро ором намояд. Вале роҳбарҳои ҳозира ба Ӯ бовар 
намекунанд ва мавсуфро Президенти академия таъин менамоянд. 
Бо ин ҳарфҳо Лоиқ гуфтанӣ буд, ки ҳукумати Кормал бояд аз 
одамони баобрӯй истифода барад. Дар ҷараёни сӯҳбат ба ҳардуи 
мо муроҷиат карда гуфт, ки агар Шӯравӣ ба хоҳишҳои камина 
бетаваҷҷӯҳӣ зоҳир кунад, Ӯ ҳатман ба кӯҳҳои Сулаймон боло 
мешавад ва ана мебинед, ки Лоиқи шоир ба чӣ навъ фаъолиятҳое 
қодир аст. Таҳдиди рӯйросташ ба Шӯравӣ равона шуда буд. 
Сари ин пешниҳод андешидан лозим меояд, - гуфтам дар ботин. 
Лоиқ ба идомаи суханаш Мисоқро сиёҳ кард. Бори дигар 
маълумам шуд, ки парчамиҳо халқиҳоро чашми дидан надоранд. 
Лоиқ назди мо савол гузошт. Чӣ бояд кард, ки дар Афғонистон 
оромӣ барқарор гардад? Худаш чунин ҷавоб дод, ки то замоне, 
ки дар байни ду ҳизб ваҳдат нест, оромӣ нахоҳад шуд. Зеро 
дар бисёрии корҳое, ки ҳоло ба муқобили давлат рӯй дода 
истодаанд, дасти халқиҳо дида мешавад. Мурда бод Бабрак ва 
Брежнев мегӯянд, Ёё мактабиёнро алайҳи Урдуи шӯравӣ 
хезондаанд, ҳамааш аз иқдоми халқиҳо сарчашма мегирад. 

Дирӯз чанд ҷо захираи бензин дар Хайрхона сӯзонда шуд. 
Дар атроф-ку ҳокимияти нав дида намешавад. Чӣ чора?, - хулоса 
кард Лоиқ: «Тамоми ҳизбиёне, ки ба ин сохт розӣ нестанд, кушта 
гарданд вассалом ва ё ба зиндон андохта шаванд...» Агар ба 
хости Лоиқ шавад, пас ҳукумати Кормал аз дастгоҳи Амин ҳеҷ 
тафовуте нахоҳад дошт. Афсӯс, ки мушовирони ҳизбии мо дар 
ин маврид чорае намеандешанд. Лоиқ ҳамоно ҷилави суханро 
дар ихтиёр дошт. Ҳодисаҳои замони Аминро ба яке аз намояндаи 
барҷастаи шӯравӣ - Пономарев, ҳини ба Кобул ташриф 
оварданаш гуфта будааст. Вале пас аз рафтани Пономарев ва 
баъди чанд рӯзи дигар Амин Лоиқро ба зиндон мепартояд. 
Дар ҳақиқат, бисёр дардҳо ҳаст, ки то онҳо даво нашаванд, 
ҷомеаи Афғонистонро аз нав сохтан имкон надорад. Ин бадбахтӣ 
хоҳад буд. Ҳоло то он ҳад шаҳрвандони шӯравиро бад мебинанд, 
ки дар ҳеҷ кишвари дигаре онро нахоҳед дид. Торафт обрӯямон 
мерезад. Махсусан, занони Афғонистон чашми диданамон 
надоранд. Чунки аскарҳои мо ба баъзе амалҳои нохуше даст 
мезаданд, ки ягон аблаҳу девона намекунад. 

Баъд аз шунидани мулоҳизаҳои Лоиқ ба ин хулоса омадам, 
ки воқеан худро шарманда сохтем. Обрӯи сотсиализм, Ленин 
ва коммунистро резондем. Мушовирҳо пухтаву расида нестанд. 
Маслиҳатҳои дурусту олимона дода наметавонанд. Ҳар кадом 
кӯшиш мекунад, ки ҳисоботашро ғафстар нависад, то ки соҳиби 
мукофоти давлатӣ гардад. Гузашта аз ин аз ҷумҳуриҳои 
мусулмонии Осиёи Миёна, тақрибан кадрҳои хубро 
намефиристанд, зеро боварӣ надоранд... Сари чунин андешаҳо 
қарор доштам, ки Лоиқ якбора омодаи рафтан шуд. То рӯйи 
ҳавлӣ гуселаш намудем. Мошини хидматиаш омада буд. Боз 
рӯй ба рӯй мондему бо эшон худоҳофизӣ намудем... 

Тавре ишора карда будам, дар ин рӯзҳо Анҷумани нахустини 
муаллимон кори худро шурӮъ намуда, се рӮз давом кард. Бабрак 
рӯзи аввали Анҷуман гузориш дод. Сипас вазири таълим ва 
тарбия Анаҳито Ротибзод маърӯзаи муфассале хонд. Анҷуман 
23-юми май оғоз шуда, 26-уми май корашро ба поён расонд. Ба 
Анҷуман меҳмонон аз кишварҳои дуру наздик даъват шуда 
буданд. Аз Шӯравӣ русҳо ва Ӯзбекҳо иштирок доштанд. 
Тоҷикистон намояндаашро нафиристонда буд, зеро ҳузури 
Маҳмадуллоҳи Лутфро кифоя шуморидаанд. Эшон мушовири 
эътирофшудае дар вазорати марбутаи Афғонистон буд. Афғонҳо 
хеле дӯсташ медоштанд, ҳарчанд ки ин дӯстдориҳо ба тарафи 
шӯравӣ хуш намеомад. Бахилӣ доштанд. Хушбахтона, 

иштироккунандагони Анҷуман аз ҳунари раққосаву овозхонҳои 
тоҷик ҳаловати маънавӣ бардоштанд: Рӯзи дуюми Анҷуман 
мактабиён ва донишҷӯён ба намоиш пардохтанд Литсеи Робиаи 
Дурронӣ аввалтар аз ҳама ба намоиш баромад. Аҷаб тазоде. 
Муаллимон Анҷуман доранду толибилмин намоиш. Мантиқ- 

ку?! Анҷумани мазкур бо ташаббуси мушовирони мо, ки дар 
сари он Сиратенко қарор дошт, сурат гирифта буд. Ҳар 
сармушовир бояд ҳисобот нависад, ки дар тӯли ду сол кадом 
- корҳоро анҷом додааст. Акнун як ҷумлаи Сиратенко ин тавр 
сурат мегирад. «Анҷумани муаллимони кишвар баргузор гардид, 
ки дар он 400 нафар намояндагон иштирок карданд». 
Хандаовар аст, не!І? Аз ин ҷост, ки рӯзномаҳои «Ҳақиқати 
Инқилоби Савр», «Анис» ва «Кобул ниюс таймс» аксҳои Мухин 
В.И., М.Лутф, А.Сияров ва Сиратенкоро чоп карданд. 

Бисту ҳаштум Саркис Бадалянро ба рухсатӣ гусел кардам. 
Дар майдон одам хеле зиёд буд. Бештар шӮӯравиҳо ба назар 
мерасиданд, ки рухсатӣ мерафтанд. Ҳама ба қутиҳои радио ва 
магнитофон мусаллаҳ менамуданд. Аз майдон ба сафорат рафта, 
ҳисоботи пулӣ додам. Сари роҳ ба матбааи сукук даромада ба 
Фидомуҳаммад як шиша «водка»-и кайҳо ваъдакардаамро 
пешкаш кардам. Акнун банда вазифаи сартарҷумониро адо 
менамудам. Бо Кушнарёв дар як утоқ менишастам. Якҷоя ба 
дафтари раиси авоид рафтем. Раис фақат вазири собиқаро бадгӯӣ 
мекард. Парчамӣ халқиро сиёҳ менамуд. Сиюми май ба дидори 
Аъзам Раҳнаварди Зарёб расидам. Ноил ҳамсафарам буд. Ин 
ҳарду аз қавми ҳазора буданд. Барои дастархони Зарёб як шиша 
«коняк» бурдам. Соҳибхона як шиша шароби афғонӣ илова 
намуд. Сӯҳбат аз оғозаш дилчасп набаромад. Салому алейкамон 
табиӣ сурат нагирифт. Маълум буд, ки Зарёб чандон хуши 
дидани бандаро надошт. Ӯ нишастан баробар эрод гирифт, ки 
сари эҷодиёти Асадуллоҳ Ҳабибу Мисоқ мақолаҳо навиштаам. 
Гӯё дар навиштаҳоям ба шитобкорӣ роҳ медиҳам. Шояд Ӯ дуруст 
мегуфт. Шитобкориҳо доштам, албатта. Бо каме шароб нӯшидан 
Зарёб адабиётро фаромӯш карда, худро ба сиёсат зад. «Русҳо 
мулки моро забт ва ишғол кардаанд», - мегуфт Ӯ. Гӯё Бабрак 
дар ободии ҷомеаи навини Афғонистон нақше гузошта 
наметавонад. Ҳама корҳои давлатдориро русҳо анҷом медиҳанд. 
Нафт, газ ва маъдани шимолро русҳо забт карда, ба манфиати 
худ истифода менамоянд. Дар Шӯравӣ озодии сухан вуҷуд 
надорад. Ба тадқиқотҳои адабиётшиносони шӯравӣ хуш надорам, 
--изҳор медошт Аъзам Раҳнаварди Зарёб. Мақсадаш он буд, ки 

фақат дар бораи достонҳои Ӯ бояд сухан ронда шавад. 
Афғонистон гӯё мисли Ӯ нависандаи қавӣ надорад. Ба ин ақида 
буд, ки русҳо дар Афғонистон ноком хоҳанд монд. То ҷое 
таҳлилу баррасиҳояш дар заминаи воқеият ва вазъияти феълии 
кишвар пайдо шуда буданд. Банда низ ба баъзе эродҳои вай 
мувофиқат доштам. Аммо ин қадар нисбати мо ҷоҳилона сухан 
кардани Ӯ касро нороҳат месохт. Ба ҳар ҳол ман меҳмонаш 
будам. Ноили Ҳусейн, ки шахси фурӯтану бафарҳанге буд, 
чунин муносибати ҳамқавмашро дар муқобили камина 
намепазируфт ва худро маломат мекард, ки чаро ба манзили 
Зарёб ташриф овард. Рости гап, аз ин «меҳмонӣ» пушаймон 
будам, вале соате бо ин адиби навъи Содиқи Ҳидоят сӯҳбат 
оростан бадӣ надошт. Ин навъ эҷодкорон ба касалии рӯҳӣ 
- тирифторанд, ки гоҳе ба худкушӣ даст мезананд. Чунин ба 
мушоҳида расид, ки сиҳатии Зарёб хуб набуд. Вай аз ҷумлаи 
он равшанфикроне буд; ки Бабрак ва шӯравиро 
намепазируфтанд. 

Имрӯз чанд тан аз ҳарбиён иброз доштанд, ки дар Қандаҳор 
як ҷавони дарвозӣ бо номи Ҷобиров Давлат сахт маҷрӯҳ шудааст. 
Гуфтанд, ки Ӯ бародари Азимҷон Юсуфов мебошад. Ман гумон 
доштам, ки Азимҷон аз ин хабари нохуш огаҳӣ дорад. Бинобар 
ин, мавзӯъро бо Муҳаммадҷон арз намудам. Як ҳиссаи шаб 
буд, ки Азимҷон, Аҳмадҷон Муҳаммадхоҷаев ва Муҳаммадҷон 
дарвозаамро заданд. Азимҷон бесаранҷом маълум мешуд. Қариб 
буд, ки гиря сар диҳад. Ман он чӣ шунидам, барояшон гуфтам. 
Илова намудам, ки чанд нафари дигар ба ҳалокат расидаанд, 
ки аллакай интиқолашон додаанд. Онҳо суроғаи ҳарбиёнро 
гирифта, роҳи бинои 32-ро пеш гирифтанд. Хабари дигар он 
буд, ки як мушовири низомӣ бо тарҷумонаш хостаанд, ки аз 
сарҳади Покистон гузаранд, аммо аз муқобил тирборон шудаанд. 
Дар натиҷа тарҷумон ба қатл мерасад ва афсари рус ба асирӣ 
гирифтор мегардад. Инҳо аз дастаи кашшофони низомӣ будаанд, 
ки ба хотири анҷом додани супориши махфие нияти Покистон 
кардаанд. : 

Ҳоло ки ба поёни моҳи май расидем, муқобилат байни 
«Парчам»-у «Халқ» рӯ ба афзоиш овардааст. Гурӯҳҳои дигари 
ҳизбӣ худро ба халқиҳо пайвастаанд, то ки ба парчамиҳо ва 
Шӯравӣ садама оранд. Овозаҳо пахш мешуд, ки даҳуми июн 
ҳодисаи ғайричашмдоште ба вуқӯъ хоҳад омад... Ду рӯз қабл 
таври таъҷилӣ сафир - Табеевро ба Маскав даъват карданд, ки 
ба зудӣ пас баргашт. Ба ин хотир, чанде аз роҳбарони гурӯҳҳоро 

наздаш хондааст, то ки ононро аз амру фармоишҳои Кремл 
ошно созад. Сию якуми май фазои Кобулро боз ҳавопаймоҳои 
ҷангӣ фаро гирифтанд. Дар минтақаи Ғазнӣ нооромиҳо сар 
заданд. Ҳамарӯза корҳои расмиам зиёд шудааст. Бо Кушнарёв 
гоҳе назди вазиру гоҳе ба ҳузури муовини аввал - Пактиёвал 
меравам. Вазир аз банда хоҳиш намуд, ки ду бонуи афғониро, 
ки ба дарди меъда гирифтор шудаанд, ҷиҳати муоина ба 
докторҳои хеш нишон бидиҳам. Аз ҳисоби хоби шаб таҳқиқи 
насри муосири дариро идома медиҳам... 

Якуми июн фаро расид. Асадуллоҳ Ҳабиб ба сабаби ин ки 
донишҷУёнашон зидди Кормал намоиш карда, чанд рӮз боз ба 
дарсҳо ҳозир намешудаанд, наметавонист аз ҳоли банда хабар 
бигирад. Имрӯз телефон кард ва аз омадани Манфред Лоренс 
ба Донишгоҳ иттилоъ дод. Бале, гуфтам эшонро мешиносам. Ӯ 
шогирди профессор Додоҷон Тоҷиев буд. Забони тоҷикиро дар 
Тоҷикистон омӯхтааст. Соли 1970 ба факултет омада буд ва як 
дона аз рисолаи «Боқӣ Раҳимзода»-ро барояш тақдим доштам. 
Дуюми июн Ноили Ҳусейн дар бораи меҳмониамон ба манзили 
Раҳнавард Зарёб ҳарф зад. Ӯ аз Зарёб шикоят ба ҷо овард. 
«Мавсуф худро нодуруст нишон дод», -- ёдовар шуд Ноил. 
Мегӯянд, ки муҷоҳиддин дар марзҳои Кобул ба фаъолият 
пардохтаанд. Ҳамчунин вазъияти Ҳиротро низ муташанниҷ 
медонистанд. 

Асадуллоҳ тибқи ваъдаи қаблӣ ба манзилам омад. 
Вохӯриамро бо Зарёб арз доштам. Ӯ эшонро мазаммат намуд ва 
ҳамчун эҷодкор эътирофаш намекарл. «Нависандаи мутавассит 
аст»,-- гуфт А.Ҳабиб. Мавсуф ба сиёсат рӯй оварда, халқиҳоро 
маломат намуд. Ӯ гуфт, ки аъзои ҳизби «Кор» аст ва аз 
парчамиҳо дифоъ менамоянд. Асадуллоҳ низ дар баъзе 
тахрибкориҳо дасти халқиҳоро медид. Ҳизби «Кор» се ҳазор 
аъзо доштааст. Аъзоҳаққиро дар ду ҷой ҳам ба хазинаи «Халқ» 
ва ҳам ба хазинаи «Парчам» месупоридаанд. Оғози моҳи июни 
Кобул идомаи ҳодисаву рухдодҳои моҳҳои пешин хоҳад буд. 
Дафтари сеюмро ин ҷо ба поён расонда, меравем сӯи дафтари 
чорум, ки рухдодҳои хотирмонеро дарбар кардааст... 

ДАФТАРИ 
ЧОРУМ 


(10.06.1980 - 28.06.1981) - 


ПАХШИ «ШАБНОМАҲО» 


Метавон гуфт, ки аз оғози моҳи июн дар Кобул террор 
нисбати парчамиҳо шурӯъ гардид. Воҳима ҳама мансабдоронро 
фишор меовард. Парчамиҳоро шабона дар манзилҳошон 
мекуштанд. Истилоҳи «коммунист» маънии «парчамӣ»-ро 
гирифт. Дишаб дар гӯшае аз микрорайон пойи одамеро ёфтанд, 
ки мард ё зан буданаш маълум «нашудааст. Албатта, мард 
будагист. Ҳукумати Бабрак ба чунин қарор омад, ки вазирон 
ба миёни мардум рафта, ташвиқу тарғиби сиёсати давлатро пиёда 
созанд. Ин методҳои шӯравӣ буд, ки мушовирони ҳизбӣ 
мехостанд амалӣ кунанд. Бо Горин Ф.Н. ба Институти 
политехникӣ рафтем. Мушовири гумрук барои мутахассисони 
шӯравӣ дар бораи қонуну қоидаи гумрук гузориш дод. 
Саволборонаш карданд. Аз меъёрҳои қабулшудаи борбарӣ пурсон 
шуданд. Вазири молия фармонеро ба имзо расонд, ки дар 
мавриди минбаъд кам намудани зиёфатҳову масрафҳои ноҷо 
баҳс менамуд. 

Мухолифини давлат роҳҳои дигари муборизаро кашф 
мекарданд. «Шабномаҳо» дар хиёбону майдонҳои серодам паҳн 
мегардид. Яке аз чунин шабномаро тайписти мо - Рафеъ дар 
мошинкааш чоп карда буд, ки баъдтар огаҳӣ пайдо намудем. 
Як вақт мудири маъмурин омада Рафеъро пурсон шуд. Ман 
гуфтам, ки Ӯ субҳ чанд дақиқа ин ҷо буду рафт. Баъд варақаеро 
ба банда дод, ки бихонам. Шабнома алайҳи ҳукумат равона 
шуда буд. Матни он тақрибан чунин садо медод: Ман фалонӣ 
ба Макка рафта будам. Дар хобам пайғамбари охирзамонро 
дидам. Ӯ ба ман амр кард, ки ба Афғонистон пас гардед ва ба 
ҳама гӯед, ки ба одамкушӣ ва ваҳшоният даст андозанд. Агар 
банда ин амрро иҷро накунам, пайғамбар ҷазоям хоҳад дод. Аз 
ин рӯ, ба дасти ҳар касе, ќи ин варақа мерасад, дар ҳафт 
қитъа (нусха) чоп карда ба дигарон тақсим кунад. Агар шахсе 
дар муддати се рӯз ин амрро иҷро нанамояд, ба хонаводааш 
мусибат ва нохушӣ хоҳад омад. Бо эҳтиром ... Мудири маъмурин 
гуфт, ки ин шабномаро Рафеъ чоп кардааст. Воқеан, вақте ки 
хоначаҳои мизашро тафтиш намудем, коғазҳои сиёҳи копӣ ба 
даст хурданд, ки аз матни шабномаи мазкур шаҳодат медоданд. 
Табиист, ки Рафеъро дастгир карда ба идораи ХОД (бехатарӣ) 
бурда буданд. Ҷавони хубе ба назар менамуд ва ҳар фармоише, 
ки барояш пешкаш мегардид, дарҳол иҷро менамуд. 

Пагоҳӣ барвақттар аз хона берун шудам, вале дидам, ки 
мошини хидматиамон маътал аст. Ману мушовири гумрук якҷоя 
мерафтем. Ронандаамон панҷшерӣ буд. Горинро интизор шудан 
лозим омад. Дар ин муддат Дилмуҳаммади ронанда, шӯхӣ карда 
гуфт: «Доктар соҳиб, мо ҳардуямон мусулмон ҳастем. Сатҳи 
зиндагии мо хеле паст аст. Дар Панҷшер шаш чӯҷа нон меган, 
сару либос мехоҳан, чи меша ага мушовира ба муҷоҳиддин таслим 
бтуму барои саруш панҷоҳ ҳазор афғонӣ бигирум». Ҳарфҳои 
Дилмуҳаммад чунин маънӣ доштанд, ки Ӯ ба матни шабномаи 
нав ошно аст. «Магар мусулмон ба чунин кор даст мезанад?», - 
пурсидам аз Ӯ. Вай хандида, «чаро не? Ба пайса зарурат дорум, 
дига. Ага ту ба ҷое арз нанамоӣ, дар набуданат ма ӯра таслим 
метум ва халос. Панҷоҳ ҳазор аз ма меша», - гуфт ронанда. 
«Дилмуҳаммад, хо, дига шӯхӣ наку. И корут натанҳо хуб нест, 
ҳатто хатари ҷиддӣ дорад барои худат ва дигарон», - гуфтам 
ба Ӯ. Сӯҳбат то ин ҷо расид, ки Горин аз манзилаш берун шуд. 
Дар ҷараёни роҳ аз ронанда савол кардам, ки кадом корро 
бароят анҷом диҳам, ки ту аз ин нияти бадат баргардӣ.? Ӯ ҷавоб 
дод: «Ба вазир соҳиб бген, ки аз «Волга»-и нав баром бта». 
«Дуруст аст, ман ин хоҳишатро иҷро мекунам, аммо ронандаи 
дигар мегирем», - гуфтам. Ӯ розӣ шуд. Мавзӯъро ба 
Абдулвакил арз дошта, мошини «Волга»-и сохти нав барояш 
додем ва Горинро аз хавф халос намудем. Шояд ронандаи мо аз 
матни шабнома истифода бурду соҳиби мошини нав шуд, вале 
агар шӯхӣ намебуд, чӣ? Таслим додани мушовире барои ронанда 
ҳеҷ мушкилие пеш намеовард... 

Тавре ки мебинем, душманони давлатӣ роҳҳои нави 
муборизаро кафш менамоянд. Ҳамин рӯз буд, ки толибилмони 
ду мактаби шаҳри Кобулро заҳролуд карданд. Дар натиҷа 
духтарони литсейҳои «Ҷумҳурият» ва «Малолай» заҳролуд 
гардиданд. Ҳатто ҳодисаҳое ҳам рух дода истодаанд, ки баъзе 
падару модарон духтаронашонро худ нобуд сохта, дар ин кор 
давлатро айбдор карданӣ мешуданд. Гӯё як роҳи озодӣ ҳамин 
навъ иқдомҳо шинохта хоҳад шуд. Дар заминаи шабномаҳо, 
ки мутаассифона, пеши роҳашонро гирифта наметавонанд, 
дувоздаҳуми июн боз 350 духтари дигарро беҳуш сохтанд. 
Тақрибан дар ҳамаи мактабҳои шаҳр ин падидаи номатлуб 
амалӣ мешавад. Шифохонаҳо аз духтарон пур гардидаанд. 
Табиист, ки назорати бехатарӣ суст ба роҳ монда шудааст. 
Бабрак Кормал ба маҷлисбозӣ машғул аст. Навакак дар назд 
иттиҳодияҳои коргарӣ баёния дод. Сӯҳбаташ сари табақаи корга» 

сурат гирифт. Ҳамзамон вазоратҳои қудратии ҳукумати нав аз 
пайи дарёфт ва мутаҳам сохтани ҳамкорони Амин мебошанд. 
Ду-се рӯз қабл бо қарори Маҳкамаи олии Афғонистон ҳукми 
қатли Абдуллоҳи Амин (бародари калони Ҳафизуллоҳи Амин), 
Асадуллоҳи Амин (писари Абдуллоҳи Амин ва домоди Ҳ.Амин), 
Маҷиди Калаконӣ, бародари Олимёр, ки раиси транспорт буд, 
қотилони Н.Таракӣ ва чанд тан низомиён, ҳамагӣ ёздаҳ нафар 
эълон шуд. Шаби чордаҳум қарори дигари Маҳкамаи олиро 
дар мавриди вазирони даврони Амин Муздурёр Саҳроӣ, 
Олимёр ва инженер Зариф ба сабаби дар одамкушиҳо даст 
доштанашон эълон доштанд, ки ҳукми қатл гирифтанд. Ин даста 
қабл аз ба вазоратхонаҳо расидан волиёни Ҷалолободу Балх ва 
Қандаҳор буданд. Ба таъбири Мисоқ инҳо «бонди Амин»-ро 
ташкил медоданд. Дар айни замон вазирҳои дигари Амин, 
монанди Ғурбандӣ, Ҷалилӣ, Сумо, Ҳошимӣ, Ҷузҷонӣ дар 
маҳбаси Пули Чархӣ қарор доранд ва шубҳае нест, ки бисёре аз 
тахрибкориҳову шабномаҳоро тарафдорону қабоили эшон амалӣ 
месозанд. Ба ибораи дигар, тамоми хешу ақрабо ва ҳамшаҳриёни 
онон дар муқобили давлат қарор хоҳанд гирифт. Бо куштани 
ин даста, ки шояд гуноҳе надоранду фақат дар ҳукумати Амин 
қарор доштанд, вазъияти Афғонистон рӮ ба беҳбудӣ намеорад, 
- мегуфтанд маъмурини вазоратхонаҳо ва мардуми авом. Иқдоми 
феълии Бабрак чунин маънӣ пайдо мекунад, ки тамоми аъзоёни 
Кумитаи Марказӣ ва Шӯрои вазирони даврони Амин душман 
ва одамкуш будаанд. Аслан дар Афғонистон вазиркушӣ анъана 
надорад. Дар замони шоҳ чунин ҳолатҳоро ба мушоҳида 
нагирифта будам. Агар вазире аз ӯҳдаи вазифа намебаромад ё 
ба Зоҳиршоҳ хуш намеомад, истеъфо медоду бас. Онҳоро ба 
қатл ҳукм намекарданд. Аз ин ҷост, ки мардуми Афғонистон 
ин ҷиҳатҳоро муқоиса менамуданд ва хулоса мебароварданд, 
ки барои онҳо кадом сохт беҳтар буд? Даврони шоҳӣ ё даврони 
демокросӣ? Албатта,ҷомеа сохтори шоҳиро мепазируфтанд, на 
сотсиалистиро, ки беҳтарин шаҳсиятҳояшро бо баҳонае мутаҳам 
карда, ҷисман нобуд месозад. Оре, аксари мардум воқеияти 
инқилобу сотсиализмро дар одамкушиҳои ҳамешагиаш 
мешинохтанд... 

Ду рӯз қабл Муҳаммадҷон як даста тарҷумонҳои тоҷикро ба 
шарофати меҳмонии муовини директори Институти 
шарқшиносии Душанбе, Саидмуродов Дӯстмурод ба манзилаш 
даъват намуд. Вақте ки камина ба ин зиёфат рафтам, дидам, 
ки сари миз Ҳабиб Пӯлодов, Усмонҷон Обидов, Олимҷон, 

Раҳматшоҳ ва боз як ҷавони бухороӣ менишастанд. Ҳама 
мутаваҷҷеҳи сӯҳбати меҳмон буданд. Банда Д.Саидмуродовро 
мешинохтам, ҳарчанд ки ҳеҷ вақт бо эшон якҷо нанишаста будам, 
ба истиснои маҷлисҳои илмӣ, ки дар толори. марказии Академияи 
улум баргузор мешуданд. Баъд аз салому алейк меҳмон гуфт: 
«Ман ҳама ин ҷо нишастагонро мешиносам, вале ин бародарро 
бори аввал мебинам». Муҳаммадҷон пешдастӣ нишон дода, 
бандаро муаррифӣ кард. Меҳмон чанд дафъа исмамро такроран 
ба забон оварда, чизе изҳор накард. Яъне номи банда таваҷҷӯҳи 
эшонро ҷониби мақолаи «Мисоқ-нависандаи реалист» равона 
сохт, ки дар рӯзномаи «Маориф ва маданият» бо ташаббуси 
Асадуллоҳ Саъдуллоев чоп шуда буд. Бинобар ин, меҳмон савол 
дод: «Мисок дар зиндон аст?» Банда бо оромӣ, «на хайр», - 
гуфтам. «Ӯ баъд аз як ҳафтаи зиндонӣ озод шуд, ҳоло хонанишин 
аст. То ҳол вазифаеро барояш пешниҳод накардаанд». 
Мусоҳибам дигар саволе пеш наовард. Ба ҳар ҳол аз ошноии 
нахуст чунин эҳсос намудам, ки меҳмон бандаро чандон хуш 
надорад. Гузашта аз ин, Ӯ мехост, ки бо ҳамкоронаш сӯҳбати 
хосса дошта бошад. Аммо аз сари мизи меҳмонӣ хеста рафтанам 
хуб намешуд ва тоқат карда ҷаласаи хурди Институти номбурдаро 
гӯш додам. Табиист, ки сӯҳбат русӣ ҷараён мегирифт, зеро бо 
меҳмон боз як шахси рус ҳам буд, ки Ӯ вазифаи худро бояд 
анҷом медод. Ба ин хотир дигарон ҳам русӣ ҳарф мезаданд, то 
ки ба нафси намояндаи миллати бузург ва бародари калон 
нарасанд. Д.Саидмуродов русии хуб дошт. Раҳматшоҳу Олимҷон 
ва Усмонҷон ҳам тақлид ба талаффузи ашрофзодаҳои рус ҳарф 
мезаданд. Аммо Муҳаммадҷон парвое надошт. Русии бадахшонӣ 
мегуфт ва меҳмононро ба вазъи феълии Афғонистон ошно месохт. 
Фақат банда хомӯш менишастам. Дигарон то ҷое аз фаъолияти 
хеш роҳбари душанбегиашонро воқиф месохтанд. Он шахси рус 
ҳам монанди камина мушоҳидачӣ буд. Гоҳ-гоҳе чанд калимаву 
ҷумлаеро раво медиду бас. Меҳмонӣ аз нигоҳи сухан хеле бой 
буд. Соатҳои нӯҳи шаб зиёфати Муҳаммадҷон поён ёфт. Аз он 
сӯҳбат маълумам гардид, ки Д.Саидмуродов дар хобгоҳи 
Институти политехникӣ иқомат доштааст. Онҳо бо даъвати 
Академияи илмҳои ҷамъиятӣ омада, он ҷо дарс мегуфтаанд. Баъд 
аз гусели меҳмонон Муҳаммадҷону Ҳабиб то дер сари шахсияти 
Султон Раҷабов баҳс оростанд. Ҳардуяш, ки то ҷое мутеи шароб 
шуда буданд, баробар гап мезаданд. С.Раҷабовро таъриф 
менамуданду М.Лутфро маломат. Барои ин ду на дониш 

одамгарӣ, балки мансаб муҳим буд. Вагарна, М.Лутфро чӣ н:в» 

метавон ба С.Раҷабов муқоиса кард? М.Лутф донишманд ва 
чеҳраи воқеии фарҳангии тоҷик аст. Албатта, С.Раҷабов ҳам 
дар тахассуси ҳуқуқии хеш манзалат дошт, вале Ӯро ба табақаи 
зиёиву фарҳангӣ шомил сохтан нодуруст буд. Баҳси эшон 
асабиам сохт ва гуфтам: «Тоҷики аслӣ он аст, ки барои халқаш 
хизмат карда бошад, на барои манфиати шахсиву молу амвол 
ҷамъ намудан ба кишваре сар задан». Сипас, Муҳаммадҷон 
Ҳабибро ба як сӯ гузошта ба Олимҷон часпид. Адабиётдонии 
Олимҷонро ҳеҷ донист. Хулоса, мизбони имшаба ҳамагонро бо 
андӯхтани донишҳои тоза аз манзилаш гусел намуд. Аз ҳама 
беш Олимҷон нороҳатӣ ҳис мекард, зеро он соат суп-сурх шуда 
буд. Умуман, дар баҳс Муҳаммадҷонро мағлуб сохтан кори 
осоне набуд... 

Сарфи назар аз ин ки таҳдиди шабномаҳо идома дорад, 
ҳабдаҳуми июн дар шаҳри Кобул Анҷумани аввали кормандони 
соҳаи тиб оғоз гирифт. Барои таъмини амнияти иштирокчиён 
дар фазои Кобул вертолётҳо пайдо шуда, роҳҳои асосӣ баста 
гардиданд. Овозае ҳаст, ки дирӯз овозхонеро бо номи Хони 
Қарабоғӣ куштаанд. Гӯё ҳамнишинони худаш Ӯро ба қатл 
расондаанд. Чунин овоза дар мавриди кушта шудани раққосаи 
моҳири Ҳирот Ситорабону ҳам ба гӯшҳо мерасид. Шояд ин ду 
куштор бофтаи душманони давлат бошад, то ки тарсу ҳаросро 
миёни ҷомеа нигоҳ бидоранд... ; 

Субҳи ҳаждаҳуми июн озими майдони ҳавоӣ шудам, то ки 
Раҳматшоҳу Усмонҷонро ба Ватан гусел намоям. Онҳо ба рухеатӣ 
мерафтанд. Баъд сари вазифаам қарор гирифтам. Сардори 
умумиамон Гречин аз сафорат занг зад ва хоҳиш намуд, ки 
вохӯрии Ӯро бо вазир барои даҳ дақиқа таъмин кунам. Вазир 
розӣ шуд, аммо таъкид дошт, ки аз даҳ дақиқа беш сӯҳбат 
карда наметавонад, зеро ба майдон рафтанаш лозим аст. Гречин 
ба зудӣ омад. Якҷоя назди Абдулвакил даромадем. Сӯҳбаташон 
сурат гирифт. Имрӯз ҳам заҳролуд сохтани мактабиён ба 
мушоҳида расид. Бистуми июн Олимҷон Саидмуродовро меҳмон 
гирифтанӣ шуд. Бинобар ин ӯро аз Институти политехникӣ 
овардан лозим буд. Якҷоя бо такси рафтем ва эшонро овардем. 

- Ҳамкори русашро низ гирифтем. Муҳаммадҷону Азимҷон ҳам 
омаданд. Олимҷон дастархони хубе омада карда буд. Нишасти 
имрӯза низ мувофиқи табъи ҳамагон нашуд. Муҳаммадҷон бо 
меҳмонон баҳсро то он ҳад бурд, ки баъд аз хӯрдани ғизо ҳамагӣ 
хестанд. Боз шабнома пахш карданд. Дар он ба тоҷирон таҳдид 
менамуданд, ки дӯконҳошонро накушоянд. Аз ин ҷост, ки бисту 

якуми июн тамоми мағозаву дӯконҳои Кобул аз фаъолият 
монданд. Дар Кортаи Парвон се дӯкондоре, ки итоат ба ҷо 
наовардаанд, кушта шудаанд. Вилоятҳои Лугар ва Парвон ба 
пуррагӣ ба муқобили давлат бархостаанд. Баъзе гурӯҳҳои 
мушовирин имрӯз сари вазифаҳошон ҳозир нагардиданд. 
Ташвиқу тарғиби ҳизбиёни парчамӣ натиҷаи дилхоҳ намедод. 
Дӯкондорон ба амри шабномаҳо итоат мекунанд, на ба фармони 
ҳукумати Кормал. Дар шабнома мӯҳлати аз фаъолият монондани 
дӯконҳо як ҳафта муайян шуда буд. Ҳукумат назди ҳар дӯкон 
ду нафарӣ аз ҳизбиёни силоҳдорро пайраҳа монд, то ки 
фурӯшандаҳо натарсида, тиҷорат намоянд. Аммо соҳибони 
дӮконҳо дур-дур байни издиҳом қарор дошта, тарафи мағозаи 
хеш намеомаданд. Бегоҳӣ Кушнарёв, Горин ва Абдулмаҷид 
меҳмонам шуданд. Ҳамсояи ҳамешагиам Олимҷон ҳам ҳузур 
дошт. Нишастамон хуб гузашт. Сардори навамон Кушнарёв хеле 
инсони шариф буд. Одоби ҷолибе дошт. Мисли Зотов калонгарӣ 
намекард. Бисту сеюми июн низ то соатҳои дувоздаҳ дӯконҳоро 
накушоданд. Имшаб радиои Маскав эълон кард, ки як қисми 
урдуяшро аз хоки Афғонистон мебарорад. Ин эълон фақат 
сиёсатбозӣ буд, то ки Амрикову Чин оромтар шаванд. Ҳол он 
ки агар теъдодеро ҳам мебаровард, онҳоро дар сарҳади 
Тоҷикистону Ӯзбекистон нигоҳ медошт. Дар як моҳи охир ин 
бегоҳ фурсат ёфта бо Таҳмина ба саёҳати микрорайон баромадам. 
Ӯ чизе мегуфту пеш-пеши ман роҳ мерафт. Ба афғонҳо салом 
арз мекард. Лаҳҷааш дарии кобулиро мемонд. Афғонҳо ба ҳоли 
ин духтарчаи зарди форсигӯ механдиданд. 

Бисту чоруми июн хонуми Олимҷонро ба Тошкад гусел 
намудам. Акнун, ки банда Саркисро иваз менамудам, 
мутахассисони рухсатираву тамоман мерафтагиро гусел 
карданам зарур меомад. Барои ҳар кадоми онҳо аз хазинаи 
сафорат пули нақд медоданд ва худи ҳамон рӯз ҳисоботашро 
талаб менамуданд. Агафонов панҷоҳсола шуд. Ӯро бо Кушнарёв 
табрик гуфта, сипас бо даъваташ манзилашро зиёрат кардем. 
Зиёфатчае омода сохт, ки дар он муовини аввали вазир - 
Пактиёвал ва раиси буҷет - доктор Самандар иштирок намуданд. 

Пактиёвал сергаптар буд. Ҳар вақт ки бекор мемонд, назди 
сармушовир меомад ва бандаро низ масруф месохт. Имрӯз аз 
Мӯсо нома гирифтам. Андаке аз бародаронамон гилагузорӣ 
кардааст. Парвизу Фотима ҳам хат фиристода буданд. Бисту 
шашум бо Муншии аввали ҳизбии вазорат вобаста ба мавзӮӯ 
Пленуми июнии Кумитаи Марказии Ҳизби Коммунисти Шӯргви 

машварат доштам. Тибқи ваъдаи пешакӣ дар чошт бо аҳли 
хонавода роҳи Ҷангалакро пеш гирифтем. Мақсад меҳмони 
Шаҳбоз шудан буд. Абдулмаҷид ҳам бо мо рафт. Муҳимаш он 
буд, ки тути тоза хӯрдем. Худамон рӯйи ҳавлӣ кабоб пухтем. 
Бегоҳӣ тавассути таксӣ боз ба манзиламон расидем. Бисту ҳафтум 
чанд нафар шуда хонаи Абдулҳаким Шукуров даромадем. 
Падараш дар Ватан бандагӣ карда буд. Каме тасаллояш додему 
зуд хестем, нагузоштем, ки боиси ташвишаш шавем. Бисту нӯҳуми 
июн дар Кобул конфронси байналмилалии Осиё ва Африқо ба 
кораш оғоз бахшид. Назди иштирокчиёни он Бабрак гузориши 
сиёсӣ дод. Оид ба дӯстии Афғонистону Шӯравӣ, тақрибан ҳамон 
маъниҳоеро иброз дошт, ки борҳо Таракиву Амин мегуфтанд: 
«Дӯстии халалнопазир». Дар ин гузориш Бабрак ба даврони 
Амин назар андӯхта ба ҳозирин иттилоъ доданӣ шуд, ки Амин 
Афғонистонро ба се бахш тақсим мекардааст: самти ҷанубу шарқ 
ва ғарб ба Покистон, самти дуввум ба як давлати дигар ва 
самти шимолу Бадахшон ба Чин. Кобулро ҳамчун маркази 
одамкушиҳои худ нигоҳ медоштааст. Албатта, чунин гапҳо вуҷуд 
надошт, зеро мо худ шоҳид будем. Мақсади Кормал сиёҳ 
кардани Амин буд, вале далелҳояш пойдарҳаво менамуданд. 
Боз ҳам дар чунин баёнияҳои бемантиқи Кормал қаламӣ 
мушовирони сиёсиаш эҳсос мегардид. Барои ин ки сарвари баъдӣ 
манзалати сиёсӣ пайдо кунад, бояд сиёсати пешинаро бо 
шахсиятҳояш мазаммат намуд, то ки мардум ба сохти нав боварӣ 
ҳосил намояд. Вале ин навъ методҳо кайҳо кӯҳна шуда буданд 
ва ба нишон расида ҳам наметавонистанд. Аз ин ҷост ки ҳар 
кӮшиши Бабрак Кормал ба нафъаш тамом намешуд, балки 
вазъиятро муташанниҷтар месохт, ҳамоне ки дар поёни моҳи 
июн ба мушоҳида мерасад ва шояд моҳҳои пешомад низ чунин 
шавад.. 


БА ИДОМАИ КОНФЕРЕНСИЯИ РӮҲОНИЁН... 


Бинобар ин ки террор ва тахрибкориҳо торафт авҷ мегирифт, 
мушовирони Бабрак ба чунин хулоса омаданд, ки дар фаъолияти 
давлат рӯҳониёни кишварро ҷалб бояд кард. Дуруст аст, ки 
ҳизбиён ташвиқу тарғиби сохти навро мунтазам идома медоданд, 
вале натиҷаи мусбату чашмрас набуд. Аз ин ҷост, ки якуми 
июли соли 1980 дар «Саломхона»-и Арк садҳо муллову молик 
ва намояндагони дину мазҳабро ҷамъ оварданд. Албатта, аз 

рӯҳониён гуфтан ҳам исломиҳо бо мазҳабҳошон суниву шиа ва 
ҳам дигар мазҳабҳо дар назар дошта мешуд. 

Чунин амал дар даврони Таракиву Амин ҳам сурат мегирифт. 
Ҳарчанд ки натиҷаи мусбате ба даст намеомад. Дар марҳалаи 
нави инқилоб хостанд, ки бори дигар бо ин табақаи иҷтимоӣ 
машварат намоянд. Дар ҳамин замина Бабрак Кормал баёнияи 
муфассале анҷом дод. Маърӯзаро мушовирони сиёсии шӯравӣ 
омода карда буданд. Дар гузориши Кормал таҷрубаи корбарӣ 
миёни. мусулмонони Осиёи Миёна истифода мегардид. Ҷое 
Бабрак таъкид сохт, ки дар Шӯравӣ чил миллион мусулмонон 
рӯзгор доранд. «Исломи воқеӣ дар Шӯравӣ мавҷуд аст», - 
гуфт Кормал. Вай рӯҳониёни кишварашро бовар мекунонд, ки 
баъд аз панҷ-шаш соли дигар хоҳед дид, ки Ислом чӣ навъ 
маънии сифатӣ ба худ касб менамояд. Минбаъд давлат барои 
инкишофи ҳамаҷиҳатаи Ислом мусоидати бештаре хоҳад кард. 
Дар поёни вохӯрӣ чанд нафаре аз рӯҳониён Бабракро ба оғӯш 
кашиданд ва ваъдаҳо доданд, ки кишварро ором мекунанд. 
Банда хуб дарк мекардам, ки аз дасти ин муллоҳо иқдоме барои 
дастгирии ҳукумати Кормал ва ҳузури Шӯравӣ сурат нахоҳад 
гирифт. Дар ин рӯзҳо аз Аноргул ва Кӯчаров нома гирифтам. 
Ректори нави Институти омӯзгории Кӯлоб Раҳмонов Тағай таъин 
шудааст. Аз ин хабар хушнуд шудам, зеро вай шахси 
донишманду инсони хубе аст. Гумон мекардам, ки Ӯ метавонад, 
ба мавзӯи тарбияи кадрҳои илмии Институти мазкур диққати 
бештар диҳад, то ки он ҷо низ сафи устодони унвондор афзоиш 
ёбад. Шаби сеюми июл Ҳабиб Пӯлодов зиёфате ба хотири 
рухсатравиаш омода сохт, ки чанд тан аз ҳамкоронаш сари мизаш 
қарор гирифтанд. Афсӯс ки Ҳабиб меҳмонҳояшро ҷудо 
намекард, балки ҳамаро: чи афғон, чи рус ва чи тоҷик даъват 
менамуд ва ин ҷиҳат боиси он мегардид, ки нишаст ҳаловатбахш 
намегузашт. Одамоне бо ақидаҳои гуногун, бо сатҳи ҳархела 
менишастанд, ки касе дигареро гӯш намедод. Ду-ду ва се-се 
сӯҳбат мекарданд. Дар чунин зиёфатҳо банда зиёд 
наменишастам. ) ; 

Тақрибан, ҳама рӯзҳо дар «Саломхона»-и Арк маҷлисҳо бо 
баёнияҳои Бабрак Кормал доир мегардиданд. Кӯчаву хиёбонҳо 
баста мешуданд, гашту гузори шаҳрвандон садама медид ва 
боиси саргардониҳои корафтодагон ба макотибу вазоратхонаҳо 
мешуд. Сафи норозиёнро меафзоёнд. Чунин вазъро низ мо тавлид 
мекардем. Бо ин роҳ мехостем, ки амнияти кишварро таъмин 
намоем. Имрӯз аз устод С.Табаров ду нома гуфтам. Ӯ чун ҳамеша 

аз хешу ақрабо ва шогирдонаш шикоят менамуд. Домулло 
бандаро огоҳ сохта буд, ки ҳамсояаш Зариф Шариф низ ба 
самти шимоли Афғонистон фиристонда шудааст. Дирӯз 12-уми 
июл модари Таҳмина зодрӯз дошт. Чанде аз дӯстону ҳамкорон 
ҷамъ шуданд. Ҳамин навъ ҷашнҳои оилавӣ буданд, ки андаке 
худро бароҳат медидем. Ҳамин рӯз конференсияи ҳизбиву хоҷагӣ 
баргузор гардид. Даъватнома доштам, аммо нарафтам, балки 
ба Корҳои таҳқиқиам машғул шудам. Сенздаҳуми июл рӯзи 
аввали Иди Рамазон буд. Ба ин муносибат Кормал ва Киштманд 
баёнияҳо доданд. Мардумро табрик гуфтанд ва ҳам аз онон 
даъват оварданд, ки ба давлат ҳамкориашонро бештар кунанд. 
Аз баъзе мушовирони ҳизбӣ фаҳмидам, ки дар Шӯрои вазирон 
ва ҳам Кумитаи Марказӣ баъзе тағйиротҳои кадрӣ сурат мебандад. 
Шояд ба Маскав даъват шудани Ватанҷору Нурмуҳаммади Нур 
ва Зерай ба ҳамин ҷиҳат иртибот бигирад. 

Нуздаҳуми июл Восифи Бохтарӣ, Пӯёи Форёбӣ ва Рӯин. 
меҳмон шуданд. Ҳар се эҷодкор буданд. Восифу Рӯин аз шаҳри 
бостонии Балх буданд. Восифи Бохтарӣ дар даврони Амин 
зиндонӣ буд. Ӯ хеле сигор дуд медод ва кунд-кунд сулфа мекард. 
Маълум, ки маҳбас ба саломатиаш таъсири манфӣ расондааст. 
Мавсуф ҷавони донишманде ба назар менамуд. Шеъраш олӣ 
буд. Пӯёи Форёбӣ, аслан, ҳамчун адабиётшинос шӯҳрат дошт. 
Роҷеъ ба насри дарӣ мақолаҳо менавишт. Инҳо бо мутолиаи 
чанд мақолаи банда аввалан мехостаанд аз наздик ошноӣ пайдо 
кунанд ва ҳам оид ба фаҳмиши адабиёти бадеӣ баҳсе ороянд. 
Онҳо ба ин ақида буданд, ки адабиёти ҳунарӣ барои 
рафшанфикрон эҷод мегардад. Дар Афғонистон мардум 
бесаводанд, онон асари бадеӣ намехонанд ва ғайра. Дар бораи 
Аъзам Раҳнавард сухан оғоз намуданд ва муносибаташро нисбати 
камина маҳкум карданд. Восифи Бохтарӣ бо исми Муҳаммад 
Амони Вораста достоннависро намешинохт. Ӯ мегуфт, - Вораста 
нависанда нест, балки тоҷиресту бас. Пӯёи Фарёбӣ дар мавриди 
баҳо додан ба ин ё он адиб эҳтиёт менамуд. Вай китобҳои 
Ворастаро аз рафи китобҳои ман ба даст гирифту гуфт: «Валлоҳ 
ин адибро бори аввал мебинам, аммо воқеан китобҳо доштааст. 
Шубҳае нест, ки онҳоро худаш эҷод кардааст». Бохтарӣ ҳам то 
ҷое ба Пӯё боварӣ ҳосил намуд. Дар интиҳо як мақолаамро, ки 
дастнавис буд, бо худ бурданд, то ки фикрашонро иброз 
бидоранд. 

Дар Маскав «Олимпиада - 80» оғоз ёфт. Л.И.Брежнев дар 
майдони варзишии ба номи Ленин онро ифтитоҳ бахшид. Ин 

олимпиада таҳти рақами 22 расмият дошт. Ба воситаи телевизион 
барномаҳои онро тамошо мекардем. Дишаб муовини вазири 
таълимоти олиро куштанд. Мегӯянд, ки террористҳои зиёде 
вориди Кобул гардидаанд. Мақсадашон ба қатл расондани 
ҳизбиён будааст. Дар чанд рӯзи июл 10-12 нафар ҳизбиёнро 
куштанд. Ҳамарӯза аз соати. 14.00. бозиҳои олимпиадаро 
медидам. Дар баскетбол Бразилия бозиро бо Шӯравӣ бохт. Темур 
Ашрафови тошкандӣ ба Ватан сафар кард. Гуселаш намудам. 
Номае ҳам барояш додам, ки ба почтаи Тошканд андозад. Бисту 
панҷуми июл ба Ҷангалак ба он ҷо ки Шаҳбоз иқомат мекард 
рафтем. Таҳминаву модараш ҳам буданд. Рӯзи ҷумъа буд. 
Шабро он ҷо гузаронидем. Мақсади ба дидори Муҳаммад 
Башири Бағлонӣ расидан доштам. Хонадони мавсуф аз гурезагони 
солҳои сиюми Афтолуқи Кӯлоб буд. Қиблагоҳаш раиси колхоз 
будааст. Ба иллати ин ки гапаш бо намояндаи бехатарӣ (НКВД) 
гурехтааст, охири солҳои сиюм ба ҷониби Афғонистон фирор 
мекунад. Агар шабона минтақаро тарк намекард, ҳатман 
рӯзгораш дар Сибир мегузашт. Башир зодаи шаҳри Бағлон 
буд. Соли 1940 он ҷо зода шудааст. То Инқилоби Савр касби 
адвокатӣ доштааст. Баъдан зиндонӣ мешавад. Бо душворие худро 
аз маҳбас халос карда, бо ёрии шӯравиҳо кишварро тарк мегӯяд. 
Азбаски хешу табораш дар Душанбеву Восеъ ва Ховалинг 
будаанд, ба Тоҷикистон омада то рӯзҳои наздик назди ақвом 
иқомат мекард. Башир, ки яке аз чеҳраҳои сиёсӣ буд, дар 
Душанбе аз назари идораи бехатарии давлат берун намемонад, 
балки ҳамеша таҳти «меҳрубонӣ»-и идораи мазкур қарор 
мегирад. Табиист, ки аз Ӯ дониши афғонистоншиносӣ 
мегирифтанд. Дар бораи шахсиятҳои сиёсии кишвар маълумот 
ҷамъ менамуданд ва ба ин восита Ӯро меомӯхтанд, то ки рӯзе ба 
манфиати Шӯравӣ истифодааш баранд. Банда ҳанӯз дар Душанбе 
ба эшон ошно шуда будам. Дар ҳар номаам ба бародарам 
Ҷумъахон мегуфтам; ки «фалонӣ фикри ватан накунад». 
«Фалонӣ» ҳамин Муҳаммад Башир буд. Вақте ки аз омаданаш 
огаҳӣ ёфтам, ба тааҷҷуб афтодам, ки чӣ навъ вай ба Кобул 
баргаштааст. Ба ин хотир шунидан замон ба дидораш шитофтам. 
Эшон дар Ҷангалак меҳмони Исҳоқи Кова ном марди наҷиби 
дигаре буд. Аввалан дар хонаи Шаҳбоз нишастем ва сипас ба 
меҳмонии Исҳоқ рафтем. Он ҷо шоири ҷавону хушқаворае бо 
номи Зуҳурӣ менишаст, ки бандаро аз рӯйи мақолаҳоям дар 
«Ирфон» мешинохтааст. Боз як шахси дигар ҳам ҳузур дошт, 
ки исмаш Маҳбуб буд. Инҳо табааи Бадахшони Афғонистон 

буда, худро аз ҷумлаи шогирдони Тоҳири Бадахшӣ 
меҳисобиданд. Мавсуф замони Амин бо устодаш якҷоя ба маҳбас 
гирифтор шуда буд. Хонуми Исҳоқ аз духтарони туркмани 
шӯравӣ буд. Солҳое, ки Исҳоқ дар кишвари шӯроҳо таҳсил 
мекардааст, ба ин туркмандухтар издивоҷ мебандад. Русиаш 
ҳам хуб буд. Бори аввал моҳибирёни навъи кобулӣ хӯрдем, ки 
хеле болаззат буд. Иловатан, ҳама мардҳо рӯйи ҳавлӣ кабоб 
пухтем. Сӯҳбат бештар дар бораи сиёсат ва фаъолияти феълии 
ҳукумати Афғонистон сурат мегирифт. Маҳбуб ҳам таҳсилкардаи 
донишгоҳи Маскав буд. Марксро хуб медонист. Ӯ доир ба ҳама 
мавзӯъҳо ҳарф мегуфт. Мулоҳизаҳои эшонро мешунидаму 
афкори Тоҳири Бадахшӣ дар донишам ба хотир мерасид. 
Фурсат ёфта аз Башир савол кардам, ки магар ба ӯ аз номаҳои 
камина ёдовараш мешуданд? Тасдиқ кард, ки мегуфтанд. Вале 
рӮзе аз дастгоҳи бехатарӣ таъҷилан хостандаш ва ба воситаи 
ҳавопаймои боркаши низомӣ равонаш кардаанд. Ҳатто боре ҳам 
ба Маскав даъват шуда будааст ва гӯё аз дастгоҳи Андропов бо 
Ӯ сӯҳбат доштаанд. Ман гуфтам, ки ҳоло барвақт аст, ки бо 
ҳукумати Кормал ҳамкорӣ карданиед. Баъзе шахсиятҳоро барои 
оянда эҳтиёт намудан лозим мешавад. Хайр, гуфтам, боз худатон 
медонед. Аммо банда ба ин ақида ҳастам, ки касе ба ҳукумати 
феълӣ ҳамкорӣ мекунад, хоҳу нохоҳ худро ба сиёсати нодурусти 
вай омезиш медиҳад ва дар натиҷа барои сиёсатҳои баъдӣ 
нодаркор хоҳад шуд. Шогирдони Тоҳир чунон боваринок аз 
сиёсати хеш сухан мекарданд, ки гӯё агар онҳо дар саҳнаи 
сиёсати Афғонистон қарор бигиранд, ҳатман кишварро аз 
бӯҳрони ҳамаҷиҳата берун мекашанд. Ногуфта намонад, ки ин 
зиёфатро. Муҳаммад Башир ба хотири ватандорҳои 
тоҷикистониаш, бинобар ин ки ҳоло хонаву даре надошт, дар 
манзили дӯсташ Исҳоқ тартиб дода буд... Бо ин сӯҳбати нахуст 
дар ҳалқаи шогирдони Тоҳири Бадахшӣ Ҷангалакро соатҳои 
шаши бегоҳ тарк гуфтем, то ки дунболи воқеаҳои тозаи дигар 
рафта бошем. Ду-се рӯз пештар дар минтақаи Деҳмазанг як 
духтури шӯравиро эъдом карданд. Шабномаҳо иттилоъ 
медоданд, ки шаш ҳазор террорист Кобулро ба макони иҷора 
қарор додаанд. Ин дастаи «таълимдида» ҳизбиҳо ва шӯравиҳоро 
дар шахси русҳо қурбон карданӣ буданд. Ихвониҳое, ки замони 
Таракӣ ба фаъолият пардохта-буданд, акнун марҳалаи дуюми 
онро оғоз бахшиданд. Чунон ки гуфтам, инҳо-фиристодагони 
Гулбиддини Ҳикматёр буданд, ки тақрибан самти шимол дар 
ихтиёрашон қарор дошт. Онҳо муҳоҷиронеро, ки давроне ба 

хотирӣ зинда мондан зодгоҳҳои падариро дар Тоҷикистон тарк 
гуфтаанд, нобуд месохтанд, зеро гумон мекарданд, ки инҳо 
ҳамон замон ҳамчун ҷосус фиристонда шудаанд ва ҳам 
мегуфтанд, ки русҳоро онҳо ба Афғонистон даъват кардаанд. 
Вақте ки чунин даъвои ихвониҳоро аз Башир пурсон шудам, Ӯ 
низ тасдиқ намуд. Ҳоло пӯшида нест, ки халқиҳоро парчамиҳо 
мекӯбанд. Аммо фаромӯш набояд кард, ки дар кишвар боз 
гурӯҳҳои сиёсии дигар ҳам ҳастанд, ки сар боло намуданашон 
аз имкон берун нест. Масалан, ҳизби «Ситами миллӣ» дувуним 
ҳазор аъзо дорад. Шояд дар роҳбарии он Муҳаммад Башир 
қарор бигирад. Мавсуф ба ин ақида аст, ки аз ҳама вазифаҳо 
даст мекашад ва Инқилобро наҷот медиҳад. Ба андешаи банда, 
вай давлатдориро сода мефаҳмад. Кӣ мегузорад, ки як тоҷики 
гуреза дар мулки афғон Раиси ҷумҳур бишавад? Ҳеҷ гоҳ чунин 
нахоҳад.шуд, агар шавад ҳам аз Бачаи Сақо беш ҳокимият 
карда наметавонад. Бисту нуҳуми июл Олимҷон зодрӮз дошт. 
Бачаҳои тоҷик ҷамъ шудем. Дирӯз бозиҳои Олимпиада - 80-ро 
баста эълон карданд. Л.И.Брежнев иштирок надошт. Шояд 
бемор аст. Ба ҳар ҳол мукофотҳои бештар насиби Шӯравӣ ва 
Олмони сотсиалистӣ гардиданд. Шамил Собиров ном краснодарӣ 
соҳиби нишони тилло шуд. Шабномаи тозаро пахш намуданд. 
Менавиштанд, ки «дар таърихи бисту ҳафти Асад кудрат ба 
дасти мусулмонони ҳақиқӣ хоҳад гузашт». Иди Рамазонро фақат 
барои мусулмонон медонистанд. Мардум ба куллӣ бар зидди 
ҳукумати Кормал ва ҳузури шӯравиҳо бархостааст. 


КОММУНИСТОН БА ҶАБҲА МЕРАВАНД 


Дар гуфтугӯи маъмурин ва халқҳои Афғонистон истилоҳи 
коммунист ривоҷ гирифтааст. Коммунист касонеро меномиданд, 
ки парчамианд, ё ба ҳукумати Бабрак Кормал ҳамкорӣ 
менамояид. Дар ҳама вазоратхонаҳо ташкилоти ҳизбӣ таъсис 
доданд. Дар ин ҷода низ мушовирони ҳизбии мо ҳисса 
мегузоштанд. Онҳо ҳама сохторҳои ҳизби коммунистро дар 
Афғонистон амалӣ сохтанӣ мешуданд. Шиори наве падид омад, 
ки ин тавр садо медод: «Коммунистон дар сафи пеш қарор 
мегиранд!» ин шиор ҳамон шиори анъанавиест, ки дар Шӯравӣ 
сари забонҳост: «Коммунистон ба пеш!» 

Мушовирони мо дар раёсати ҳизби «Халқ» мавзӯъе пешниҳод 

карда буданд, ки ба асоси он бояд коммунистон ба муқобили 
дастаҳои ихвониву муҷоҳиддин қарор бигиранд. Ба ибораи 
дигар, онҳо дар сафи пеши размгарони афғонӣ алайҳи душманон 
бошанд. Он вақт мардум чунин ибтикорро ба мушоҳида мегиранд 
ва ба ёрии онон худро мерасонанд. Дар ҳамин замина, Сулаймон 
Лоиқ ҳамчун коммунист ва чеҳраи шинохтаи кишвар дар 
вилояти Нангарҳор ба сифати намояндаи Бабрак Кормал таъин 
гардид. Чунон ки аз сӯҳбати Сулаймон Лоиқ огаҳӣ ёфтед, эшон 
таҳдид намуда буд, ки агар Шӯравӣ эшонро дуруст истифода 
набарад, ба кӯҳҳои Сулаймон боло мешаваД ва дар муқобили 
давлати вақт қарор мегирад. Воқеан, ин таҳдид бандаро ба 
андеша овард ва баъд аз чанд рӮз ба қабули Табеев рафтам ва 
мавзӯъро арз намудам. Хушбахтона, масъалаи Лоиқ мусбат ҳал 
гардид ва дуруст карданд, ки Ӯро ба минтақаи паштунишин 
фиристонданд. Лоиқ, дорои дониши суннатӣ буд ва мардумашро 
хуб мешинохт. Гузашта аз ин, мавсуф нотиқи асил буд ва 
тавонист, ки қабоили Нангарҳорро то андозае ба ҳукумати қонунӣ 
дилгарм намояд. Маълум аст, ки нахустин рӯзҳои ворид 
гардидани Урдуи шӯравӣ аз ҳама минтақаи доғ маҳз Нангархор 
маҳсуб мешуд. Лоиқ хеле худро фаъол муаррифӣ карда тавонист. 
Рӯзе дар сафорат ҷамъ шудем, ки сари мавзӯи вазъи дохилии 
кишвар сӯҳбате доир гардид. Табеев гузориш дод ва аз 
фаъолияти Сулаймон Лоиқ ёдовар шуд. Фикрат Ахмедҷонович 
таъкид дошт, ки ҳама мушовирони ҳизбӣ бояд аз Лоиқ ибрат 
гиранд. Барои ин ки сухани коммунист ба ҷомеа таъсир ворид 
сохта бошад, монанди Лоиқ бояд амал кард. Лоиқ дар яке аз 
ҷамъомадҳо, ки ҳазорҳо паштунҳо ҳузур доштаанд, чунин савол 
медиҳад: «Ой, мардуми мусулмон, шумо магар ба гапи 
инсонҳое, ки гӯшти қурбоқа истеъмол менамоянд бовар мекунеду 
муқобили давлат меҷангед?» Гӯшти қурбоқаро шунида издиҳом 
ба ҷунбиш медарояд ва изҳори норозигӣ мекунанд, ки чаро Лоиқ 
ба онҳо тӯҳмат мезанад. Лоиқ ҳис менамояд, ки суханаш ба 
издиҳом таъсир оварда тавонистааст, илова менамояд: «Оре, 
оре, шумоён ба қурбоқахӯрҳо боварӣ доред, вагарна таҳти 
раҳнамоиҳои онҳо қарор намегирифтед». Аз байни издиҳом 
саволҳо пеш оварда мешавад, ки чаро намояндаи давлат ҳарфҳои 
ғалат ва пойдарҳаво мегӯяд. Лоиқ боз ҳам аз ҷуръатмандӣ кор 
мегирад ва мефармояд: «Магар шумо бо фармудаҳои чиноиҳо 
намеҷангед? Бале, он қурбоқахӯрҳо сари шумоёнро гаранг карда, 
ба муқобили давлат даъвататон мекунанд. Ҳол он ки дар Шӯравӣ 
касе қурбоқа намехӯрад, балки аз гӯшти гӯсфанду гӯсола ғизо 

омода месозанд». Издиҳом ба ҷунбиш медарояд ва чанд лаҳзае 
чӣ гуфтанашонро намедонанд. Ниҳоят, сардори қабилае дар 
паҳлуи Лоиқ қарор мегирад ва ҳарфҳои Лоиқро дуруст эълон 
менамояд. Ҳамин буд, ки дастаҳое аз қабоил аз чиноиҳо рӯй 
мегардонанд ва дигар дар муқобили ҳукумат қарор намегиранд. 
Аз ин ҷост, ки Лоиқ миёни коммунистҳо ҳамчун қаҳрамоне, ки 
суханро ба силоҳ табдил додааст, шӯҳрат пайдо менамояд. 
Бинобар ин, раёсати ҳизби «Халқ» тасмим мегирад, ки 
ҳизбиёнро. мусаллаҳ сохта ба сафи пеши муборизаҳо қарор 
диҳад. Қарори раёсати ҳизбро аз аввали август ба расмият 
дароварданд. Ҳар вазоратхона намояндагони хешро аз ҳисоби 
коммунистон пешниҳод менамуданд. Ин амалро мехостанд 
ихтиёрӣ пиёда бисозанд. Аммо чунин коммунистони сарсупурда 
қариб ки пайдо намешуд. Таври мисол дар Вазорати молия 60 
нафар ҳизбиён кор мекарданд. Аз ин ҷумла танҳо шаш нафар 
ихтиёрӣ силоҳ ба даст гирифта, роҳи ҷабҳаро ихтиёр карданду 
халос. Дигарон рад намуданд, балки аз вазифаҳо худро барканор 
гирифтанд. Ин саҳна ҳамон зарбулмасали машҳури афғониро 
ба хотирам овард, ки чунин аст: «Номард бошаму зинда бошам». 
Яъне коммунист шудану будан ба хотири мансаберо ишғол 
кардан мебошад. Дар ин чорабинӣ лоиқҳо кам пайдо шуданд, 
то ки дар ҷабҳа қарор бигиранд... 

Дишаб Муҳаммад Башир ба хона меҳмон шуд. Ӯ дар бораи 
таърихчаи ҳизби «Халқ» қиссаҳои ҷолибе кард. Эшон дар 
даврони шоҳ вазифаи вакилии муҳоҷиронро анҷом медод ва 
дар мавзеи Спинзар дафтари корӣ ҳам дошт. Ба ҳисоби Башир 
дар Афғонистон яку ним миллион муҳоҷирон рӮзгор доранд. 
Аз ҷумла 70-80 ҳазор тоҷик дар ҳоли ҳозир омодаанд, ки Ба . 
зодгоҳи бобоӣ пас гарданд. Мутаассифона, ҳалли масъалаи 
мазкур хеле мураккаб аст, ба ин маънӣ ки на Шӯравӣ ва на 
Афғонистон пиёда шудани чунин дархостро намехоҳанд. Башир 
имшабро дар манзили банда гузаронд, зеро аз террор тарс дошт. 
Гӯё ихвониҳо исми эшонро низ ба рӯйхаташон дохил кардаанд. 
Воқеан, террор дар муқобили зиёиёну фарҳангиён зиёд шудааст. 
Дирӯз дар минтақаи Шаҳри Нав нависанда Акрами Усмонро 
террор карданд. Ба назарам гуноҳаш он буд, ки як вақт дар 
«Ҳақиқати Инқилоби Савр» мақолае алайҳи Амин чоп кард. 
Болои матни мақола ду акси карикатурӣ оварда мешуд. Яке аз 
аксҳо дандонҳои дарози филона дошта сӯйи акси поёнӣ фишор 
меовард. Аксҳо рамзи Амин ва Таракӣ буданд. Оне, ки бо 
дандонҳои филона қарор дошт Амин буд, ки ба сари акси дувум 


304 


- Таракӣ таҳдид меовард. Ҳарчанд ки. ин мақола дар замони 
Кормал рӯйи чоп омада буд, тарафдорони Амин маънӣ 
бардоштанд ва муаллифро террор намуданд. Мегуфтанд, ки 
Акрами Усмон бо мошини хурдакаки фолсвагенаш аз ҳавлӣ 
берун шуда, ҷониби коргоҳ ҳаракат доштааст, ки дар як ҳиссаи 
роҳ Ӯро беихтиёр ду-се тан аз шахсони ноошно манъ карда, 
якбора даҳ-дувоздаҳ тир ба баданаш холӣ мекунанд. Дар натиҷа 
аз камар поёни баданро ба тамом ғарбел месозанд. Уро таъҷилан 
ба шифохона бурда, амалиёти ҷарроҳӣ гузаронида, наҷот 
медиҳанд. Бо вуҷуди ин, Акрами Усмон муддати ҳашт моҳ 
дар дохили гаҷ қарор гирифт, зеро ҳарду пой ва зонувонро 
майда карда буданд. Бо амри тақдир мавсуф зинда монд, 
вагарна боз як фарҳангӣ аз дунёи форсизабон кам мегардид. 
Асадуллоҳ Ҳабиб, ки дар гӯшае аз шаҳр дар хонаи боҷааш 
иқомат мекард, мувақатан ба бинои 44-и микрорайон омада, 
дар манзили хоҳараш рӮзгор медид. Вай мегуфт, ки ҳоло ҳар 
зиёие, ки ба ҳукумати вақт ҳамкорӣ менамояд аз тарафи ихвониҳо 
кушта мешавад. Хайрият, ки микрорайон то андозае оромтар 
ба назар мехӯрд. ; 

Дирӯз - нуҳуми август дусолагии Таҳминаро бо даъвати 
меҳмонон ҷашн гирифтем. Модараш ду рӯз ба самбӯсапазӣ 
машғул гардид. Ба ин муносибат ду рони гӯсфандро дар бухории 
барқӣ кабоб намудем. Султон Раҷабову Абдулмаҷид Холов, 
Шералӣ Саид бо завҷааш, Олимҷону Саймиддин, Муродуллоҳ 
Судуров ва Башир сари миз қарор гирифтанд. Садри маҷлис 
Султон Раҷабовро интихоб намудем. Ҳарчанд ки раисамон 
чандон аз Ӯҳдаи раисии маърака набаромад, нишастамон 
хотирмон тамом шуд. Ҳамагон чизе мегуфтанду қадаҳ боло 
мекарданд ва Таҳмина сӯйи онҳо бодиққат менигарист, мисле 
ки дарк менамуд, ки дар бораи Ӯ ҳарф мезананд. Башир, ки 
гӯё миёни мо бегона буд, барои С.Раҷабов ва дигарон муаррифӣ 
шуд. Башир маълумоти ҳуқуқшиносӣ дошт. Ин ҷиҳат 
С.Раҷабовро ба шубҳа андохт, ки чанд саволи тахассусиро ба 
миён гузошт ва ҷавобҳои қаноатбахш ҳам гирифт. Хурсанд 
гардид, ки аз афғонҳо ҳам ҳуқуқдонҳои асил месабзидаанд. 
Махсусан, тӯҳфаҳо Таҳминаро шод гардонданд. С.Раҷабов 
барвақттар рухсат шуд. Ҷилави суханро Башир ба даст гирифт. 
Боз ҳам аз таърихи ҳизб ва шахсияти Бабраку Таракӣ ва Амин 
нақлҳо кард. Шералӣ Саид саволҳо медод, зеро Ӯ низ то ҷое 
ҳуқуқдон буд. Бо ин роҳ Шералӣ дониши тахассусиашро қавӣ 
мегардонд, зеро Башир дар ин соҳа хеле расидагӣ дошт. Назар 

ба нақли Башир, бисёре аз муҳоҷирини тоҷик аз самти шимол 
ба ҷониби Арабистони Суудӣ ва кишварҳои дигари исломӣ 
мекӯчанд. Мулло Мавлавии Маланг, ки хоҳараш дар Ҷилликӯл 
буд, аз Ватани дуввумаш ҳам фирор кардааст. Хоҳараш Лолахон 
ном дорад. Инҳо замоне аз ноҳияи Сангвори Вахиёи Боло ба 
Ҷилликул муҳоҷир шудаанд. Бо кӯшиши Башир Мулло 
Мавлавӣ ба дидори хоҳараш расида буд. Мегуфтанд, ки Ӯ ба 
зиёрати хоҳараш бо исми дигаре ҳозир шудааст. Яъне нахостааст, 
ки сари эшон кишвари Шӯроҳо шубҳа намоянд, ба сифати мулло 
Мавлавии Маланг. Ба ҳамин тартиб, дар чанд рӯзи охир 10-20 
хонаводаи муҳоҷирон Афғонистонро шояд ба таври ҳамешагӣ 
тарк гуфтанд. Онҳо, пеш аз ҳама, ба хотири ин ҷо ҳам нуфуз 
кардани русҳо фирори дуюмро зарур мешумориданд. Дар 
даҳлези Вазорати молия ҷавонеро доштаанд, ки мехостааст, 
шабномаи навбатиро пахш намояд. Мавсуф муқобилият нишон 
дода, дар натиҷа маҷрӯҳ гардидааст. Ин шабнома зидди 
байрақҳои миллӣ ва ҳизбӣ равона шуда буд. Се рӯзи Иди Фитр 
бо меҳмонравиву меҳмонқабулкунӣ гузашт. 

Устод С.Табаров дар номаи навбатиашон аз саломатиашон 
шикоят доштанд. Домулло аз Зариф Шариф гила дошт, ки Ӯ 
вақти ба Афғонистон рафтан хайрухуш накардааст. Аммо 
Кароматуллоҳ Олимов бист нафар аз дӯстону ҳамкорон ва 
ҳамсояҳоро ба манзилаш хоста, дуои сафар гирифтааст. Навакак 
Наҷмиддин Хидиралиев бо фарзанди Абдусалом Деҳотӣ омаданд. 
Онҳо ба рухсатӣ мерафтанд. Ӯ дар бораи нооромиҳо ҳарфҳои 
тоза гуфт. Урдуи Ҳафтуми Афғонистон нияти ба муқобили 
давлат баромадан кардааст. Аз рӯйи шабномаҳо дар Кобул бояд 
бетартибиҳои навбатӣ рух медоданд. Дар ҳамин замина рӯзҳои 
наздик амалиётҳои низомӣ алайҳи ихвониҳо ва мухолифини 
давлат шурӯъ мегардид. Махсусан, дар манотиқи Кунар, 
Ҷалолобод, Асадобод ва дигар мавзеъҳои паштунишин вазъияти 
баде ҳукмрон аст. Ду-се ҳафта қабл як вертолёти низомии 
шӯравиро Дар Қандаҳор зада афтонданд. Дар дохили он ки 
полковники кашшофӣ - Абдураҳимов ва тарҷумони тоҷик - 
Раҳмонқул Облокулов ва боз ду низомии дигар қарор доштанд, 
ба тамом сӯхтанд. Ҳамдарси донишгоҳиям, Хайруллоҳ Сироҷов, 
ки аз дастаи кашшофӣ маҳсуб мешуд, нақл кард, ки ба ҳамон 
амалиёт на Раҳмонқул, балки Ӯ бояд мерафтааст, аммо ҷое маътал 
мондаасту сари вақт ҳозир нашудааст, бинобар ин Раҳмонқулро 
шинондаанд. Вақте ки вертолёти кашшофӣ афтонда мешава!.. 
он ба зудӣ оташ мегирад. Вертолёти дуюм кӯшиш ба хар". 

медиҳад, то ки муҷоҳиддин ҷасадҳоро ба даст наоранд. Яъне ин 
вертолёт аз фазо бо муҷоҳиддин ба ҷанг мепардозад, ки дар 
натиҷа муҷоҳиддин тоб наоварда, рӯ ба фирор меоранд. 
Ҷасадҳоро аз вертолёти сӯхта бароварда ба қароргоҳ меоранд 
ва қаторак мехобонанд. Бояд ҷасадҳои сӯхтаро муайян мекарданд. 
Вале ҷасадҳо чунон сӯхта буданд, ки шахсияти онҳоро фаҳмидан 
душвор буд. Дар ин миён шахсияти Абдураҳимови самарқандиро 
дақиқ кардан чандон мушкилӣ пеш наовард, зеро мавсуф қомати 
пасте дошт. Аммо се каси дигар ҳамқад буданд. Ҳеҷ гуна 
нишоние аз онҳо маълум намешуд. Фақат муайян сохтани ҷасади 
Раҳмонкул душворӣ пеш меорад. Мехоҳанд, ки Ӯро аз он дуи 
дигар, ки .рус буданд, фарқ намоянд. Назар ба шоҳидии 
Хайруллоҳ роҳи ҳалли мавзӯъро пайдо карда наметавонанд, 
ба ғайр аз ин ки яке аз онро ҷасади Раҳмонқул бишморанд. 
Ҳамин тавр ҷасадҳоро ба сандуқҳои синкӣ ҷойгир намуда, ҳар 
кадомро ба суроғаашон мефиристонанд. Абдураҳимовро ба 
Самарқанд ва Раҳмонқулро ба Душанбе интиқол медиҳанд. Дар 
мавриди ин навъ ҷасадҳо иҷозати кушодани тобути синкӣ дода 
намешуд. Завҷаи Раҳмонқул доду фиғони дарднок бароварда, 
ба ҷасади шавҳараш будани он бовар намекунад. Ӯ қатъиян 
мегӮяд, ки ҳамсараш як моҳ қабл нома навишта, огаҳ сохта 
будааст, ки ба эълони ҳалокшавии вай бовар накунад, зеро 
рӯзҳои наздик ҷониби Пешовар пушти корҳои касбиаш хоҳад 
рафт. Мегӯянд, ки хонуми Раҳмонқул то ҳол ба марги шавҳараш 
боварӣ надорад. Дуруст аст, ки шояд он ҷасади Раҳмонқул набуд, 
аммо аниқ буд, ки аз он се ҷасад якеаш ба шахсияти Раҳмонқул 
иртибот дорад. Шоҳиди зиндаи он ҳодисаи нохуш Хайруллоҳ 
буд, ки дар як даста фаъолият менамуданд. Чунин ҷасадҳои 
нашинохта ба садҳо мерасид. Онҳое, ки беном гум шудаанд, 
ҳазорҳо буданд. Баъзан барои падару модаронро қонеъ сохтан 
тобутҳои на ҷасаддор, балки дохили он сару либосҳои аскариро 
ба хок месупориданд. Ҷое навишта будам, ки моҳҳои аввали 
вуруди урду мо як даста аскарбачаҳои русу украинро дар 
манзилҳомон субҳона медодем. Онҳо асосан танкчиҳо буданд, 
ки баъдан ба Нангарҳо фиристода шуданд. Хабар омад, ки ин 
дастаи дувоздаҳнафарӣ ҳини ба амалиёт оғоз бахшидан якҷоя 
бо танкҳошон ба ботлоқе фурӯ рафтаанд, ки онҳоро дигар 
кашида натавонистаанд. Тасаввур кунед, ки инҳо низ беном 
маҳсуб мешуданд... 

Қиссаи ҳалокати Раҳмонқул ва Абдураҳимовро банда аз 
ҷониби Хайруллоҳ овардам. Инҳо бо урду вориди Афғонистон 

гардиданд. Аммо фаъолияташон дар либоси мулкӣ сурат 
мегирифт. Хайруллоҳ боре ба Кобул омад ва аз касбаш огоҳам 
сохт. Хайруллоҳ чанд рухдоди дигарро ҳам аз фаъолияти хеш 
иброз дошт. Ӯ бо номи «Штирлитс» маъруф буд. Вай дар бораи 
рафтори ношоями баъзе аз афсарони худӣ шикоят намуд. 
Афсарони мо ҷо-ҷо постҳо гузошта, мошинҳову мусофиронро 
тафтиш намуда, молу амволи баъзеҳоро талаву тороҷ ҳам 
мекарданд. Боре Хайруллоҳ аз иҷрои вазифа бармегардад, ки 
мошинашро нигоҳ медоранд. Азбаски Ӯ риши дарозу қавораи 
паштуӣ доштааст, афғон гуфта, амр медиҳанд, ки бордони 
мошинашро кушояд. Хайруллоҳ чизе намегӯяд ва ҳарчи онҳо 
мефармоянд иҷро мекунад. Сипас якбора ба забони русӣ онҳоро 
ҳақорат дода, ҷониби таги пул даъваташон мекунад. Албатта, 
афсарону аскарони посдор аллакай фаҳмиданд, ки ин «риш» 
кист, аммо дигар илоҷе надоштанд ба ғайр аз ин ки анбори 
молу амволашонро, ки дар зери пул ҷамъ оварда буданд, нишон 
бидиҳанд. Хайруллоҳ мегуфт, ки он ҷо садҳо халтаҳои орду 
шакар, конистирҳои равған, радиотехника, сару либос, матоъ 
ва ғайра аҷнос мавҷуд будааст. Барои интиқоли моли 
ҷамъовардаи афсарони шӯравӣ чанд адад мошинҳои боркаш 
зарурат дошт. Хулоса, Штирлитс ҳамкоронашро фош менамояд 
ва табиист, ки ба ҷойи даркорӣ арз менамояд. Дар ҳамин замина, 
Хайруллоҳ афсӯс мехӯрд, ки ҳафтае як бор маршал Соколов 
бо ҳавопаймои хоси худ ба майдони ҳавоии Қандаҳор поён 
мешавад, чанд соате маҷлису шаробнӯшӣ карда, сипас ба 
ҳавопаймои пур аз амволи ҷамъшуда менишинаду роҳи 
Маскавро пеш мегирад. Ӯ таъкид медошт, ки саркардагони 
Урдуи шӯравӣ аз адлу инсоф кор намегирифтанд, балки ҷангро 
ҳамчун манбаи сарватманд шудан истифода мебурданд. Бесабаб 
нест, ки мардуми авом Урдуи шӯравиро ба сифати ғоратгарону 
ғасбгарон мешинохтанд. Қиссаҳои Хайруллоҳ дар заминаи 
воқеоти Қандаҳор хеле ҷолиб буданд. Эшон боз қиссаеро нақл 
кард, ки аз лаҳзаи даҳшатборе огаҳӣ медод. Қисса чунин аст: 
Дар Қандаҳор, ки қисме аз Урдуи шӯравӣ қарор доштааст, 
гоҳе аскарон беном гум мешаванд. Рӯзҳо мегузарад, аммо аз 
онон дараке нест. Табиист, ки ин ҳолат шахсони кашшофи мулкӣ 
ба фаъолият мепардозанд. Хайруллоҳ, ки барои бошандагони 
Қандаҳор ҳамчун худӣ маълум мегардид, дар бозору тангкӯчаҳо 
пайи иҷрои вазифаи кашшофиаш қарор мегирад. Рӯзе мебинад, 
ки ба таҳхонае одамони номаълуме медароянду мебароянд. Да. 

назари кашшоф таҳхона шубҳаангез менамояд. Сипас миёни 

одамоне, ки дар гирду атрофи он таҳхона сукунат доранд, ба 
«гашту гузораш» идома медиҳад. Якбора ба гӯшаш мерасад, ки 
«Он ҷо русҳо медароянду дигар намебароянд». Ин хабар кифоя 
буд, ки Хайруллоҳ натиҷаи кашофӣ бардорад. Дафъатан бо 
дастаи махсуси низомӣ таҳхонаро муҳосира мекунанд ва дар 
дохили он даҳ-бист аскарбачаҳои русро пайдо мекунанд, ки 
қалбҳошонро- дар ҳолати зинда будан, берун кашидаанд. 

Албатта, касони зиёде дастгир мешаванд, вале-чӣ фоида ки 
ҷавонон ҳайф шуда буданд. Баъдан таҳқиқ нишон медиҳад, ки 
аскарони мазкурро зӯран намеовардаанд, балки онҳо бо макри 
духтарони қандаҳорӣ дода шуда, худашон пушти сари онон то 
он таҳхона меомадаанд ва он тарафаш ба қассобҳои одамӣ иртибот 
мегирифт. Бо ин фаъолияти кашшофӣ бояд ба Хайруллоҳ 
унвони қаҳрамонӣ медодаанд. Аммо боз ҳам нотавонбинии 
миллатгароии русӣ боло мегираду унвони қаҳрамонӣ ба афсари 
русе эҳдо мегардад. Барои Хайруллоҳи тоҷик - мегӯянд: 
«нишони «Ситораи сурх» ҳам кифоят мекунад». Ба ҳамин тариқ, 
«Штирлитс»-и тоҷик бо дили сард фаъолияти баъдиашро дар 
дастаи кашшофии минтақаи Қандаҳор идома медиҳад. 

Ба Маскав даъват шудани Зерай бесабаб набудааст. Ӯ аъзои 
раёсати Шӯрои Инқилоби таъин гардид. Дар атрофи Кобул 
ҳам амалиётҳои низомӣ ба роҳ монда хоҳад шуд. Башир бо 
Сироҷҷидини муҳоҷир омад. Аслан Ӯ мехост, ки бо Табеев 
вохӯриашро ташкил намоям. Башир мегуфт, ки роҳбарияти 
феълиро хуш надорад, аммо Ӯ бидуни хунрезиҳо Афғонистонро 
наҷот дода метавонистааст. Зеро дар байни муҳоҷирон обрӯй 
доштааст. Вале таври расмӣ намехост бо ҳукумати Кормал ҳамкорӣ 
намояд. Намефаҳмидам, ки чӣ навъ дар ғайри ҳукумат будан 
метавонист ба фаъолият пардозад. Хоҳиши Ӯро ба ёрдамчии 
сафир расондам. Вай шубҳа намуд, ки шояд иғво бошад, зеро 
ин хел одамро мо намешиносем. Сарфи назар аз шубҳааш 
ёрдамчӣ исмашро ёддошт кард, месанҷем ва баъд телефон 
мекунам, гуфт. Усмонҷон Обидов аз рухсатӣ баргашт. Барои 
камина хабари хуш он буд, ки Фотима ду имтиҳони 
дохилшавиашро дар факултаи иқтисодии Донишгоҳ бо баҳои 
«чор» супоридааст. Имтиҳони охиринаш, ки иншо аст, 
нуздаҳуми август мешудааст. Аз Раҳимҷон Мусулмонқулов ҳам 
нома расид. Дар имтиҳоноти қабул будааст. Духтараш - Манижа 
ба шӯъбаи ҳиндӣ дохил шудааст. Имтиҳони охири Фотимаро 
«се» гуфтааст. Имтиҳоне, ки ба дасти ҳамкоронам тааллуқ дошт. 
Аз иншо «се» гирифтани Фотима шубҳаангез ба назар расид, 

чунки Ӯ дар мактаб бо баҳои «панҷ» навишта буд. Чанд дафъа 
иншояш гирифтам, фақат «аъло» менавишт. Саводаш аз баъзе 
муаллимони иншогири факултет боло меистод. Хеле зӯр задаанд, 

ки баҳояшро ба «се» поён фаровардаанд. Медонам дар иншоҳо 
чӣ корҳоро анҷом медиҳанд. Якеаш вергулро лозим медонад, 
дигараш нолозим мешуморад ва сеюмаш ду-се ҷо вергулҳои 
нодаркорро мегузорад. Агар хоста бошанд, иншои ба панҷ 
навиштаро ба ду мефароранд. Ноадолатиҳо ҳини имтиҳони иншо 
зиёд ба мушоҳида мерасид. Ба ҳар навъе ки ҳаст, бояд муаллими 
иншосанҷ манфиати дохилшавандаро ба эътибор бигирад, на 
манфиати шахсиро. Раҳимҷон дар бораи мудири кафедра 
шуданаш иттилоъ медод. 

Ду шаб қабл дар хонаи Олимҷон ҷамъ омадем. Усмонҷон 
Обидов, Ӯктами бухороӣ ва Кароматуллоҳи файласуф ҳозир 
буданд. Моҳирхӯҷаи ҳамдарси донишгоҳиям дар номааш ба 
воситаи Кароматуллоҳ салом фиристодааст. Банда низ саломи 
С.Табаровро ба Кароматуллоҳ расондам. Ба ҳамин монанд, дишаб 
ба зиёфати хайрбодии Горюнов Виктор Николаевич, ки мушовири 
Бонки миллӣ буд, иштирок кардам. Даҳ-понздаҳ кас ҷамъ шуд. 
Дохилиҳо низ буданд. Таҳмина дар гӯшае бо Дима барои бозичаҳо 
шуда ҷанҷол мебардошт. Нишастамон ҷолиб буд. 27-уми август ба 
Маскав бармегашт. Дирӯз дар шоҳроҳи Кобул-Қандаҳор 
автобусҳои мусофиркашро нигоҳ дошта, занону духтарони 
рӯйлучро ба кӯҳ бурдаанд. Ин кори ихвониҳо буд. Дар радио 
ҳамарӯза хабар медоданд, ки даҳо ихвониҳоро дастгир кардаанд, 
аммо ҳеҷ не, ки фаъолияти ошӯбгарии онҳо ба поён бирасад. Дар 
бозорҳо нархи маводҳо баланд баромадааст. Нархро ихвонҳову 
ашрор назорат мекунанд. Мардум бошад майли дастгирӣ аз 
ҳукуматро надорад. Сироҷиддини балҷувонӣ меҳмонам шуд. Ӯ аз 
сафараш ба Тоҷикистон ҳикоя кард. Иқрор шуд, ки ислом дар 
Тоҷикистон хубтар инкишоф ёфтааст. Мардуми шимоли 
Афғонистон даъвои мухториятро доштаанд, то ки волиҳо аз худи 
онҳо муқаррар шаванд. Соатҳои ду Вашир ба дафтарам занг зад 
ва хабар расонд, ки бародарзодаи Фозил аз Бағлон омадааст ва 
агар хоста бошам, ӯро дида метавонам. Баъди чанд дақиқа 
Сироҷиддин бо бародарзодаи Фозил ба утоқи кориам омаданд. 
Меҳмон ба Фозил хеле шабеҳ буд. Даҳ-понздаҳ дақиқа сӯҳбат 
намудем. Ӯ аз ҳолу аҳволи амакбачааш ва фарзандҳояш пурсон 
шуд. Фозил бародари шавҳари холаи ман аст. 

Аз таърих маълум аст, ки солҳои бисту сӣ дар Балҷуво 
афғонҳои тоҷир зиёд зиндагӣ мекардаанд. Баъзе аз онон ба 

мардуми таҳҷо издивоҷ карда, муқимӣ мешаванд. Падари Фозил 
яке аз онҳо буд. Фозил солҳои наздик аз фарзандони амакаш 
дар Бағлон иттилоъ пайдо мекунад. Амакбачаи Фозил нимаи 
солҳои ҳафтодум бо ибтикори Муҳаммад Башири вакил ба 
зиёрати қабри амаку фарзандони ӯ ба Тоҷикистон меояд. 
Меҳмони фарзандони амакаш - мулло Фозилу Муҳаммадинбек, 
мешавад. Ҳоло фаҳмида буд, ки банда ин ҷоям, ба зиёрат ҳозир 
шуда буд. 
Миёни Амрико ва Сурия мувофиқатнома ба имзо расид. 
Анвар Содот аслиҳаи Шӯравиро; ки дар ихтиёр дорад, акнун 
бемалол ба муҷоҳиддини афғонӣ медиҳад: Дар натиҷа онҳо бо 
ин аслиҳа ба Шӯравӣ меҷанганд. Афғонистон дигар наметавонад 
аз муҷоҳиддин силоҳи амрикоиву чиноиро гирифта намоиш 
бидиҳад, ки ана бубинед, душманонаш дар даст аслиҳаи хориҷӣ 
доранд. Ин ҳам як навъ роҳи муборизаи нав зидди Шӯравӣ 
буд. Дирӯз Горунову Шаповаловро ба Ватан гусел намудем. 
Дар ин рӯз Шаҳбоз ҳам ба рухсатӣ рафт. Конференсияи илмие 
ба муносибати 1000-солагии Абӯалӣ ибни Сино таҷлил гардид. 
Маҳмадуллоҳ Лутфро дидам. Рӯини Абдураззоқ, ки дар 
Вазорати таълим ва тарбия кор мекард, ҳаққи қалами бандаро 
барои чопи мақолаҳоям дар «Ирфон» гирифтааст. 
Мутаассифона, дар ин маврид маро огаҳ насохта буд. Мудираи 
«Ирфон», ки аз Рӯин хушаш намеомад, хостааст, ки Ӯро ба 
ҷазо кашад. Камина бояд хаттӣ мавзӯъро ба идораи «Ирфон» 
арз медоштам. Ба ин хотир мазмуни зайлро ба расмият 
даровардам: «Ба идораи мӯҳтарами маҷаллаи «Ирфон»! Ин 
ҷониб аз муддатест, ки ифтихори ҳамкорӣ бо маҷаллаи «Ирфон»- 
ро дорам. Барои ин ки ин ҳамкорӣ комилан бидуни шоиба ва 
судманд дониста шавад, бад-ин васила хоҳиш мекунам, ки пас 
аз ин таърих ҳақулзаҳмаи мазомине, ки ба номи ман нашр 
мешавад, ҳавола нашавад ва ба нафъи идораи маҷалла мавриди 
истифода қарор гирад. Доктар Худойназар, 4.06.1359. Имзо...» 
Пас аз расидани ин ҳуҷҷат мудира боз М.Лутфро дида, гуфтааст: 
«Чаро доктар дар бораи ҳақулзаҳмаи пештарааш нагуфтааст?» 
Аз ин маълумам гашт, ки Рӯинро ҷазо доданӣ аст. Ман ба онҳо 
фаҳмондам, ки таҳрирӣ санаде дар даст надоранд, ки гӯё Рӯин 
назар ба иродаи банда ҳақулзаҳмаро гирифта бошад. Агар Ӯ 
намегирифт, дигарон мегирифтанд. Фурсате ёфта 
Д.Саидмуродовро меҳмон гирифтам. Даҳуми сентябр корашон 
ба поён мерасид. Ман Олимҷону Лутфуллоевро даъват кардаму 
бас. Вай, вақте фаҳмид, ки дар бораи насри муосири дарӣ 

таҳқиқ мебарам,гуфт, ки мавзӯи илмиамро ба нақшаи Институт 
дохил мекунанд, то ки дар оянда онро идома бидиҳам. Соати 
ҳафти бегоҳӣ мошини хидматиам омад ва меҳмонро ба 
қароргоҳаш расондам. Августи соли 1980 ҳам поён ёфт. 
Коммунистон кам ҳам бошад, дар сафи пеши ҷабҳаҳо қарор 
гирифтанд. Муҷоҳиддину ихвониҳо атрофи кишварро таҳти 
назорати хеш қарор додаанд. Урдуи шӯравӣ ба ивази садҳо ҷон 
нисоркаданҳо ба мухолифини давлат меҷангад... 


ЁДЕ АЗ ТОҲИРИ БАДАХШӢ 


Хонандаи гиромӣ аз китоби аввал то ҷое аз шахсияти Тоҳири 
Бадахшӣ огоҳӣ дорад. Ин ҷо низ гоҳе аз эшон ёдовариҳо сурат 
гирифт ба ин маънӣ, ки ӯ кушта шудааст. Бо омадани Кормал 
дарвозаҳои зиндонҳои Афғонистон боз шуданд, аммо аз зиндаву 
мурдаи Тоҳири Бадахшӣ маълумоти расмие дар даст нест. 
Бинобар ин завҷааш Ҷамилаи Киштманд ва фарзандонаш ба 
марги Тоҳир боварӣ надоранд. Онҳо гумон мекунанд, ки вай 
дар кадом кишваре зинда аст. Барои ба ин масъала равшанӣ 
андохтан, мехоҳам бори дигар ба сарнавишти ин чеҳраи сиёсӣ 
баргардам... Инқилоби Савр пирӯз шуд. Бисёре аз шахсиятҳои 
шинохта ба мансабҳои давлатӣ соҳиб гардиданд. Вале чунин 
шуд, ки моҳи июни соли 1978 якбора даҳҳо аз чеҳраҳои сиёсиро 
ба маҳбасҳо кашиданд. Ҳизби «Халқ» таҳти раҳнамоиҳои 
Ҳ.Амин «ба шикор» баромад. Кормалу дастаашро бо баҳонаи 
сафир таъин кардан аз кишвар берун сохтанд. Дигаронро дар 
-- дохил аз вилоёту ноҳияҳо ба даст гирифта зиндонӣ намуданд. 
Дар ин ҷумла Тоҳири Бадахшӣ ҳам қарор дошт. Мавсуф, ки 
дар яке аз шӯъбаҳои босалоҳияти Вазорати таълим ва тарбия 
ифои вазифа менамуду ҳамон шабу рӯзҳои «оғози шикор» бо 
мушовирони шӯравӣ дар минтақаи Бомиён буд, мавзӯи зиндонӣ 
сохтанаш матраҳ шуд. Баъзе аз дӯстону шогирдон ва 
ҳамкоронаш ба Ӯ маслиҳат додаанд, ки ҷониби Шӣӯравӣ ё 
кишвари дигаре фирор ќунад, аммо Ӯ аз шиори «Дар банди 
ҷазо бошаму дар хоки Ватан бошам» кор гирифта, дар манзилаш 
интизории зиндонӣ шуданро мекашад. Оре, шаби сиёҳе меоянду 
Ӯро мебаранд. Дар баробари ӯ Исҳоқу Маҳбубуллоҳ, 
Зуҳуруллоҳ ва чандин шогирдонашро ҳам ба «Пули Чархӣ» 
андохтанд. Тоҳир, ки борҳо ҷафои зиндонҳои шоҳӣ г" 
Довудхонро кашида буд, гӯё парвое надошт. Ӯро ба тафти!" 

меоварданду мебурданд. Фаъолияташро зидди Амин хотирнишон 
месохтанд, мезандандаш, азобу шиканҷааш медоданд, то ки 
бигӯяд: «Оре, дар муқобили давлат қарор доштам». Аммо, 
Тоҳир ҳама лату кӯбро паси сар менамуду «ба гуноҳаш иқрор 
намешуд». Чӣ навъ метавон ба гуноҳи нокарда иқрор кард? 
Баръакс, Тоҳир мехост, ки Инқилоб пирӯзтар шаваду 
Афғонистон аз бӯҳрони сиёсӣ берун барояд.-Охир, ҳамин Тоҳир 
буд, ки январи соли 1965 ҳизби «Халқ»-ро ташкил дод. Магар 
таҳти раёсати вай ҳизб ташкил нагардид? Боре, Тоҳир аз 
таърихчаи ҳизби «Халқ» ҳарф заду ба завқ хандид. Гуфтам: 
«Ҳа, Бадахшӣ соҳиб, чаро якбора ба ханда дода шудӣ?» Гуфт: 
«Худойназархон, ту намедонӣ, ки ин Кормалу Таракӣ ва ин 
бонуи зебо Анаҳито чӣ касонеанд». Вақте ки ин сӯҳбат сурат 
гирифт, ҳоло шахсони номбурда, дар сиёсат набуданд, фақат 
аз аъзоёни Кумитаи Марказии ҳизб буданду бас. Яъне ин қиссаро 
июли соли 1973 Тоҳир бароям нақл карда буд. Хулоса, Анаҳито 
ҳам ба узвияти Кумитаи Марказӣ аз ҷумлаи занон шомил 
мешавад. Рӯзе Тоҳир ба дафтари Кумитаи Марказӣ медарояд, 
ки Кормалу Таракӣ даст ба гиребонанд. Онсӯтар Анаҳито 
тарсону ларзон менишастааст. Тоҳир, то ки онҳоро аз занозанӣ 
халос карда бошад, «чӣ гап шуда», гуфта, байни онҳо медарояд 
ва як силӣ ба рӯи Таракӣ ва силии дигар ба рӯи Кормал мезанад. 
«Лаънатиҳо, -мегӯяд Тоҳир, охи чӣ гап шуда, ки Шумо ду пояи 
ҳизб ба якдигар дарафтодед?!» Кормал ҷуръат намуда, ба Тоҳир 
ҷавоб медиҳад: «Бадахшӣ соҳиб, ин хари кӯчӣ аз ман хоҳиш 
дора, ки Анаҳиторо барои як шаб ба ихтиёраш бигзорум». Тоҳир 
механдад ва аз дафтари ҳизби «Халқ» берун шуда, баъдтар 
ҳизби худро таъсис медиҳад, ки бо номи «Ситами миллӣ» маъруф 
мегардад. Тоҳир мегуфт: «Вақте дидам, ки ҳарду асосгузорони 
ҳизби «Халқ» ҳаромзодаанду дафтари ҳизбро ба фоҳишахона 
табдил додаанд, дигар натавонистам бо онҳо бошам». Ду-се сол 
сипарӣ шуду ҳизби «Халқ» ба ду ҷиноҳ тақсим гардид. Кормал 
ҷиноҳи «Парчам»-ро сарварӣ карду Таракӣ ба «Халқ»-аш 
вафодор монд. Тавре ки мебинем, он силиро Таракиву шогирди 
бовафояш Амин фаромӯш накарда будаанд, ки ба зудӣ 
Бадахширо ба зиндон андохтанд ва Кормалу Анаҳиторо аз 
Афғонистон бадар сохтанд. Ҳоло ки мебинам, Бабрак Кормал 
Анаҳиторо аввал вазири таълиму тарбия таъин намуд ва 
андактар дафтари кории Ӯро ба дафтари кории хеш паҳлуи 
ҳам қарор дод. Ин ҳолатҳо қиссаи Тоҳирро ба хотир овардаму 
андеша кардам: «Бале, ҳеҷ кас ва ҳеҷ чиз фаромӯш нашудааст». 

Бесабаб нест, ки ҳамагон муносибати Бабраку Анаҳиторо хуб 
медонистанд. Мо ҳам ин ҷиҳатро эҳсос мекардем. Ҳамин буд, 
ки онҳо тақрибан ба манзилҳошон ва назди хонавода 
. намерафтанд, балки шабу рӯз «аз пайи иҷрои вазифаҳои ҳизбӣ 
буданд». Воқеан, Анаҳито бо исмаш мувофиқат дошт. Бонуи 
хушандому зебое буд. Кормал ҳам дар хушқаворагӣ аз Анаҳито 
монданӣ надошт. Гӯё ҳарду барои якдигар офарида шуда 
буданд. . ) 

Чунон ки ёдовар шудам, бо пирӯзии марҳалаи сеюми 
Инқилоби Савр, шогирдони номбурдаи Бадахшӣ, хушбахтона, 
зиндаву саломат аз «Пули Чархӣ» озод шуданд. Дар ин миён 
Башир набуд, зеро сари вақт кишварро тарк гуфт. Қиссаҳое, 
ки дар мавриди Бадахшӣ мешунидам, бештарашон дар асоси 
хотираҳои Зуҳуруллоҳи Зуҳурӣ буданд. Ин ҷавон шоири хубе 
буд. Ба назарам Зуҳурӣ ба устодаш Бадахшӣ хеле содиқ менамуд. 
Чанд моҳе, ки дар зиндон будааст, фақат аз пайи Бадахшӣ 
шудааст, то ки чӣ ҳол доштанашро фаҳмад. Зуҳурӣ бадард нақл 
мекард, ки мо дар як бино қарор доштем, аммо ҳуҷраи Бадахшӣ 
ҷудо буд. Як даста чеҳраҳои сиёсие дар зиндон қарор доштаанд, 
ки онҳо бевосита таҳти назорати «бонди Амин» будаанд. Тоҳири 
Бадахшӣ, Султоналӣ Киштманд, Сулаймон Лоиқ ва боз даҳо 
дигарон ба ҳамин ҷумла тааллуқ доштаанд. Зуҳуриву Восифи 
Бохтарӣ, Исҳоқу Маҳбубуллоҳ барин шогирдон дар ҳуҷраҳои 
чанднафарӣ нигоҳ дошта мешуданд. Зиндониён ба якдигар 
робита надоштаанд, зеро дар байни онҳо одамҳои сохтаи Амин 
ба суханчинӣ машғул будаанд, ки онҳоро шинохтан душворие 
надоштааст. Зуҳурӣ борҳо устодашро ҳини ба тафтиш бурдан 
медидааст, аммо иҷозати сухан кардан надоштаанд, балки бо 
нигоҳи чашмон ва ишораҳои номаълуме аз якдигар ҳолу аҳвол 
мегирифтаанд. Зуҳурӣ танҳо вақти дар ташноб қарор гирифтан 
бо Бадахшӣ суҳбат мекардааст, ки ин ҳам аз чанд калимаву 
ҷумлаҳои кӯтоҳи шитобзада иборат будааст. Утоқҳои ташноб, 
ки паҳлуи ҳам қарор доштаанд, имкон медодааст, ки устоду 
шогирд чанд калимае иброз бидоранд. Бадахшӣ ба Зуҳуруллоҳ 
мегуфтааст: «Ҳине, ки шуморо ба тафтиш мебаранду мезананд, 
доду фиғон кунед, хомӯш нашинед. Вақте ки ба ҳар зарба бо 
садои оҳу нола ҷавоб мегардонед, дарди ҷонгудозро эҳсос 
намекунед». Ин лаҳза Зуҳурӣ мепурсидааст: «Устод, чаро ба 
мо ин мегӯед, лекин худатонро, ки мезананд, танҳо «ҳм», «ҳм» 
мекунеду садо намебароред?» Ман, -мегуфтааст Бадахшӣ,- 
шахси тануманд ҳастам ва намехоҳам, ки душман маро нороҳат 

бинад. Аз ин рӯ ҳама зарбаҳоро ба дарун мекашам. Шумо мисли 
банда рафтор накунед, ки маъюб мешавед. Ин амри бандаро 
ба Восифу Исҳоқӣ ва дигарон расон, то ки ҳарчи зӯр доранд, 
ба зарбаҳои Амини фошист бо доду фиғон ҷавоб гардонанд. 
Зуҳуруллоҳ боре вақти Бадахширо шиканҷа додан ба мушоҳида 
гирифтааст, ки Ӯ чӣ навъ одами бақувват будааст, ки худро 
назди душман хурд намедид. «Бале, бале, Амин фошист аст, Ӯ 
Шӯравиро бадном сохта, вай"ҷосуси Амрикост, Афғонистонро 
ба Амрико таслим мета, ма ҳеҷ вақт назди и фашист сар хам 
- нахом кард»,.- ҷавоб медодааст ба пурсандаҳои Амин, Тоҳири 
Бадахшӣ. Мушоҳидаи дигари Зуҳурӣ он будааст, ки Бадахширо 
ҳама зиндониён хуб мешинохтаанд ва эҳтиромашро вақти завлона 
дар даст доштану аз даҳлез ба тафтишу азоб бурданаш ба ҷо 
меовардаанд. Баъзеҳо пеши пояш сар хам мекардаанд. Табиист, 
ки дар зиндон деҳқону шахси бесавод қарор намегирифт, балки 
ҳама ба фарҳангиён, донишҷӯён ва аъзоёни ҳизбҳои гуногуни 
кишвар маҳсуб мешуданд, ки чеҳраи Бадахшӣ барои онон 
ҳамчун шахси сиёсӣ маълуму ошно буд. Шоҳидоне мегуфтанд, 
ки ду-се маротиба Амин ба воситаи намояндагони расмиаш 
хостааст, ки Тоҳири Бадахширо ба тарафи хеш ҷалб намояд, 
аммо Бадахшӣ розӣ нашудааст, балки ба ҳар кадом аз 
фиристодаҳои Амин Ӯро «ҳамчун фашист» шинохтааст. Ниҳоят 
нимаи дуюми моҳи ноябри соли 1979, ки Амин ба пуррагӣ 
давлатро дар ихтиёр дошт, Тоҳирро ба ҳузураш пазируфта, 
соате мусоҳиба кардааст. Мақсад боз ҳамон. Тоҳир аз ҳама 
гапҳои будаву гузашта сарфи назар намуда, ба Амин дасти 
дӮСсТтӢ дароз бидорад. Вале Бадахшӣ Аминро «фашист ва хоини 
миллат» меномад. Баъд аз ин сӯҳбат Амин аз Тоҳир умед 
бармеканад ва бори дигар қаноат ҳосил менамояд, ки Бадахшӣ 
душмани ашадиаш буд ва мемонад. Сипас Амин амри шифоҳӣ 
содир мекунад, ки шаби Иди Қурбон Бадахшӣ эъдом гардад. 
Амри Амин ба таври зайл амалӣ мегардад: шаби аввали Иди 
Қурбони соли 1979 соати яки шаб ба воситаи радиои маҳбас 
эълон мекунанд, ки зиндониён Тоҳири Бадахшӣ ва боз даҳ 
нафари дигар рӯйи ҳавлӣ бароянд. Одатан, ҳама эъдомҳо 
нимашаб сурат мебастаанд. Ин эълонро Зуҳуриву Бохтарӣ ва 
дигар шогирдони Бадахшӣ шунидаанд ва тахмин кардаанд, ки 
Ӯро барои куштан даъват намудаанд. Вале инҳо наметавонистанд 
бубинанд, ки устодашонро чӣ навъ ба қатл мерасонанд. Воқеаи 
даҳшатбори он шаби Иди Қурбонро, тақрибан, як ҳафта баъд 
зобити афғоние барои падару модараш қисса менамояд, ки чунин 

аст: ёздаҳ нафар аз чеҳраҳои шинохтаи кишварро, ки дар он 
миён Тоҳири Бадахшӣ ҳам будааст, ба гӯшае аз майдони «Пули 
Чархӣ» мебаранд ва онҳоро монанди низомиҳо қатор мекунанд. 
Қумондони зиндон бо чанд силоҳбадасте дар рӮ ба рӯи онҳо 
қарор мегирад. Ӯ даҳ-понздаҳ дақиқа ба онҳо аз сиёсати Амин 
ҳарф мезанад ва фармони эъдомро барояшон мехонад, то ки 
амр ба иҷро расонда шавад. Ин лаҳза якбора Тоҳири Бадахшӣ 
ба забон медарояд ва Аминро душмани Шӯравӣ ва одамкуш 
эълон медорад. Қумондон саросемавор амр медиҳад, ки зудтар 
сари маҳкумшудагон тир холӣ кунанд. Садои тир бо садои 
шиордиҳандаи Бадахшӣ омезиш ёфта, ҳама зиндониёнро ҳушёр 
месозад. То муддате тирҳову садои Тоҳири Бадахшӣ атрофро 
пахш мекунад. Даҳ нафари эъдомшуда, ба зудӣ болои замин 
меафтанд, аммо Тоҳири Бадахшӣ, ки тамоми баданаш сурох 
шуда буд, ҳамоно зидди сиёсати фошистии Амин шиор медиҳад. 
Ниҳоят хуни гарми Тоҳир хунук шудан мегирад ва ҷон ҳам 
барои баромадан омода мешаваду Бадахшӣ рӯй бар замин 
меафтад. Чун чуқурие барои онҳо канда шуда буд, ҷасадҳошонро 
ба он меандозанд ва аз болояшон хоки нармро мегардонанд. 
Зобити номбурда хидмати оншабаро ба анҷом расонда, субҳи 
дигар ба манзилаш бармегардад ва ба падару модараш мегӯяд: 
«Ман имшаб хиёнате содир кардам, ки на худову на бандагонаш 
намебахшандам». Падараш мепурсад, ки «писарам чӣ шуд, чӣ 
кори баде анҷом додӣ, ки чеҳраат бехӣ аз худут нест?» Зобит 
дастҳо бар сар мезанад ва изҳор медорад: «Ма имшаб сари 
Тоҳири Бадахшӣ файр кадум». Падар дарҳол ба доду фиғон 
медарояд ва фарзандро аз хонадонаш ҳамчун кушандаи шахсияти 
бузурге меронад. Мегуфтанд, ки аз он рӯз баъд дигар касе 
намедонад, ки он зобит куҷо рафт ва тақдираш чӣ шуд. Дигар 
сари вазифа ҳам ҳозир нагардид ва имкон дорад, ки ба ҷое 
худкушӣ карда бошад. Он чӣ дар боло нақл гардид, аз рӯи 
шунидаҳову гуфтаҳо сурат гирифт... Баъди озод шудани 
маҳбусон Ҷамилаи Бадахшӣ ба воситаи бародараш Султоналӣ 
Киштманд тамоми архиви зиндони «Пули Чархӣ» ва 
«Деҳмазанг»-ро чаппаву роста карда бошад ҳам, санади расмие 
ба даст наовард. Чунин шудааст, ки исми Тоҳири Бадахширо 
дар ягон китоби ҳозириву номнависӣ ба қайд нагирифта буданд. 
Хонавода ва шогирдон мехостанд, ки фотеҳаи Тоҳирро бигиранд, 
аммо ба сабаби набудани ҳуҷҷате оид ба эъдоми Ӯ ин корро 
анҷом дода наметавонистанд. Гузашта аз ин, завҷаи Тоҳир - 
Ҷамилабону умед дошт, ки Бадахшӣ зинда аст ва рӯзе мерасад, 

ки пайдо мешавад. ; 

Боре бо ҳамроҳии Башир ва Ҷамила ба Шаҳри Нав рафтем, 
то ки пӯстин фармоиш бидиҳем. Он рӮз хостем, ки дар кабобие 
нони чоштро бубинем. Вақте ки Башир барои иҷрои коре сӯи 
дӮкон рафт, Ҷамила ба ман Чунин иброз дошт: «Доктар соҳиб! 
Мегѓан, ки Тоҳирро русҳо ба Сибирё бурдаанд. Хоҳиш мекунам, 
барои пас оварданаш мусоидат намоед». Чӣ гуфтанамро 
намедонистам, ҳарчанд ки аз эъдомаш иттилоъ доштам, - кӯшиш 
мекунам, - гуфтам. 

Ба ҳамин тариқ, садҳо чеҳраҳову шахсиятҳои сиёсиву 
фарҳангии Афғонистон дар зиндонҳои Амин беному нишон 
шудаанд. Таърих чунин саҳифаҳо бисёр дорад. Кашфи ин асрор 
ҳам дар ихтиёри таърих хоҳад буд. Рӯзе мерасад, ки таърихи 
садаи бисти Афғонистон аз нав навишта мешаваду бисёре аз 
торикиҳо равшан мегарданд. Боз ҳам ба умеди оянда бояд рӯзгор 
дид. Тоҳири Бадахшӣ аз худ мақбараву гӯр боқӣ нагузошт, 
вале исмашу хидматҳояш солиён дар гӯшаҳое аз хаёлҳои 
мардуми фарҳангии Афғонистон боқӣ хоҳад монд. То ин ҷо 
расида, фақат мегӯям: «Рӯҳаш шод бошад. Чунин фарзандонро 
миллат фаромӯш намекунад». 


КОРМАЛ ҲАМОНО БАЁНИЯ МЕДИҲАД 


Моҳи ҳаштум аст, ки Кормал қудрати сиёсиро дар даст . 
дорад. Шӯравӣ ҳам баробар бо Кормал ҳукумат мекунад. 
Мушовирони шӯравӣ ҳама тартибҳои хешро дар муассисоту 
вазоратхонаҳо пиёда мекунанд. Вазоратхонаҳо бо: ёрии 
мушовиронаш ҷониби сохтори сотсиалистӣ ҳаракат доранд. Гап- 
гап аст, ки Афғонистонро ба Ҷумҳурии шонздаҳуми шӯравӣ 
табдил медиҳанд. Дар ҳамин замина, мушовир - мирзоҳои мо 
ҳафтае ду-се маротиба барои ҷаноби Кормал баёнияҳо 
менависанд. Давроне Таракӣ ба ҳамин ҳолат гирифтор шуда 
буд. Сию якуми август ҷашни Паштунистон таҷлил гардид. 
Ҳамасола онро ёдоварӣ мекунанд. Имсол ҳам сарфи назар 
нашуд. Кормал омодагӣ гирифт. Паштунистонро бародарони 
ҷонии афғонҳо эълон кард. Ба майдони Паштунистон Киштманд, 
Зерай ва Нурмуҳаммади Нур омаданд. Аз ҷониби Паштунистон 
Хушҳолхон Хатаки шоир (ҳамноми Хатаки машҳур) баёния 
дод. Рақсҳои атан иҷро гардиданд. Ин ҷашнҳо ба фоидаи мо 
ҳам буд, зеро истироҳат мекардем. Сеюми сентябр шумораи 

аввали «Ҳақиқати Инқилоби Савр» ба сифати нашрияи Кумитаи 
Марказии ҳизби «Халқ» аз чоп баромад. Офарин гуфтам ба 
мушовирони сиёсиамон, ки «Правда»-и афғониро ҳам сохта 
тавонистанд. Дуруст аст, ки ин рӯзнома дар собиқ ҳам чоп 
мешуд, аммо фарқ дар ин буд, ки онро ҳамчун нашрияи Ҳизб 
ба расмият дароварданд. Дар саҳифаи аввал баёнияи Бабрак 
Кормал бо аксашу байрақаш ҷойгир буд. Воқеан, мушовирони 
ин бахш сермаҳсул кор мекарданд, вале фикри онро надоштанд, 
ки ин қадар масраф баҳри чист? Масрафро-ку Шӯравӣ мекунад! 
Коғази навъи олӣ. Афсӯс, ки ин рӯзномаро чандон намехонданд, 
зеро аксари навиштаҳояш дурӯғ буданд. Танҳо зинда бод буду 
бас. Аз Кобул як километр берун рафта наметавонистанду зинда 
бодашон шабонарӯзӣ радиову телевизионро пахш мекард. Бисёр 
душвор аст, ки матбуоти кишварро ростин номид. Он ЧӢ КИ 
мебиниву аммо онро дар рӯзномаҳо дигар хел мехонӣ, ҳайфи 
таъриху коғазҳои ҳазортонаии шӯравӣ мегӯӣ. Аз ин ҷост, ки 
бисёре аз таҳқиқҳои таърихие, ки дар заминаи матбуоти даврӣ 
ба вуҷуд меоянд, баъдҳо бо рӯйбардор кардани воқеоти таърихӣ 
ба ҳамдигар мувофиқат наменамоянд. Шояд дар гӯшае мисли 
Ғуломмуҳаммади Ғубор фарҳангие қарор мегираду таърихи 
воқеии Инқилоби Савр ва натиҷаҳои онро сабт менамояд. 
Рӯзномаи ҷавонони Афғонистон ҳам таъсис ёфт. Оре, он даста 
мушовирони бахши ҷавонон, ки омадаанд, бояд фаъолият нишон 
бидиҳанд, вагарна дар ҳисоботашон чӣ менависанд?! Масраф, 
масраф ва боз ҳам масраф, ки ба зиммаи Шӯравӣ гузошта хоҳад 
шуд. Аҷаб давлати кушодадасте дорем. Ин қадар онро ба ҳар 
ҷониб мекашанд, боз дар пой истодааст. 

Ҳафтуми сентябр маҷлиси равшанфикрони кишвар таҷлил 
гардид. Бабрак Кормал баёнияи яксоата дод. Баёнияҳо чунон 
зиёд шудаанд, ки баъдӣ аз аввала ҳеҷ тафовуте надорад. Мақсади 
мушовирон он буд, ки мардумро бо баргузор сохтани чунин 
маҷлисҳо аз дӯшвориҳои зиндагӣ ва вазъияти бади Афғонистон 
барканор нигоҳ доранд. Кормал баёния медиҳаду фазои Кобул 
пур аз вертолёт аст. Пағмонро бошад бомбаборон доранд. Башир 
нақл кард, ки дар Ҷангҳои Пағмон ҳарчи ки тавонистанд 
аскарҳои форсизабонро аз пушти сар задаанд. ГПағмон зодгоҳи 
Амин буд. Он ҷо қавми Амин хеле мустаҳкам мебошад. Андак 
ҳукумате, ки ҳаст, дар Кобул аст. Дар атроф ҳукумати Кормал 
қодир нест, балки ихвониҳо амал мекунанд. Бегоҳии ҳаштум 
як муаррихи афғониро бо номи Ҷалолуддини Сиддиқӣ ба 
Раҳматшоҳи афғонистоншинос муаррифӣ намудам. Усмонҷон 

Обидов ҳам ҳузур дошт. Тасмим гирифтем, ки рӯзи панҷшанбеи 
пешомад ба меҳмонии Сиддиқӣ биравем. Он ҷо Ноили Ҳусейн 
ҳам мешавад. Дар нишасти манзили Раҳматшоҳ сӯҳбат бештар 
сари таърихи тоҷикони Афғонистон сурат баст. Хайрият, 
Муҳаммадҷон набуд, вагарна Сиддиқиро бо таъриҳдониаш гаранг 
месохт. Соати дувоздаҳи ин рӯз бо ҳамроҳии Баширу Ҷамилабону 
ва Таҳминаву модараш ба пӯстинфурӯшиҳои Шаҳри Нав 
рафтем. Завҷаи Бадахшӣ шинос дошт ва мехостанд, ки пӯстинҳои 
зебое барои Тахминаву Фотима ва модарашон фармоиш бидиҳем. 
Нони чоштро он ҷо хӯрдем. Ҷамиларо ба дафтари кораш расонда, 
худ ба микрорайон омадем. Башир хушҳол буд, ки ба асоси 
хоҳиши банда сафир қабулаш кардааст. Вай ҳама назароту 
таҳлилҳояшро дар мавриди давлатдорӣ ба Табеев арз доштааст. 
Гӯё сафир қаноат ҳосил кардааст. Ин бегоҳ хонуми Олимҷон 
аз ватан баргашт. Назди телевизор қарор гирифта баёнияи 
Кормалро гӯш дорем. Гапи нави Бабрак он шуд, ки гуфт: 
«Касоне, ки Ватанро тарк мекунанд, дар оянда пушаймон хоҳанд 
шуд». Ҳама фирорҳо ба хотири зинда мондан сурат мегиранд. 
Вақте ки давлат амнияти шаҳрвандонашро таъмин намекунад, 
табиист, ки пеш аз ҳама табақаи фарҳангӣ кишварро тарк мегӯяд. 
Сарватмандону табақаи пулдор ҳанӯз қабл аз Инқилоби Савр 
Афғонистонро пушти сар гузошта буданд. Мондагиаш дар ду 
соли баъдӣ баромада рафтанд.Бархе мегуфтанд, «мо на аз 
кишвар фирор намекунем, балки мо аз ҳузури Шӯравӣ фирор 
менамоем. Ин сарзардҳо кишварро ба куллӣ дар ихтиёри худ 
гирифтаанд. Онҳо дар ин чанд соли охир нахоҳанд рафт, 
бинобар ин беҳтар аст, ки Афғонистонро ба мулкҳои дигаре 
иваз намоем». Афғонҳо ба ин ақида буданд, ки мардуми онҳо 
низ баъд аз даҳ-бист сол мисли русҳо бепарда мешаванд. 
Таҳлилҳояшон воқеӣ ҳам буданд. Масалан, менигоштанд: «То 
замоне, ки ақвоми Афғонистон ба ҳамкории давлат даст дароз 
накунад, урдуи садҳазории шӯравӣ ҳеҷ кореро анҷом дода 
наметавонад. Барои ин чӣ бояд кард? Аввал. Дар тамоми вилоёт 
ва ноҳияву қарияҷот волиёну улусволҳо ва арбобҳоро аз худи . 
мардуми таҳҷоӣ бояд таъин кард. Як шахси волӣ ё улусволу 
арбоб бо истифода аз қавмашу хешу ақрабояш метавонад, ки 
вилояту маҳали хешро ором нигоҳ дорад. Мутаассифона, ин 
корро намекунанд. Таври мисол волии Бадахшон паштузабон 
асту волии Лугар даризабон...Дувум. Ба тамоми миллиятҳо 
озодии комили забониву фарҳангӣ бояд дод. Ҳоло кӯшиши 
бештар барои он аст, ки дар матбуот ба забони пашту зиёдтар 


319 


ҳарф зананд. Ҳол он ки дар Кобул ҳаштод дар садди 
бошандагон форсизабонҳо мебошанд. Хонандагони рӯзномаву 
маҷаллаҳо низ дар Кобул ҷамъ омадаанд. Дар телевизион бошад 
нотиқони-пашту афзалият доранд. Вале касе, ки ба савол бояд 
ҷавоб диҳад, азбаски даризабон аст, саволро ба дарӣ ҷавоб 
медиҳад. Сеюм. Дар байни гурӯҳҳои сиёсӣ - «Халқ» ва 
«Парчам», «Ситами миллӣ», «Кор», «Шӯълаи ҷовид» ва ғайраҳо 
ҳеҷ гоҳ муттаҳидӣ нахоҳад шуд. Аз ин рӮ, умуман аз ҳизбҳо 
даст кашида, ягон чеҳраи низомиро ба сари давлат бояд овард, 
мисли Ҳабашистон ва дигар мамолике, ки инқилоб карданду 
сотсиализм месозанд. Зеро мардум аз номи ин ҳизбҳо ва калимаи 
коммунист хеле бад мебаранд. Мамлакатро бидуни истифода аз 
ин истилоҳот озод кардан мумкин аст. Бар ин мулоҳизаҳо гӯш 
медодаму андешаам сӮйи он воқеият равона мегардид, ки чӣ 
тавр сафи мушовирону мутахассисони мо дар Афғонистон 
меафзояд ва ба чӣ миқдор пулу дороӣ ва ғалладона ба ин кишвар 
медиҳем, ҳазорҳо мошину тракторро маҷҷонӣ ба ихтиёри афғонҳо 
мегузорем, аммо ҳеҷ не, ки муваффақиятеро ба даст оварем. 
Метарсам, ки мо низ мисли инглисҳо ихтиёран баромада меравем. 
Ду рӯз пештар дар микрорайон сайру гашт доштем, ки дар 
самти Кутаи Сангӣ ва шоҳроҳи Кобул - Ғазнӣ ҳавопаймои МИГ- 
23-и мо дар шоҳидии ҳазорон шаҳрвандон баъд аз оташ гирифтан 
ба замин афтод. Ба назар расид, ки пилот бо парашют худро 
наҷот доданӣ аст. Аммо оташи ҳавопаймо Ӯро ҷониби худ 
мекашид. Шоҳидон қисса намуданд, ки ҳавопаймо дар гӯшае 
аз маҳалаи Кутаи Сангӣ афтида як хона ва як зани Ӯӯзбекро ба 
оташаш гирифтор кардааст. Дар ахбор номи пилотро Муҳаммад 
Рауф гуфтанд, ки ғалат аст. Пилот на як кас, балки ду нафар 
буданд. Дар паҳлуи афғон пилоти рус ҳам қарор дошт, вале 
исми Ӯро намегуфтанд. Саволе ба миён меояд, ки чӣ шуд, ки 
ҳавопаймо оташ гирифт? Ҳавопаймои МИГ-23 аз майдони ҳавоии 
Багром ба хотири фаъолияти кашшофӣ ҷониби Ғазнӣ парвоз 
карда, дар бозгашт аз ҷониби ихвониҳо зада мешавад. Пилот 
кӯшиш мекунад, ки ҳавопайморо дар ҳолате, ки аз як қаноташ 
дуд мебаровард, то Багром барад, вале оташ аланга мегирад ва 
боиси марги ду пилоту як зан мегардад. Баъд аз ин ҳодиса чанд 
рӯз нерӯҳои давлатӣ минтақаи Ғазниву Майдоншаҳрро аз 
ихвониҳо «тоза» карданд. Чунин «тозакуниҳо» дар атрофи 
шаҳри Кобул ҳамарӯза сурат мегиранд. Вале ин амалиётҳо 
натиҷаи мусбат намедоданд. Як маҳалро «тоза» мекарданд, баъд 
аз як рӯз боз ихвониҳо он ҷо пайдо мешуданд. Нерӯҳои низомии 

давлативу шӯравӣ метавон гуфт, ки «ҷонсарак» мешуданд. 

Бегоҳии ёздаҳуми сентябр Олимҷон ба шарофати омадани 
завҷааш зиёфат орост. Даҳ-дувоздаҳ кас ҷамъ омадем. Камина 
раисиро ба ӯҳда гирифтам. Бо ду шиша «водка» ҳамаро сархуш 
сохтам. Бо гуфтани факоиҳо русҳоро хуб хандондам. Ғайбату 
бадгӯиҳо. нашуд. Дар ин лаҳза дар манзили Олимҷон танҳо 
хандаи самимӣ ҳокимият дошт. Суханчинҳо, ки миёни мардуми 
маҳалҳо қарор доштанд, мегуфтанд, ки ихвониҳо гурӯҳҳои 
хурд-хурд ташкил додаанд, то ки барои неруҳои "ҳукумат 
душвориҳоро пеш оварда бошанд. Аз ин ҷост, ки даста-даста 
мошинҳоӣ ракетаандоз вориди Кобул гардиданд ва қатораи 
мошинҳои бензинкаш ба чандин километр тӯл кашид. Рафту 
омади танкҳо ҳам рӮ ба афзоиш дошт. Сафир таъкид кард, ки 
рӯз то рӯз вазъият бад мешавад. Чунин маълумотҳо ҳам дар 
даст буд, ки дар тамоми манотиқи кишвар ҷангҳои шаҳрвандӣ 
рӮ ба инкишоф овардааст. Ҳама бадбахтӣ аз он ҷост, ки мардум 
ин сохтро намепазиранд ва бо неруҳои давлатӣ ҳамкорӣ зоҳир 
наменамоянд. Назари бад нисбат ба мо зиёд шудааст. Шояд ба 
ин хотир бошад, ки мушовирон конфронси журналистонро таъсис 
доданд. Кормал дар он ба баёнияи оташин ҳозир гардид. Аз 
рӯзноманигорон хоҳиш ба ҷо овард, ки байни мардум қарор 
гирифта сиёсати давлатро фаҳмонанд. Афсӯс, ки ин баёнияҳо 
болои коғаз мемонданд. Чӣ навъ метавонист рӯзноманигор ба 
атроф равад? Кӣ амнияташро таъмин менамуд? 

.Ноили Ҳусейн хоҳиш кард, ки барои ба Тоҷикистон рафтанаш 
ёрӣ расонам. Д.Саидмуродов ба ин мавзӯъ мутаваҷҷеҳ гардид, 
зеро ба воситаи эшон бисёре аз дастхату матнҳои форсиро хондан 
мумкин мешуд. Дар Институти шарқшиносӣ дастнависҳои 
мӯътабаре ҷамъ омада буданд, ки хонданашон душвориҳо 
меовард. Ба ин хотир, Ноил вазифаи раисии тафтишро ба 
корманди Академияи улум табдил доданӣ буд. Баъд аз кор 
хона омадам, ки Саодатбонуи Раҳматшоҳ бо ду писараш Азизу 
Фаррух менишастанд. Худи Раҳматшоҳ назди Муҳаммадҷон 
рафта буд, то ки сари мавзӯоти таърихӣ баҳсе ороста бошанд. 
Шонздаҳуми сентябрро ҳам метавон рӯзи таърихӣ номид, зеро 
дар ҳамин таърих пленуми ҳизби «Халқ» баргузор гардида, 
Таракиро ба асоси аризаи худаш сабукдӯш гардонд. Ҳамин рӯз 
буд, ки бо Олимҷон ҷиҳати дидор тоза кардан бо Саидмуродов 
ба Институти политехникӣ рафтем. Банда Ноили Ҳусейнро ба 
вай муаррифӣ намудам. Вай низ се адад аз маҷаллаи «Адаб»-ро 
ба Д.Саидмуродов тақдим дошт. 

Падидаи тоза он аст, ки бошандагони зиёде аз атрофи кишвар 
ба Кобул ворид мешуданд. Ин амал ба он лиҳоз буд, ки дар 
қарияҷот ва ноҳияҳо ҳам аз дасти ихвониҳо ва ҳам неруҳои 
давлатӣ ва ҳатто асокири шӯравӣ роҳат надоштанд. Молу 
мулкашон талаву тороҷ мегардид. Яъне ин мардум барои 
амниятшонро таъмин доштан пойтахтро иқоматгоҳи хеш қарор 
медоданд. Ба ҳар ҳол Кобул оромтар буд. Дар атрофи он 
Урдуи шӯравӣ қароргоҳҳо дошт, ки ин ҷиҳат хеле кам ба 
ихвониҳо имконият медод, то ки ба шаҳр ворид гарданд. Дар 
ҳар хонаи кобулӣ ду-се хонаводагӣ зиндагӣ мекарданд. Ҳатто 
дар байни ҳавлиҳо хаймаҳо рост карда буданд. Аз ин лиҳоз 
пули иҷора дар Кобул торафт боло мерафт. Нархи як ҳуҷра 
ҳазор афғонӣ муқаррар шудааст. Ба ҳамин иллат нархи бозор 
низ боло баромадааст. Гӯшти гӯсфанд ба 80 афғонӣ, гӯшти гов 
ба 60 афғонӣ расид. Ҳол он ки соли 1972 як кило гӯшти гӯсфанд 
- 45 афғонӣ ва гов - 25 афғониро ташкил медод. Он замон шоҳ 
ҳукумат мекард. Албатта мардум ин тафовутҳоро нодида 
намегирифтанд. Онҳо назди худ савол мегузоранд, ки пас 
Инқилоб ба мардум чӣ имтиёзҳоро дода тавонистааст? Ҷавобаш 
он хоҳад шуд, ки ҳеҷ. Фақат куштор доду бас. Мегӯянд, ки 
дар ин ду соли Инқилоб қариб як миллион одамон ба қатл 
расидаанд. Аз ин ҷост, ки мардум Инқилобро дастгирӣ намекард. 


Чанд нома аз Ватан расид, ки ба қалами устод С.Табаров, 
дӮсту ҳамкорам Раҳимҷон ва бародарам Мӯсо тааллуқ доштанд. 
Фотима дохил шудааст. Дифоъи рисолаи доктории 
Мусулмонкулов наздик аст ва домулло дар ҷаласаи кафедра 
изҳор доштааст, ки «ҳамин ки Асоев, омад, дигар нагузоред, 
ки ба ҷое равад». Раҳимҷон ҷадвали дарсҳоямро фиристода буд, 
ба ин далел ки моҳи июл нияти батамом рафтан доштам. 
Ҳаждаҳуми сентябр маоши мушовиронро овардам. Тибқи ваъда 
Баширу Ҷамила бояд хона меомаданд. Ҷумъа буд. Аммо дар 
соати таъиншуда ҳозир нашуданд. Соати ёздаҳ буд, ки 
Сироҷиддин бо писарбачае дарвозаро кӯфтанд. Онҳо парешон 
буданд. Хайрият аст, пурсидам аз онҳо. На хайр, гуфт 
Сироҷиддин. «Вакил соҳиба аз дафтари кориаш пулиси Кобул 
бурдааст». Вакил соҳиб, Баширро мегуфт. Зуҳурридин низ бо 
Ӯ будааст. Табъам хира шуд. Чаро гуфтам ба худ? Охир, вайро 
сафир қабул кард, кадом саволе дар рӯ ба рӯяш гузошт 
нашудааст. Чорае бояд андешид, вагарна дер хоҳад шуд. Ба 

Сироҷиддин фармудам, ки ба хонаи Бадахшӣ рафта, ба 
Ҷамилахон хабар диҳад, то ки Ӯ ба воситаи бародараш - 
Киштманд Баширу Зуҳурриддинро халос намояд. Вале Башир 
аллакай ба Ҷамила телефон карда будааст. Ҷамила бародарашро 
пайдо карда аз мавзӯъ огаҳаш сохтааст. Киштманд ва доктар 
Наҷибуллоҳ дарҳол ба сорандуи вилояти Кобул занг зада, амр 
намудаанд, ки аз он ду дастгиршуда узр хоста, ҷавобашон 
диҳанд. Яъне аз куҷое дар мавриди бурдани Башир амре содир 
нашуда, балки бо гапи як ҳизбии ношуд, Ӯро дастгир карда 
будаанд. Он шахси ҳизбӣ аз амри Киштманду Наҷибуллоҳ асабӣ 
шуда гуфтааст: «Агар бачаи Кормал ҳам бошад минбаъд 
мебарамшон». Албатта, ин амал фармудаи кадом халқиест, ки 
оромӣ намехоҳад... М.Лутф занги дарвозаро пахш намуд ва аз 
воқеа бохабар шуд. Ҳамин вақт Сироҷиддин пас омада гуфт, 
ки озодшон мекунанд. Баъди чанд дақиқа Башир, Ҷамила бо 
писараш Ҳовун омаданд ва дар хона фазои оромӣ ҳукумфармо 
гардид. Сипас, Башир он чиро ки болотар арз намудам, қисса 
кард. 

Чунин нишастҳоро Таҳмина дӯст медошт. Ин дафъа Ӯ бо 
писари Бадахшӣ - Ҳовун бозӣ мекард ва ким-чиҳо бо ҳам 
мегуфтанд. Бегоҳӣ бо Таҳмина ба сайри шаҳрчаамон баромадам. 
Ӯ хеле шӯх буд. Ҳар кӯдаки афғониро, ки медид, салом гӯён 
бо вай сӯҳбат карданӣ мешуд. Касе аз дохилиҳо Ӯро духтарчаи 
шӯравӣ намегуфт, балки гумон доштанд, ки афғондухтарест, 
зеро лаҳҷааш сирф дарӣ буд. Илова ба ин, зардинамӯияш ба 
ҳама хуш меомад. Ин лаҳзаҳо банда ҳама пасту баландиҳои 
рӯзгор ва авзои бади кишварро фаромӯш мекардам. Фақат 
таваҷҷӯҳам ба роҳгардиҳои Таҳмина ва баъзе амалҳои 
кӮдаконааш буду бас. 

Бале, Кормал ҳамоно баёния медиҳад, вале кишвар дар 
ҳолати ҷангҳои шаҳрвандӣ қарор гирифтааст. Дар Урдуи 
шӯравӣ ҳам тартибу низом неет.-Ҳафтае қабл як афсари рус 
худро ба сафоратхонаи Амрико таслим карда паноҳгоҳи сиёсӣ 
хост. Вақте ки мавзӯъро таҳқиқ намудам, он афсар гуноҳи 
азиме содир кардааст. Ба дуздӣ даст задааст, чорааш дидаанд 
ва бори дуввум ҳам бенизомӣ намудааст ва мехостаанд, ки бори 
дуюм ҷазояш бидиҳанд, вале аз қароргоҳ фирор кардааст. Ин 
ҳодиса, албатта, барои мо хубӣ надошт. Бабрак дар Кобул баёния 
медоду вазири сарҳадоташ - Файзмуҳаммадро дар Пактиё ба 
қатл расонданд. Ӯро қавми худаш кушта буд. Вай аз ҷумлаи он 
коммунистоне буд, ки мехост дар сафи пеши ҷабҳа қарор 

гирифта, бо қавмаш аз наздик мулоқот намояд, то ки бо Кормал 
вохӯранд. Табиист, ки Файзмуҳаммад супориши расмии 
Кормалро иҷро мекард ва ба қавмаш хабар расонда буд, ки 
интизораш бошанд. Воқеан, қавмаш ба майдон баромад, аммо 
на барои пазироӣ, балки ба мақсади куштани Ӯ. Аз ин лиҳоз 
лаҳзае, ки вазир аз дарвозаи вертолёт сар берун мекунаду аз 
зинаҳо болои замин қарор мегирад, Калашников ба кор медарояд 
ва Файзмуҳаммадро ҷо ба ҷо аз байн мебарад. Ҷасади вазирро 
ба куҷое мебаранд, ки дигар пайдояш намекунанд. Бо шунидани 
ин ҳодиса неруҳои давлатӣ сари он қария ҳуҷум оварданӣ 
мешаванд, аммо дар деҳа касеро пайдо накарданд. Ҳама бо 
хонаводаҳошон ба таъбири Сулаймон Лоиқ «ба кӯҳҳои Сулаймон 
боло шуда буданд». Баъдтар вазири фавоиди сохтмонро барои 
дарёфти ҷасад фиристонданд, вале натиҷа надод. Вазир дасти 
холӣ ба Кобул баргашт. Шубҳае нест, ки ҷасади 
Файзмуҳаммадро қавмаш пинҳонӣ ба хок супорида буд... 
Дастаҳои муҷоҳиддини Бурҳониддини Раббонӣ ва қумондони 
ӯ Аҳмадшоҳи Масъуд дар дараи Панҷшер ба фаъолият 
пардохтаанд. Занону наврасон ҳама силоҳ ба даст гирифта, 
дар муқобили ҳукумати Кормал омодагӣ мегиранд. Рисолаи 
профессор Раббонӣ таҳти унвони «Шикасти даҳшатбори 
Кремлан» дар Исломобод ба нашр расидааст. Муаллиф ҳузури 
Урдуи шӯравиро дар хоки Афғонистон хатои маҳз шуморида, 
дурнамои ҳузури Шӯравиро дар ин кишвар хеле ҷиддиёна 
таҳлил намуда, ба чунин хулоса омадааст, ки сиёсати Кремлан 
дар мавриди Афғонистон ба шикасти даҳшатборе рӮ ба рӯ хоҳад 
омад. Китоби мазкур дар шаҳри Кобул даст ба даст мегашт ва 
тарҷумаи русии онро низ барои сарнишинони Маскав омода 
сохтаанд. Табиист, ки таҳлилҳои Раббонӣ барои Шӯравӣ барин 
як давлати абарқудрат содда талақӣ мешуд, зеро ин давлат дар 
ҳеҷ куҷо ба шикаст рӯ ба рӯ наомадааст. Махсусан, пирӯзии 
Шӯравӣ бар Олмон онро дастнорас сохта буд. Бо вуҷуди ин 
асари мазкур сафи тарафдорони Раббониро дар кишвар афзуд 
ва боиси он ҳам шуд, ки мардуми таҳҷоӣ ба куллӣ ҷониби 
мухолифини ҳукумати Кормал қарор гирифтанд. Баъзе аз 
гурӯҳҳои сиёсие, ки ба Кормал ҳисси бадбинӣ доштанд, бо роҳҳои 
гуногуне бо фиристодагони Раббонӣ дар робита қарор гирифтанд 
ва барои иқдомоти муҷоҳиддин шароитҳоеро дар дохили кишвар 
пиёда месохтанд. Бадбахтӣ дар он буд, ки тарафдорони Кормал 
ба умеди нерӯи Шӯравӣ шуда, таҳдидҳои муҷоҳиддинро нодил 
мегирифтанд. Ҳамзамон дастаҳои Гулбиддин бо Раббснӣ 

муттаҳид шуда, бештар таҳти шиори ихвониҳо алайҳи давлати 
вақти Афғонистон меҷангиданд... | 

Шӯравӣ торафт сафи мушовирони ҳизбиву сиёсиашро зиёд 
мекард. Дирӯз аз Тоҷикистон Ғиёс Қодиров, Рӯзӣ Аҳмад ва 
Раҳматуллоеви чустӣ батурӯҳи ҳизбӣ илова шуданд. Ба назарам 
аз Душанбе ҳама фарҳангиён донандагони хати арабиро 
оварданд. Рӯзи панҷшанбе Тӯраеви куйбишевиро дар сафорат 
дидам. Собирҷон Ҳошимов ҳам омадааст, ки аз банда хабар 
гирифт. Мавсуф дар Шибирғон ифои вазифа доштааст, он ҷо 
ки гази табиӣ истихроҷ мешавад. Омадани донишмандони тоҷик 
идома дошт. Ба чӣ теъдоде дар дастаҳои урду кор мекунанд, 
ҳоло маълум нест. Имрӯз шахсеро бо иштироки ҳарбиҳову 
намояндагони дастгоҳи ҳукуматӣ дафн карданд, ки шояд ҷасади 
сохтаи вазири сарҳадот бошад, чунки шоҳидон мегуфтанд, ки 
ҷасади Файзмуҳамаддро пайдо накардаанд. Чанд рӯз қабл ба 
истгоҳи барқи Суробӣ ҳуҷуми ихвониҳо сурат гирифт. Ба ин 
сабаб 10 - 15 дақиқа чароғҳои барқ хомӯш шуданд. ) 

Бисту дуюми сентябр нони чоштро бо Башир дар лаби дарё 
якҷо дидем. Баширро Киштманд қабул карда будааст. Аз ҳодисаи 
онрӮза мутаассир шуда, аз Башир узр хоста гуфтааст: «Ин 
амали душманони Инқилоб аст». Ҳамчунин консулгарии 
шӯравиро ҳам бохабар сохтааст. Онҳо бо асабоният вазири 
дохила - Гулобзӯйро, ки ба хотири зинда мондан ба ШӮравӣ 
панаҳ бурдааст, дашном додаанд. Консулгарӣ кай медонист, ки 
афғонҳо ҳар касеро, ки ба идораҳои расмии шӯравӣ дар Кобул 
дарову баро мекунад, аввалтар аз ҳама бенишон месозанд. Бисту 
сеюм кӮчаву хиёбон ва майдонҳои шаҳрро бо байрақҳои милливу 
ҳизбӣ ороиш доданд. Ҷашни ҷавонон баргузор мегардид. 
Маҷлиси Шӯрои Инқилобӣ дар Арк доир шуд, аммо аз натиҷааш 
чизе пахш накарданд. Боз як анҷумани нахустин дар театри 
Кобул - Нандорӣ ба кораш оғоз бахшид, ки ҳунармандони 
кишварро ҷамъ оварда буд. Ҳунармандон гумон доштанд, ки 
бо Кормал вомехӯрданду аз баёнияи фарҳангиаш ҳаловати 
маънавӣ мебардоранд. Вале Кормал наомад, балки баёнияашро 
Нурмуҳаммади Нур қироат кард. Киштманд ва Зерай ҳам ҳузур 
доштанд. Баёнияи Анҷуманро вазири иттилоот ва култур 
Абдулмаҷиди Сарбаланд хонд. Албатта, иштирок надоштани 
аввалшахс мушовирони бахши ҳунарро чандон хушнуд насохт. 
Ба назари онон Бабрак иштирок карданро лозим надонистааст. 
Шояд ба Кормал дастаи амниятиаш иҷозат надодааст, зеро 
Кобул - Нандорӣ дар бағали теппаҳои Кобул қарор дошт. 

Дигар ин ки Кормал аз рӯзи омаданаш ба Кобул, тақрибан, аз 
Арку «Саломхона»-и он берун набаромада буд. Мисле ки дар 
қасри шоҳӣ «чиланишинӣ» дошт. Шӯравӣ Кормалро эҳтиёт 
мекард. Дар ҳар нони чошт сад гиром «водка» барояш 
медоданду бас. Ӯ таҳти назорати духтарҳои шӯравӣ қарор дошт. 
Барои моён маълум буд, ки Бабрак ба дарди саратони ҷигар 
гирифтор аст ва истеъмоли шароб барояш қатъиян манъ мебошад. 
Аммо Ӯ бе истифода аз шароб фаъол буда наметавонист. 

Дар хиёбонҳои шаҳр байрақҳо ва шиорҳо ба забонҳои русиву 
инглисӣ ва форсиву пашту пайдо шуданд. Кадом маҷлиси 
байналмилалие баргузор хоҳад шуд. Дирӯз байни Ирон ва Ироқ 
ҷанги воқеӣ оғоз гирифт. Ирон майдонҳои марказии Ироқро ва 
Ироқ якчанд шаҳри Иронро бомбаборон карданд. Ҳама гап сари 
чанд ҷириб замин аст, ки соли 1971 Ирон аз Ироқ зӯран гирифта 
буд. Акнун Ироқ мехоҳад, ки заминҳояшро пас гардонад. Як 
шарти ҷангро хотима бахшидани Ироқ заминҳояшро додани Ирон 
мебошад. Аз ҳарду тараф дусад сарбоз кушта шудааст. Ирон 17 
ҳавопаймои ироқӣ ва Ироқ се ҳавопаймову чаҳор киштии 
Иронро маҳв сохт. Ҳарду ҷониб ба якдигар гузашт кардан 
намехоҳанд. Шояд ин ҷанг тӯлонӣ шавад. Мусулмонкушӣ дар 
авҷ аст. Ҳоло дар тамоми мамолики исломӣ Ҷангу нооромиҳо 
рух медиҳанд. Бисту чорум соати дуюними шаб таркиши сахте 
аз самти бозори чӯб ва ё Багромӣ ба гӯшҳо расид. Таркиш ба он 
дараҷа даҳшатнок садо дод, ки панҷараҳои хонаҳои мо дар 
қабати дуюм ба ларзиш даромаданд. Субҳ ҳама аз ин таркиш 
сӯҳбат мекарданд. Банда ба майдони ҳавоӣ рафтам, то ки номаҳои 
дирӮз дар ҷойи кор навиштаамро фиристонам. Вале майдонро 
баста дидам. Аз чанд касе пурсон шудам, сар меҷунбонд ва 
посдорҳо намегузоштанд, ки пештар ҳаракат намоям. Назди 
майдон донишҷӯёни афғонӣ бо хешу ақрабояшон меистоданд. 
Тасодуфан Шералӣ Саидро вохӯрдам. Вай, ки корманди 
сорандӮй буд, албатта бояд медонист, ки чӣ ҳодиса рӯй додааст. 
Ба саволам гуфт, ки дар минтақаи Багромӣ анборҳои силоҳро 
таркондаанд. Дар амбор динамиту дигар маводи тарканда 
нигоҳ дошта мешудааст. Шубҳае нест, ки кормандони амборҳо 
бо муҷоҳиддин забон як карда, ба ин амали ғайричашмдошт 
даст задаанд. Таркондани анбори силоҳ ба нақшаи ҷангии 
мухолифин дохил шудагист, андешидам дар ботин. Ҳоло ки 
майдон маҳкам буд, мақсад тафтиши мусофирон ва кормандони 
майдони ҳавоӣ мебошад. Тахрибкоронро ин ҷо ҷустуҷӯ кардан” 
шудаанд. Чӣ фоидае? Ҳама мардуми ғайри мансаб тахрибкоранд 

Ҳатто мансабдорон бештари вақтҳо бо тахрибкоронанд. 
Мулкашон ҳаст, ҳарчи хоҳанд мекунанд. Баҳона ҳаст? Ҳузури 
Урдуи шӯравӣ. і 

Байрақу шиорҳо ба ин маънӣ овехта шудаанд, ки имрӯз - 
бисту панҷуми сентябр дар шаҳри Кобул Анҷумани нахустини 
ҷавонони Афғонистон ифтитоҳ мегардад. Хонандаи гиромӣ ба 
калимаи «нахустин» диққат диҳед. Гӯё Афғонистон акнун 
ҳамчун давлат ташкил мегардад. Ҳамин қадар мондааст, ки 
мушовирони шӯравӣ ба давлати Афғонистон калимаи нахустинро 
пайванданд. Он гоҳ метавон навишт ва ё хонд! Давлати 
нахустини Афғонистон. Ҳамин нахустгӯиҳо мебошанд, ки торафт 
шиорҳои зиддишӯравӣ меафзоянд. Воқеан, барои мушовирони 
ҳама бахшҳои давлатдорӣ дигар коре пешбинӣ нагардидааст, ба 
ғайр аз коғазбозиву маҷлисбозӣ. Ҳар инқилоб, албатта, дар 
марҳалаи оғози хеш шиорбозиву маҷлисбозиҳоро мепазирад, 
вагарна шеъри машҳури В.Маяковский «Маҷлисбозон» арзи 
вуҷуд намекард. Ана ҳамон маҷлисбозон фаъолияташонро аз 
солҳои бисти Шӯравӣ ба солҳои ҳаштодуми Афғонистон интиқол 
доданианд. Ҳайҳот бо маҷлисбозӣ Афғонистонро сотсиалистӣ 
кардан ғайри имкон аст. ; ; 

Ҷавонони Афғонистон хеле ҷиддӣ ба конференсияи нахустини 
хеш омодагӣ гирифтаанд. Даста-даста меҳмононро аз мамолики 
сотсиалистӣ пазироӣ доранд. Аз Шӯравӣ аввалшахси комсомол 
- Пастухов бо кайҳоннаварде ба майдони ҳавоии Кобул фуруд 
омад. Ин меҳмонони олиқадрро худи Бабрак Кормал, ҳамчун 
рамзи садоқат бо Л.И.Брежнев қабул кард. Аммо дар ин 
анҷуман ҳам Бабрак Кормал иштирок накард. Баёнияи 
табрикиашро Абдулмаҷиди: Сарбаланд қироат намуд. Сарвари 
ҷавонони Шӯравӣ - Пастухов табрикномаашро ба ҳузури 
иштирокчиён хонда саломи шахсии Л.И.Брежневро ба ҷавонони 
«Афғонистони навбунёд» тақдим дошт. Қарсакзанҳоро ҳам омода 
сохта буданд, ки баробари шунидани исми Л.И.Брежнев ҳама 
аз ҷойҳо баланд шуда, «сидқан» каф заданд. Ҷавонони афғон 
дар ботин механдиданду чӣ кор карданашонро рӯйи 
нақшаҳошон меоварданд. Баъдан вазири иттилоот ва култур 
маърӮзаашро хонд. Маърӯза ба сатҳи баланд навишта туда, 
дорои мазмуни олӣ буд. Баёнияҳо пайиҳам идома мегиранд. 
Чунон ки шоҳид шудем, дар ин моҳ анҷуманҳои 
рӮзноманигорон, ҳунармандон, ҷавонон сурат гирифт. Агар ин 
баёнияҳоро якҷо ҷамъ оварем, китоби калонҳаҷме хоҳад шуд. 
Ҳоло медонам, ки рӯзи якуми октябр Анҷумани нависандагон 

баргузор мегардад. Асадулоҳ Ҳабиб ба ин муносибат маъракае 
омода сохта истодааст. Сад афсӯс ки, фармудаҳои анҷуманҳои 
номбурда амалӣ намешаванд, зеро дар атроф ҷангҳои шаҳрвандӣ 
имконият намедиҳанд, ки ба нафъи миллату давлат иқдоме пиёда 
гардад. ҷ 

Байни Ироқу Ирон ҳанӯз ҳам ҷанг идома дорад. Ироқиҳо 
дар Ободон захираи нафтро оташ заданд ва чандин киштиҳои 
ирониро ғарқ кунонданд. Ирониҳо ҳам чанд адад аз 
ҳавопаймоҳои ироқиро зада афтонданд. Ташкилоти Миллали 
Муттаҳид ба ҳарду ҷониб муроҷиат кардааст, то ки сари мизи 
музокира нишинанд. Натиҷаи ҷангро ҳарду тараф ба таври худ 
арзёбӣ мекунад. Яъне ҳарду давлат гӮё ғолиб омадаанд. Ба 
гумонам, дар айни замон, Ироқ бештар пирӯӮзиҳо ба даст 
овардааст. Неруҳои ҳавоии Ироқро - МИГ-23-и шӯравӣ ва 
Иронро - Фантоми америкоӣ ташкил медиҳанд. Хеле аҷиб. Ин 
ҷову он ҷо силоҳи ду давлати абарқудрати ҷаҳон меҷангад. 
Агар ин ҷангҳоро ташкил надиҳанд, чӣ навъ силоҳошонро ба 
фурӯш мерасонанд? Бозори силоҳфурӯшии ин давлатҳо хеле 
гарм мебошад. 

Бисту ҳафтуми сентябр дар меҳмонии Муҳаммад Башири 
Бағлонӣ будем. Башир дар рӮ ба рӯи хонаи Бадахшӣ манзилеро 
иҷора гирифта, модарашро аз Бағлон оварда буд. Дар ин зиёфат 
банда бо аҳли байтам, Маҳмадуллоҳ Лутф, Раҳматшоҳи 
Маҳмадшоҳ бо завҷаву бачаҳояш, Маҳбубуллоҳи Кушкакӣ ва 
Ҷамилабонуи Бадахшӣ иштирок доштем. Ҳамагӣ аз он мутаассир 
будем, ки сари дастархони Башир дӯсти ҳамақидааш Тоҳири. 
Бадахшӣ ҳузур надошт, балки рӯҳаш он ҷо буд, зеро зану 
бачаҳояш ҳам менишастанд. Вақте ки дар бораи Бадахшӣ ёдоварӣ 
мешуд, Ҷамилабону ашк мерехт. Мо чанд нафар ба утоқи кории 
Тоҳир ворид гардидем. Дафтари кориаш бо китобҳои қиматбаҳо 
ҷиҳозонида шуда буд. Қаламу коғаз ва китоби ёддоштҳояш бо 
охирин намунаи дастхаташ рӯйи мизи кориаш қарор доштанд. 
Дар рӯ ба рӯйи мо акси бузурги Тоҳири ришдор меистод. 
Ҷамилабону гуфт, ки ин акси бо риши калонро Тоҳир вақти 
дар зиндони Довуд буданаш бардоштааст. Ҳамин навъ аксро 
Башир ҳам дорад, чунки Ӯ низ дар қатори Бадахшӣ зиндонӣ 
буд. Утоқи корӣ бӯйи фарҳангӣ дошту аз соҳибаш башорат медод. 

Бонувон ба ҳуҷраи дигар гузаштанд, то ки қиссаҳои ҷолиби 
модари Баширро, ки тоза аз Бағлон омада буд, гӯш кунанд. 
Сари мизи меҳмонии Башир мо мардҳо мондем. Сӯҳбатт : 
Баширу Маҳбубуллоҳи Кушкакӣ гарм мекарданд. Онҳо бароғ 

мо дарси афғонистоншиносӣ мегуфтанд. Ин дарс барои 
Раҳматшоҳ, ки ба тоҷикони Афғонистон «дастбагиребон» аст, 
хеле муфид ба назар мехӯрд. Дар ҳақиқат, маҳфили илмие 
сурат гирифт. Маҳбуб ва Башир ба се тоҷики шӯравӣ 
фаҳмонданӣ мешуданд, ки шимоли Афғонистон ба ин мамлакат 
ҳеҷ иртиботе надорад. Онро афғонҳо тасарруф кардаанд. Самти 
шимол ба Хуросонзамин тааллуқ мегирад. Албатта, таҳлилҳои 
онҳо ба ҷо буданд. Вале ҳалли"ин масъала мушкил аст. Таърих 
гувоҳ аст, ки дар замони салтанати аввали амир 
Абдураҳмонхон, солҳои 1884-1885, Русияву Инглистон дарёи 
Омуро ҳамчун марзи сиёсӣ барои амирсолории Бухорову 
Афғонистон ба расмият дароварданд, то ки миёни ин ду давлати 
манфиатпеша ҷанг сар назанд. Ба ибораи дигар, Русияву 
Инглистон дар ҳалли ин мавзӯъ саҳми таърихӣ гузаштанӣ шуда, 
чор вилояти марбути аморати Бухороро ба тобеияти Афғонистон 
гузоштанду он сӯи дарёи Амуро марбути амирсолории Бухоро 
донистанд. Марзи сиёсӣ рӯди Ому қарор гирифт. Дар ин саҳви 
таърихӣ саркадагони афғониву шимоли Афғонистон ҳам даст 
доштанд. Таъқиби мавзӯъро ба ихтиёри муаррихин вогузор 
намуда, гуфтаниам, ки шогирдони Тоҳири Бадахшӣ ҳамон навъ 
киссаро оғоз бахшиданд, ки солҳои 1971-1973 Бадахшӣ дар 
ҳуҷрае, ки навакак қарор доштем, борҳо онро барои камина 
нақл карда буд. Аз ин рӯ, дониши афғонистоншиносии Баширу 
Маҳбуб барои банда дониши тоза илова намекарданд, зеро чунон 
ки гуфтам сарчашмаи ин донишро ба ман поягузори ақидаи 
иртибот надоштани самти шимол ба мулки афғон - Тоҳири 
Бадахшӣ дода буд. Вале барои М.Лутфу Раҳматшоҳ шунидани 
мавзӯъи мазкур ҷолиб буд, ки худашон шояд рӯзе ба он иқрор 
шаванд. Ногуфта намонад, ки дар ин мавзӯъ аз банда дида 
бештар муҳаққиқи таърихи Афғонистон - Ҳақназар Назаров 
аз Тоҳири Бадахшӣ баҳра гирифтааст. Гумон мекунам, маводи 
ҷолиберо ҳам Бадахшӣ ба ихтиёри эшон гузошта буд. Ин сӯҳбатҳо 
низ оѓози солҳои ҳафтодум сурат гирифта буданд, он айёме, ки 
Ҳ.Назаров дар қарордоди геологҳои шӯравӣ ифои вазифа 
менамуд.Дар айни ҳол ҷудо сохтани самти шимол аз 
Афғонистони инқилобӣ маънии онро дошт, ки ин давлат бе қаноти 
иқтисодӣ мемонд. Минтақаи шимол мавзее мебошад, ки ҳама 
офаридаҳои худовандро дар табиату замини худ дорад: газ, 
зуғол, об, лоҷвард, тилло, нуқра, қарақул, қолин, меваҷоту 
сабзавот, ғалладона ва ғайраву ғайраҳо. Худи афғонҳо иқроранд, 
ки ба онҳо мардуми шимол истеъмоли картошкаву пиёз ва дигар 

навъҳои сабзавот - таркориро ёд додаанд.. 

Бахши дигари сӯҳбати Баширу Маҳбуб сиёсати феълии 
Афғонистон буд. Онҳо ҳукумати Кормалро эътироф намекарданд. 
Ба ин ақидаанд, ки Бабрак Кормал бо дастааш дар байни 
мардум ва атроф нуфузу обрӯй надорад. Аммо гурӯҳи онҳо бо 
амри Бадахшӣ ҳамеша ба атроф мерафтаанд ва мардумро омода 
месохтаанд. Мақсад аз изҳор доштани чунин ҳарфҳои сиёсӣ он 
буд, ки шимолро аз Афғонистон ҷудо намоянд. Шодравон Тоҳири 
Бадахшӣ ин ақидаро баён сохта, аз ҷумла нигошта буд: «Мо 
мехоҳем, ки мухторияти шимолро эълон дошта, баъдан бо 
гузоштани чанд соле онро бо Тоҷикистон муттаҳид намоем. Он 
вақт давлати комили тоҷикӣ ба миён меояд, ки ҷаҳони хориҷӣ 
хоҳу нохоҳ эътироф накарда наметавонист». Чунон ки пештар 
арз доштам, Шӯравӣ ҳеҷ гоҳ ба чунин муттаҳидӣ роҳ намедиҳад 
ва Афғонистон ҳам кӯшиш мекунад, ки ин навъ мухторхоҳонро 
саркӯб намояд. Шояд давроне бирасад, ки чор вилояти анъанавӣ 
боз ба мулки бобоӣ баргарданд, вале то он вақт, ки сохтори 
шӯравӣ барқарор аст, амалӣ шуданӣ худмухтории самти шимоли 
Афғонистон ғайри имкон хоҳад буд... 

Анҷумани нахустини ҷавонон рӯзи дуюм ҳам давом кард. 
Баёнияи Бабрак Кормалро ба воситаи телевизион пурра 
шунавонданд. Матни баёния оҳанги таҳдидӣ дошт. Ин мекунем, 
он мекунем. Дӯғу пӯписааш зиёдтар шуда буд. Хазинаи давлат 
холӣ аст. Металбанду мехӯранд. Аммо масрафҳошон ба он дараҷа 
мебошад, ки аз масрафи солонаи ҷумҳуриҳои шӯравӣ бештар 
ба мушоҳида мерасад. Матни маърӯза такрори ҳарфҳои пешини 
Кормал мебошад. Гап фаровон, вале амал ҳеҷ. Пӯшида нест, ки 
ҷавонони кишвар баръакси фармудаҳои ҳизб фаъолият 
менамоянд. Магар ҳамин қадар музоираву ошубҳое, ки дар 
шаҳри Кобул ҳар ҳафта баргузор мешаванд, иштирокчиёнашон 
ҷавонон нестанд? Онҳо бо доду фиғон шиор медиҳанд: 
«Парчамиҳо Афғонистонро ба русҳо фурӯхтанд!». Дуруст аст, 
ки халқиҳо ҳам аз ҳамин шиор кор мегиранд, ҳол он ки номи 
ҳизби муттаҳидаашон «Халқ» аст. Воқеятӣ дигар дар масъалаи 
давлатдории шарқи мусулмонӣ он аст, ки то шахси аввали давлат 
аз ҷониби табақаҳои ҷомеа эътироф нагардад, Ӯ роҳбарӣ карда 
наметавонад. Ба ин воқеият Бабрак Кормалро нисбат додан хато 
нахоҳад шуд. Расонаҳои хабарӣ мегӯянд, ки Ироқ Аҳвозу 
Исфаҳонро бомбаборон кардааст ва афзалият дар дасти ироқиҳо 
будааст. Шояд Шӯравӣ мутахассисонашро аз хоки Ирон 
мебарорад. Дар ин ҷанг шӯравӣ Амрикоро айбдор эълон 

кардааст. Бисту ҳафтуми сентябр дар қасри сафорат маҷлиси 
ҳизбии гурӯҳи мушовирон сурат гирифт. Сафир Табеев як соат 
сари мавзӯи авзои Афғонистон маърӯза хонд. Хулосааш чунин 
шуд, ки то соли нав вазъи кишварро хуб карда наметавонем, 
вале аз оғози соли нав пешниҳодҳои воқеиеро пиёда хоҳем сохт. 
Тахмини сафир ғалат мебарояд. Муҷоҳиддин ҳам ният доранд, 
ки дар баҳори соли 1981 қисмати зиёди кишварро таҳти назорати 
хеш қарор бидиҳанд. Мазмуни китоби профессор Раббонӣ 
таъсири худро гузошта истодааст. Дирӯз дӯсте аз Панҷшер гуфт, 
ки одамони Раббониву Аҳмадшоҳ ба воситаи роҳҳои кӯҳӣ як 
халта пули афғонӣ овардаанд, ки дохили он фармудаи хаттии 
профессор Раббонӣ қарор доштааст. Дар он тахминан ин маънӣ 
сабт ёфтааст: «Бо ин пул силоҳ бихаред ва ҳоло дар муқобили 
давлат қарор нагиред, вале худро аз неруҳои давлатӣ дифоъ 
намоед». Чунин халтаҳои пул ба Кобулу дигар манотиқи кишвар 
ҳам мерасанд. Агар Афғонистонро фақат Шӯравӣ ёрӣ диҳад, 
муҷоҳиддинро Амрико, Инглистон, Чин, Арабистони Саудӣ, 
Туркия ва даҳҳо мамлакатҳои исломӣ ҳаматарафа дастгирӣ 
менамоянд, то ки шиори болои китоби Раббонӣ зикршуда: 
«Шикасти даҳшатбори Кремлан» ҷомаи амал пӯшад. 

Сафир доир ба масъалаи муносибати ҳизбҳои «Халқ» ва 
«Парчам» тазаккур дода, ин тавр гуфт: «Ҳамин ки чашми 
моро дуздиданд, ба бинии якдигар мезананд, вале мо кӯшиш 
дорем, ки ваҳдатро миёни онҳо таъмин намоем...» Парчамиҳо 
мехостаанд, ки халқиҳоро тамоман аз саҳнаи сиёсат дур 
андозанд. Табеев илова кард, ки рӯзҳои наздик бояд сию як 
нафар мансабдорони халқиро аз вазифаҳошон дур кунанд, 
лекин сари вақт хабар ёфта, пеши роҳи онро мегиранд: Мавзӯи 
дигаре, ки Табеев мавриди баҳс қарор дод, ба кадрҳо тааллуқ 
дошт. Пайваста ба ин Гречин изҳор дошт, ки ягон тарҷумону 
мушовирро бидуни иваз ҷавоб намедиҳад. Ин таъкид бевосита 
ба банда тааллуқ мегирифт. Бадии кор дар он буд, ки барои 
гурӯҳи мо дигар тарҷумон равон намекарданд. Гурӯҳ бо мурури 
замон баста хоҳад шуд. Мехостам, ки дуюм-панҷумҳои ноябр 
тамоман ба Ватан баргардам. Кормал торафт дар фаъолияти 
роҳбарӣ бетафовутӣ зоҳир менамояд. Ҳар дафъа, ки зинаҳои 
қасрро боло мешаваду иззи хунро мебинад, дар дил мегӯяд, 
ки оре, тақдири банда низ чунин хоҳад шуд. 

Ҷое навишта будам, ки С.Раҷабов бо Амин нони чошт хӯрда, 
баъд акси хотиравӣ бардоштаанд. Акнун С.Раҷабов гоҳе бо 
Кормал ғизои чоштро якҷо мебинанд. Аҷибаш он аст, ки боз ҳам 

акси хотиравӣ мегиранду дасти Кормал бар гардани С.Раҷабов 
овезон аст. Рамзи воқеие. Акнун болои мизи кории С.Раҷабов 
дар манзилаш ҷойи акси хотиравии Аминро, акси тозаи Кормалу 
С.Раҷабов ишғол менамояд. Дар зиёфате ки Кормал ба 
муносибати дусолагии Инқилоби Савр бо иштироки Зимянину 
Ҷ.Расулов ороста буд, баъд аз чанд қадаҳро бардоштан, Бабрак 
менигарад: «Рафиқ Зимнянин агар Шӯравӣ барои Афғонистон 
"монанди С.Раҷабов даҳ мушовири дигар диҳад, Афғонистонро 
тамоман аз нав хоҳем сохт...» ЭИ 
Он рӯз худи С.Раҷабов шоҳиди ин таъриф буд. Баъд аз ин 
ҳодиса Табеев барои С.Раҷабов рухсатномаи доимӣ ато кард. 
Дар яке аз маҷлисҳои қасри сафорат, ки даҳо мушовирон 
менишастанд, Табеев гуфт: «Аз сармушовирон фақат С.Раҷабов 
метавонад, ки ба дафтари ман бидуни кӯфтани дар ворид 
гардад». Ин ду эътироф миёни мушовирон сару садо хезонд. 
Ҳасад ҳамагонро фишор меовард. Аз он баъд С.Раҷабов ҳам 
роҳгардиашро тағйир дод. Акнун на ҳамаи бачаҳои тоҷикро 
мешинохт. Саломаш ба зӯрӣ мебаромад. Хулоса, С.Раҷабов 
қаҳрамони эътирофшудаи давлату сафорат гардид. Албатта, 
чунин эътироф боиси ифтихори мо ҳам буд. Аммо... баъдтар 
хоҳед дид... Бисту ҳаштуми сентябр дар стадиони марказии 
Кобул ҷашни ҳамбастагии ҷавонони ҷаҳон бо ҷавонони 
Афғонистон ташкил гардид. Маъракаи номбурда дар заминаи 
қарорҳои Анҷумани нахустини ҷавонон, ки дирӮз поён ёфт, 
сурат мегирифт. Аз сӯйи дигар, меҳмонон, ки аз мамолики хориҷ 
омада буданд, якбора дар ин ҷашн ҳисса гузаштанд. Намояндаи 
ҷавонони шӯравӣ ва ҳам раисашон Пастўхов гузориш доданд. 
Банда даъватномаи махсус доштам, вале нарафтам. Одатам буд, 
ки дар чунин маъракаҳои серодам иштирок накунам, зеро дар 
ин навъ чорабиниҳо қасдҳои террористӣ амалӣ гардонда мешаванд 
ва боиси ба ҳалокат расидани ҳазорҳо бегуноҳон мегардад. 
Бинобар ин, ба дафтари вазир даромада, аз телевизори ҷопонии 
эшон ҳама барномаҳои ҷашнро тамошо кардам. Ҳунарнамоии 
варзишгарон ва аз вертолёт ҳаво додани парашютчиҳо хеле ҷолиб 
ба назар расид. Дар ҷумлаи парашютчиҳо ду нафар аз ҷинси 
латиф, ки хоҳарон будаанд, иштирок доштанд. Исми якеаш 
дар хотирам монд, ки Шакиба муаррифӣ гардид. Бошандагони 
Кобул хушбахт буданд, ки аз чунин чорабиниҳои фарҳангиву 
варзишӣ ҳаловати маънавӣ мебаранд. Атрофиён аз ин навъ 
ҳаловатҳо бебаҳра мебошанд. 
Сиюми сентябр ба Донишгоҳи Кобул рафтам, то ки 


332 


Асадуллоҳ Ҳабибро бубинам. Ӯ дар бораи драматургия маърӯза 
менавишт. Вай дар мавриди Зарёб гап зада, аз камина хоҳиш 
намуд, ки Ӯро ба раёсати анҷуман нанависанд. Ба ин хотир 
бояд Сапожниковро дид ва мавзӯи Зарёбро ба миён гузошт. 
Воқеан, Ӯ афкори зиддишӯравӣ дошт, вале нависандаи хубе 
буд. Ҳамчунин ба сифати раиси иттиҳодия Асадуллоҳи Ҳабиб 
бояд тасдиқ мегардид. Муҳим он аст, ки ба хотири Анҷумани 
нахустини нависандагони Афғонистон боз як баёнияи Бабрак 
Кормалро хоҳем шунид... : 


МИРОНЕНКО ЧӢ НАВЪ ҚАҲРАМОН ШУД? 


Баъд аз як моҳи ворид шудани Урдуи шӯравӣ, авзои 
Афғонистон рӮз то рӯз рӯ ба харобӣ овард. Нахустин 
муқобилиятҳо алайҳи давлати Кормал аз ҷониби мардуми 
минтақаҳои паштузабон, монанди вилоятҳои Нангарҳор, Пактиё, 
Қандаҳор ва дигар навоҳӣ сурат гирифтанд. Чунон ки маълум 
аст, урдуи шӯравӣ якбора ба тамоми кишвар дохил гардид. Ба 
пойтахт, асосан, тавассути ҳавопаймо асокир фуруд омаданд. 
Самти шимол аз тариқи Панҷи Поён ва Тирмиз ба Урдуи шӯравӣ 
рӯ ба рӯ омаданд. Ба минтақаи Ҳирот ба воситаи Кушкаи 
Туркманистон аскару техникаи ҳарбӣ ворид гардид. Дар ду-се 
ҳафтаи январи соли 1980 метавон гуфт, ки нерӯи низомии шӯравӣ 
ба пуррагӣ Афғонистонро таҳти тасарруф қарор дод. 
Муҷоҳиддини афғон, ки ҳанӯз аз оғози Инқилоби Савр дар 
сарҳадоти Покистон ҳазорҳо тан омодагии ҷангӣ мегирифтанд, 
дастаҳои 50-100 нафарии хешро, ки аксарашон дар мактабҳои 
низомии ташкилдодаи Амрикову Чин таҳсили касбӣ гирифта 
буданд, ба минтақаҳои Нангарҳору Пактиё ва Қандаҳор ворид 
намуданд. Ҳамин навъ дастаҳои мусаллаҳ бо номи ихвониҳо 
самти шимолро нуқтаи ҷангии хеш қарор доданд. Ҳамаи ин 
гурӯҳҳо на аз роҳҳои асосӣ, балки ба воситаи роҳҳои бузрави 
кӮҲӢ дар сангарҳо қарор мегирифтанд. Ин дастаҳо дар дохили 
ҳукумати расмии Кобул ва вазоратхонаҳои қудратӣ одамони 
худро доштанд, ки бо роҳҳои пинҳонӣ ба ворид шудани неруҳои 
муҷоҳиддин мусоидат мекарданд. Аввалин задухӯрдҳои шадиди 
мухолифин бо Урдуи афғониву шӯравӣ дар ҷангалзорҳои 
Нангарҳор ба вуқӯъ пайвастанд. Он чи банда менависам дар 
заминаи нақли низомиёни мулкии шӯравӣ падид омадаанд. 

Пӯшида нест, ки бисёр кам шудааст, ки амалиёти ҷангиеро бо 
тамоми воқеияташ касе ба мушоҳида гирифта бошад, зеро 
ҷараёни амалиёт, ки пуршиддат аст, имкон намедиҳад, ки 
воқеанигоре онро бо ҳама пасту баландиҳояш ба қалам бидиҳад. 
Одатан, аз забони касеву мушоҳидаи афсареву аскаре ё роҳгузаре 
воқеаҳои ҷангӣ ба расмият медароянд. Воқеияти лаҳзаҳои Ҷангие, 
ки дар филмҳо мебинем, он нест, ки дар ҳақиқат рух додааст. 
Филмномаҳои ҷангиро низ аз рӯйи маълумотҳои шоҳидон ва 
тахминҳо меофаранд. Аз ин рӮ, банда бисёре аз рухдодҳои 
ҷабҳаро ба асоси гуфтаҳои шоҳидон ва истиқоматкунандагони 
мавзее, ки ҷанг он ҷо амалӣ шудааст, ба дафтари хотираҳо сабт 
намудам. Дар ҳар ҷанг куштори одамон хотирмон мебошад, 
ҳарчанд ки тасвираш даҳшатбор аст. Ҳикояти ин боб, ки ба 
қаҳрамонии Александр Мироненкои тоҷикистонӣ бахшиданиям, 
ба асоси нақли ду тан аз афсарони бахши кашшофии ШӮравӣ, 
ки дар ҷойи номаълуме, миёни бошандагони деҳае дар 
Нангарҳор қарор доштанд, сурат гирифтааст. Минтақаи 
Нангарҳор сарсабзу сердарахту серкӯҳу санг мебошад. 
Мардумаш аз қадимулайём бо туфангу шикор сару кор доранд. 
Дарон ҷойҳо деҳоте аст, ки ҳеҷ гоҳ роҳбарии марказро эътироф 
накардаанд ва мисли одамони давраи ибтидоӣ рӯзгор мебинанд. 
Ин мардум аз мард то занону духтароншон ҳамагӣ аз 
панҷтираҳои инглисӣ, ки то масофаи панҷ километр тираш 
хаташро тағйир намедиҳаду ба нишон мерасад, ба хубӣ истифода 
карда метавонанд. Гулбиддини Ҳикматёр, ки худ ба қавм пашту 
буд, аз ҷумлаи бошандагони ин минтақа дастаҳои ҷангӣ ташкил 
дода, ки онҳо ба асоси фармудаи мушовирони низомии 
фиристодаи Гулбиддин ба мукобили шӮравиҳо меҷангиданд. 
Оре, бо Урдуи шӯравӣ меҷангиданд. Дастаҳои ҷангии расмии 
давлат, тақрибан, намеҷангиданд ва ҳатто бештари вақтҳо бо 
муҷоҳиддин ҳамдастӣ мекарданд. Лаҳзаҳое ҳам шуда буд, ки 
афсарону аскарҳои пиёданизоми Шӯравӣ дар сафи пеши ҷабҳа 
асокири афғониро гузоштанд, то ки онҳо биҷанганд. Аммо аз 
ин тарзи пешбинишуда дастаҳои муҷоҳиддин огаҳӣ доштанд ва 
бо урдуи давлатӣ фаҳмонда буданд, ки бо оғози амалиёт, онҳо 
ҳамагӣ рӯи замин бихобанд, он вақт асокири шӯравӣ мавриди 
нишони муҷоҳиддин қарор мегирифтанд. Дар ҷабҳаҳои 
Нангарҳор бисёре аз амалиётҳои ба нақша гирифтаи ҷенералҳои 
рус ба ҳамин навъ муқобилият гирифтор шуда, садҳо аскарони 
мо кушта шуданд ва ҳатто Ҷасади онҳоро ҳам давлат ба даст 
оварда наметавонист. Кашшофони ҳарбӣ иттилоъ доданд, ки 

дар мавзеи кӮҲӢ дастаи муҷоҳиддин, иборат аз 30-40 кас, ҷамъ 
омадаанд. Қароргоҳи ҳарбии Шӯравӣ ба чунин хулоса меояд, 
ки ба он минтақа қувваҳои десантиро ногаҳон партояд, то ки 
дастаи силоҳбадастро нобуд бисозанд. Бо ин роҳ мехостанд, ки 
десантчиҳои мо ҳини бо парашют поён шудан сари нерӯҳои 
муҷоҳиддин тир холӣ кунанд. Чунин амалиётҳои ҳавоӣ ба он 
мақсад сурат мебанданд, ки ба мавзеъи марбута гурӯҳҳои 
пиёданизом наметавонанд бираванд. Албатта, ин тарзи амалиёт 
агар дар биёбон ё даштҳои бедолу дарахт сурат бигирад, натиҷаи 
дилхоҳ доданаш аз имкон берун нест... Аммо ба кӯҳсору 
ҷангалзор партофтани десант ба нафъи амалиёт нест, зеро 
муҷоҳиддин сурат бастани амалиёти ҳавоиро ба воситаи десант 
дар назар дорад ва ҳамеша: фазоро дидбонҳои онон таҳти 
назорат қарор медиҳанд. Дастаеро, ки кашшофони ҳарбӣ ба 
мушоҳида гирифта буданд, дар шароити кӯҳу ҷангал ҷо ба ҷо 
шуда буданд ва онҳоро фақат ба воситаи шабона дар масофаи 
на кам аз даҳ километр дуртар аз нуқтаи муайяншуда 
партофтани десант мумкин мешуд ба ҷанг кашид. Мутаассифона, 
роҳбарони ҳарбии мо чунин накарда, балки дар рӯзи равшан 
ба мавзеи муҷоҳиддин десанти синафарӣ партофтанд, ки дар 
он миён Александр ҳам қарор дошт. Онҳо бо Калашникову 
корд ва гранатаҳо мусаллаҳонида шуда буданд. Вақте ки 
вертолёти ҷангии Шӯравӣ дар фазо пайдо мешавад, аллакай 
муҷоҳиддин дар поён онро таҳти назорат қарор медиҳанд ва 
фаҳмидан мехоҳанд, ки ин вертолёт барои кашшофӣ аст, ё ба 
мақсади десант партофтан. Вертолёт ду маротиба дар минтақаи 
марбута давр зада, ҷойи нисбатан ҳамвореро пайдо карда 
десантро мепартояд. То ки он сӣ нафарро партояд, вертолётро 
зарур буд, ки чанд маротиба давр занаду панҷ касӣ сар диҳад. 
Баландии парвоз аз як километр беш набудааст. Агар 
муҷоҳиддин мехостанд дар ин масофа метавонистанд вертолётро 
бизананд. Аммо хуб маълумот доштанд, ки вертолёт ба мақсади 
партофтани десант чарх мезанад. Муҷоҳиддин то ин ки десант 
поён мешавад, омодагӣ мегиранд ва ҳар кадом аз десантро дар 
баландии 100-200 метр аз поён мезананд. Тирҳо ё ба даст, ё ба 
пой мехӯрданд. Парашют чунин қоида дорад, ки шахси вазнаш 
зиёдро тезтар ба замин мефарорад. Онҳо ба парашютҳои ҷангӣ 
поён мешуданд, на бо парашютҳои варзишӣ, ки тартиби 
кушодани он ба ихтиёри варзишгар мебошад. Парашюти ҷангӣ 
баъди сӣ-чил сония худаш кушода мешавад ва вобаста ба вазни 
десантчӣ поён мефарояд. Акнун ҳоло мебинем, ки гурӯҳи 

синафарӣ ба чӣ ҳодисае рӮ ба рӮ омад. Десантчиҳо ҳам аз рӯи 
вазнашон поён мешуданд. Яке тезтар ва дигаре оромтар. Аммо 
ҳарчанд ба замин наздик меомаданд, онҳоро снайперҳо - 
мерганҳо мезаданд. Дар байни панҷ-даҳ дақиқа, тақрибан, 
ҳамаи десантчиёне, ки бояд ба замин ҷангкунон мефаромаданд, 
маҷрӯҳ мешуданд ва ҳар кадоми фаромадаро муҷоҳиддин ба 
шакли ваҳшангез ба қатл мерасонданд. Вале десантчие ҳоло 
ҳам дар фазо қарор дошт ва аз боло ҳамаи даҳшатҳои ба сари 
ҳамсилоҳонаш омодаро ба мушоҳида мегирифт ва эҳсос мекард, 
"ки Ӯро низ ҳамин навъ ба қатл хоҳанд расонд. Дар ҳамин 
андеша буд, ки тире ба пояш хӯрд ва андактар тири дигаре 
дасташро маҷрӯҳ гардонд. Мироненко дар фикр зад. Чӣ кунад, 
қи бенишон намонад. Вай ба хулосае омад, ки бо худаш дастаи 
муҷоҳиддинро битарконад. Бо ҳамин андеша болои замин сар 
ба поён афтода, сими гранатаро зери дандон дошта, интизор 
шуд, то ки дастаи муҷоҳиддин барои гӯшу бинӣ ва чашмонашро 
кофтан ҳатман атрофаш ҷамъ меоянд, он вақт сими гранатаро 
мекашад ва худу онон пора-пора мешаванд. Ҳамин тавр, тахмини 
Мироненко дуруст мебарояд. Қумондон бо бист-биступанҷ нафар 
муҷоҳидинаш хандакунон атрофи десанти маҷрӯҳшударо 
мепечонанд ва баъд кордҳо аз бағал мебароранд, то ки аскари 
русро қассобӣ кунанд. Акнун болояш хам мешаванд, ки граната 
- метаркад. Дар натиҷа Мироненко худаш ва сию ҳашт нафар 
муҷоҳидро ба қатл мерасонад. Чунон ки мебинем, то фаромадани 
Мироненко муҷоҳиддин 29 нафар десантчии русро аз дами 
корди қассобӣ гузаронданд. Тахмин меравад, ки вазни 
Мироненко 40-45 кило беш набудааст. Баъд аз ин ҳодиса 
вертолётҳои ҷангии рус ба фазои ҷойи қатли десантчиён мерасанд 
ва мебинанд, ки Мироненко бо муҷоҳиддин пора-пора шудааст. 
Табиист, ки бадани майдашудаи Мироненкоро ҷамъ карда 
тавонистанд, зеро худро аз парашют халос накарда буд.ва ҳам 
дар баданаш борхалтаву сари китфаш Калашников қарор дошт. 
Шоҳидон нақл намуданд, ки он бисту. нӯҳ аскари дигарро 
бетартибона куштаанд. Гӯшу биниҳоро бурида ва ҳам баъзе 
узвҳои баданро бурида ба даҳонашон зада шикамҳоро чоку дасту 
пойҳоро қатъ карда буданд. Тавре ки мебинем, Мироненко аз 
рафтори қаҳрамонӣ кор гирифта буд. Ӯ бидуни шубҳа дониста 
амал кардааст. Яъне мефаҳмид, ки чунин иқдомаш боиси 
қаҳрамониаш хоҳад гардид. 
Дуруст карданд, ки ӯро баъд аз ҳалок шудан, Қаҳрамони 
Шӯравӣ эълон намуданд. Шояд фаъолияти Ҷангии Мироненко 

на дар он шакле, ки воқеият дошт, ба мушоҳида гирифта 
шудааст, аммо бо худ сию ҳашт муҷоҳидро таркондан амали 
қаҳрамонист. Аз ин ҷост, ки дар қасри сафорат ҳамагонро ҷамъ 
оварданд ва Табеев фармони Давлати Шӯравиро дар бораи ба 
унвони Қаҳрамонӣ пазируфта шудани Мироненкои тоҷикистонӣ 
баъд аз марг қироат намуд. Монанди Мироненко садҳои дигар 
амали қаҳрамонӣ нишон додаанд, аммо шароити ҷуғрофиёи 
Афғонистон имконият намедод, ки чунин қаҳрамониҳо санҷида 
шаванд, балки бисёре аз онон беному нишон, бегӯру кафан 
нопайдо мемонданд. Фаҳмидам, ки ҷасади Мироненкоро ба 
Душанбе интиқол додаанд. Дар назди мактаби хондааш митинги 
мотам баргузор шудааст. Ба зудӣ номашро зиндаю ҷовид 
гардондаанд. Волидайни Мироненко бояд хушӣ кунанд, ки тани 
беҷони фарзанди қаҳрамонашонро диданду ба хок супориданд. 
Вале аз он аскари бухороие, ки дар яке аз мавзеъҳои шимоли 
кишвар барои намозро адо накарданаш ба дарахте баста шуду 
ду бӯлакаш карданд, чӣ метавон гуфт? Қиссаи ин ҷавонмард 
ҳам хеле бадард аст. Дар яке аз набардҳо чанд тан аз аскарону 
афсарони шӯравӣ асир мегарданд, ки миёнашон як аскари 
мусулмони бухороӣ низ будааст. Қумондони ихвониҳо асиронро 
ба назди деҳае ҷамъ оварда, муҳокима менамояд. Аввалин амали 
ваҳшиёнае, ки анҷом медиҳанд, полковники русро дар назди 
садҳо шоҳидон зинда пуст мекананд ва ба бошандагони деҳ 
мегӯянд, ки ҳар афсари аҷнабие, ки алайҳи дини мубини ислом 
меҷангад, ҳолаш ҳамин хоҳад шуд ва агар аз миёни 
истиқоматкунандагони қария касоне, ки бо неруҳои давлатӣ ва 
Шӯравӣ ҳамкорӣ мекунанд, мисли ин полковники рус пӯстканда 
хоҳад шуд. Сипас аз ҷавони бухороӣ, ки албатта вазифаи 
тарҷумониро адо мекардааст, савол мекунанд, ки мусулмон 
ҳастӣ? Ӯ тарсону ларзон ҷавоб медиҳад, ки бале, мусулмон 
ҳастам. Қумондон наздики аскари асир омада, мегӯяд: «Агар 
ту мусулмон бошӣ бигӯ, ки намозро чи навъ анҷом медиҳанд?» 
Ҷавони бухороӣ гиря сар медиҳаду гуфтаи қумондонро иҷро 
намекунад. Табиист, ки Ӯ намозро намедонистааст. Аз ин рӯ, 
қумондон амр медиҳад, ки ҳарду пойи Ӯро ба ду дарахт 
банданду дарахтҳоро сар диҳанд. Доду фиғони аскар наҷоташ 
намедиҳад ва ба дарахт баста шуда, зинда ду бӯлак мешавад. 
Асирони дигарро ҳам бетартибона ба қатл мерасонанд. 
Ҷасадҳоро ба дашти сербарфе мепартоянд, то ки хӯроки 
гургону сагони гурусна ва шағолон шаванд. Ба падару модар 
ва авлодони ин асирони қурбоншуда чӣ навъ ҷавоб гуфтан мумкин 

мешавад? Беном гум шуданд, вассалом. Дуруст аст, ки ҳар 
ҷанг қурбонӣ меорад. Аммо ҷанги Афғонистон баҳри чӣ буд? Бо 
ҳамин ду-се мисол ин бобро хотима медиҳам ва ба сиёсатмадорони 
ҷангхоҳ лаънатҳо мефиристам... 


- КОРМАЛРО МАСКАВ ХОСТА... 


Октябри 1980 оғоз ёфт. Авзоъ хуб нест. Кормал бовариамонро 
барбод медод. Урду талафоти калон медиҳад. Гулбиддину 
Раббонӣ кишварро таҳти назорат қарор додаанд. Шахси расмие 
гуфт, ки Кормалро ба Маскав даъват мекунанд. 

Шаби якуми октябр бо ҳамроҳии Фахриддину Раҳматшоҳ 
меҳмони як маъмури низомии афғон шудем. Исмаш Раззоқ буд. 
Вай дар Шӯъбаи сиёсии қувваҳои муссалаҳ ифои вазифа 
менамуд. Чор фарзанд дошт. Рӯзгораш хуб буд. Бо хотири 
дӮстони шӯравиаш дастархон густурд. Сари мизи нон баҳси 
сиёсиро оғоз бахшид. Ба Инқилоби Савр эътиқод зоҳир намуд. 
Ҳамчун шахси низомӣ баъзе ҳарфҳои мамнӯъро низ иброз дошт. 
Тақрибан ҳама маъмурони афғоние, ки аз мактаб баҳра 
гирифтаанд, сари сиёсат сухан карданро хуш доранд. Баъзан, 
ки аз ҳудуди сиёсат берун мебаромаданд, кас худро хаста эҳсос 
мекард. Ҳамин буд, ки ишораи рухсат шудан намудам ва 
хайрият, ки ҳамроҳонам ҳам дигар идомаи сӯҳбати мизбонро 
маътал нашуданд. Боз бо мошини хидматии «Волга»-и 
Фахриддин ба манзилҳомон расидем. Фахриддин Неъматов дар 
гурӯҳи ҳизбиён ба сифати тарҷумон кор мекард. Вай хатмкардаи 
факултети филологияи Донишгоҳи давлатӣ буда, дар ноҳияи 
Қубодиён истиқомат менамуд. Бачаҳои тоҷик агар ҷое 
менишастему исми Фахриддинро ба забон меовардем, баъзе савол 
мекард, ки кадом Фахриддин? Ҷавоб мешунид, ки «домоди 
Холов»: Бале, Фахриддин домоди собиқ раиси Совети Олии 
Тоҷикистон Маҳмадуллоҳ Холов буд. «Домоди Холов» гуфтан, 
ифтихоре хоҳад буд барои дӯсти ҷавони банда - Фахриддини 
қубодиёнии ба асл раштӣ. 

Баъди меҳмонии Раззоқ ба мутолиа дода шудам, ки Олимҷон 
дарвозаро кӯфт ва ду-се адад номаро ба дастам часпонд, ки 
якеаш аз Гулрухсор буд. Шоира менавишт, ки дар ҷумҳурӣ 
омодагиҳо ба ҷашни 1000-солагии Сино дар авҷ аст. Ба ин 
муносибат достони «Гаҳвораи Сино»-и Мӯъмин Қаноат ѓа 

расмулхати арабӣ чоп шудааст. Боз илова кардааст, ки шеъри 
муосири тоҷик мунаққиди худро надорад. Ҳама мунаққидон ба 
наср машғуланд. Дар бораи шеър касоне менависанд, ки 
воқеоти шеърро дарк намекунанд ва ғайра Асадуллоҳ Ҳабиб бо 
хоҳиши банда дар баёнияе, ки ба Анҷумани нахустини 
нависандагон бахшида мешуд, номҳои Оламшоҳӣ, Ансорӣ, 
Фатҳӣ, Мисоқ, Шафеъ Раҳгузар, Акрами Усмон ва дигаронро, 
ки то алҳол ҷое исми эшон Ҳамчун эҷодкор ёдоварӣ намегардид, 
дохил намуд. Мутаассифона, чи дар шарқшиносии тоҷик ва чи 
рус аз адибони даризабони Афғонистон хеле кам сӯҳбат мешавад. 
Бештар адибони паштузабонро муаррифӣ мекарданд. Ба андешаи 
банда, таҳқиқи ададбиёти муосири Афғонистон номукаммал сурат 
мегирад. Аз ин ки банда ба соҳаи насри дарӣ даст дароз намудаам, 
мақсад ҳамон холигии адабиётшиносиро пурра сохтан хоҳад 
буд. 

Шукри худо, ки бо ҳамкории баъзе фарҳангиёни Афғонистон 
як силсила мақолаҳоямро дар маҷаллаҳои «Ирфон», «Ҳунар» 
ва «Жвандун» рӯйи чоп овардам ва ният дорам, ки минбаъд 
таҳқиқи ин адабиётро ҷиддитар идома бахшам. 

Бинобар ин ки пештар ба дафтари Гречин аризаи тамоман 
ба Ватан баргаштанамро таслим дода будам, телефонӣ 
фаҳмонданд, ки барои соли сеюм мононданам ба мақоми Кумитаи 
Марказии ҳизби Коммунистии Тоҷикистон дархост равон 
кардаанд, то ки соли сеюм ҳам бандаро маътал созанд. Албатта, 
ин ибтикор бо хоҳиши боло сурат гирифта буд ва даъво карданро 
раво надида, балки аризаи нав нависондам, ки нуздаҳуми октябр 
ба рухсатии навбатӣ ҷавобам диҳанд. 

Ҳаштуми октябр таври расмӣ эълон шуд, ки Бабрак Кормал 
ба Шӯравӣ сафари расмӣ анҷом хоҳад дод. Ин эълонро дар 
доираҳои фарҳангиву сиёсӣ ҳар хел шарҳ медоданд: «Хо, дига. 
Кормала ба Маскав хостан. Иншооллоҳ, дига пас намиёя. 
Натонист дига. Миёни «Халқу» «Парчам» ваҳдат нашуд, не»... 
ва дигар ҳарфҳо. 

Чоруми октябр, мутобиқ ба дувоздаҳи Мизон, дар Кобул 
Анҷумани аввалини Иттиҳодияи нависандагон баргузор гардид. 
Дар раёсат намояндагони адибони шӯравӣ дар шахси Верченко, 
Шавкат Ниёзӣ ва дигарон қарор гирифтанд. Анҷуманро 
нависанда Асадуллоҳ Ҳабиб ифтитоҳ бахшид. Баёнияро ба 
маҷлис Ҳабиб Мангал қироат намуд. Қатъномаи Анҷуманро 
достоннавис Аъзам Раҳнаварди Зарёб ба самъи иштирокчиён 
расонд. Дар анҷуман А.Ҳабиб ба ҳайси раиси Иттиҳодияи 

адибони Афғонистон пазируфта шуд. Дар маърӯзае, ки ба 
Анҷуман пешниҳод гардид, номи адибони ҳизби «Халқ» - 
Нурмуҳаммад Таракӣ ва Абдулкарими Мисоқ зикр нагардида 
буд. Тавре ки мебинем, парчамиҳо дар ин ҷо низ таъсири 
роҳбарикунандаи хешро гузоштаанд. Сапожников, ки Анҷумани 
мазкурро омода месохт, ваъдаашро иҷро намуд. Воқеан, аз 
А.Ҳабиб номзади беҳтар ва барои мо мувофиқтараш набуд. 

Рӯзи дигар А.Ҳабиб бо бародараш ба хона омада, изҳори 
ташаккур кард. Хеле хурсанд буд. Хабар расид, ки Баширро 
боз кормандони бехатарӣ барои тафтиш бурдаанд. Қаблан ба 
вай фаҳмонда будам, ки бо рух додани чунин ҳодиса ба ягон 
кас чунин гӯяд: «Ба доктар хабар битен». Дигар сухане илова 
накарда ба барандагон итоат намояд. Ин дафъа, ки барои 
бурданаш омадаанд, ба Сироҷиддин он ҳарфи бандаро арз 
доштааст. Барои озод карданаш аз дӯстам, ки яке аз муовинҳои 
Наҷибуллоҳ буд, телефон намуда, мавзӯъро фаҳмондам. 
Ҳамчунин Ҷамила ба Киштманд занг зад. Бо вуҷуди ин, Башир 
як шабро дар идораи бехатарӣ гузаронд. Субҳ узр хоста, ҷавобаш 
доданд. Баширро барои муносибаташ бо дастгоҳҳои шӯравӣ 
мебурданд. Агар ин масъаларо ҷиддитар ҳал намекардам, 
оқибат ӯро халқиҳо эъдом мекарданд. Табеевро дидан лозим 
буд. Рафтам, зеро Ӯ худаш иҷозат дода буд, ки вақти зарурат 
ба қабулаш ҳозир шавам. 

Фикрат Ахмедҷонович аз дидорам хушӣ карда, таъҷилан 
Бахтулинро даъват намуда, супориш дод, то ки бо Наҷибуллоҳ 
аз наздик мавзӯи Баширро ҳал намояд. Ба идораи бехатарӣ 
фақат гуфтан лозим мешуд, ки Ӯ одами мо аст. Ин таъкид кофӣ 
буд, ки дигар Баширро заҳмат надиҳанд. Шӯравӣ дар назар 
дошт, ки Ӯро ба вазорате таъин намояд. Каме сабр карданаш 
лозим мешуд. Сафари Кормал ҳам ба Маскав барои ҳалли баъзе 
масъалаҳои кадрӣ сурат меғирифт. Дар ин ҳашт моҳи ҳукмронӣ 
аз он чи ваъдаҳо ба Л.И.Брежнев дода буд, ҳеҷ кадомашро 
иҷро карда натавонист. Ваҳдатро таъмин накард. Тамоми 
кишварро ҷангҳои шаҳрвандӣ фаро гирифт. Ин ҳама саволҳое 
хоҳанд буд, ки Кормал ба садрнишинони Кремл бояд ҷавоб 
медод. В 

Дар ҳоли ҳозир, назар ба гуфтаи баъзеҳо, шаст ҳазор ихвонӣ 
дар шаҳри Кобул ҷо ба ҷо шудаанд. Таҳдид доранд, ки дар 
рӯзҳои Иди Қурбон (17-21 октябр - 25-28 Мизон) ошӯб хезонанд. 
Урдуи давлат дар вазъияти баде қарор дорад. Аскарон а? 
сафҳои урду гурехта бо неруҳои ихвонӣ худро мепайванданд, 

зеро ба онҳо пули калон медиҳанд. Ба сафҳои урду ҷавононро 
даъват кардан муяссар намешавад. Ҳеҷ кас фарзандашро барои 
хидмат дар урду намедиҳад. Мансабдорону ашрофзодаҳо 
писаронашонро ба хориҷи кишвар мефиристанд. Фақат 
фарзандони табақаи поёнӣ таври зӯрӣ ба урду гирифта мешаванду 
халос. Аммо, вақте ки ин дастаро ба ҷабҳа равон мекунанд, 
онон шабона бо силоҳҳошон қароргоҳҳои муҷоҳиддинро интихоб 
мекунанд. Аз ин лиҳоз, ҳама душвориҳои ҷабҳа ба зиммаи Урдуи 
шӯравӣ гузошта шудааст. Барф кӯҳдоманҳоро фаро мегирад. 
Сардӣ боис мешавад, ки ашрорў ихвон рӮ ба шаҳр оранд. Бесабаб 
нест, ки дишаб дар як минтақаи шаҳри Кобул шаст нафар 
кушта гардид. Банда ҳоло барои рухсатӣ рафтан омодагӣ 
мегирам. Дар ҳамин замина, хонаи Шаҳбоз рафтам. Ӯ тоза аз 
Душанбе баргашта буд. Баъзе навигариҳоро дар бораи факултет 
қисса намуд. М.Норматов боз раёсати ҳизби факултаро ишғол 
кардааст. Ардашер Каримов раиси иттифоқи касабаи факулта 
шудааст. Омадани каминаро аъзоёни кафедра интизорӣ 
доштаанд. Дирӯз аттестатамро аз сафорат гирифта ба Бобров 
додам, то ки ба Маскав барад. Аттестати навро ба дасти Маринич 
бояд таслим медоданд. Агар номаи расмии сафорат ба мақоми 
ҳизби коммунист ва раиси Донишгоҳ расида бошад, ноилоҷ пас 
мегардам. Ин ҳуҷҷат ҳатман содир мешавад, зеро мавзӯъро бо 
роҳҳои дигар ҳал намуда буданд. Албатта, ба Шаҳбоз дар ин 
маврид чизе нагуфтам. Танҳо фаҳмондам, ки ҷавобам надоданд, 
соли сеюм ҳам мемонам. Шаҳбоз хушҳол шуд, ки боз як соли 
дигар боҳам мемонем. 

Понздаҳуми октябр маъмурини вазоратхонаҳо ва бошандагони 
Кобул Бабрак Кормалро ба сафари нахустини расмиаш ба 
Шӯравӣ гусел карданд. Ба ҳайъат Зерай, Киштманд, Рафеъ, 
Дӯст, Барёлай, Ҳайдарӣ ва дигарон шомил шуданд. Кормал бо 
дастааш шаб дар меҳмонии Шароф Рашидов монданд. Шонздаҳум 
ба Маскав расиданд. Л.И.Брежнев, Н.Тихонов ва дигар аъзоёни 
Кумитаи Марказӣ аввалшахсҳои Афғонистонро пешвоз гирифтанд. 
Н.И.Косьпин барои пазироӣ ҳозир нашуд. Шояд бемор аст. 
Гузашта аз ин, Ӯ аз оғози маъракаи Афғонистон мувофиқа 
надоштааст. Дар Афғонистон то бисту якуми октябр истироҳат 
эълон шудааст. Таҷлили Иди Қурбон мебошад. Банда нуздаҳуми 
октябр сӯйи Тошканд парвоз дорам. Ба ин хотир Раҳматшоҳро 
дидам, то ки ҳарфе барои Душанбе дошта бошад, арз кунад. 
Бегоҳии ҳаждаҳум чун пештара дӯстону ҳамкорон барои хайрухуш 
омаданд. Баширу Зуҳурӣ ҳам ташриф доштанд. Ҳикояти «Кормалро 

Маскав хоста»-ро бо сафари рухсатиам ба поён расонда, баъди 
бозгашт, рӯҳдодҳои Афғонистонро идома хоҳам дод. 


ТУЙИ АРӮСӢ... 


Нуздаҳуми октябри соли 1980 ба воситаи «Бойинг» сӯйи 
Тошканд парвоз кардем. Мушкилоти гумрукӣ пеш наомад, зеро 
бандаро хуб мешинохтанд. Чиптаҳоро аз «Интурист» гирифтем. 
То соати шаши бегоҳ дар майдони ҳавоӣ маътал мондем. Бо 
Таҳмина ҳама ҷойҳои дидании майдонро тамошо кардем. Ҳеҷ 
қарор намеистод. Аз дастам мегирифту сӯйе кашола менамуд. 
Хайрият, Таҳмина буд, ки гузаштани вақтро нафаҳмида мондам. 
Соати шаш парвоз ба сӯи Душанбе эълон шуд. Ҳавопаймои 
ТУ-154 ба фазо баромад ва баъди 45 дақиқа ба майдони ҳавоии 
Душанбе поён омад. Аз панҷараи ҳавопаймо дидам, ки чанде аз 
наздикон барои пешвоз ҳозир гардиданд. То овардани зина, 
Таҳмина бетоқат шуда, бо дастонаш шишаи ҳавопайморо мезад 
ва «апа, апа...» гӯён дод мегуфт. Додгӯияш аз хурсандӣ буд. 
Фотима, Парвиз, Холназар, Ҷумъахон, Соҳибназар, Мӯсо боз 
ду-се кас аз авлодони занак қаторак аз дарвозаи ҳавопаймо сар 
берун кардани моро интизорӣ мекашиданд. Оғӯшгириҳо поён 
ёфту дарк намудам, ки Аноргул нест. Саволе ба миён 
нагузоштам, ки чаро...? Хайр, шавҳараш нахостагист, гуфтам 
дар ботин. Медидам, ки Таҳмина рӯйи дасти хешовандон чарх 
мезад. Баланд хандаҳо сар медод ва шодиаш ҳаду канор 
надошт. Мақсад аз рухсатии имсола тӯйи арӯсии бародарам 
Мӯсо ва духтари боҷаам Гулчеҳраро баргузор кардан буд. 
Табиист, ки аввалан ба саломи устод С.Табаров расидам. Дӯстону 
ҳамкорон ва устодони дигарамро, аз қабили профессорон 
Д.Тоҷиев, В.Асрорӣ зиёрат намудам. Бо Раҳим Мусулмонкулов 
чанд соате сӯҳбат оростам. МавзӮъро дар бораи боз як соли 
дигар дар Афғонистон монданам қисса кардам. Маълум шуд, 
ки аллакай аз Маскав ҳуҷҷати расмӣ ба Донишгоҳ ворид гардида 
будааст. Р.Мусулмонқулов тоза вазифаи мудириро ба ӯҳда дошт. 
Хулоса, ду рӯзи аввали рухсатӣ аз боду ҳавои Душанбе ҳаловат 
бурда, сипас ба омодагии тӯйи арӯсӣ шурӯъ кардем. Бо 
Ҷумъахону Мӯсо маслиҳат намуда, роҳи Кӯлобро пеш гирифтем. 
Маслиҳати тӯйро кардан лозим буд. Аз Кӯлоб тағоии Ҷӯрахонро 
гирифта бо бародарон ба Қурбоншаҳид омада, дар манзили 
писари холаамон - эшони Абдулқодир Ҷамъ омадем. Ба и 
муносибат гӯсфандеро сар заданд. Баъдан маҷлиси тӮйро оғоз 

кардем. Сардори маҷлис ҳарду їТағоҳоям интихоб шуданд. Дар 
чунин омодагиҳо эшони Абдулқодир бадасттар буд, ки суханро 
сар кард. Мавзӯъ маълум буд. Мӯсо бо Гулчеҳра як сол боз 
дар фотеҳа қарор доштанд. Маънии фотеҳа он аст, ки духтар 
банд мешавад. Вақте ки ба мавзӯъ наздик шудан гирифтем, аз 
тарзи гапзаниҳои Соҳибназару Аноргул чунин маънӣ бардоштам, 
ки зидданд. Маҳз барои он ки арӯс духтари боҷаи ман аст. 
Ҳатто ин ду изҳор доштанд, ки чизе додан лозим нест, зеро 
духтар худаш хоҳу нохоҳ ба хона меояд. Ҳамин навъ гапҳо 
шуд, ки асабӣ шудаму сарфи назар аз ин ки як сол боз 
фарзандони падарро надида будам, Аноргулу Соҳибназарро сахт 
ранҷондам. Муноқиша то дер давом кард. Холназару Ҷ 
умъахон хомӯш менишастанд. Шояд инҳо ҳам розӣ набуданд, 
аммо ақидаашонро иброз намедоштанд. Ба андеша фурӯ рафтам 
ва баъзе гапҳоеро, ки Шаҳбозу Абдулмаҷид ва дигарон аз ҷониби 
Мӯсо ба Кобул оварда буданд, як-як аз пеши назар гузарондам 
ва якбора ба Мӯсо савол додам: «Мӯсо, ту фикри маро накун, 
балки росташро гӯй, ки ҳамон духтар маъқулат ҳаст ё не?» У 
дарҳол ҷавоб дод, ки оре, маъқул аст ва илова кард: ҳарчи ки 
шумо мегӯед, ҳамон мешавад. Дидам, ки Мӯсо ҳамеша як ҳарфро 

такрор мекунад: «Гап-гапи шумо, ҳарчи шумо мехоҳед ҳамон 
мешавад». Аз нигоҳи мантиқ Ӯ ба хоҳиши ман не гуфта 
наметавонист. Ҳақиқат он буд, ки ин духтарро ман интихоб 
карда будам. Духтар хонагӣ бошад, зебо бошад, боадаб бошад 
боз чӣ лозим аст барои ҷавоне, ки зан мегирад? Ба назари банда 
ҳеҷ! Бо чунин мулоҳизаҳо духтарро барои Мӯсо пешниҳод 
кардам ва Ӯ ҳам қабул кард. Аммо фарзандони падар ба ин 
ақида буданд, ки дар ин кор янгаашон даст ниҳодааст. Маълум 
аст, ки кам шудааст, ки янгаро бародарону хоҳарон хуш дошта 
бошанд. Янга, янга аст ва бас. Мутаассифона, янгаҳо ҳам хешу 
табори шавҳарро чандон намепазиранд. Ин ҷиҳат воқеият дорад 
ва аз ҳақиқат гурехтан нашояд. Албатта, ман ҳам иқрор мекунам, 
ки баъд аз тӯйи фотеҳа ва пайдо шудани баъзе гапҳое монанди 
ҳарфҳои Соҳибназару Аноргул, рӯзе модари Таҳмина таҳдидомез 
гуфт: «Агар бародарат духтари апаамро нагирад, мебинем, чи 
балоро ба сарат меорам». Албатта, он рӯзу соат ҷойи баҳс набуд 
ва банда то ҷое худро нигоҳ доштам. Акнун, ки дар хонаи 
эшони Абдулқодир менишастему Мӯсо пофишорӣ мекард, ки 
«гап-гапи акам мешавад», тахмин кардам, ки Мӯсо аз он таҳдид 
бохабар аст. Яъне ба назари Ӯ агар вай ба гапи апаву бародараш 
Соҳибназар кор кунад, зиндагии акаи Худойназараш вайрон 

мешавад. Бо вуҷуди ин, ман такрор ба такрор мегуфтам: «Мӯсо, 
ҳоло ҳеҷ гап нест, фақат фотеҳа шудаед, ту дасти он духтарро 
надоштаӣ, духтар дар хонаи падараш аст, биё не гӯй, ҳеҷ чиз 
бой намедиҳӣ. Боз нашавад, ки рӯзе ба рӯям давию гӮӢ, ки ҳа, 
шумо бо занатон духтари боҷаатонро зӯран борам кардед?» Эшони 

Абдулқодир ва тағоиям - Ҷӯрахон ҳам фикри маро тасдиқ і 
доштанд. Ҳамоно Ҷумъахону Холназар хомӯш менишастанд. 
Ба назарам Холназар ҳам бо Аноргулу Соҳибназар ҳамақида 
буд, вале бо кадом мулоҳизае зиддияти онҳоро тақвият намедод, 
балки байни ангуштони пойҳояшро ширин мехориду гӯш медод. 
Аноргул хеле бадқаҳрона гап мезад, гӯё бародарашро мо ба 
маҳбас мекашидем. Мӯсо боз такрор кард, ки «биёед ҷанҷоли 
зиёд накунем, чӣ хеле ки акам мехоҳад ҳамон хел мешавад». 
Рости гап, ман аз ақидаам пас гаштам ва гуфтам, ки биёед, 
вақте ки на ҳамаи фарзандони падар розианд, маъракаи тӯйро 
баргузор намекунем, балки аз Мирмуҳаммад узр мехоҳем, то 
ки дастони бастаи духтараш барои хостгорони дигар кушода 
гардад. Аммо тағоҳову Холназар не, не, ин кори хуб намешавад. 
Худи Мӯсо розӣ аст, бас. Аз ин ки Аноргулу Соҳибназар розӣ 
нестанд, Мӯсо бо онҳо зиндагӣ намекунад-ку. Ҳар кас зиндагии 
худро донад ва ба ҳамин монанд насиҳатҳо аз ҷониби 
калонтарҳомон сурат гирифт. Мӯсо аз ҷояш хест ва гуфт: «Агар 
ин кор нашавад, ман дигар зан намегирам. Гап-гапи акам, 
тамом». Ба ҳамин тариқ, маслиҳат шуд, ки аз пагоҳ ба тӯй 
тайёрӣ бинем. Аноргулу Соҳибназар дар ҳолати норизоӣ ба 
мошиншон нишастанду роҳи Кӯлобро пеш гирифтанд. Яъне онҳо 
дар тӯй иштирок кардан нахостанд. Ба ин мақсад баъзе 
наздикону хешу ақраборо дар ин тӯй даъват намудем. Сароғоз 
ба Дегтури Балҷувон рафтем. Он ҷо яке аз барордархондҳои 
қиблагоҳам, ки солҳо дар як мактаб муаллимӣ мекарданд - 
Муҳаммадалӣ Нуруллоев истиқомат менамуд. Вай ҳамчун 
тӯйхабар як гӯсфанд пешкаш намуд. Аз Дегтур ба роҳи марказӣ 
баромада, сипас ҷониби Момайӣ - зодгоҳи падар, азм кардем. 
Амакбачаи қиблагоҳ - Абдулҳамид аз тӯй хурсанд шуду як 
гӯсола шодбошӣ дод. Ҳамин тавр, эшони Абдулқодир - 100 сӯм 
ва ду се порча матоъ, Холназар - 800 сӯм, Ҷумъахон - 600 сум, 
Бердиеву Тоҷмони ҷилликӯлӣ - сад-дусад сӯмӣ, Абдулғаффори 
писари аммаи Гулчеҳра - 100 сӯм, модарандарам - 200 сӯму се 
порча матоъ ва ғайра тӯйбошӣ доданд. Албатта, ин чунин маънӣ 
надошт, ки мо ёрдампулӣ ҷамъ оварда бошем. Не, албатта.С.. 
чӣ дар боло овардам, қимати тӯйбошӣ буду бас. Одати мардум" 

мо ҳамин аст. Гуфтан хуб набошад ҳам, Аноргулу Соҳибназар 
на ба тӯйи бародари хурдиашон иштирок намуданд ва на як 
қирон масраф карданд. Баръакс, гӯсолаи амакбачаамон, ки дар 
хонаи Соҳибназар нигоҳ дошта мешуд, ба «яғмо» рафт. Бори 
дигар такрор менамоям, ки назари боло на барои он аст, ки 
ман баъзеҳоро таъриф намояму бархеро маломат, балки барои 
дониш андӯхтани фарзандону наберагон ва аберагони хонадони 
Асозодаҳо мебошад, то ки тавонанд дареи ибрат бардоранд ва 
ҳам аз одаму одамгарӣ баҳравар шаванду ҳамеша ба ёду хотири 
решапайвандони худ рӮзгор баранд ва дар зиндагӣ кӯшиш 
намоянд, ки ҳамеша некӣ офаранд ва ба тангдастон дасти меҳру 
шафқат дароз кунанд. Банда аз хоҳару бародарам - Аноргулу 
Соҳибназар узр мехоҳам, аммо воқеиятро гуфтану шунидан 
дарсест, ки аз қиблагоҳам - Асои Содиқ омӯхтаам ва дар ин 
маврид тасаввур намекунам, ки нерӯе пайдо шаваду забону 
қаламамро бишканад. Оре, чунин нерӯ Ҳақ аст, Худо аст, ки 
метавонанд забони бандаро ба таври ҳамеш бубанданд. Он вақт 
ноилоҷ мемонам ва худро ба хотираҳои авлодону дӯстон таслим 
медиҳам, то ки гоҳе хати қаламамро бишносанд... 

Баъд аз сафари чандрӯзаи зодгоҳ боз ба Душанбе баргаштам 
ва бо маслиҳати Ҷумъахону дигарон рӯзи тӯйро чордаҳуми 
ноябри 1980 муайян кардем. Даҳ-дувоздаҳ рӯзи боқимондаро 
ба омодагии тӯй сарф намудем. Бо ёрии дӯстону шиносҳо ҳама 
амволи мавриди заруратро пайдо намудем. Мақсад гузоштем, 
ки тӯйро дар клуби хоҷагии «Телман»-и Кофарниҳон, ки хонаи 
арӯс он ҷо буд, ташкил намоем. Қаблан бо ҳофизи шинохта 
Ҷамшед Исмоилов мувофиқа намудем. Садри тӯй устод 
С.Табаровро дар назар гирифтем. Шоира Гулрухсор, дӯстонам 
- Р.Мусулмонқулов, Темур Муҳиддинов, Қурбон Бобоев ва 
дигарон ҳозир шуданд. Донишҷӯён, ҳамдарсони Мӯсо ва дигару 
дигар ҷаъман 100-150 нафар сари мизҳо нишастанд. Тӯй бояд 
оғоз мегирифт, аммо аз Ҷамшед дарак набуд. Маҷбур шудем, 
ки магнитофонро истифода барем, то ки меҳмонон зиқ нашаванд. 

Домулло Табаров ба маърака оғоз бахшид. Мусиқӣ шурӯъ 
шуд. Ман аз Ҷумъахон хоҳиш кардам, ки ба Душанбе равад ва 
фаҳмад, ки Ҷамшед чӣ шуд. Агар Ӯро пайдо накунад ягон 
ҳофизи дигарро таъҷилан биёрад. Ҷумъахон зуд ба мошини 
«Москвичаш» савор шуду рафт. Ним соат гузашта буд, ки як 
ҳамсояи Ҷумъахон омаду гуфт, ки Ӯ дар минтақаи Нефтяник 
мошивнро ба дарахте задааст ва ман бояд таъҷилӣ ба ҷойи ҳодиса 
ҳозир шавам. Ҳамин лаҳза буд, ки Ҳасан Ватанови ҳамдарси 


345 


омӯзишгоҳиям барои иштирок дар тӯй омад. Ман аз вай хоҳиш 
кардам, ки бо мошинаш ба Нефтяник барад. Ҳаво торик буд. 
Соат ҷониби нӯҳ ҳаракат дошт. Ба ҷойи ҳодиса рафтем, ки 
кормандони ГАИ ҳастанду Ҷумъахон нест, Пурсидем, ки чӣ 
шуд? Ҷавоб доданд, ки мошин зани солхӯрдаеро задаасту Ӯро 
шифохона бурданд. Ҷумъахонро бошад ба экспертиза равон 
кардаанд. Қоида чунин аст, ки баъд аз ҳодисаҳои нохуш хоҳу 
нохоҳ ҳуҷҷати экспертизаро доштан лозим мешавад. Маълумам 
гардид, ки зани 78-солае аз тарафи чапи роҳ медавад ва 
Ҷумъахон ҳарчанд ки тарафи рост бераҳа мекунад, он зани 
вақтсаркарда ба қаноти чапи мошин худро мезанад. Зан, ки 
тақрибан сад кило вазн доштааст, баъд аз бархӯрдан ба вазнаш 
болои замин меафтад. Ба шифохона интиқолаш медиҳанд, аммо 
баъд аз се соат вафот мекунад. Нефтянник, ки ба мавзеи ноҳияи 
Ленин тааллуқ дошт, Ҷумъахонро ба милисахонаи он ҷо бурда 
буданд. Тасаввур кунед, ки шахсеро ба милисахона мебаранд, 
ки худ корманди бехатарии роҳҳо буда, ҳамарӯза чунин 
ҳодисаҳоро таҳқиқ менамояд. Хеле даҳшатбор аст, барои 
мутахассиси воқеӣ... 

Ба хотири ин ки маърака вайрон нашавад ба ноҳия нарафта, 
балки ба тӯйхона омадем. То ин вақт Мӯсо аз саҳна фаромада 
чанд маротиба пурсидааст, ки «акаҳом куҷоянд, чаро онҳоро 
намебинам?» Ҳамагон бесаранҷом мешаванд ва эҳсос мекунанд, 
ки кадом ҳодисаи нохуше рӮх додааст. Вақте ки ман ба тӯйхона 
расидаму худро хостам хушҳол нишон диҳам, вале бисёриҳо аз 
чеҳраам маънӣ гирифтанд, ки воқеае сар задааст. Боз 
Ҷумъахонро, ки надиданд, дигар чӣ ҷойи савол мемонд? Оре, 
Ҷамшед дер карда бошад ҳам тӯйро гарм карда буд. Бо вуҷуди 
ин соати 11-и шаб тӯйро хотима додем. Афсӯс, ки ин ҳодисаи 
нохуш нагузошт, ки тӯй идома ёбад. Меҳмононро рухсат кардем. 
Ба Душанбе омадем. Кӯдакҳоро ба хона гузошта бо Холназару 
Мӯсо ҷониби ноҳияи. Ленин ҳаракат намудем. Навис-нависи 
ҳодиса то соати чори шаб идома ёфт. Таҳқиқ нишон медод, ки 
Ҷумъахон ҳеҷ гуноҳе содир накардааст, вале одам мурд-ку 
мегуфтанд. То хона расидем, ки рӯз шуд. Арӯсро аз Телман 
овардан лозим буд, то ки ба хонаи ақди никоҳ раванд. Аммо 
боз Ҷамшед, ки дар ҳамсоягӣ истиқомат мекард, наомад... 
Соатҳои сеи рӯз арӯсро ба хона овардем. Тӯй дар микрорайони 
46-ум идома гирифт. Хешу табор ва ҳамсояҳо ҷамъ шуданд. 
Дар ин рӯз Аброри Вайсиддин бо завҷааш ва Салимабону хеле 
заҳмат кашиданд. Абдуҷаббор Абдураҳимов ва Каримхон 

Раҳимов бо мошинҳошон содиқона хизмат нишон доданд... 
Маърака давом мекарду мо аз пайи ором сохтани ҳодисаи 
Ҷумъахон будем. Абдуҷаббор муовини прокурори ноҳияи 
Ленинро мешинохт, ки ёрдам мекунам гуфтааст.... Ду-се рӯз 
хонаҳо пур аз меҳмонон буд. Ба хусус занҳо бо бачаҳои 
хурдсолшон сардардам месохтанд. Ҷумъахон дар ин ду-се рӯз 
ҷойи нишаст намеёфт. Дар андеша буд, ки роҳбаронаш фаҳманд, 
чӣ мегуфта бошанд. Ба ин сӯву он сӯ қадам мезад, фикр мекард, 
ки шояд ҷазояш медиҳанд, ҳол он ки Ӯ ҳамчун ронанда ҳамаи 
имкониятҳояшро барои осеб нарасондан ба пиёдагард анҷом дода 
буд, аммо чӣ илоҷ, ки рӯзи пиразан ба поён расидаву марг 
зӯран Ӯро ба қаноти чапи мошин задааст. Мошин чанд метр аз 
роҳи асосӣ ба самти чапи шоҳроҳ баромада буд, ки инро 
нақшаҳову корҳои кормандони бехатарии роҳ исбот мекарданд. 
Вале, охир Ҷумъахон капитани системаи ГАИ буд, на ронандаи 
одӣ. Ин ҷиҳатҳо Ӯро азоб медоданд, ки ба худ намеомад. Ба 
ҳар ҳол шахсони муттасадие, ки парвандаи Ҷумъахон дар 
дасташон буд, бандаро тасалло медоданд, ки ташвиш нашавам, 
ҳамааш хуб хоҳад шуд... Рӯзи ҳаждаҳуми ноябр устодони 
Мӯсоро аз факултети таърих ва аъзоёни кафедраамонро ба 
манзилам даъват намудам. Мехостам, ки ба онҳо зиёфате ороям, 
зеро ба Телман рафта натавонистанд ва ҳам якбора хайрухуш 
намоям. Чунки барои рӯзи бисту сеюм чиптаи парвоз доштам. 
Ҳамин тариқ, тӯйи арӯсии бародари хурдиам амалӣ шуд. Аммо 
он ҳодисаи нохуш, ки маҳз дар ҳамин шаби тӯй рух дод, то 
дер гӯшае аз қалбамро метарошид. Пеши худ саволҳо 
мегузоштам, ки чаро ин тавр шуд? Чӣ касе чашми бадашро ба 
Мӯсо равона сохт? Дар дил мегуфтам, бечораи Мӯсо, агар 
рӯзӣ медошт дар сесолагиаш аз навозишҳои модару дар 
ёздаҳсолагиаш аз чеҳраи одамшиноси падар маҳрум намемонду 
ба тарбияи модарандару янгаву бародарҳо мӯҳтоҷ намегардид. 
Наход худои мутаол ба ин сағера раҳм накард, ки дар рӯзу 
соати ҷуфтшавиаш воқеаи ғайричашмдоштеро насибаш гардонд? 
Оре, аз тақдир гурехта намешавад. Чанд рӯзу моҳ дар андешаи 
он будам, ки рӯзгори оилавиаш ба кадом сӯ ҷараён хоҳад гирифт? 
Аз худо талаб мекардам, ки ақаллан рӯзгори баъдиашро бахайр 
нигоҳ дорад, то ки боиси маломату хандаи наздиконаш нагардад. 
Иншооллоҳ, рӯзгораш хуб мешавад, гуфтаму дубора роҳи 
Афғонистонро пеш гирифтам. Тарс аз он доштам, ки сияҳии он 
шаб дерҳо дар қалби Ҷумъахон боқӣ хоҳад монд. Он сияҳиро 
фақат рӯзгори хубу баъдии Мӯсохон хоҳад тарошид. Дар 

майдони ҳавоии Тошканд Темур Ашрафов пешвозам гирифт. 
Шаби бисту чоруми ноябр меҳмони вай шудам. Ҳавлии хубе 
дошт. Рӯзгораш олӣ ба назар хӯрд. Пагоҳии рӯзи парвоз 
«дӯстон» ҳозир шуданд. Вазъияти Афғонистонро нохуб гуфтанд. 
«Ду рӯз баъд,- гуфт яке,- ба Кобул шахси наздики Л.И.Брежнев, 
ки дар дастгоҳи чоруми Кремл ифои вазифа дорад, меояд. Ӯро 
ту ба назди Кормал роҳнамоӣ мекунӣ». «Чаро маҳз ман?»,- 
гуфтам ба эшон. «Мо чунин пешниҳод кардаем. Он одам пирсол 
аст, эҳтиёт шуданат шарт мебошад. Ихтисосаш равоншиносист, 
соате бояд бо Кормал сӯҳбат намояд ва муайян кунад, ки Ӯ 
метавонад давлатро ба даст гирад ё не». Он кас савол доданамро 
фаҳмид, ки илова намуд: «Шахсони масъул ба шумо мегӯянд, 
кай ва ба куҷо бурданат лозим...» Таъкиди дигараш мавзӯи 
Гулбиддин Ҳикматёр буд. «Албатта, - гуфтам. Тақрибан он 
одамро пайдо кардаам, фақат ҷузъиёти фармоишро бояд омӯхт, 
ки чӣ навъ сурат мегирад...» Хуб аст, гуфт мавсуф ва раиси 
гумрукро наздаш хоста, чизе ба вай гуфту рафт. Мо ба «Бойинг» 
нишастем. Таҳмина хушӣ мекард, ки дугонаҳои кобулиашро 
мебинад, ки ҳамаашон аз Ӯ чанд солӣ калон буданд. Камбудии 
ин парвоз он шуд, ки борҳомонро баъд аз се ҳафта ба Кобул 
оварданд. Ҳама савғоҳои хӯрокаамон хароб шуда буданд. 
Ҳамсояву дӯстонро бо ғизои Кобулӣ меҳмондорӣ намудем... 
Рухсатиам бисту чорум ба поён расид... 


ДАР ҲУЗУРИ КОРМАЛ 


Бисту панҷуми ноябр фаъолиятам дар Кобул оғоз гардид. 
Дар ин чил рӯзи набуданам авзои Афғонистон рӯ ба оромӣ 
наовард. Террор ва маҷлисбозиҳо идома меёфтанд. Сафи 
қурбониёни ҷангҳои дохилӣ аз ҳарду ҷониб торафт меафзуд. 
Олимҷону дигарон нақлҳои ҷолиб карданд. Азбаски худам 
шоҳиди рухдодҳои як моҳи пешин набудам, сабти онҳоро раво 
надидам. Рӯзи сеюми кориам бандаро аз дафтари сафир хостанд. 
Тахмин мекардам, ки мавзӯъ чист. Кушнарёви раҳбарам хоҳиш 
намуд, ки таъҷилан роҳи сафоратро пеш гирам. Рафтам. Ба 
дафтари Табеев даъватам карданд. Бахтулин ҳам буд. Дар утоқи 
кории сафир марди солхӯрдаи айнакдоре менишаст, ки 
даромадан замон сар то поямро ба мушоҳида гирифт ва гўфт: 
«Ин ҷавонмарди афғончеҳра ҳамонест, ки роҳбаладии бандаро 
дар ихтиёр дорад?» Табеев бо хандаи кунде, «оре,- гуфт. 

Исми ин ҷавонмард, Худойназар аст. Яъне назаркардаи Худо. 
Яке аз онҳоест, ки таҷрибаи чандинсолаи афғонистоншиносӣ 
дорад, Кобулро хуб медонад. Мо мехостем, ки Шуморо ҳамин 
кас роҳбаладӣ кунад. Мошинеро дар ихтиёратон мегузорем, 
Владимир Михайлович» ,- хулоса намуд, сафири шӯравӣ. 
Баъдан Табеев рӯ ба камина оварда, гуфт: «Назар! Исми 
меҳмон Сиротенко Владимир Михайлович буда, дар дастгоҳи 
чоруми Кремл ифои вазифа дорад. Барномаи дидор аз Кобулро 
худашон ба Шумо мегӯянд. Чанд рӯзе, ки лозим меояд, бо ин 
кас мемонед». Баъдан фаҳмидам, ки исми меҳмон сохта будааст, 
намедонам чаро? Бо сафир хайрухуш намуда, берун баромадем. 
Меҳмон хоҳиш кард, ки аввалан шаҳри Кобулро тамошо намояд. 
Мошиви «Волга» интизор буд. Он кас пушти сар нишастанду 
банда дар паҳлуи ронанда. Хиёбону майдонҳои Кобулро чарх 
задем. То он ҷо ки дониши кобулшиносӣ доштам барои эшон 
ошкор сохтам. Баъдан ба сафорат пас омадём. Якҷоя дар 
ошхона нони чошт хӯрдем. Барномаи имрӯзааш ба поён расид. 
Пагоҳ соати даҳ бояд ба аёдаташ ҳозир мешудам. Омадам, ки 
Ӯ интизор аст. «Ба қаср меравем»,- гуфт вай. Ҳайрон мондам, 
ки бидуни маслиҳати пешакӣ чӣ навъ ба қасри шоҳӣ меравад. 
Дигар ин ки барои аз дарвоза даромадан нигйонии махсус лозим 
буд. Маълум шуд, ки чунин маслиҳат сурат гирифтааст. Аз 
меҳмон савол кардам, ки мақсад аз қаср тамошои он аст, ё 
мулоқот бо Кормал? Меҳмон хандиду гуфт: «Ҳардуяш. Ҳам 
қасрро тамошо мекунем ва ҳам бо Кормал мулоқот анҷом 
медиҳем». Боз пурсидам, ки нишонии ворид шуданро медонанд, 
ё не? Оре, - гуфт, - «Маскав». Ба дарвозаи марказии қаср 
расидем, ки посдори афғонӣ даст боло кард, ки мумкин нест. 
Он сӯтар чанд нафар аз асќарони мо бо ду-се мардони мулкӣ 
сӯҳбат менамуданд. Якеаш давида омада нишониро пурсид. 
Гуфтам: «Маскав». Ишора кард, ки дарвозаро кушояд. 
Мошинро рӮйи ҳавлӣ мондем. Пиёда шудем. Хидмату назорати 
дохили Арк ба ӯҳдаи маъмурони бехатарии Шӯравӣ будааст. 
Марди бурутзарде омаду аз дастам гирифта ба масофаи 10-15 
метр дуртар аз меҳмон бурда, чунин ғуфт: «Мо медонем, ки 
ин одам кист. Аммо мебинам, ки пирсол аст ва ин ҷо эҳтиёт 
шуда роҳ рафтан лозим мешавад». Савол додам, ки чаро? Гуфт: 
«Фақат аз рӯйи нақша бояд харакат намоед. Масалан, ба ин 
сӮву он сӯ назар андохтан манъ аст. Ба мӯйсафед фаҳмонед, 
ки ҳеҷ гуна савол аз дохили аркбудагон накунад, онҳо ҳамагӣ 
гурӯҳи махсуси низомианд, ки гапро дӯст намедоранд». 

Қумондони Арк наздамон ҳозир шуду ба ман гуфт, ки 
Владимир Михайлович мехостаанд, ки ҷойи қатли Таракиро 
бубинад ва баъд ним соат дар мулоқоти Кормал бошад. Сипас, 
ба гумонам яке аз кормандони бехатарии Наҷибуллоҳро бо мо 
ҳамроҳ намуд. То ки ба Арк дохил шавем, боз як дарвозаи 
дигарро гузаштан лозим мешуд. Дар чор гӯшаи дарвоза 
ҷавонони бардами шӯравӣ, ки сар то пошон силоҳ буд, қарор 
буданд. Онҳо рост истода, ба ягон ҷониб нигоҳ намекарданд. 
Фақат ба таги чашм моро медиданд ва қаноат ҳосил намуда 
буданд, ки мо шӯравӣ ҳастем ва ҳеҷ хатареро пеш намеорем. Бо 
роҳбаладии он афғон ба Қутии Боғча рафтем. Он хонаеро мемонд 
айвонмонанд. Ба ҳуҷрае, ки Таракиро буғӣ карда буданд 
даромадем. Ҳамон кати симин ва лӯлаболиште, ки болои даҳонаш 
гузошта, дудаста зер карда буданд, он ҷо нигоҳ дошта мешуд. 
Ҳарчанд ки ман тафсири ҳодисаро медонистам, ҳарфҳои 
роҳбалади афғониро ба меҳмон тарҷума менамудам. Мӯйсафед 
аз дидани воситаи қатли Таракӣ ва шунидани қиссаи роҳбалад 
мутаассир шуд. Сар меҷунбонду бас. Афсӯс, афсӯс,- мегуфт 
сайёҳи мо. Соат ёздаҳ шуд. Кормал меҳмонро интизор буд. 
Роҳбалад моро то таги даромадгоҳ бурду худаш қафо гашт. 
Дар даромадгоҳ низ аскарҳои мо меистоданд. Ба дилам 
мегуфтам, ин калонҷуссаҳоро аз куҷо кофта ёфта бошанд? Тавре 
ки мегӯянд, гарданҳо юғ барин. Сирати девро доштанд. Аз зинаҳо 
ба қабати ду боло шудем. Воқеан, деворҳо хунолуд менамуданд. 
Мӯйсафед аз ман савол кард, ки чаро дар деворҳо иззи хун 
маълум мешавад? Гуфтам, ки рӯзи аввали Инқилоби Савр дар 
ин бино бо дастаи Довуд чанги хунин сурат гирифта буд. Аз 
лиҳози ин, ки биноро мехостанд ба музей табдил диҳанд, онро 
таъмир накарданд. Дар қабати ду дафтари кории Кормал қарор 
дошт. Пушти дарвозааш боз аз ҳамон мардони азимҷуссаи шӯравӣ 
меистоданд. Каси дигаре дарвозаро ба рӯйи мо кушод. То 
дафтари Кормал боз як дарвозаи дигарро гузоштан лозим омад. 
Вақте ки бо меҳмон ба утоқи кории Ӯ ворид гардидем, вай 
омодагӣ дошт, ки ба русӣ «Здравствуй» гуфту якбора чашмаш 
ба ман афтид. Сароғоз бо Владимир Михайлович даст дод ва 
мисле ки дастҳои якдигарро сахт фишурданд. Сипас, рӯй ба 
ман оварду изҳори хурсандӣ кард: «Хо, Худойназархон ту ҳам 
ин ҷо ҳастӣ? Ёдут ҳаст он бозиҳои волейболат, ки дар майдончаи 
варзиши микрорайон анҷом медодӣ?» Оре,- гуфтам,- Кормал 
соҳиб. Чаро дар ёдам набошад. Баъдан сари мизи маҷлис моро 
шинонд ва дар рӮ ба рӯямон қарор гирифт. Бабрак хеле хушҳол 

маълумам шуд. Албатта, Кормал солҳои 1971-73-ро ба хотир 
овард, ки байни биноҳои истиқоматиамон 50-100 метр беш набуд. 
Чунон ки дар китоби аввал изҳор доштам, бегоҳиҳо Кормал 
сари китфон халати қатағанӣ партофта ба тамошо мебаромад. 
Бозии камина маъқулаш гардида буд. Ба ҳамин восита ошноӣ 
пайдо кардему гоҳе аз якдигар аҳволпурсӣ менамудем. Аммо 
он айём, ки Тоҳири Бадахшӣ тақрибан бо ман зиёд алоқа 
мегирифт, фурсат наёфтем, ки бо ҳам бинишинем. Тавре ки 
акнун мебинам, Кормал он соатҳоро хуб дар ёд доштааст, ки 
исми бандаро бо эҳтиром назди ин. меҳмони олимақоми шӯравӣ 
ба забон гирифт... Сӯҳбат оғоз шуд. Меҳмон савол медоду Кормал 
ҷавоб мегуфт. Саволҳо, одатан, сари авзои феълии Афғонистон 
сурат мегирифтанд. Ҷавобҳо қаноатбахш буданд, вале ҳине ки 
Кормал ба ҷавоб мепардохт Сиротенко бо диққати хосае ба чеҳраи 
Кормал ва дастонаш назар меандӯхт. Чунин маънӣ бардоштам, 
ки барои меҳмон фаҳмидани авзои Афғонистон чандон муҳим 
набуд, балки вазъи саломатии Бабракро аз нигоҳи равоншиносӣ 
муоина мекард. Саволе ҳам дода шуд, ки кадом навъи ғизоро 
хуш дорад, шароб менӯшад ё не, агар нӯшад рӯзе чанд гиром 
истифода менамояд. Кормал ҷавоб дод, ки се вақт ғизо хӯрдани 
Ӯ таҳти назорати доктари шӯравӣ мебошад. Фақат дар чошт 
барояш сад гиром «водка» иҷозат медодаанд. Бештар ғизоҳои 
дар буғ пухташударо истеъмол мекардааст. Ҳатто саволе ҳам 
пеш овард, ки иштиҳояш нисбати ҷинси латиф чӣ навъ аст? Кормал 
хандаи баланде сар дод ва такрор ба такрор гуфт,- ҷаноби 
Сиротенко,- дар ин мавзӯъ таклифе (мушкиле) эҳсос намекунам. 
Баъди суханони Кормалро тарҷума намудан ҳар сеямон ба завқ 
хандидем. Бабрак фаҳмид, ки сӯҳбати расмӣ ба поён мерасад, 
бо камина хост чанд ҳарферо раво бубинад. Дар оғоз меҳмонро 
огоҳ сохт, ки Ӯ тарҷумонашро барвақт мешиносад. Банда ба 
таври шӯхӣ иброз доштам, ки Кормал соҳиб, чӣ ҳол дорен, мисле 
ки ба орзуҳои деринтон расиден, пас ҳокимият намудан кайфияте 
дорад? Кормал каме ба андеша рафт ва гуфт: «Худойназархон! 
Бовар мекунӣ, ё на. Корд зери гулӯ гузошта шуда ва агар 
андак сарамро рӯ ба поён хам кунам, корд ба гулӯ хоҳад 
даромад.» Меҳмон гоҳ ба даҳони Кормал менигаристу гоҳ ба 
даҳони банда. Албатта, эътирози Кормалро дар мавриди 
худмухториаш барои меҳмон тарҷума накардам, зеро медонистам, 
ки Ӯ ба форсӣ балад нест. Ба тарҷума оҳанги шӯхӣ дода, мазмунро 
ба ёдовариҳои Кормал аз солҳои пешин иртибот додам. Аммо 
меҳмон ба гулӯ ангушт гузоштани Кормалро ба мушоҳида 

гирифта буд ва дарк намуд, ки вай гапи муҳимеро гуфтааст. 
Як қаҳваӣ нӯшидему аз дафтари Кормал рухсат шудем. То таги 
дарвоза моро гусел кард ва ҳине ки аз дафтар берун мешудем, 
«Худо ҳофиз Худойназархон», - гуфт. Банда даст боло доштам. 
Рӯйи ҳавлӣ баромадем. Соат дувоздаҳ шуда буд. 

Нони чошт дар сафорат интизорамон буд. Вақти нони чошт, 
Сиротенко боз ба лаҳзаи мулоқот бо Кормал баргашт ва пурсид, 
ки чаро Ӯ ангушташро ба гулӯяш гузошт? Ноилоҷ мақсади 
Кормалро барояш тарҷума намудам. Яъне Кормал гуфтанӣ 
мешуд, ки Ӯ дар давлатдориаш мустақилият надорад... Ҳама 
корҳоро шӯравиҳо ба ҷойи Ӯ анҷом медиҳанд. Меҳмон аз ин 
сӯҳбат ба чунин хулоса омада буд, ки ҳолати рӯҳии Кормал 
хуб нест. Панҷаҳои дастонаш вақти сухан кардан меларзанд. 
Гумон меравад,- гуфт Ӯ,- Кормал ба дарди майзадагӣ гирифтор 
аст. Шояд ин маълумотро ба воситаи духтури шахсии Бабрак 
ба даст оварда буд. Меҳмон хулоса кард, ки Бабрак зиёди зиёд 
ду соли дигар вобаста ба саломатиаш метавонад ҳукуматро 
роҳбарӣ намояд. Ин суханонро мешунидаму Л.И.Брежнев ба 
хотирам мерасид, ки базӯр ҳарф мезаду роҳ мегашт. Кормал 
бошад акнун панҷоҳ сол дорад. Нотиқи хубу серҳаракате ҳам 
аст. Чунин ҷиҳатҳоро роҳбари аввали Шӯравӣ надорад-ку, - 
мегуфтам дар ботин. Хулоса ду рӯзам бо меҳмони маскавӣ гузашт. 
Дар ин бора ба сафир ҳисоботи шифоҳӣ додам. Ӯ ташаккур 
эълон кард. Дигар ҳоли меҳмон чӣ шуд, маълумам нагардид. 

Аз пазироии ин меҲмон халос шудам, ки даҳуми декбр 
шахсиятҳои олирутбаи гумруки шӯравӣ бо сардории раиси он 
Чмел Генрих Николаевич ба Кобул сафари расмӣ анҷом доданд. 
Дар ҳайат раиси гумруки шаҳри Маскав - Староха Анатолий 
Михайлович ва раиси гумруки Тошканд - Загребной Анатолий 
Тихонович шомил буданд. Онҳоро дар майдони ҳавоии Кобул 
муовини аввали вазири молия - Пактиёвал, раиси гумруки 
. вазорат - доктор Кабир, мушовири бахши гумруќи шӯравӣ - 
Горин Фёдор Николаевич ва банда пешвоз гирифтем. Инҳо 
меҳмонони бевоситаи Горину банда буданд, ҳарчанд ки аз нигоҳи 
расмиёт меҳмони Вазорати молия ва гумруки Кобул ҳам маҳсуб 
мешуданд. Меҳмонон то ҳабдаҳуми декабр дар Кобул монданд. 
Ҳамарӯза аз соати ҳафти пагоҳӣ то нуҳуними шаб бо онҳо 
саргардон будам. Дар рӯзномаҳо низ аксҳои мулоқотро чоп 
карданд. Чанд ҳуҷҷат мавриди робитаи фаъолияти гумрукии 
Шӯравиву Афғонистон ба имзо расид. Бо ҳамин баҳона баъзе 
ҷойҳои дидании Кобулро меҳмонон тамошо карданд. Ба барномаи 


352 


истироҳатии ҳайъат дидани Музейи марказӣ, Боғӣ вуҳуш, архиви 
миллӣ, Арки шоҳӣ, Қасри дилкушо ва Кутии Боғча дохил 
гардида буданд. Қутии Боғча, акнун ҳамчун маҳали қатли 
Таракӣ қимати таърихӣ пайдо менамуд. Тамошои ҷойҳои диданӣ 
на дар як рӯз, балки дар се рӯз сурат гирифт: - рӯзи дуюм 
тамошои музей, рӯзи сеюм дидани Боғи вуҳуш, рӯзи чорум 
Архиви миллӣ ва рӯзи панҷум дохили қасри шоҳӣ. Банда аз 
тамошои музею Архиви миллӣ хеле дониш бардоштам. Боғи 
вуҳуш ҳам ҷолиб намуд. Ин ҷо баъзе ҳайвону хазанДаҳоро дидам, 
ќи дар Боғи ҳайвоноти Душанбе ба мушоҳида нагирифта будам. 
Барои меҳмонҳо аз ҳама беш дохили қасри шоҳӣ маъқул шуд. 
Табиист, ки онҳо аз тамошои Қутии Боғча, ки Таракиро он ҷо 
куштанд, худро нороҳат эҳсос мекарданд. Яке аз меҳмонон 
лӯлаболиштро бо дасташ зер кард ва хост фаҳмад, ки чӣ 
болиштест. Соат ва корти ҳизбиаш бо як стакони пуроб он ҷо 
қарор доштанд. Стакон ҳамоне аст, ки Таракӣ об мехоҳад, аммо 
барояш намедиҳанд. Ҷойи дидании дигар Қасри дилкушо буд. 
Ин қаср маводи зиёди таърихӣ дошт. Толори пазироии он гирдо 
ба гирд бо шохи оҳувон оро дода шудааст. Қандилҳои оби 
тиллодор хеле ҷолиб менамуд. Ҳабдаҳуми декабр ҳайъатро сӯи 
Маскав гусел намудем. Раиси гумруки шӯравӣ Чмел инсони 
аҷибе буд. Кас гумон намекард, ки Ӯ раиси як кумитаи 
басалоҳияти Давлати Шӯравӣ аст. Хеле фурӯтан маълум мешуд. 
Горин онҳоро дар манзилаш меҳмон кард, ба ҳар кадомаш 
тӯҳфачаҳое ҳам омода сохт. Меҳмонпазирӣ хуб буд, аммо 
сӯҳбатҳои тӯлониву ба даҳони ҳар кадоми онҳо назар андӯхта 
тарҷума кардан барои банда мушкилиҳо пеш меовард. Даҳ рӯзи 
декабр хастакунанда гузашт. Ба шарофати меҳмонҳо тарафи 
афғонӣ, рӯзи даҳуми декабр дар ресторани «Интерконтинентал» 
зиёфати бошукӯҳе дод. Даъвати дуюмро намояндагии тиҷорати 
Шӯравӣ баргузор намуд. Меҳмонии сеюм дар ресторани 
меҳмонхонаи «Кобул» сурат гирифт. Дар ин даъватҳо Чмел, 
Румянтсев ва муовини вазири молия - Холиқёр гузоришҳои 
пазироӣ доданд. Даъватҳошон аз панҷ-шаш навъ ғизо иборат 
буд. Нишастҳои дигар ғайрирасмӣ сурат гирифтанд. 

Сарфи назар аз ин, меҳмонҳо ҳам корҳои расмиашонро анҷом 
доданд ва ҳам истироҳат намуданд. Махсусан, соате дар ҳузури 
Кормал бо меҳмон буданам, бароям муҳим буд. Ба ҳар ҳол 
Кормал аз даврони шоҳ сар карда яке аз чеҳраҳои шинохтаи 
сиёсӣ маъруфият дошт. Модараш, ки аз тоҷикдухтарони 
Панҷшер буд, тоҷикҳоро бисёр дӯст медошт ва эҳтиромшонро 

ба ҷо меовард... Афсӯс, ки Кормал дар давроне ќудратро ба 
даст гирифт, ки муҳити иҷтимоиву фарҳангӣ ва сиёсии кишвар 
ба беназмиҳо рӯ ба рӯ омада буд ва барои онҳоро ҷо ба ҷо 
сохтан даҳсолаҳо лозим мешуд. Гузашта аз ин, Урдуи шӯравиро 
ба хоки Афғонистон оварданаш Ӯро дар саҳифаи таърих сиёҳ 
мегардонд. Чӣ илоҷ? Ӯ ба воситаи Шӯравӣ хост, ки аз ҳарифони 
сиёсиаш қасос бигирад. 


ТЕРЕШКОВА БА КОБУЛ ОМАД... 


Тавре ки гуфтем, тақрибан ҳама соҳаҳои ҷомеаи Афғонистон 
анҷуманҳои нахустини худро гузаронданд. Дар ҳамин замина 
занони кишвар низ омодагӣ гирифтанд ва чанд рӯз қабл 
Анҷумани нахустини хешро баргузор сохтанд. Ба ин муносибат 
аввалин зани кайҳоннаварди ҷаҳон - Терешкова дар Анҷумани 
номбурда ширкат варзид. Воқеан, Терешкова ҳамчун меҳмони 
баландмақом дар Кобул пазируфта шуд. Аз майдони ҳавоӣ сар 
карда, то маркази шаҳр Ӯро бо гулдастаҳо пешвоз гирифтанд. 
Мавсуф ду рӯз дар Кобул монд. Барои Терешкова қаҳвахонаи 
«Гагарин», ки дар минтақаи Шаҳри Нав қарор дошт, хеле 
азиз буд. Ҳарчанд ки он кафе мақоми рамзӣ дошта, чандон 
ободу дилчасп маълум намегардид, Терешкова ба хотири 
шахсияти Гагарин аз он кафе дидан кард. Бошандагони Кобул 
ба Терешкова эҳтироми баланде зоҳир намуданд. Бабрак Кормал 
Ӯро ба ҳузур пазируфта, маҳз барои эҳтироми кайҳоннаварди 
нахуст аз миёни бонувон ба анҷуман иштирок намуда, баёнияи 
муфассале дод. Ба ҳамин муносибат Кормал бузкашҳои моҳирро 
аз самти шимол қабул кард. Намояндагони бузкашҳо, ки бо 
номи бузкашҳои Қатаған машҳур буданд, барои Бабрак се аспи 
бузӣ, кулоҳ ва чакмани қатағанӣ тақдим доштанд. Терешкова 
ҳам бетӯҳфа намонд, албатта. Бонувони кишвар ба Ӯ ҳадяҳои 
хуберо пешкаш карданд. 

Мегӯянд, ки ба ғайр аз Кобул дар тамоми манотиқи 
Афғонистон нооромиҳо ба мушоҳида мерасанд. Шоҳроҳи Кобул 
- Соланг таҳти назорати ҷиддии Урдуи шӯравӣ қарор 
гирифтааст. Ин ягона шоҳроҳест, ки марказро ба шимол 
мепайвандад. Мутаассифона, ин назоратчиён баъзан ба амалҳои 
нанговаре даст мезананд. Баъзе мошинҳои борбарро тороҷ 
мекарданд. Шоҳидон кисса менамоянд, ки агар дар сандуқї 
ба русӣ навишта нашуда бошад, онҳо мошинро нигоҳ дошта, 

пули тоҷирону ронандаҳоро зӯран кашида мегиранд. Дар яке 
аз чунин амалиётҳо офитсери рус ба қатл мерасад, ки аз ҷайбаш 
85 ҳазор афғонӣ пайдо мешавад. "Ҳамин ҳолатҳо боиси он 
мегардад, ки аскарони моро бад мебинанд ва баъзан ба ҳалокат 
мерасонанд: Рӯзи шонздаҳуми декабр ду ронандаи обкашро 
дар роҳӣ самти сафорати шӯравӣ куштанд. Гӯё онҳо мошинро 
дар назди дӯконе нигоҳ дошта, вориди он шудаанд ва бо 
таҳдиди Калашников хостаанд, ки аз фурӯшанда пул биситонанд. 
Дукондорон бо ҳилаву найранге онҳоро масруф сохта, якбора 
ба сарашон бо табар мезананд ва онҳо ба ҳалокат мерасанд. 

Дирӯз бо Раҳматшоҳ ба саломи Башир рафтем. Зуҳурӣ ҳам 
он ҷо буд. Фасли аввали рисоларо оид ба «Насри дарӣ...» ба Ӯ 
додам, то ки таҳрир намояд. Шаб Наримон Абдуллоев хона 
омад. Рӯзгори муҷаррадӣ дошт. Аҷаб инсоне буд. Худаш хамири 
мантуву кулчаро омода месохт ва ҳам мепечонд. Мардҳо одатан, 
палав пухтанро хуш доранд, аммо мантупазӣ, ба назарам, кори 
мардон нест. Табиист, ки занҳо бо ин навъ мардони баҳунар 
ҳасад мебурданд ва орзу мекарданд, ки чунин ҳамсар дошта 
бошанд. 

Бисту ҳафтуми декабр ба марҳалаи сеюми Инқилоби Савр 
як сол пурра шуд. Ин муддат парчамиҳо ҳукумат карданд. Аз 
ин лиҳоз дар Арк маҷлиси тантанавӣ баргузор гардид. Бабрак 
Кормал гӯё ҳисоботи яксола дод. Дар баёнияаш аз баланд шудани 
маоши коргарон ҳарф зад. Дирӯз ҷумъа буд. Чанде аз 
фарҳангиёни афғониву тоҷик дар шахси Восифи Бохтарӣ, Рӯин 
Абдураззоқ, Пӯё Форёбӣ, Маҳмадуллоҳ Лутфуллоев, 
Зуҳуриддин, Асадуллоҳ Ҳабиб, Ҳалимшоҳ Салимшоҳ ва 
Башири ҳуқуқшинос меҳмонам шуданд. Ин ҷамъомад маҷлиси 
адибонро ба хотир меовард. Ҳама сӯҳбат сари шеъри имрӯзи 
форсии Афғонистону Тоҷикистон сурат гирифт. Маҷлисамон аз 
соати ёздаҳ то панҷи бегоҳӣ идома ёфт.Чанд намуна шеъри 
Бохтариро Рӯин қироат кард. Восифи Бохтарӣ, воқеан; шоири 
тавоно аст. Мавсуф хеле камгап мебошад. Аммо чанд сухане 
гуфта бошад, он ҷанбаи адабиву илмӣ доштанд. Мутолиаи 
ҳаматарафа дорад. Мавлавиро мепазирад. Ҳалимшоҳи тоҷик 
низ чанд шеърашро манзури ҳозирин гардонд. Соати даҳи ҳамин 
шаб буд, ки дар шаҳр паррон-паррон оғоз ёфт. Гурӯҳҳое албатта 
хостаанд, ки ба зиёфати яксолагии марҳалаи ҷадид халал 
расонанд. Филми ҳуҷҷатии «Инқилоб идома дорад»-ро намоиш 
доданд. Ин филм ба фаъолияти Бабрак Кормал бахшида шуда 
буд. Шояд як иқдоми тахрибкорон он шуд, ки барқро дар 

Кобул хомӯш карданд. Аз ин лиҳоз, давоми филмро дида 
натавонистем. Баъди ним соат барқ омад, ки аллакай консерти 
Сароҳанг рӯйи саҳна мерафт. ; 

Моҳи декабр ҳам моҳи маҷлисҳо шуд. Намояндагони 
қабоилро, ки Таракиву Амин ба Кобул даъват мекарданду соатҳо 
баёнияҳо медоданд, дубора ба Кобул оварданд, то ки парчамиҳо 
ҳам битавонанд онҳоро аз сиёсати давлатдории хеш огоҳ созанд. 
Тафовут дар ин буд, ки Кормал баҳар иштирокчӣ 20-30 ҳазор 
афғонӣ ҳадя намуд. Бисту нӯҳуми декабр фаҳмидем, ки 
тирпаррониҳои шаби бисту ҳафт нӯҳ нафар аз ҳизбиёнро ба 
ҳалокат расондааст. Дар ин амалиёти ҷангӣ раиси занони кишвар, 
ки тоза интихоб шуда буд, маҷрӯҳ гардидааст. Ӯ аз зиёфате 
пас мегаштааст, ки болояш тир холӣ кардаанд. Дирӯз сафорати 
шӯравиро дар Теҳрон тақрибан сад ҳазор нафар ҷавонон 
муҳосира карда, шиорҳои «Марг ба Шӯравӣ!», «Русҳо Иронро 
тарк намоед!»-ро амалӣ сохтаанд. Расонаҳо мегуфтанд, ки 
намоишчиён бо сангу чӯбу корд мусаллаҳ будаанд. Ба 
кишварҳои исломӣ чӣ бало задааст, ки ин қадар зидди Шӯравӣ 
шиор медиҳанд? Тақрибан аз ҳама ҷо пешамон мекунанд. Ба 
умеди манфиат шуда, обрӯямонро мерезонем. То кай? Аз ин 
ҷост, ки дар микрорайон ҳамашаба барқро хомӯш мекунанд, 
зеро ин ҷо асосан шӯравиҳо иқомат доранд. Маҷбур шудем, ки 
шамъ харидорӣ намоем. Ҳоло банда бо шамъ рисолаи «Насри 
дарӣ»-ро идома медиҳам. Барномаҳои телевизиониро ҳам дуруст 
дида! наметавонем. Сиюми декабр як даста одамони либоси 
пулисидошта даст ба тазоҳурот заданд. Онҳо мавзеи серодами 
шаҳр - порки Зарнигорро интихоб карданд. Дафъатан танку 
аскари зиёде ба ҷойи ҳодиса ҳозир шуда, ононро шикаст доданд. 
Вазорати мо, ки дар маркази ҳодиса қарор дошт, ҳамеша таги 
тиру тӯп мемондем. Аз сафорат ташвиш шуда телефонӣ хабар 
доданд, ки ба зудӣ хонаҳомон равем. Аммо баромадан аз бинои 
вазорат ва ба ҷонибе роҳ пеш гирифтан хатар дошт. Вазири 
молия ду-се силоҳдорро бо мо ҳамроҳ намуд, то ки бо ҳимояи 
Калашников ба микрорайон бирасем. Дар чунин рӯзҳо дафъатан 
вертолётҳои ҷангӣ фазои Кобулро ишғол менамуданду аскарҳо 
"кӯчаву хиёбонҳоро таҳти назорат қарор медоданд. Рӯзона 
асокиру қувваҳои техникии шӯравӣ ба хиёбонҳо намебаромаданд, 
балки урдуи афғонӣ ба фаъолият мепардохт. Аз тарафи шаб 
бошад, пурра шаҳрро урдуи мо ба назорат мегирифт. 

Сию якуми декабри соли 1980 фаро мерасид. Абдулвакил - 
вазир ба ҳама ҳамкорони шӯравиам як шишаӣ «виски» тӯҳфа 

намуд. Назар ба телефони Зарифи Сиддиқӣ бахши дуюми 
мақолаам дар «Ирфон» чоп шудааст..Аз ин ки он ҷо оид ба вай 
низ ишораҳо рафтааст, изҳори ташаккур кард. Ба Асадуллоҳ 
Ҳабиб ҳам аз куҷо занг зада гуфтаанд, ки мақолаи доктар 
Худойназархонро ба аъзоёни Иттиҳодия ошно созад. Соли нави 
1981 -ро чун пештара пешвоз гирифтем. Ду-се рӯзи ҷашн ба 
навиштани рисола машғул гардидам. Шаби соли-нав афсарону 
аскарони шӯравӣ ба он дараҷа мастӣ карданд, ки то субҳ гӯё 
дар шаҳр марҳалаи тозаи инқилоб оғоз мегирифт. Воқеан, дар 
урдуи мо назму низом нест. Дар атроф Соли навро мисли Кобул 
пешвоз гирифта, аз вазифай ҳаррӯзаашон фаромӯш карда 
будаанд, ки даҳо аскарони моро дар ҳолати мастӣ ба қатл 
расонидаанд. Тарафи ҳукумат бошад дар гузоришҳои хеш лоф 
мезанад, ки тақрибан бондҳои террористӣ аз байн бурда шудаанд. 
Ҳисоботи дурӯғ аз атроф то Кобул меояд ва баъд ба Маскав ҳам 
мерасид. Хеле тааҷҷубовар аст, ки кишвар дар ҳалқаи 
муҷоҳиддин қарор дораду касеро аз мансабдорон парвое нест. 
Дар атроф қариб ки давлати расмии Кобул амал намекард. 


ОҒОЗИ СОЛИ 1981 


Дар рӯзи аввали ин сол Ҳизби демократии халқии 
Афғонистон шонздаҳсолагиашро таҷлил намуд. Кормал ин дафъа 
ҳам баёнияи муфассале дода, аммо исми поягузори он - Таракиро 
ёдовар нагардид. Суханаш ба амалаш мувофиқат намекард. 
Дар ин рӯзи таърихӣ ба як даста афсарону ҷенеролҳо нишонҳои 
ҳукуматӣ супориданд. Нишони аввал ба Абдулқодир дода шуд. 
Баъд Гулоғо, Ватанҷор, Рафеъ, Гулобзӯй ва дигарон низ ба 
чунин нишони сарисинагӣ сарфароз гардиданд. Ҳар кадом пас 
аз гирифтани нишон рост истода мегуфт: «Рафиқ Кормал! Ба 
Ватан ва мардуми худ хизмат мекунем». Сипас, назди байрақи 
миллӣ сари таъзим фуруд меовард. Дар ҷумлаи ҷенеролҳо як 
аскари қаторӣ ҳам буд, ки қаворааш ба ҳазора ё ба қавми ӯзбек 
шабоҳат дошт. Кормал ин аскарро ба оғӯш кашид. Ӯ аз ғунд - 
полки 14-ум будааст... 

Шаби якуми яввар аз мавҷи радиое шунидам, ки касе марг 
ба Кормал ва Анаҳито гӯён, тамоми занони кишварро барои 
мубориза бурдан зидди халқиҳову парчамиҳо даъват менамуд. 
Хоҳарони азиз, - мегуфт, нотиқ, - аз туфангча кор бигиред. 

Шояд ин суханрон аз табааи Афғонистон буд, ки ба қаҳру ғазаб 
ҳарф мезад. Дар ботин гуфтам: «Гургро дур дидаасту бешаро 
холӣ». Тамоми шаб Таҳмина ноором хоб рафт. Мисле ки гӯшаш 
дард мекард. Бо вуҷуди ин субҳ аз ҷой хесту ба мо салом дод. 
Дар хонаводаҳои кобулӣ расм шуда буд, ки фарзандон пагоҳӣ 
аз хоб ки баланд шуданд, ба падару модар салом медиҳанд. 
Ин одатро ба гумонам ба Ӯ кӯдакҳои Ҷамилабону ёд дода 
буданд. Баъд аз салом додан савол дод, ки «ман шаб гиря 
кардам?» Ҳеҷ ба русӣ сухан гуфтанро одат надошт. Салимабону 
ба ӯ мефаҳмонд, ки гоҳе русӣ ҳам ҳарф занад, Ӯ ҷавоб медод: 
«Ман тоҷик ҳастам». Шашуми январ ҳавои Кобул ҳаждаҳ 
дараҷа сард шуд. Ҳамин рӯз Олимҷон бояд аз рухсатӣ бармегашт. 
Бегоҳӣ ба пазироияш рафтам, вале миёни мусофирон набуд. 
Аммо завҷаи Маҳмадуллоҳ Лутф ва Шералӣ Саид омаданд. 
Маълум мешавад, ки ба сабаби бад будани ҳаво ду-се рӯз дар 
Тошканд банд шудаанд. Барои Олимҷон маводи палавро омода 
карда будем. Афсӯс ки наомад. Аз ин лиҳоз, палавро бо ҳамсояҳо 
якҷо дидем. Шояд Олимҷон ба воситаи Аэрофлот меояд. Бегоҳии 
ҳаштуми январ дар манзили Раҳматшоҳ ҷамъ омадем. 
Бародарон Сиддиқиҳо сари адабиёту таърих баҳс оростанд. 
Нависанда - Зарифӣ аз адабиёт сӯҳбат менамуд, таърихнигор- . 
- Ҷамолуддин саҳифаҳои таърихи асри бисти Афғонистонро 
варақ мезад. Аз адабиёташ банда баҳра мебурдаму аз таърихаш 
Раҳматшоҳ. Раҳматшоҳ, ки вақтҳои холигӣ дар Архиви миллӣ 
нишаста барои рисолаи номзадиаш мавод ҷамъ мекард, 
Ҷамолуддинро бо саволҳои коғазпечаш гаранг месохт. Зарифӣ 
бошад сари мақолаи банда дар «Ирфон» баҳс ороста, назари 
баъзе фарҳангиёни афғониро ёдовар мешуд. Ба хусус афғонҳо 
ба падид омадани чунин мақола дар бораи адабиёти дарӣ розӣ 
- набудаанд, балки ҷавоб доданӣ шудаанд. Ба Зарифӣ фаҳмондам, 
ки дар ин масъала мушкилие нест, марҳамат ҳар кас ки мехоҳад 
назарашро иброз дорад, ба манфиати кор хоҳад шуд. Дар ин 
нишаст мавзӯи баҳснок номи Афғонистон қарор гирифт. 
Ҷалолиддин ба ин ақида буд, ки ин ном маънӣ надорад. Зеро 
ба ном Афғонистон аст, аммо ҳаштод дар сади аҳолиаш 
даризабонҳо мебошанд. Ба назари Асадуллоҳ Ҳабиб фикри 
адабиётшиносони Афғонистон мусбат аст. Албатта, хурдагирҳо 
ҳам ҳастанд. Асадуллоҳ ба наздикӣ аз сафари ҷумҳуриҳои Назди 
Балтика баргашт. Ёздаҳум моро ба зиёфате даъват намуд, ки 
дар манзили хоҳараш, сурат гирифт. Рӯзи ҷумъа Шаҳбо»"” 
Раҳматшоҳ бо бачаҳошон меҳмонам шуданд. Баъдтар Батир 

ҳам омад. 

Ҳайати парламенти Инглистон ба Кобул ташриф оварданд. 
Онҳо мехоҳанд, ки аз наздик авзои Афғонистонро бисанҷанд. 
Албатта, онҳоро ба мавзеъҳое мебаранд, ки нисбатан ором 
мебошанд. Шояд ба шарофати ҳамин ҳайати байналмилалӣ буд, 
ки дар байни Ҷобул Сироҷ ва Панҷшер.сездаҳ нафар 
довталабони давлатиро куштанд. Ҳамааш аз пушти сарҳошон 
тир хӯрдаанд. Ҷасадҳои ононро бо тантана ба хок супориданд. 
Ҳамин рӯзҳо сӣ нафари дигарро дар мавзеи Вардак сар заданд. 

М.Лутф қисса намуд, ки мақолаи камина дар Вазорати 
таълим ва тарбия боиси гуфтугӯ гардидааст. Аксар ба ин ақида 
будаанд, ки ман дар бораи достонҳои Акрами Усмон ва Аъзам 
Раҳнаварди Зарёб эроди бисёр гирифїаам. Баъзеҳо ба корҳои 
достоншиносии банда рашк мебурданд, ба ин маънӣ, ки як шахси 
хориҷӣ адабиёти онҳоро таҳқиқ менамояд. Хурдагириҳо ҳам аз 
ҳамин лиҳоз сурат мегирифтанд. Шаби панҷшанбе марказгармии 
микрорайонро бо рокет заданд. Дар натиҷа як кас ба ҳалокат 
расид ва мо як шабонарӯз бе оби гарм мондем. Башир иттилоъ 
дод, ки дар Қундуз шашсад нафар зиндониёнро, ки Таҳзиб 
шинонда буд, озод кардаанд ва ҳамаашон бо дастаҳои ашрор - 
муҷоҳиддин муттаҳид гардидаанд. Ин шабу рӯзҳо калимаи 
«ашрор», қи аз «шар(р)» аст, вирди забонҳост. Шар(р)-ашрор 
одамони бадкирдорро меноманд. Ин номро ба ин тоифа мардум 
дода буд. Аммо агар дар ҳузури онҳо ашрор гуфта мешуд, 
онон дар ғазаб мешуданд ва мефаҳмонданд: «ашрор соҳиб не, 
балки муҷоҳид соҳиб гӯй» ,-мегуфтанд. Боре автобуси Ҷалолобод 
- Кобулро дар нимароҳ дастае аз муҷоҳиддин нигоҳ медоранд. 
Нафаре аз он дастаи бадкирдор дохили автобус шуда, шиноснома 
талаб менамояд. Яке аз мусофирон шиносномаашро бо ду дасти 
адаб «ашрор соҳиб» гӯён сӯйи Ӯ дароз мекунад, ки ба рӯйи 
мусофир як силӣ зада мегӯяд: «Падарсаг, ма ашрор нестум, ма 
муҷоҳид астум, ки шумо номусулмонҳоро аз чанголи кофарон 
наҷот метум». 

Хабари хуши ин ҳафта он буд, ки Раҳим Мусулмонқулов, 
18-уми декабри соли 1980, рисолаи докториашро бомув 
дифоъ кардааст. Хеле шод шудам ва дар дил гуфтам, ки рӯзе 
мешуда бошад, ки банда низ ба чунин муваффақияти илмӣ 
сарфароз гардам. Оре, ин ҳоло орзу буду бас. Ба ҳар ҳол 
шодмонии Раҳимҷон аз камина ҳам буд. Офарин гуфтам дар 
ботин, ки дар як моҳ кам 43-солагӣ доктори илми филология 
шудаанд. 

Бисту ҳафтуми январ дар сафорат маҷлиси якҷояи 
иттифоқҳои касаба доштем. Гречин маърӯзаашро як соат, 
сулфазанон, қироат намуд. Болои пирӣ, боз бемор ҳам шудааст. 
Аз ҷониби гурӯҳи тарҷумонҳо Азимҷон Юсуфов сухан кард. 
Ҳарфҳои хубу бамаънӣ иброз дошт. Нафаҳмидам, чи хел шуд, 
ки Муҳаммадҷон навбат нагирифт. Ба гумонам таъкид шудааст, 
ки маҳз Азимҷон бояд гузориш диҳад вагарна дар чунин маҷлисҳо 
сухан рондан насиби Муҳаммадҷон мешуд... 

. Маҳмаддуллоҳи Лутф ба муддати даҳ рӯз сафари Маскав 
анҷом дод. Баъд аз Султон Раҷабов ин кас дуюмин тоҷике буд, 
ки Ҳамчун мушовири бахши маориф пазируфта шуда буд. Дар 
рӯзномаи «Ҳақиқати Инқилоби Савр» касе аз фарҳангиёни 
афғонӣ сари мақолаҳои банда изҳори ақида кардааст, аммо худам 
бехабар мондаам. Дар шӯъбаи Кумитаи Марказии ҳизбӣ низ 
Абдуллоҳ Ноиб оид ба навиштаҳои ман изҳори хушӣ кардааст. 
Бисту ҳаштуми январ Президенти Академияи илмҳои Тоҷикистон 
М.С.Осимӣ ба Кобул омад. Корманди калони илмии Институти 
шарқшиносии Маскав - Герасимова Алевтина Сергеевна бо эшон 
якҷо буд. Меҳмонхонаи «Кобул» рафтам, то ки М.Осимиро аз 
наздик бубинам. Мақолаҳоямро барояш додам. Хурсанд шуд. 
Ҳамчунин бо хонум Герасимова ҳам сӯҳбат намудам. Чанде аз - 
навиштаҳоямро бо худ гирифт. Ӯ рӯзи панҷуми феврал ба 
Маскав парвоз кард. Гуселаш намудам. Ваъда додам, ки тобистон 
дар Институти шарқшиносии Маскав хоҳем дид. Ёздаҳуми 
феврал М.Осимӣ низ сӯйи Ватан парвоз намуд. Вайро чанд тан 
аз тоҷикҳо гусел кардем. Паррон-парон дар шаҳри Кобул идома 
дорад. Ҷавононро дар кӯчаҳо нигоҳ дошта, ҳуҷҷат талаб 
мекарданд. Агар он ҷавон хизмати аскариро анҷом надода бошад, 
ба шӯъбаҳои махсус мебурданд, то ки барои давлат хизмат 
намоянд. Дирӯз дар манзили Башир бо ду-се балҷувониҳои 
Бағлон шинос гардидам. Онҳо аз авлодони Сафар Амиршоеви 
қаҳрамон буданд аз Сӯдараи Балҷувон. Якеаш ҳашт-нӯҳ сол 
доштааст, ки хонаводаашон ба Бағлон омадааст. Пагоҳии дигар 
хонаи Шералӣ Саид даромадем. Модараш фавтида буд. 
Тасаллояш додем. Бандагӣ ҳамин аст, - гуфтем. Дар ин рӯзҳо 
мақолаеро дар бораи шахсият ва осори М.Турсунзода анҷом 
додам. Исми устод С.Табаровро низ зикр намудам. Бисту якуми 
феврал ҳодисаи нохуши соли 1980, ки бо шиори «Аллоҳу акбар» 
оғоз ёфта буд, яксола мешуд. Боз шабнома пахш гардид. Таҳдид 
мекарданд, ки имсол ҳам он шиорро такрор хоҳанд намуд, тс 
ки русҳо баромада раванд. Тарафи давлат омодагиїо 

гирифтааст. Ҷо-ҷо танкҳоро гузоштанд ва постҳо ташкил додаанд. 
Дастуре расида, ки то сеюми март аз хонаҳомон берун набароем. 
Гирду атрофи сафоратро хаймаҳову танкҳо ишғол кардаанд. 
Як даста устодони Донишгоҳи давлатии Тоҷикистон босардории 
дотсенти ҳуқуқшинос Солеҳбой Ҳасанов вориди Кобул 
гардиданд. Дар ин ҷумла Абдусалом Қодирови биолог, Ӯктам 
Бобоеви бостоншинос ва Кӯчибой Шукурови иқтисоддон шомил 
буданд. Аз ин лиҳоз, ба меҳмонхонаи «Кобул» рафтам. Дар . 
ҳуҷраи рақами З ҷамъ омаданд. Дидорбинӣ кардем. Аз 
навигариҳо дарак ёфтам. Корашон душвор хоҳад шуд. Дар 
Донишгоҳи Кобул лексия хондан мушкилиҳо дошт. Мавзӯи 
забондонӣ хеле муҳим буд. Лаҳҷаи тоҷикӣ ин ҷо таҳрир мехост. 
Зарёб дар мусоҳибаи радиоияш оид ба танқиди адабӣ баҳс 
оростааст. Бисёре аз эродҳояш, ҳарчанд ки мушаххас изҳор 
накардааст, ба мақолаҳои камина иртибот доштаанд. Ӯ адабиёти 
имрӮзро эътироф намекард. Кормал боз ба Маскав рафт. Ӯ ба 
Анҷумани бистушашуми Ҳизби Коммунист даъват шуда буд. 
Ба хотири амниятро таъмин доштан урдуи афғонӣ шаҳрро боз 
таҳти назорат қарор дод. Ҳамзамон дар рӯзҳои набудани 
Қормал мехостанд, ки шаҳри Кобулро аз дастаҳои ашрер.тоза 
намоянд... Дар натиҷаи ин чорабинӣ 1200 нафарро доштаанд, ќи- 
аз аъзоёни ҳарду ҷинохи ҳизб иборат мебошанд. Вақти тафтиши. 
пулисӣ гуфтаанд, ки русҳо баромада раванд, мо мулкамонро 
худамон ҳимоя менамоем. То замоне, ки русҳо ин ҷо ҳастанд, 
бо давлат ҳамкорӣ нахоҳем кард. Вақте ки бо Муҳаммад Башир 
дар ин масъала сӯҳбат намудам, Ӯ низ ҳамин тавр мегуфт зеро 
гурӯҳи Ӯ, ки аз ҳисоби шогирдони Тоҳири Бадахшӣ ташкил 
ёфтааст, дар айни ҳол ба ҳукумати Кормал ҳамдастӣ зоҳир 
наменамояд. Инҳо ба ин ақидаанд, ки дар сурати давлатро 
пазируфтан, мардум аз онон рӯй метобанд. Шояд Башир ва 
аъзоёнаш ҳақ буданд. Усмонҷон Обидов аз Душанбе баргашт. 
Аз Фотима нома овард. Хати Парвиз ҳам расид. Раҳимҷон 
Мусулмонқулов менавишт, ки панҷ мақолаи бандаро ба китоби 
«Илми Донишгоҳ - 80» дохил намудааст. Вай хоҳиш кардааст, 
ки зудтар баргардаму сари вазифаи устодиам қарор бигирам. 
Анҷумани 26-уми Ҳизби Коммунист корашро ба поён расонд. 
Дар роҳбарият тағйирот нест. Боз ҳама насли Л.И.Брежнев, ки 
синнашон аз 60 болост ҷо ба ҷо шуданд. Л.Брежнев ба дараҷае 
фартут шудааст, ки дигар даҳонаш гапаша намегирад. 
Охирсуханашро ба душворие хонд. Ҳини маърӯзаро ба Анҷуман 
қироат кардан, чанд дафъа пушти парда рафта, боз дар минбар 

қарор гирифт. Мавзӯи Афғонистон эшонро пиртар сохт. Дар 
Кобул латифа-факоӣ бофта буданд. Яке аз онро Асадуллоҳ 
Ҳабиб ин тавр қисса кард: Л.И.Брежнев ҳар пагоҳӣ, қабл аз 
ба дафтари кориаш рафтан, ришу мӯйи сарашро ислоҳ 
менамудааст. Сартарош, пеш аз он ки ба кораш оғоз кунад аз Ӯ 
мепурсидааст: Леонид Илич! Дар Афғонистон чӣ гап аст? Брежнев 
бо ифтихор дар бораи Урдуи шӯравӣ ва фаъолияти пурфайзи 
мутахассисони худ ҳарф мезанад. . 

Рӯзи дигар сартарош боз ҳамон саволро такрор мекунад. 
Брежнев муфассал вазъи Афғонистонро ба сартарошаш 
мефаҳмонад. Хулоса, саволи якхелаи сартарош чанд пагоҳии 
дигар такрор мешавад. Брежнев пагоҳие асабӣ мешаваду 
сартарошро дашноми қабеҳе дода мегӯяд: Чаро ту беақл ҳар 
пагоҳӣ дар масъалаи Афғонистон саволҳои бемаънӣ медиҳӣ? Корат 
чӣ, ки он ҷо чи гал аст?. Қори худата кунӣ намешавад? Сартарош, 
оромона ҷавоб медиҳад: Леонид Иличи азиз! Ман ба Афғонистон 
коре надорам ва ҳатто намедонам, ки он номи шахс аст ё деҳае. 
Ман ба ин савол доданҳоям корамро осон мекунам. Чӣ навъ, - 
мегӯяд Брежнев бо асабоният. Ин тавр, ки вақте Шумо номи 
Афғонистонро мешунавед, мӯйҳои саратон сих-сих шуда рост 
мешаванд, ин ҳолат қайчии ман онҳоро шарт-шарт мегирад. 
Баъд Брежнев мегӯяд: Ҳамин хел гӯй!? Сипас, баъд аз ин ки 
хуб хандидем, Асадуллоҳ гуфт: ҷолиб аст, не? 

Сеюми март ҳавопаймои мусофирбари «Бойинг - 720»-и 
Покистонро террористҳо дар майдони ҳавоии Кобул 
фароварданд. Сардори террористҳо Оламгир ном дошт. Ӯ аъзои 
ҳизби Бохуто буд, ки аз ҷониби Зулфиқор кушта шуда будааст. 
Дар ҳавопаймо 145 нафар мусофир, аз ҷумла занону тифлон 
менишастанд. Оламгир аз Афғонистон талаб менамуд, ки иҷозат 
гирад, то ки ҳавопаймо аз фазои хоки Ирон парвозро анҷом 
диҳад. Дар ин маврид ҳоло аз сафорати Ирон ҷавоб нарасида 
буд. Аз Покистон як ҳайати босалоҳият бидуни доштани иҷозати 
Афғонистон ба Кобул омад. Бо вуҷуди ин, Афғонистон иҷозат 
додааст, ки ҳавопаймои аъзоёни ҳайат ба майдони Кобул пойин 
шавад. Ҳайат аз лутфи ҳукумати Афғонистон изҳори ташаккур 
кард. Талабҳои Оламгирро бояд ҳал намоянд. Дар майдони 
ҳавоӣ тамошобинони зиёде ҷамъ омадаанд. Тарафи афғонӣ ба 
мусофирони покистонӣ кампал ва ғизо доданд. 

Рӯзи сеюм аст, ки ҳавопаймои мазкур дар Кобул маътал 
мебошад. Дар ин се рӯз касе аз солун берун нашудааст. Шашуми 
март Кормал аз Маскав баргашт. Бо ин ҳавопаймо аз Шӯравӣ 

ҳайъати калоне барои иштирок дар Анҷумани иттиҳодияҳои 
синфӣ ба Кобул ворид шуданд. Ҳавопаймои гаравгоншуда ҳоло 
ҳам дар майдони Кобул қарор дорад. Дирӯз писари котиби 
сафорати Покистон дар Иронро террористҳо маҷрӯҳ сохтанд. 

Баъд аз чанд соате ҳалок гардид. Бабрак Кормал ба Оламгир 
нома фиристода, хоҳиш кард, ки то соати сеи рӯзи ҳафтум 
мӮҳлатро дароз намояд. Яъне 21 сбатй дигар дархост мешуд. 
Оламгир розӣ гардид. Дар солун шаш нафар табааи хориҷӣ 
ҳам будааст, ки се касашон ба Амрико тааллуқ доштанд. Як 
нафараш аз Норвегия будааст. Онҳо ба Ташкилоти Давлатҳои 
Муттаҳида муроҷиат намуданд, то ки наҷоташон диҳанд. 

Америкоие бевосита ба ҳукумати Афғонистон дар мавриди наҷот 
ёфтан хатча фиристонд. Талаби дигари Оламгир бо озод кардани 
навад зиндонии сиёсие, ки дар Покистон мебошанд, иртибот 
дошт. Панҷ рӯз сипарӣ шуд, вале Зулфиқор ҳеҷ иқдомеро рӯйи 
кор наовардааст. Террористҳо чор адад граната ва силоҳҳои 
дигар ҳам доштаанд. Агар ба вақти гуфтаашон талабҳошон 
амалӣ нашавад, имкон дорад, ки ҳавопайморо тарконанд. 
Ниҳоят, иҷозат шуд, ки ҳавопаймо аз фазои Ирон парвоз кунад. 
Баъд аз чанд соат маълум гардид, ки ҳавопайморо дар Димишқи 
Сурия поён карданд. Аз Димишқ Оламгир талаб намуд, ки 54 
нафар аз зиндониёнро озод карда, ба Димишқ интиқол диҳанд. 
Покистон ин талабро ба ҷо овард. Яксаду ду нафар мусофирон 
озод гардиданд. Се нафар террористе, ки бо роҳбарии Оламгир 
ҳавопайморо гаравгон гирифта буданд, ба ҳукумати Сурия худро 
таслим доданд... Оламгир ҳам худро таслим сохт... Хабари 
нохуше аз ҷабҳаи Ҷалолобод расид. Як тоҷики дигарро бо номи 
Зуҳуров Муҳаммад, ки аз ноҳияи Исфара буд, куштанд. Тавре 
ки мебинем, ором шудани Афғонистон амри муҳол аст. Афғонҳо 
нахоҳанд гузошт, ки Шӯравӣ дар ин кишвар пирӯзӣ ба даст 
орад. Шонздаҳуми март гурӯҳи дигаре аз ҷумлаи устодони 
мактабҳои олии Душанбе барои дар Донишгоҳи Кобул дарс 
гуфтан омаданд. Дар ин миён дӯсти банда Қурбон Бобоев, 
ҳамкорам Иброҳим Усмонов, Зуҳуриддин Юсуфов, устоди 
Институти педагогии ба номи Шевченко Собир Мирзоев ва 
дигарон буданд. Бо шунидани ин хабар роҳи микрорайони навро 
пеш гирифтам, ки аз мо чандон дурӣ надошт. Онҳо хонаҳошонро 
ба низом медароварданд. Шароиташон чандон хуб набуд. Ба як 
ҳуҷра ду нафарро ҷой карда буданд. Қурбон аз Мӯсо хат овард, 
аммо гапи тоза надошт. Ҳабдаҳуми март Қурбон Бобоев бо дигар 
устодон меҳмон шуданд. Ба инҳо дар Маскав гуфтаанд, ки ба 

забони дарӣ дарс мегӯянд, аммо ин ҷо фармудаанд, ки мазмуни 
лексияҳошонро аввалан ба забони русӣ менависанд ва баъд ба 
форсӣ хонда мешаванд. Фармудаи бахши мактабҳои олии 
сафорат ба он маънӣ аст, ки лексияҳошонро месанҷанд. Агар 
сараввал ба дарӣ таҳрир ёбанд, бародарҳои рус намефаҳманд, 
ки устодони унвондори тоҷик чиҳо мегӯянд. Аз ин лиҳоз, матни 
русӣ санҷида шуда, баъд иҷозати ба дарӣ хонданро медиҳанд. 
Ин талабот як навъ нобоварӣ ба устодони тоҷикистонӣ буду бас. 
Афғонҳо ин ҷиҳаїро хеле хуб дарк мекарданд. Метарсиданд, 
ки бо мурури замон.Шӯравӣ Афғонистонро монанди ҷумҳуриҳои 
Осиёи Миёна таҳти назорати миллатгароёнаи хеш қарор хоҳад 
дод. Ҳузури Шӯравӣ дар ҳоли ҳозир озодиҳои мардуми 
Афғонистонро коста мекарданд. Тақсими вазифаҳо ба 
вазоратхонаҳо ва дигар бахшҳои ҷомеа бе иҷозати Шӯравӣ амалӣ 
шуда наметавонист. Хулоса, намехостанд, ки таҳти тасарруфӣ 
- Шӯравӣ қарор бигиранд... ё 


БА ТАЪҚИБИ ГУЛБИДДИН... 


Таърих гувоҳ аст, ки аз нахустин рӯзҳои пирӯзии Инқилоби 
Савр, дар сарзамини Покистон дастаҳои мухолифин бо номҳои 
Гулбиддини Ҳикматёр ва профессор Бурҳониддини Раббонӣ 
таъсис ёфтанд ва дар муқобили ҳукуматҳои Таракӣ, Амин ва 
Бабрак Кормал қарор гирифтанд. Ҳарду даста аз ҷониби 
Амрико, Чин, Арабистони Саудӣ, Инглистон ва Покистон 
ҳаматарафа дастгирӣ меёфтанд. Махсусан, баъд аз марҳалаи 
сеюми Инқилоб, ки бо ибтикори Давлати Шӯравӣ рӮйи кор 
омад, фаъолияти дастаҳои номбурда рӯ ба инкишоф овард. 
Акнун ин ду гурӯҳи мусаллаҳ тасмим гирифта буданд, ки Урдуи 
чандсадҳазораи шӯравиро рӯ ба шикаст биёранд. Онҳо дар 
тамоми вазорату муассисаҳои давлатӣ ва ба хусус вазоратҳои 
қудратӣ одамони худро доштанд ва ҳар иқдоме, ки Урдуи 
афғонӣ, ё шӯравӣ пеш гирифтанӣ мешуданд, Гулбиддину Раббонӣ 
аз он иттилоъ пайдо мекарданд ва омодагии ҷиддӣ мегирифтанд. 
Бинобар ин ки Урдуи шӯравӣ таҷрибаи кофии ҷангӣ дар 
кӮӯҳпораҳоро надорад, нерӯҳои муҷоҳиддин бештар муваффак 
мешаванд ва ба талафоти бештари асокири шӯравӣ даст 
мегузоранд. 

Бадбахтии ҳукумати расмии Кобул дар он буд, ки аз ҷониби 
қавму қабоили кишвар ҳамдастӣ намедид. Ҳол он ки муҷоҳиддин 
дар атрофи Афғонистон ва ҳатто дохили Кобул ҳамкории 

мардумро ба хубӣ эҳсос менамуд. Дар ин ҷода, минтақаи 
паштунишин бештар ба Гулбиддин эътиқод дошт ва фармудаҳои 
вайро ҳамеша иҷро мекарданд. Ба дастгоҳҳои ҷосусии шӯравӣ 
амре расида буд, ки. Гулбиддини Ҳикматёр ва қумондони 
сарсупурдаи Раббонӣ - Аҳмадшоҳи Масъуд ҷисман аз байн бурда 
шаванд. Омодагиҳои ҷиддие ҳам пешбинӣ мегардиданд. Вале 
онҳоро нобуд сохтан кори осон набуд, зеро эшон ҳамеша берун 
аз Афғонистон қарор доштанд ва то ин дам на Гулбиддин ва на 
Аҳмадшоҳи Масъуду профессор Раббонӣ ба хоки Афғонистон 
нагузашта буданд. Дар дохили Афғонистон қумондонҳои онон 
раҳнамоӣ менамуданд. Аз ин лиҳоз, Шуравӣ мақсад гузошт, ки 
онҳоро дар хоки Покистон ба ҳалокат расонад. Дар мавриди 
Аҳмадшоҳ ва Раббонӣ вобаста ба. иқдоми номбурдаи Шӯравӣ 
банда маълумоте дар даст надорам, аммо дар бораи Гулбиддин 
гурӯҳе чунин амрро дар ихтиёр дошт. Ба асоси суханчинони 
дохилӣ, ки байни Ҷалолободу Пешовар рафту омад мекарданд, 
саркардаҳои муҷоҳиддин аз ин навъ ибтикороти Шӯравӣ воқиф 
будаанд. Ба ҳар ҳол, чунон ки гуфтам, бародаре аз идораи 
марбута дар ин маврид супориш гирифта буд, вале на бо он 
ҳадде, ки Гулбиддинро маҳз дастаи Ӯ аз байн бубарад. Албатта, 
чунин супориш содир нашуда, балки эшон макони зист, хати 
ҳаракат, бӯстонсаройи Гулбиддин, шахсони наздикашро кашф--" 
менамуд. Ба ин хотир, мавсуф ба воситаи мансабдоре шахееро 
аз самти шимол пайдо менамояд, ки бародараш духтури шахсии 
Гулбиддин буд. Он бародар вайро аз наздик бояд медид. Аммо 
то ин ки онҳо якдигарро медиданд, чеҳраашро мешинохт, Ӯро 
чанд рӯзе месанҷид, дараҷаи фаҳмишу масъулиятмандиашро 
таҳти назорат қарор медод. Он шахс бояд намедонист, ки 
мусоҳибаш дар куҷо кор мекунад. Дар асл онҳо якдигарро гӯё 
намешинохтанд. Чунин ҳам мешавад. Мансабдори афғон дар 
ин масъала хеле пухта будааст ва медонистааст, ки оқибати 
чунин ибтикор чӣ хоҳад шуд. Назар ба хоҳиши он бародар 
мансабдори миёнарав бародари духтури Гулбиддинро ба порки 
Зарнигор даъват мекунад. Ба ин хотир корманди дастгоҳи 
ҷосусии шӯравӣ ба дафтари мансабдори афғон меравад, то ки 
бо он ҷавон аз наздик ошно гардад. Ба назари корманд, он 
ҷавон қавораи паштуӣ доштааст, ки хеле муҳим будааст. Вале 
либосҳояш дӯхти шимолро мемонданд ва ба зудӣ ифшо 
гардиданаш аз имкон дур набудааст. Баъд аз ин имтиҳон аз 
миёнарав хоҳиш мекунад, ки ӯро вақти чошт ба ресторани 
«Хайбар» даъват намояд. Барояш бояд мегуфтааст, ки ба шахсе 

вомехӯрад, ки дар дасти чап рӯзномаи «Ҳақиқати Инқилоби 
Савр» дорад. Соати муайян вақте ки ба ресторан ворид мешавад, 
он ҷавонмард сари мизе қарор доштааст. Гӯё ки Ӯро намешиносад 
толорро аз назар мегузаронад, ки ҷавон аз ҷояш баланд мегардад, 
зеро рӯзномаро мебинад.-Онҳо дар рӮ ба рӯи ҳам қарор 
мегиранд. Ҳолу аҳволи деҳқонсиратро пурсон мешавад. Ӯ ҳоло 
баҳри чӣ вохӯрданашро намедонистааст. Саволи нахусте, ки 
барояш медиҳад доир ба авзои шимол буд, он ҷоҳое, ки вай 
иқомат мекард. Аз мақоми дастаҳои ихвонӣ пурсон мешавад, 
ки дар шимол хеле фаъол буданд: Ҳамзамон пурсидааст, ки аз 
Покистон чӣ касе ба ихвониҳо роҳбарӣ менамояд? Ӯ ҷавоб 
медиҳад, ки Гулбиддини Ҳикматёр. Мавсуф илова менамояд, 
ки Гулбиддин зодаи Имом Соҳиб аст ва табиист, ки дастаҳояш 
барои дифои минтақа аз шӯравиҳо, амалиёт мегузаронанд. 
Мехостааст фаҳмад, ки ҷавон Гулбиддинро аз наздик мешиносад 
ва ягон иртиботе бо Ӯ дорад ё не. Эшон ҷавоб додааст, ки 
Гулбиддинро ду-се бор дидааст ва дар айни ҳол бародараш 
духтури вай аст. Аз ҷавобҳои ҷавонмард маъние мебардорад, ки 
миёнрав Ӯро ба мавзӯъ ошно сохтааст. Сипас, пурсидааст, ки Ӯ 
метавонад барои дидорбинии бародараш озими Пешовар шавад? 
Мавсуф, бале агар «миёнрав» амр фармояд. Ҳеҷ мушкилие 
надорад, ҳатман меравам. Баъдан аз Ӯ пурсидааст, ки ба хотири 
он кас метавонад бо дасти бародари доктораш Гулбиддинро аз 
байн бубарад. Албатта, ин кор душвор хоҳад буд, аммо бояд 
аз наздик бародарамро бубинам ва он гоҳ мавзӯъ маълум хоҳад 
шуд,- мегӯяд ҷавонмард. Ба иқрори он бародари ҷосус аз миён 
бардоштани Гулбиддин ба Ӯҳдаи дастаи Ӯ гузошта нашуда 
будааст. Аммо муайян кардани ҷою соатҳои ҳаракату 
вохӯриҳояш бо қумондонҳои саҳроияш вазифаи Ӯ будааст. 
Ногуфта намонад, ки барои амалӣ сохтани ин фармоиш чандин 
гурӯҳҳои ҷосусӣ саргардон будаанд. Баъд аз ҷамъоварии 
маълумотҳо ва таҳлили воқеии онҳо кори асосиро шояд идораи 
дигаре анҷом медод, ки барои эшон маълум набуд. Бо вуҷуди 
ин агар ин супоришро духтури Гулбиддин анҷом дода 
метавонист, ҳеҷ бадие надошт, баръакс боиси обрӯи дастаашон 
мегардид. Аз ин лиҳоз, вазифаи дуюмро ҳам назди ҷавонмард 
мегузорад. Ӯ бояд муддати як ҳафта ҳама рафту омадҳои 
Гулбиддинро то ҷойи рахти хобашу шахсони хидматгораш 
меомӯхт. Сипас, саволаш додааст, ки рафтуомадаш чанд афғонӣ 
тамом мешавад? Панҷоҳ ҳазор афғонӣ мегӯяд. Ҳаво рӯ ба гармӣ 
меовард. Дар ин рӯзҳо Гулбиддин аз бӯстонсаро ва қароргоҳои 

дар ҷангалзор будааш истифода менамуд. Ба ин хотир, мавзӯи 
рафтани ҷавони шимолиро тезондан лозим мешуд. Аз миёнрав 
хоҳиш кардааст, киба воситаи хаётиҳояш (дӯзандаҳояш), ки 
аз ҷумлаи муҳоҷирин дар Кобул зиёд буданд, барои мусофири 
. вай сару либоси пешоварӣ омода кунад. Он кас «ба чашм», 
мегӯяд. Дар байни се-чор рӯз либос омода мешавад. Ниҳоят, 
ҷавонмардро ба сафари Пешовари Гокистон омода месозад. Бори 
дигар вазифаҳояшро мефаҳмонад. Мӯҳлати рафту омадро се 
ҳафта муайян мекунад. Дар бозгашт ба воситаи миёнарав маро 
пайдо карда метавонӣ, - мегӯяд ба эшон вақти-хайру хуш. Се 
ҳафтаи интизорӣ ҳам мегузарад. Пагоҳие миёнарав зангаш мезанад 
ва дар бораи омадани мусофир иттилоъ медиҳад. Боз дар ҳамон 
ҷойи пештараашон вомехӯранд. «Шерӣ ё рӯбоҳ»,- пурсидааст 
аз ҷавон. Ҳам шеру ҳам рӯбоҳ, гуфтааст Ӯ хандида. Шер 
буданаш он будааст, ки макону замони ҳаракатҳои Гулбиддинро 
муайян кардааст, рӯбоҳаш он, ки Гулбиддин дастнорас аст. 
Қиссаи мусофирро гӯш медиҳад: Ӯ ба воситаи Ҷалолобод ба 
хоки Покистон ворид мешавад. Суроғаеро, ки бародараш барояш 
дода буд, таъқиб мекунад. Вале Ӯро дар он суроға намеёбад. 
Мегӯянд, ки доктар дар Карочӣ аст. Роҳи Карочиро пеш 
мегирад. Бародарашро мебинад ва сабаби омаданашро арз 
мекунад. Доктар чанде ба андеша дода шуда, сипас мегӯяд, ки 
чунин амалро Ӯ анҷом дода наметавонад, зеро Гулбиддин 
тақрибан ба ҳеҷ кас боварӣ надорад. Гурӯҳҳои амниятиашро 
даҳчанд кардааст. Дар айни ҳол, Гулбиддин ба хидмати доктар 
зарурат надорад. Тоза арӯси инглисӣ гири , Ки хеле ҷавон 
аст. Доктар ба чунин хулоса меояд, ки Ѓулбиддинро дар ин 
ҷоҳо нобуд сохтан ғайри имкон аст. Ҷойи хобашро ҳам тағйир 
мекунад. Баъзан дар Пешовар аст, баъзан дар Карочӣ, 
мавридҳои дигар бо мушовирони низомии Амрико сару кор 
дорад, то ки дар мактабҳои махсуси таъсисдодаи онҳо ҷавонони 
паштуро тарбия намоянд. Бародараш илова менамояд, ки агар 
чунин шавад, ки Гулбиддин ба ҷабҳаи Ҷалолободу Хуст сафар 
кунад, он гоҳ имкон дорад, ки аз байн бурданаш осон гардад. 
Ин корро фақат ба воситаи дастаи амниятиаш анҷом додан 
мумкин аст, аммо дар дастааш зархаридони хориҷӣ ҳам дорад, 
ки онҳо дар баробари пули калон хеле сарсупурдаанд. Сипас, 
доктару бародараш ба Пешовар меоянд ва чанд рӯзе фаъолияти 
Гулбиддинро аз дур ва ба воситаи баъзе хадматгоронаш ба 
мушоҳида мегиранд. Маълум мекунанд, ки Гулбиддин ҳар 
пагоҳӣ на дертар аз соати ҳашт аз Пешовар берун шуда, сӯйи 

ҷангалзоре, ки он ҷо бештар масруфиятҳои низомиашро бо 
гурӯҳҳои махсус анҷом медодааст, раҳсипар мешудааст. Мошини 
хориҷии сиёҳшиша дар хидматаш буда, аз чор гӯша дастаи 
мотосиклистҳо гуселаш мекардаанд. Дар минтақаи ҷангалзор, 
ки чанд километре ба дохил рафтанаш лозим меомадааст, дар 
сари ҳар дарахти арча снайпере қарор мегирифтааст: Бо ин 
роҳ ба ғайр аз Гулбиддин каси дигаре истифода 
намекардааст. Гузашта аз ин, даромадгоҳи Ҷангалро посбонҳои 
паштунажод дар назорат доштаанд. Баъд аз тамошову 
мушоҳидаҳои чандрӯза, доктар ба бародараш мегӯяд, ки дар 
ин вазъият тавре ки мебинӣ, хостаи ту иҷро нахоҳад шуд. Ба 
ҳар ҳол макони баҳориву тобистониаш якҷоя бо сафарҳояш 
маълум гардиданд, ки барои корманд муҳим будааст. Дар ҳамин 
замина ба ҷойи даркорӣ ҳисобот мефиристад. Баъдан чанд 
кӯшишҳои ҷиддитаре ҳам дар мавриди мавзӯи Гулбиддин сурат 
гирифта бошад ҳам, натиҷаи дилхоҳ намедиҳад. Назар ба 
гуфтаи он ҷавонмард бо ёрии мушовирони низомии Амрико чанд 
адад мактабҳои террористӣ фаъолият мекардаанд, ки 
шунавандагонашон асосан наврасону ҷавононе аз Паштунистон 
будаанд. Омодагии ҷиддие барои аз хоки Афғонистон 
“баровардани Урдуи шӯравӣ сурат мегирифтааст. Тобистони соли 
1981-ро ба тобистони сӯзоне табдил доданӣ будаанд. 


ДАР МЕҲМОНИИ ТОЛУҚОНӢ 


Ба ҳисобе дар Афғонистон панҷсад Ҳазор ӯзбекҳо зиндагӣ 
мекунанд. Ин қабила асосан дар самти шимол рӯзгор доранд. 
Муҳити ҷуғрофиёи ин самт чунин аст, КИ тоҷикону Ӯзбекон 
тақрибан омезиш ёфтаанд ва бо ҳам хеле иттифоқ мебошанд. 
Махсусан, дар истифодаи забони форсӣ Ӯзбекон аз тоҷикон кам 
тафовут мекунанд. Чунин ба назар мерасад, ки онҳо ба муҳити 
тоҷикӣ худро пайвастаанд. Вақте ки ба як шахси узбекзабон 
сӯҳбат мекунӣ, агар худаш нагӯяд, ки ба қавм Ӯзбек аст, аз 
гуфтор ва лаҳҷаи форсиаш Ӯро форсизабон медонӣ. Нуруллоҳи 
Толуқонӣ аз ҳамин навъ ӯзбекони Афғонистон буд. Эшон дар 
Толуқон таваллуд ёфта, ба сабаби ин ки шахси фарҳангӣ буда, 
шеър эҷод менамуд, «Толуқонӣ»-ро ҳамчун тахаллус интихоб 
кардааст. Ҳол он ки тахассуси касбиаш низомӣ буд. Рутбаи 
полковникӣ дошт. Дар пирӯзии Инқилоби Савр фаъолият нишон 
дод, аммо дар баробари дигар қавмҳои ғайри паштун бо дасти 

Амин зиндонӣ гардид. Бисту ҳафтуми декабри 1979 мисли садҳо 
фарҳангиёни кишвар аз маҳбаси Пули Чархӣ озод шуд. Дар 
айни замон раиси матбааи ҳарбӣ мебошад. Толуқонӣ ҳанӯз қабл 
аз Инқилоби Савр бо донишманде аз ҷумҳурии Ӯзбекистон бо 
номи Ориф Усмонов ошноӣ пайдо карда, дар боби ҷамъоварии 
адабиёти шифоҳии Ӯзбек ба О.Усмонов мусоидат кардааст. Тавре 
ки ишора шуд, як даста унвондорҳои тоҷику Ӯзбекро ба воситаи - 
вазорати мактабҳои олии шӯравӣ ба Кобул даъват намуданд, то 
ки дар Донишгоҳи Кобул ҳамчун устод дар бахшҳои мухталиф 
ба фаъолият пардозанд. Дар ин миён аз Ӯзбекистон Ориф 
Усмонов ва каси дигаре бо номи Абдулазизов, ки бароям ноошно 
буд, ҳузур доштанд. Чун Нуруллоҳи Толуқонӣ ба табақаи 
фарҳангӣ алоқаи бештар мегирифт, Орифи ҳамқавму 
ҳамзабонашро ба меҳмонӣ даъват карданӣ шуда, ҳамзамон 
хостааст, ки як маҳфили илмиеро дар манзилаш ба ҷараён 
дарорад. Ба ин хотир бо дӯсташ Асадуллоҳ Ҳабиб машварат 
намуда интихоби меҳмонони дигарро ба ихтиёри эшон мегузарад. 
Асадуллоҳ Ҳабиб аз устодоне, ки тоза ба Донишгоҳ муаррифӣ 
шуда буданд, Қурбон Бобоевро хеле хуб мешинохт. Онҳо оғози 
солҳои ҳафтодум дар аспиратнтураи назди Донишгоҳи 
Ломоносови Маскав таҳсил карда буданд. Борҳо Асадуллоҳ аз 
Қурбону дониши ӯ, аз одамияташ қиссаҳо менамуд. Акнун ҳамин 
Қурбони дӯсти деринаш дар Кобул қарор дошт ва бо Ӯ дар як 
донишгоҳ ифои вазифа мекард. Табиист, ки Асадуллоҳ дар 
мавриди киҳоро ба меҳмонии Толуқонӣ даъват доштан аз Қурбон 
машварат мегирад. Аз ин ҷост, ки ба рӯйхати меҳмонон 
Зуҳуриддин Юсуфови кимёдон ва Собир Мирзоев шомил 
мешаванд. Азбаски дар рӯйхати худи Асадуллоҳ ҳамчун шахси 
собиқаи зиндагидоштаи Кобул банда ҳам будам, Ӯ ба манзилам 
меояд, вале пайдоям намекунад:ва хатчае мегузораду меравад. 
Ман хатчаро гирифтам, аммо дар он мавзӯи меҳмонӣ зикр 
наёфта, балки суроғаи мизбон омада буду бас. Имзоро шинохтам, 
ки аз Асадуллоҳ буд. Вале ба хатча чандон диққат надодаму 
бо мутолиа дода шудам. Ин шабу рӯзҳо танҳо будам, зеро 
Таҳмина бо модараш ба асоси телегроме дар Ватан қарор 
доштанд. Соате баъд дарвоза кӯфта шуд ва донишҷӯе салом 
дод ва гуфт: «Доктар соҳиб! Шумо меҳмони Толуқонӣ ҳастед». 
Пурсидам, ки он ҷо боз киҳо ҷамъ омадаанд. Донишҷӯ ҷавоб 
дод, ки танҳо Асадуллоҳи Ҳабибро мешиносаду бас. 

Бинои истиқоматии Толуқонӣ аз бинои мо чандон дурӣ 
надошт. Либосҳоямро пӯшида аз пушти донишҷӯ равон шудам. 


369 


Толори пазироӣ пур аз меҳмонҳо буд. Асадуллоҳ аз ҷо баланд 
шуда, аввалан ба Толуқонӣ муаррифиам кард. Сипас меҳмонони 
дигарро низ ошно сохт. Сари мизи меҳмонии Нуруллоҳ 
Асадуллоҳи Ҳабиб, Қурбон Бобоев, Зуҳуриддин Юсуфов, Собир 
Мирзоев, Ориф Усмонов, Абдулазизов менишастанд. Асадуллоҳ, 
ки раиси нишаст буд, бандаро ба паҳлуяш шинонд. Маълум 
шуд, ки ҳоло ба нон даст дароз накардаанд, балки маро маътал 
шудаанд. Маҷлисро Асадуллоҳ ифтитоҳ бахшид, ҳозиронро 
ба якдигар шиносонд. Бештари таърифҳояшро дар васфи камина 
қарор дод. Қариб буд, ки гӯяд: «Доктар Худойназархон 
бошандаи воқеии Кобул аст». Сари мақолаҳоям сӯҳбат карда, 
иқрор шуд, ки бисёре аз фарҳангиёни Кобул доктар 
Худойназархонро аз худ медоданд. Гумон доштаанд, ки банда 
табааи Афғонистон мебошам. Ҳамзамон дар шахсияти Қурбон 
Бобоев ҳам сифатҳои хуберо нисбат дод. Солҳои таҳсили 
аспирантураро ёдоварӣ кард. Азбаски дар миёни ҳозирин аз 
ҳама шахси ба синну сол калонтар Ориф Усмонов буд, сухани 
аввалро ба ихтиёри эшон вогузошт. Асадуллоҳ Дипломати расида 
ҳам буд. Охир, мо ҳамагӣ дар меҳмонии шахси ӯзбек қарор 
доштем ва ба эҳтироми Нуруллоҳ дуруст кард, кӣ ба намояндаи 
ӯзбек навбати аввалро дод. Ориф Усмонов аз фаъолияїи 
тоинқилобиаш дар самти шимол ва ҷараёни ошноияш бо мизбон 
сӯҳбат намуд. Тақрибан ҳама бо навбат сухане гуфтанд. Банда 
низ аз мизбон изҳори ташаккур намуда бештар оид ба мақоми 
қавми ӯзбек дар ҷомеаи Афғонистон, ДӮСТиИи ОН бо қавмӣ тоҷик 
ҳарфҳое гуфтам. Баъдан андаке ба сиёсат дода шуда, сифате аз 
Шароф Рашидов кардам, ки то чӣ андоза дар ободонии 
кишвараш саҳми арзандаеро дорад. Бо шунидани исми Шароф 
Рашид Ӯзбекҳо дар шахси О.Усмонов, Абдулазизов ва Талуқонӣ 
аз ҷойҳо баланд шуда, каф заданд. Ин боис гардид, ки тоҷикҳо 
ҳам бо онҳо ҳамроҳӣ карданд. Хайрият, худамро ба даст 
гирифтаму нагуфтам, ки бо ҷараён гирифтани марҳалаи сеюми 
Инқилоби Савр ҷаноби Шароф Рашидов ҳамчун дӯсти қарини 
Л.И.Брежнев масъалаи Туркистон сохтанро дар заминаи самти 
шимол ба миён гузошта буд. Ин назария воқеият дошт. Ҳатто 
Балхи бостониро маркази Туркистон қарор доданӣ буданд. 
Пайваста ба ин масъала чанд маротиба ба мушовирони гурӯҳи 
ҳизбӣ арз доштам. Вақте ки академик М.С.Осимӣ ба Кобул 
омад, дар танҳоӣ аз ин нақшаи пинҳонӣ огоҳаш сохтам. М.Осимӣ 
бо шунидани ин хабар чанд дақиқа ором монд. Хеле ба андеш 

рафт ва гуфт: «Хуб шуд, ки ин масъаларо гуфтед. Дар Маска" 

ҳатман бо шахсони дахлдор мерасонам, ки чунин иқдом агар 
сурат бигирад, саҳви дигаре дар сиёсати Шӯравӣ нисбати 
Афғонистон рух хоҳад дод». 

Нишасти манзили Толуқонӣ то соатҳои нӯҳи шаб идома ёфт. 
Сӯҳбати бомаъние шуд, зеро ҳама фарҳангиён буданд. Толуқонӣ 
аз шодравон Тоҳири Бадахшӣ ёдовар шуд. Таъйид намуд, ки 
Ӯро Амин кушт. Нуруллоҳ ҳам худро аз шогирдони мактаби 
сиёсии Бадахшӣ меҳисобид. Болои мизи меҳмонии Толуқонӣ ҳама 
навъҳои ғизоҳои кобулӣ мавҷуд буд. Ҳатто дар чанд лаълӣ кабоби 
гӯшти калпура ҳам оварданд. Аксари меҳмонон намедонистанд, 
ки он чӣ гӯштест. Асадуллоҳ ва банда, ки ба ин ғизо кайҳо 
алоқа доштем, ба меҳмонон фаҳмондем. Қурбону Собирако чанд 
бурдае ба даҳон андохта буданд, ки мазашон доду лаълиҳоро 
тарафи худ кашиданд. Намедонам Зуҳуриддин ҳам ба ин гӯшт 
таваҷҷӯҳ зоҳир кард ё не. Медидам, ки О.Усмонов бо завқ 
мехӯрд. Ин ғизо хеле боиси баҳси ҳозирин гардид. Охир, гӯшти 
беҳтарин будааст-ку, мегуфтанд, касоне, ки акнун аз он истифода 
менамуданд. Қурбон лаззат бурду гуфт: «Мо хуб мардуми 
беақлем, ҳамин навъ гӯшти деликатесро назди сагон мепартоем. 
Ҳамагон «рост, рост», - гӯён Қурбонро дастгирӣ мекарданд. 
Ниҳоят, баҳси калпура ба поён расиду рухсат шудем. Боз чанд 
рӯзи дигар меҳмонии Толуқониро пеши назар меовардем, ки 
ҷиҳатҳои хотирмони бисёре дошт. 


ШАРАФИДДИН ПУШАЙМОНӢ МЕКАШИД... 


Ба ақидаи Башири Бағлонӣ дар Афғонистон якуним миллион 
муҳоҷирон аз гӯшаву канори дунё умр ба сар мебаранд. Дар 
ин ҷумла чанд сад ҳазор муҳоҷироне ҳам ҳастанд, ки аз Кӯлобу 
Ховалинг, Мӯъминободу Балҷувон, Дашти Ҷуму Шӯробод, 
Сарчашма ва мавзеъҳои дигар солҳои сар даровардани русҳо 
ба минтақа Ватани бобоиро ҷониби самти шимоли Афғонистон 
табдил додаанд. Ин мардум бештар дар навоҳии Толуқон, Имом 
Соҳиб, Хонобод, Бағлон иқомат доранд. Шарафиддин аз 
мардуми Балҷувон буд, ки акнун зодгоҳаш Бағлон шинохта 
мешуд. Вай деҳқонзода аст. Баъд аз Инқилоби Савр минтақаро 
нооромиҳо фаро гирифт ва бисёре аз бошандагони Бағлон ҳам 
ҷониби пойтахт сафар карданд, ки дар ин ҷумла Шарафиддин 
ва Сироҷиддин ҳам қарор доштанд. Инҳо бародарон буданд ва 
ба Башири Бағлонӣ эҳтиром мегузоштанд. Баъд аз ин ки Башир 


371 


аз фирори иҷборӣ дубора ба Кобул ворид гардид, чанде аз 
ватандорҳояш ба аёдаташ омаданд, зеро ӯ ҷониби Бағлон рафта 
наметавонист. Башир ҳамчуноне ки собиқадор буд, вазифаи 
вакилиашро анҷом медод ва барои муҳоҷироне, ки мехостанд ба 
кишварҳои дигаре рӮ биёранд, ҳуҷҷат месохт ва дар бадали ин 
заҳмат рӯзгорашро мегузаронд. Аксари бағлониҳои дар Кобул 
муқимишуда ҳамеша аз Башир маслиҳатҳо мегирифтанд. Башир 
бошад ба ҳар кадом кореву шуғле пайдо мекард, то ки онҳо ба 
“дастаҳои ашрор худро напайванданд. Ин шабу рӯзҳо 
 фиристодаҳои муҷоҳиддин даҳҳо ҷавонони бекорро аз бозору 
майдонҳо ҷамъ карда, ба ивази маоши калоне бо нерӯҳои ихвонӣ 
мепайвастанд. Тарафи Шӯравӣ ҳам дар якҷоягӣ бо маъмурони 
вазоратҳои қудратӣ баъзан касонеро аз маҳалҳо, навоҳиву 
вилоятҳо ҷалб намуда, дар куҷоҳо мавҷуд будани мухолифонро 
пайдо карданӣ мешуданд. Дар чунини ҳолатҳо баъзеҳо 
хусуматҳои хонаводагӣ ва ҳамсоягиро ёдовар шуда ба хотири 
қасос ситондан аз чанд ҳамсояаш ё шахсони алоҳида иттилоъ 
медод, ки дар фалон қария дастаи муҷоҳиддин карор дорад. 
Он гоҳ тарафи давлат он шахси хабаровардаро бо худ гирифта 
мебурд, то ки деҳа ё ҷойи қарордоштаи ихвониҳоро нишон диҳад. 
Албатта, онҳо розӣ мешуданд, то ки ҳамон қарияе, ки замоне 
авлодони Ӯро ранҷондаанд, бомбаборон шавад. Ё ин ки 
мегуфтанд, ки фалонӣ дар мавриди ҳукумати Кормал бадгӯӣ 
кард. Ҳамин кофӣ буд, ки он шахс зиндонӣ гардад. 
Мутаассифона, Шарафиддин ҳам бо кадом роҳе ба 
вертолётчиҳои ҷангӣ алоқа гирифта, чанд деҳоти самти шимолро 
бомбаборон мекунанд. Ин хабарро Башир ба ман расонд, то ки 
бо Ӯ сӯҳбат намоям ва пеши роҳашро бигирам. Назар ба 
маълумоти Башир дар рӯзҳои Инқилоб чанд нафар аз деҳаҳои 
ҳамсоя Шарафиддинро ранҷонда будаанд. Ӯ дар бадали бисту 
панҷ ҳазор афғонӣ роҳбалади вертолётҳои ҷангӣ шуда, аз фазо 
ҳамон қарияҳоеро, ки он ҷо шахсони номақбулаш рӯзгор 
доштанд, нишон медиҳад ва русҳо бомба мепартофтанд. Мардуми 
он маҳалаҳо фаҳмидаанд, ки дар ин кор Шарафиддин даст 
дорад, ба Башир шикоят мекунанд. То ки бо Шарафиддин 
сӯҳбат намоям, бояд медонистам, ки кадом рӯз чунин амалиётро 
анҷом додааст. Вакил рӯзу соаташро гуфт. Рӯзи дигар ба воситаи 
Сироҷиддин Ӯро пайдо кардам. Сари пиёлаи чой нишастему 
ҳолу аҳвол пурсидем. Вай ҳоло пай намебурд, ки чаро «доктар» 
даъваташ кардааст. Баъдан аз Ӯ пурсидам, ки оё рост аст, к” 
дар бадали пул ҳамдеҳаҳои худро нобуд месозад? На, - гут, 

- ин гап ба куллӣ ғалат аст. Пас гуфтам: «Дирӯз соати ҳафти 
пагоҳӣ бо вертолёт ба самти шимол рафта фалон қарияро бо 
роҳбаладии кӣ бомбаборон карданд?» Шарафиддин инро шуниду 
парешонҳол гардид. Ранги чеҳрааш тағйир кард. Сипас нурсид: 
«Доктар соҳиб! Ин маълумота ба шумо кӣ дод?» Гуфтам муҳим 
нест, ки кӣ дод, балки бо Қуръон қасам бихӯр, ки ҳамон роҳбалад 
ту набудӣ, боварат мекунаму мавзӯъро аз байн мебардорам. 
Хеле ба андеша рафт ва изҳор дошт, ки. «Оре, ман будам. 
Аммо и кора ма на барои хусумат бо ҳамсоягон, балки аз рӯйи 
бекорӣ анҷом додам. Дар як рӯз кӣ бисту панҷ ҳазор мета? 
Мисли ма бисёр аст, ки ба воситаи шӯравиҳо пул кор мекунан»,- 
гуфт Шарафиддин. Ман ба ӯ гуфтам: «Агар ту ба кор зарурат 
дорӣ, ман бароят коре пайдо хоҳам кард, вале дигар ба чунин 
иқдомҳои нохуб даст назан». Дуруст аст, - гуфт Ӯ. Баъд 
пурсидам, ки мехоҳад дар нонвой кор кунад. «Бале,- гуфт,- 
кошкӣ ин тур шаваду ма аз маломати ҳамсояҳо халос шавам». 
Зимнан, савол гузоштам, ки чаро бо вакил соҳиб, қаҳрӣ шудааст? 
«Барои амӣ корҳо» ,- гуфт Шарафиддин. Дар поёни сӯҳбат, аз 
кори кардааш пушаймонӣ кашид ва чашмонаш ба ҳалқаи об 
шабоҳат пайдо карданд. Боз дилам ба ҳолаш сӯхт. Дар дил 
мегуфтам: «Аҷаб касеам, охир, кори ман чӣ аст, ки ин ҷо кӣ ба 
чӣ кор машғул аст?» Аммо виҷдон намебардошт, ки одамони 
бегуноҳ кушта мегарданд. 

Воқеан, қасосгирӣ, хусуматҷӯӣ дар кишвар ҷой дошт. 
Гузашта аз ин, бештари вақт Урдуи шӯравӣ бидуни фаъолиятҳои 
кашшофӣ амал мекард. Бештар ба гапи ҳамин навъ ранҷидагиҳо 
аз якдигар, ё бо дурӯғе, ки дар фалон қария чанд тан ихвонӣ 
хонаҳои авлодҳошон рафтуо дорад, деҳаро хароб месохтанд. 
Ин лаҳзаҳо ба дониши захиракардаам рӯй меовардаму савол 
медодам, ки охир, чунин ҳодисаҳои нохуш, ки ҳоло мебинам 
дар Тоҷикистони солҳои бисту сии мо низ вуҷуд дошт-ку. 

Дар ҳамин замина, рӯзе дар Маскав профессор Комиссаров 
Даниил Семёнович қиссаи аҷибе кард. Солҳои сӣ Ӯро аз соли 
сеюми факултети шарқшиносии Донишгоҳи Ленинград, ҳамчун 
тарҷумон ба шӯъбаҳои сиёсии аскарони сурх ба Тоҷикистон 
мефиристанд. Аз Душанбе ӯро ба гарнизони минтақаи Кӯлоб 
равон мекунанд. Даниил Семёнович нақл карданд, ки чанд 
рӯз дар ноҳияи Фархор корҳояшро ба поён расонда, сипас ба 
қароргоҳи дар Кӯлоб будааш меравад ва мебинад, ки дар 
теппаҳои самти қарияи Тебалай пушкаҳоро гузошта мехоҳанд, 
ки ин деҳаро зери тиру тӯп қарор бидиҳанд. Ӯ аз қумондон 

мепурсад, ки чаро Тебалайро заданӣ ҳаст? Қумондон мегӯяд, ки 
ба ин деҳа ду-се босмачӣ ворид шудааст. Намедонем, ки дар 
кадом хона пинҳон бурдаанд. Комиссаров изҳор медорад, ки 
ин иқдомашон дуруст нест. Барои ду нафар босмачӣ шуда чаро 
як деҳаи бузургро аз байн бурданӣ мешавед? Деҳаро хароб сохтан 
ҳеҷ зарурате надорад, балки як ҳафта онро муҳосира кунед, он 
ду нафар худашон таслим хоҳанд шуд. Қумондон маслиҳати 
тарҷумонро писандида, атрофи Тебалайро иҳота менамоянд. 
Ниҳоят, рӯзи чоруми муҳосира ҳарду босмачӣ тӯфангҳошонро 
боло гирифта, ба аскарони сурх таслим мешаванд. Қиссаи 
устодро ба хотир овардаму вазъияти феълии Афғонистонро ба 
мушоҳида гирифтам.  . [ 

Ҳодисаи нохуши дигар он аст, ки вақте вертолётҳои ҷангӣ 
болои қарияҷот пайдо мешаванд, бошандагони он кӯдакҳошонро 
гирифта, барои худро наҷот додан ба теппаҳо боло мешаванд. 
Ин ҳолати гурезогурезро аз фазо дида, гумон мекунанд, ки 
мардуми ба теппаҳо боломешуда ҳатман ашроранд, аз болои 
сари онҳо тир холӣ мекунанд. Баъд аз як соат теппа пур аз 
мурдаи одамони бегуноҳ мешавад. Чунин амалиётҳои нодурусти 
Урдуи шӯравӣ боиси он мегардид, ки мардум дар симои онҳо 
наҷотдиҳандагони хешро не, балки қотилону таҷовузкоронро 
медиданд. Бинобар ин ҳар марде, ки ба даст Калашниковро 
дошта метавонист, ба кӯҳпораҳо боло шуда бо нерӯи ихвонӣ 
худро мепайваст... і 

Баъд аз ин ки пеши роҳи Шарафиддин гирифта шуд, мебоист 
Ӯро бо Башир оштӣ медорондам. Тибқи ваъда Сироҷиддин ва 
Шарафиддин ба хона омаданд. Таҳмина бо модараш дар манзили 
Раҳматшоҳ буданд. Аз Сироҷиддин хоҳиш намудам, ки 
Баширро ба ин ҷо даъват намояд. Баъд аз ним соат Башир 
омад. Онҳо ба ин дараҷа қаҳрӣ буданд, ки ба якдигар даст 
надоданд. Ман мақоми доварро байни онҳо иҷро мекардам. 
Ҳарду ҷониб якдигарро сиёҳ мекарданд. Ҳама гапҳои дар дил 
доштаро гуфтанд. Сипас, оштӣ шуданд. Башир бо қатъият 
мегуфт, ки минбаъд Шарафиддин бидуни иҷозати вакил бояд 
ба коре даст назанад. Гап дар ин буд, ки бояд Шарафиддин бо 
давлат ҳамкорӣ намекард. Банда мавзӯи ба кор таъмин намудани 
Шарафиддинро ба миён гузоштам. Вакил ваъда дод, ки дар 
Хайрхона як нонвойиро барояш медиҳад. Шарафиддин ба 
пешниҳоди вакил розӣ шуд. Башир намехост, ки ватандорҳои 
тоҷикаш бо ҳукумати феълӣ ҳамкорӣ намоянд. Зеро ин давл: - 
оянда надошт ва агар бо он ҳамдастӣ сурат мегирифт, кас 

обрӯяшро аз даст медод. Вакил мардумашро барои ҳукумати 
дигархелтар нигоҳ доштанӣ буд. Агар дар ҳамин ҳукумат 
соҳибмансаб мегардид, имкон дошт, ки тарафдоронашро ҷалб 
намояд. Ӯ ташнаи вазифа буд. Бисёр мехост, ки Вазорати 
адлияро ба ихтиёраш гузоранд. Аммо тарафи шӯравӣ ӯро ҳамоно 
меомӯхт. Маҳз барои он ки вай аз дастаи Бадахшӣ буд, мавзӯи 
ба вазифае пазируфта шуданаш мавқуф мемонд. Дар вақташ 
Шӯравӣ ҷиноҳи «Ситами миллӣ»-ро бад медид. Бадахшӣ рӯйрост 
мегуфт, ки дар Шӯравӣ ситами миллӣ дар ҷараён аст. Ҳол он 
ки мо даъво менамудем, ки дар Шӯравӣ истисмори инсонҳо 
вуҷуд надорад, балки ҳама қавму миллиятҳо баробарҳуқуқанд. 
- Ба ибораи дигар, Шӯравӣ Тоҳири Бадахширо намепазируфт. 
Аз ин лиҳоз, вақте ки Ӯро ба зиндон андохтанд сафорати шӯравӣ 
исми вайро ба ҷумлаи зиндониёни сиёсие, ки бояд эҳтиёт 
мегардиданд, дохил накарда буд. Агар боре тарафи шӯравӣ ба 
Амин ишора менамуд, ки ба Тоҳир ғараз нагирад, Ӯ ҳатман 
итоат ба ҷо меовард. Масалан, дар рӯйхати номбурда исмҳои 
Сулаймон Лоиқ, Ғуломдастагири Панҷшерӣ, Абдулқодир, Рафеъ 
ва даҳҳо дигарон зикр ёфта буд, ки бо оғози марҳилаи нави 
Инқилоби Савр онҳо озод шуданд. Ба ин маънӣ, тарафи шӯравӣ 
ба бадахшиҳо эҳтиёҷ зоҳир накард ва боис шуд, ки Тоҳири 
Бадахширо ба қатл расонанд. Солҳои шоҳигарӣ дар шоҳидии 
банда борҳо кормандони консулгарии шӯравиро мазоҳу масхара 
намуда буд. Бинобар ин, Шӯравӣ он рафторҳои ноҷои 
Бадахширо нисбати хеш фаромӯш карда наметавонист. Дар 
айни ҳол, барои Шӯравӣ мисли Тоҳири Бадахшӣ шахсияти 
эътирофшуда лозим буд, касе, ки ақаллан самти шимол аз 
итоаташ намебаромад... 


БА СУЛТОН РАҶАБОВ ҲАСАД МЕБУРДАНД... 


С.Раҷабов, ки борҳо исмашро ёдовар шудам, яке аз 
ҳуқуқдонҳои варзидаи Тоҷикистон буд. Қабл аз сафари 
хидматиаш ба Афғонистон вазифаи вазири адлияи Ҷумҳуриро 
ба Ӯҳда дошт. Бо пирӯзии Инқилоби Савр роҳбарони Тоҷикистон 
С.Раҷабовро ба рӯйхати Маскав шомил сохтанд, ки аз рӯйи 
ҳақиқат ҳам буд. Вай аз мушовирони дигари Шӯравӣ фарқ 
мекард. Ӯ тоҷик буд, забонро медонист. Ҳама корро худаш 
бевосита метавонист дар вазоратхонаҳо ҳаллу фасл намояд. 
Ягона сармушовири тоҷик мавсуф буд. Дар гурӯҳаш чанд тан 

номзад, доктори илми ҳуқуқ кор мекарданд. Таҷрибаи роҳбарӣ 
ба Ӯ имконият медод, ки зердастонашро ба итоаташ дарорад. 
Гузашта аз ин, С.Раҷабов қавораи ҷиддӣ дошт. Дӯст намедошт, 
ки ҷонибе суханашро нодида бигирад ва гӯяд, ки шумо нодуруст 
менигоред. Ба назари худаш ҳеҷ гоҳ гапи нодуруст надошт. 
Роҳбари масъулиятманде буд. Аз ин ки унвони илмӣ дошт, 
мушовирони зердасти русиаш ба Ӯ эроде гирифта 
наметавонистанд. Хислати дигари мавсуфон буд, ки ба Таракиву 
Амин ва баъдтар бо Кормал унс гирифт ва онҳоро ба худ ҷалб 
намуд. Вай нахустин сармушовири гурӯҳе буд, ки ба Маскав 
хостандаш ва нишони «Дӯстии Халқҳо»-ро барояш тақдим 
карданд. Сафири шӯравӣ фақат ба эшон «роҳи сабз»-ро иҷозат 
дода буд. 

Баҳои додаи Кормал дар зиёфати олимақоми Арк, ки 
Зимянину Ҷ.Расулов иштирок доштанд, манзалати Ӯро хеле боло 
бурд. Ин ҷиҳатҳо боиси он шуданд, ки ба сифати сармушовири 
бахши ҳуқуқ аз ҳама мушовирони рус баландтар қарор гирифт. 
Фаъолияти эшон мисле, ки сабаби ба нафси дигарон расидан 
гардид. Ҳатто мошини хидматиаш на «ГАЗ-24», балки 
«Шевроле» буд. Ҳар пагоҳ, ки аз байни микрорайон ба воситаи 
хиёбони марказӣ сари вазифа ҳозир мешуд, ҳамагӣ ба вай ҳасад 
мебурданд ва назди худ савол медоданд: «С.Раҷабов чӣ афзалияте 
дорад, ки аз дигарон болояш мегузоранд? Дар ҳар маҷлиси 
сафорат номаш дар қатори беҳтаринҳо хонда мешавад»,- 
мегуфтанд худ ба худ баъзе ходимони шӯравӣ. Аксари вақтҳо 
медидем, ки дар садорати маҷлис паҳлуи Табееву Гречин ҷо 
мегирифт. Аз рӯи тахассусаш унвони дараҷаи аввали 
ҳукукшиносӣ дошт, ки маошаш аз дигар ҳамкоронаш фарқ 
мекард. Масалан, агар маоши сармушовири гурӯҳе 25 ҳазор 
афғонӣ бошад, аз Ӯ 34 ҳазор буд. Ба ҳама зиёфатҳои расмӣ - 
давлатӣ даъват мешуд. Бо ин ҳама мақому мартаба дар борааш 
овозаҳои хусусияти манфӣ дошта пайдо шудан гирифт. Ҳар 
рӯзи ҷумъа ҳавопаймои ҷенероли тоҷик Ғаффоров ба Кобул 
барои интиқол додани ҷасадҳои аскарони тоҷик мефаромад ва 
гӯё эшон қутиҳои магнитофону дигар таҷҳизоти дар Тоҷикистон 
камёфтро бо ин ҳавопаймо мефиристод. С. Раҷабов то ҷое ду 
нафар коркунони масъули дигарро, ки яќе ходими бахши 
бехатарӣ ва дигаре сардори бахши фарҳангӣ буд ба худ ҷалб 
месозад.Овозаҳое ҳам паҳн шуданд, ки баъзе ҳизбиён ба воситаи 
мавсуф вазифа мегирифтанд. Азбаски генерал Иванов дар бахш 
махсуси кашшофӣ ифои вазифа менамуд ва ба масъагаи 

фиристодани «сандуқҳои синкӣ» муттасадӣ буд, боре гуфт: 
«Исми ҳамшаҳрат ба рӯйхати сиёҳ дохил шудааст, гӯед эҳтиёт 
шавад». Дар ҳамин замина, ба Ҳабиб Пӯлодов кадоме аз 
мушовирони русӣ ин тавр гуфтааст: «Чӣ магар Султон Раҷабови 
шумо ин ҷо низ вазир аст?» Ин навъ гапҳои нохуб дар мавриди 
вай торафт меафзуд. Ба ибораи дигар, баландравиву 
баландгириҳои мавсуф боиси дар борааш пайдо шудани «афкори 
умум» гардиданд. Акнун Ӯ рафтуомадашро бо бачаҳои тоҷик 
камтар кард. Муносибаташ ҳам тағйир ёфт. Агар сухане ба мо 
мегуфт, кинояомез сурат мегирифт. Ба хотири ин ки шахси 
калонсолтар буд, банда эҳтиромашро ба ҷо меовардам, дар 
ҳама нишастҳои хонаводагӣ даъваташ мекардам. Хулоса, Султон 
Раҷабов ба мушовирони рус маъқул набуд. Аз ин лиҳоз, «афкори 
умум»-ро дар атрофаш инкишоф медоданд. Соли чорум ҳам 
монданӣ шуд. Ҳар вақт ки мехост кореро баҳона карда, Маскав 
мерафт. Тақрибан соҳаашро аз ихтиёри сафорат берун бароварда, 
худмухторӣ ба даст оварда буд. Баъзе проблемаҳояшро танҳо 
ба воситаи Маскав ҳал менамуд. Ба гӯшам расид, ки дар Кобул 
қарор дошта, ба воситаи дӯстони маскавиаш барои дар оянда 
ба вазифаи баланде сазовор шудан замина омода месохт. Ин 
овоза ба шахсҳои аввали ҷумҳурӣ низ расида буд. Вай, ки ба 
худ боварии қатъӣ дошт, аз чунин овозаҳо парвое намекард. 
«Онҳо киянд»,- мегуфт. Ман дар сатҳи Табееву Кормал сӯҳбат 
мекунам. Касоне, ки чунин овозаҳоро паҳн менамоянд, 
лаққиянд», - изҳор медошт Ӯ. Аз ин рӯ худро «дастнорас» 
эҳсос мекард. Ман, ки аз ҳама амалиёти гумрукии Кобул 
бохабар будам, баъзе боргириҳояшро бидуни пардохти гумрукӣ 
медонистам. Ӯ роҳашро ёфта, моли аз хориҷ ворид мекардаашро 
аз пардохти гумрукӣ озод менамуд, ки ин ҳеҷ мумкин набуд. 
Касе, ки чунин иҷозатро медод, хиёнат мекард. Борҳо мушовири 
бахши гумрукӣ, ки каси обрӯманде барои Маскав шинохта 
мешуд, ба ман мегуфт: «Назар, ба ватандорат бори дигар 
фаҳмон, ки эҳтиёт шавад, зеро идораҳои махсус дар паяш 
афтодаанд». Гуфтам, аммо ӯ соли сеюми фаъолияташ аллакай 
ҳеҷ гуна эродро нисбати хеш қабул надошт, балки бароям чунин 
таҳқирро раво дид: «Сағера кори худатро бидон». Ба ҳар ҳол, 
ҷуръат намуда, мавсуфро огоҳ сохтам. «Афкори умум» дар 
мавридаш доираҳои афғониро низ фаро мегирифт. Баъзе 
ҳамкоронашро барои соли сеюм тамдид накард, ки ҳар кадоми 
онҳо дар идораҳои болоии Маскав такягоҳ доштанд. 

Тақдир С.Раҷабовро ба он сӯ кашид, ки чи дар Кобулу 

Душанбе ва чи дар Маскав барояш «балое»-ро месохтанд. Аз 
дастаҳои кашшофӣ низ дар сохтани «бало» ҳисса мегирифтанд. 
Яке аз мушовирони рус, қабл аз парвозаш ба камина гуфт: «Мо 
ҳоло нишонаш медиҳем. Ӯ аз худ рафтааст. Коре мекунем, ки 
дастонашро баста мебаранд». 

Ҳамин тавр ҳам шуд, аммо баъд аз он, ки банда аз Кобул 
баромада будам. То ки ба ин мавзӯъ бори дигар барнагардам, 
мехоҳам, ки дар Ҳамин ҳикоят, тақдири баъдии Султон 
Раҷабовро андаке ошкор созам... Охири июни соли 1981 дар 
манзилам нисбати хатм ёфтани қарордодам як пиёла чой омода 
намудам. Даҳ-бист кас аз ҳамкорону ватандорон ҷамъ омаданд. 
С.Раҷабов ҳам иштирок кард ва ҳатто сарварии маҷлисро ба 
Ӯҳда гирифт. Вақти чошт буд. Ҳине ки ҳама саргарм шуданд, 
бо С.Раҷабов ба балкон баромадем. Азбаски фишори сахтеро 
барояш омода месохтанд, охирин маротиба гуфтам: «Султон 
Раҷабовичи мӯҳтарам, ман шуморо ба сифати як чеҳраи шинохта 
мепазирам. Аз ин лиҳоз, агар малол наояд, шумо баъзе овозаҳоро 
нодида нагиред, балки эҳтиёт шавед. Агар тавонед, чунин гапҳои 
нохубро, ки ба нишонии шумо нисбат медиҳанд, ба воситаи 
шиносҳотон рафъ намоед». Дар поёни сӯҳбати чанддакиқаӣ боз 
ҷуръат карда, чунин изҳор доштам: «Ман меравам, аммо шуморо 
рӯзе беобрӯй мекунанд». Эшон ин дафъа, воқеан бодиққат гӯшам 
дод ва сипас гуфт: «Наход, ки ҳамин тавр кунанд. Ташаккур 
Худойназар, ки огоҳам сохтед». Охирин нишасту вопасин дидор 
аз Султон Раҷабов ҳамон рӯзи хайрбоди камина бо Афғонистон 
буд. 

Вақте ки тобути ҳамсарашро ба Душанбе ҳамроҳӣ карда, 
Ӯро бо шукӯҳу шаҳомат ба хок супорид, дубора, роҳи Кобулро 
пеш мегирад. Шоҳидон нақл карданд, ки баъзе аз наздикони 
болонишинаш аз Ӯ хоҳиш кардаанд, ки «акнун бас аст, ҳамсарат 
гузашт, дигар ба Афғонистон нарав». Аммо вай ба гапи онҳо 
гӯш намедиҳад, балки қарордодашро барои соли панҷум дароз 
мекунад. Ниҳоят, пагоҳие атрофи бинои истиқоматиашро чанд 
нафар аз идораи бехатарӣ иҳота мекунанд. Мошини хидматиаш 
дар назди бино қарор доштааст, то ки С.Раҷабовро ба ҷойи 
кораш расонад. Ду нафар аз дастаи номбурда дохили манзили 
эшон шуда, мавзӯъро барояш мефаҳмонанд, ки бидуни кадом 
муқобилияте аз хона баромада, ба зинаҳо поин шуда, ба мошини 
хидматиаш менишинад ва сипас ҷониби майдони ҳавоӣ ҳаракат 
мекунад. Вале, С.Раҷабов, ки ҳуқуқдони ботаҷрибае буд, 
намояндаи халқ буданашро пешкаш карда, мегӯяд: «Шумо 


378 


қонунан ҳақ надоред, ки маро ҷинояткор эълон намоед, барои 
ин ҳуҷҷат даркор».Боз чанд далелҳои ҳуқукӣ оварда, бо он ду 
муқобилият нишон доданӣ мешавад. Онҳо бори дигар ба вай 
мефаҳмонанд, ки Султон Раҷабович! Мо амри болоро иҷро 
менамоем, биёед мухолифат нишон надиҳед, ин ҷо мулки бегона 
аст, балки мегӯем, ки шуморо Маскав барои муайян сохтани 
кадом масъалае даъват намудаанд, вагарна дастонатонро баста 
поин мефарорем. Мавсуф мефаҳмад, ки кор аз кор гузаштааст 
ва муқобилият нишон додан фоида надорад. Ӯро ба мошини 
хидматиаш шинонда то назди зинапояҳои ҳавопаймо мебаранд. 
Зоҳиран чунин менамуд, ки сармушовири гурӯҳи ҳуқуқ барои 
анҷоми проблемае ҷониби Маскав парвоз мекунад. Зинапояҳоро 
оромона боло шуда барои ба солун дохил гардидан пой мениҳад, 
ки ба дастонаш дастбанд меандозанд... Тирамоҳи соли 1983 барои 
коромӮӯзӣ дар Маскав будам. Рӯзе ба Горин Ф.Н. занг задам. 
Ӯ хушҳол шуду савол кард, ки аз куҷо ба вай телефон дорам. 
Аз Маскав гуфтам. Ин хел бошад, бегоҳӣ интизорат мешавам, 
баъзе навигариҳо аз Кобул ҳаст, ки бароят ҷолибанд, - гуфт 
Фёдор Николаевич, ки дар кумитаи гумруки шӯравӣ мансаби 
баландро ишғол менамуд. Бегоҳӣ ба қароргоҳи «шеф»-и кобулиам 
сар задам. Аз ҳама беш завҷааш хушҳолӣ изҳор мекард. Онҳо 
медонистанд, ки банда шӯрбои хочиро дӯст медорам, ҳамин 
навъ ғизо омода сохта буданд. То густурда шудани дастархон, 
Горин аз дастам гирифту хоҳиш кард, ки ба диван нишинам ва 
қиссаи тозаеро бишнавам. Қиссаи талхеро, ки шунидам, воқеан 
ба маҳбас кашида шудани С.Раҷабов будааст. Қисса ин тавр 
оғоз мешуд: рӯзе чанд қуттӣ боре аз Кувайт ба майдони ҳавоии 
Шереметево ворид мегардад. Барои он ки вазни қуттиҳои картонӣ 
санҷида шаванд, ҳар қуттиро дар алоҳидагӣ болои тарозу 
мегузоранд. Қуттиҳо бояд вазни стандартӣ - маъмулӣ медоштаанд. 
Аммо маъмурини гумрукӣ ба мушоҳида мегиранд, ки вазни чанд 
адад қуттӣ аз меъёр бештар аст. Ин ҳолат сардоронашонро 
даъват мекунанд, то ки амре дар ин бора содир намоянд. Ба 
ин хулоса меоянд, ки қуттиҳои шубҳанок бо иштироки ҳайъате 
кушода шаванд. Сари қуттиҳо навишта шуда буд: «Афғонистон, 
гирандаи мол сафорати шӯравӣ». Вақте ки қуттиҳоро 
мекушоянд, дар дохилашон магнитофонҳои сохти Ҷопон. Қуттии 
муқаррариро кушода аз он ҳамин навъ магнитофонро бароварда, 
болои тарозу мегузоранд, ки вазнаш аз вазни магнитофони 
шубҳаангез кам аст. Сипас амр мешавад, ки пушти магнитофонро 
кушоянд, он ҷо ки батарейкаҳо қарор доранд. Маълум мешавад, 

ки ба андозаи батарейкаҳои магнитофон, ки чор ададанд, аз 
тилло «батарейка» сохтаанд ва ба ҷойи онҳо гузоштаанд. Ҷамъан 
Ҳашт кило тиллои холис дар дохили чанд магнитофон пинҳон 
шуда буд. Доир ба ин ҳодиса ҳуҷҷати расмии гумрукиро омода 
сохта, идораҳои дахлдорро огоҳ менамоянд. Аз дафтари собиқи 
Андропов чанд корманде бо ҳамкории маъмурини гумрукӣ роҳи 
Кобулро пеш мегиранд. Мақсад он будааст, ки исми 
фармоишдиҳандаро муайян намоянд. Онҳо мавзӯъро ба сафир 
-арз мекунанд ва як ҳафта дар гумруки Кобул маътал мемонанд. 
Дар тӯли ҳафта ба мушоҳида мегиранд, ки ҳамеша як кас аз 
табааи шӯравӣ, ба анбори гумруки Кобул ҳозир шуда, ҳамон 
рақамеро мепурсад, ки ба рақами борҳои дар Маскав 
маҳкамшуда мувофиқат дорад. Ҳеҷ бовариам намеомад. Ҳайф 
гуфтаму ба давоми қисса гӯш додам. Хулосаи боло чунин 
мешавад, ки мавсуфро таъҷилан ба хотири анҷоми кори расмие 
ба Маскав даъват менамоянд. Тафтиш нишон медиҳад, ки 
гирандаи мол намояндагии фарҳангии шӯравӣ дар Кобул, аммо 
соҳиби куттиҳои картонӣ Султон Раҷабов. С.Раҷабовро, чунон 
ки дар оғози ҳикоя гуфтам, бо дастони баста ба Маскав меоранд. 
Шоҳиде аз Кобул нақл кард, ки манзили истиқоматии 
С.Раҷабовро то болишту таҳхонаҳояш тагу рӯ кардаанд. Чандин 
рӯзҳо болиштҳои хонаи Ӯ дар толори пазироиву рахти хобашон 
дар ҳолати парешхӯрда қарор доштаанд. Ҳамчунин манзилҳои 
душанбегиаш низ тагу рӯ шуданд. Ҳама моли тозаро ҷое ҷамъ 
оварда «ҳабс» карданд, то он рӯз, ки мурофиаи судӣ чӣ амре 
дар ин маврид раво бинад. Баъд аз шунидани қисса аз Горин 
пурсидам, ки ба Ӯ ба ғайр аз ин ҳашт кило тилло боз чӣ айбҳоро 
тааллуқ донистаанд? Эшон ҷавоб дод, ки гуноҳи С.Раҷабов хеле 
сахт аст. Ӯро бо моддаи «Хиёнат ба Ватан» айбдор кардаанд. 
Яъне чӣ, -гуфтам ман? Гап дар ин аст, ки идома дод суханашро 
Фёдор Николаевич, - бо миёнравии Султон Раҷабов чанд нафар 
аз ҳизбиёни афғонӣ вазифаҳои баланд гирифтаанд, ки исмҳошон 
дар парвандаи ҷиноятии эшон оварда мешаванд. Дар боробари 
пули тилло Ӯ ба онон вазифа гирифта медодааст. Мутаассифона, 
онҳо расман ба ҳукумати Кормал хабар додаанд, ки чӣ навъ 
Шӯравӣ вазифаҳоро ба афғонҳо мефурӯшад. Масалан, якеаш 
гӯё ба С.Раҷабов ручкае ҳадя намудааст, ки қимати гароне 
доштааст. Дар ин чанд сол С.Раҷабов тиллои зиёде ба даст 
оварда, онҳоро бо тобути завҷааш як ҷо аз марзи Афғонистон 
берун кардааст. Гузашта аз ин, эшон ки шиносномаи дипломатӣ 
доштааст, бидуни назорати гумрукӣ борҳо тилловориҳоро ба 

Маскаву Душанбе интиқол медодааст. Ҳатто ба киҳо аз 
сарнишинони Душанбе радиомагнитофон ва дигар чизҳои 
қиматбаҳо ҳадя намудааст, дар парванда ҳаст, - мегуфт Горин. 
Воситаи нақлиётиаш ҳавопаймои ИЛ-18-и генерали тоҷик 
Ғаффоров будааст. Муфаттише, ки парвандаи С.Раҷабовро пеш 
мебурд, шахси наздики хонадони Фёдор Николаевич буд. Аз 
ин ҷост, ки Ӯ ин қадар равшан аз гуноҳҳои С.Раҷабов иттилоъ 
дошт. Мавриди шахси дуюм пурсон шудам, ки Ӯ дар:чӣ вазъе 
Қарор дорад, ҷавоб дод, ки ин кас фирефтаи С.Раҷабов шудааст 
ва ҳама гапро гуфтааст. Ба ин хотир, гуноҳи вай сабуктар 
хоҳад буд. Бо шунидани ин кисса мутаассир шудам, ҳайфи 
инсонӣ гуфтам дар ботин, ки гоҳе худ худро нобуд. месозад. 
Чанд рӯзе бо ин андешаҳо рӯзгор дидам ва ҳар душанбегиеро, 
ки медидам, ин қазияро тасдиқ менамуд ва аз ин ҳодиса таассуф 
мехӮрд. Баъд аз чанд рӯз боз меҳмони Горин шудам. Мавзӯи 
сӯҳбатамон сари тақдири С.Раҷабов буд. Азбаски муфаттиш 
шахси шиноси Ӯ буд, хоҳиш намудам, ки ба эшон ёрӣ расонад. 
Горин иброз дошт, ки на камтар аз банда ғами вайро мехӯрад, 
вале гап дар ин аст, ки парвандаи С.Раҷабов таҳти назорати 
Ю.А.Андропов қарор доштааст. Ҳама шаб соати даҳ 
муфаттишонро даъват карда мепурсидааст, ки парвандаи 
С.Раҷабовро то куҷо расонданд. Боре дар омади гап гӯё Андропов 
гуфта бошад: «Ман ба миллати тоҷик ба хотири Бобоҷон Ғафуров 
ва Мирзо Турсунзода эҳтироми зиёде доштам. Ин ду ҳар дафъа, 
ки ба хориҷ мерафтанду бармегаштанд, бо банда дар тамос 
мешуданд. Аммо баъд аз ҳодисаи С.Раҷабов эътиқодам ба ин 
мардум кам шуд». Намедонам ин сухан то чӣ андоза воқеият 
дорад, аммо дуруст аст, ки миллатро аз рӯи шахсиятҳояш, 
чеҳраҳояш мешиносанд. Фаҳмидам, ки С.Раҷабовро ба ҳукми 
паррон сазовор медонанд. Аз ин лиҳоз, боз аз Горин пурсидам, 
ки имконе нест, ки ин ҳукмро ба даҳ-понздаҳ сол иваз намоянд? 
Горин гуфт, ки имкон ҳаст. Дар мурофиаи судӣ вақти сухани 
охирин агар чунин хоҳишро ба миён гузорад, шояд судя понздаҳ- 
бист солаш медиҳаду бас. Боз аз эшон савол кардам, ки охир, 
С.Раҷабов бо Табеев, бо Кормал дӯстони қарин буданд, чӣ магар 
онҳо ҳеҷ мусоидате накардаанд? Чунин ҷавоб шунидам: «Кормал 
бевосита ба Андропов муроҷиат намуда, хоҳиш намудааст, ки 
ҷазояшро сабуктар кунанд». Вобаста ба ёрии Табеев, Горин 
гуфт: «С.Раҷабов аз муфаттиш хоҳиш кардааст, то ки сӯҳбати 
телефонии Ӯро бо Табеев ташкил даҳанд. Хоҳишашро амалӣ 
сохтаанд, аммо медонед, сафир дар телефон чӣ гуфтааст?» 

Гуфтааст, ки: «Султон Раҷабович! Он шавлае, ки пухтӣ худат 
хӯрдан гир» ва телефонро ба ҷояш гузоштааст. Баъд боз 
пурсидам, ки сухани С.Раҷабов чӣ будааст, ки Табеев ба ин 
шакл посух додааст? Горин илова кард: С.Раҷабов гуфтааст: 
«Мӯҳтарам Фикрат Ахмедҷонович! Охир, масъала ин тавр 
набуд-ку!» Вале он масъала чи хел будааст, онро Табеев 
медонисту С.Раҷабов, - хулоса намуд, Фёдор Николаевич. Ба 
гумонам, соли 1985 мурофиаи судии ин ду тоҷики баландмақому 
аммо содда сурат гирифт. Ба Султон Раҷабов понздаҳ сол ва ба 
шахси дуюм ҳашт сол дода шуд, бо давлатӣ гардондани амволи 
шахсии эшон. Дар даҳлези Кумитаи бехатарӣ чанд моҳ амволи 
мусодирашударо ба намоиш гузошта, бо мурури вақт ба фурӯш 
расонданд. С.Раҷабовро ба маҳбаси Алма-Ато фиристоданд, ки 
баъд аз шаш моҳ ба беморие гирифтор гардид, ки табобат надошт. 
С.Раҷабов дар поёни моҳи шашум хеле лоғар шуд ва боз ҳам 
бо ёрии баъзеҳо Ӯро дар зиндагиаш ба ҳисоби мурда аз маҳбас 
озод намуда, ба ихтиёри бародараш, ки дар яке аз вазоратхонаҳо 
муовин буд, супориданд. Бо гузаштани чанд рӯзе дар ҳалқаи 
наздиконаш дар деҳаи Ҳазрати Мавлоно вафот кард. Назар ба 
нақли шоҳиде, ки дӯстони дерин буданд, ҳамагӣ ба ҳафт кас аз 
ҳамкорони собиқаш иҷозат доданд, ки дар рӯзи дафнаш иштирок 
намоянд. Хеле ғамангез аст ин тақдир. Дороӣ чӣ шуд? Шоҳиди 
дигаре мегуфт: «Охирин рӯзҳои ҳаёташ С.Раҷабов аз духтараш 
хоҳиш намудааст, ки ба Маскав равад ва аз дасти бибикалонаш 
(модари завҷааш) ҳаждаҳ ҳазор сӯме, ки дорад биёрад, то ки 
дар маъракаҳояш сарф кунанд». Ҳайҳот! Он духтар рафту 
дигар барнагашт. Аз ин тақдири талхтаре ҳаст? Худоё ба касе 
аз бандагонаш чунин тақдирро раво набин, ки хеле даҳшатбор 
аст. Дуруст мегӯянд, ки аз тақдир гурехта намешавад. Оре, 
акнун бо фарорасии истиқлолияти Ҷумҳурӣ касоне Ӯро сафед 
карданд, Аммо чӣ суд? Банда аз хонандагони гиромиам садҳо 
бор ўӯзр мехоҳам, ки аз тақдири талхи шахсе қисса намудам, 
ки дар Ҷумҳурӣ шинохта буд, бо заҳматҳо ба чунин мансабҳо 
расида буд, шояд бо ҳукми тасодуфе, бо гуфтаҳои дурӯғине ба 
чунин сарнавишти нанговар гирифтор омад. Гумон мекунам, 
ки ҳамон касоне, ки дар Кобул ғоибона таҳдидаш мекарданд, 
ин қазияро барои вай сохтанд. Ҷойи шодмонист, ки дӯсти дигар, 
ки афғонистоншиноси варзида ва каси боэҳтироми ҳамагон, 
инсони шариф ва фарҳангӣ буд, имрӯзҳо миёни мардумаш қарор 
дораду барои миллаташ хизмат менамояд. Ба гузашта салавот 
гуфта, умри боқимондаро баҳри инкишофи фарҳангии ҷомеа 

бояд сарф намуд. Ҳоло ки мебинам, ин бародар дар ҳамин 
ҷода қарор гирифтааст. Хеле рафтори олӣ. Офарин. Мардони 
асил рӯҳафтода намешаванд. 


ОМОДАГӢ 
БА ЧОПИ НАХУСТРИСОЛА 


Дар заминаи силсилаи мақолаҳоям дар матбуоти даврӣ 
тасмим гирифтам, ки рисолае бо номи «Нигарише ба насри 
муосири дарии Афғонистон» рӯйи чоп биёварам. Аз ҳисоби 
истироҳати шабона, рисола омода шуд. Онро А.Ҳабиб таҳрир 
намуда, пешгуфторе ҳам омода сохт. Аз ҷумла муаллифи 
пешгуфтор менигошт: «Бо ситоиши бузург аз кӯшиши муаллифи 
Тиромии рисола интизор дорем, ки зудтар нусхаи чопии он 
дастраси хонандагон қарор гирад...» Ба ин хотир мавзӯи чопи 
он пеш омад. Чӣ тавр ва дар кадом нашрия бояд чоп шавад. 
Ҷуръат намуда аз мушовири Вазорати таълим ва тарбия 
Маҳмадуллоҳ Лутф хоҳиш кардам, то ки дар табъи ин китоб 
ҳамкорӣ зоҳир намояд. Эшон бо хушнудӣ омода шудани чунин 
рисоларо пазируфт ва гуфт: «Бисёр хуб мешавад, ки онро 
вазорати мо ба чоп расонад». Дастнависро ба мавсуф додам. Он 
кас ба муовини вазир пешниҳод намуда, хоҳиш кард, ки чун 
дастури таълимӣ амри нашрашро ба раиси матбааи Вазорати 
таълим ва тарбия содир намояд. Бинобар ин ки муовин худ 
паштунзабон буду рисола ба дарӣ, чизе нагуфта онро ба як 
гӯшаи дафтараш чанд моҳе чанг занонд. Ман аз рафтори муовин 
бохабар шуда, бори диѓар устод М.Лутфро заҳмат додам, то 
ки ба ин мавзӯъ ҷиддитар машғул гардад. Ин дафъа М.Лутф 
хандаи нозуку бамаъние карду гуфт: «Сабо боз як бори дигар 
кӮшиш мекунам, шояд амри чопашро гирйфта тавонам». Воқеан, 
мӯҳтарам М.Лутф ба ваъдааш вафо кард. Дастнависро ба матбааи 
Вазорати таълим ва тарбия фиристонданд. Дар матбаа қаблан 
дӮсти хубе пайдо карда будам, ки Фақир Аҳмад ном дошта, 
худ ба авлоди самарқандиён маҳсуб мегардид. Мавсуф вазифаи 
саринженериро адо мекард. Маҳз бо кӯшиши Ӯ чопи китобҳои 
дигарро ба як сӯ гузошта, ба ҳуруфчинии рисолаи банда шурӯъ 
намуданд. Ман шитоб аз он доштам, ки то моҳи июн ба табъ 
бирасад. Сеюми май нусхаи аввали ҳуруфчиниашро оварданд. 
Шакли китоб аллакай маълум буд. Бо саҳифаҳои «алиф», «бе» 

оғоз шуда, 123 саҳифаро ташкил медод. Нусхаи 
ҳуруфчинишударо ба Асадуллоҳ Ҳабиб додам. Худам ҳам як 
бор аз назар гузарондам. Ба фикрам ҷиддӣ хонда шуд. Боз ба 
матбаа супоридам, то ки ислоҳ ёбад. Ба ҳар ҳол заҳмати 
дусолаам ҳисоб меёфт. Бинобар ин ки Фақир Аҳмад дар чопи 
рисола мусоидат менамуд, хостам, ки барояш зиёфатчае омода 
созам. Мутаассифона, барқ нашуд ва меҳмонро бо гӯшти консерва 
гусел кардам. Дафъаи охир рисоларо дар матбаа аз назар 
гузаронда, сипас ба чопи интиҳоияш иҷозат додам. 

- Паїоҳие Фақир Аҳмад ба дафтари кориам занг зад ва хоҳиш 
намуд, ки ба назди раиси матбаа Ҳайдарӣ ҳозир шавам. Таъбам 
хуш шуд. Рафтам. Назди дарвозаи матбаа Фақир Аҳмад бо 
Ҳайдарӣ пешвозам гирифтанд. Раис дар утоқи кориаш чою 
ширинӣ омода карда буд. Ним соат бо раис аз ин сӮву он сӮ 
сӯҳбат намудам. Сипас Ҳайдарӣ ду ҷилд аз рисоларо бароям 
тақдим кард. Метавон гуфт, ки «нахустфарзанд»-ро рӯйи 
дастонам мегузошт. Албатта, то ин рисола китобчае бо 
ҳамкаламии Раҳим Мусулмонқулов дар бораи Боқӣ Раҳимзода 
навишта будам, аммо ин рисола кайфияти дигаре дошт, ки 
тобистони соли 1981 «таваллуд» ёфт. Ба раис ташаккур изҳор 
намуда рӯямро ба рӯяш се дафъа гузоштаму худоҳофизӣ кардам. 
Фақиру Ҳайдарӣ то назди мошини хидматӣ гуселам намуданд. 
Хурсандиам ҳаду канор надошт. Баъд аз чанд рӯз бо ҳамдастии 
Фақир Аҳмад панҷоҳ ҷилд аз рисолаамро бароям доданд. Рисола 
ба миқдори ду ҳазор нусха рӯйи чоп омад. Онро ба таҳвилхона 
- анбори вазорати марбута таслим доданд. Банда як нусхаӣ ба 
Асадуллоҳ Ҳабиб, Аъзам Раҳнаварди Зарёб, Абдулкарими 
Мисоқ, Ҳусайн Ноил барин чеҳраҳои фарҳангии Афғонистон 
соядаст кардам. Ҳамчунин ба олимони хориҷӣ - Манфред Лоренс 
ва Иржи Бечка низ як ҷилдӣ фиристодам. Афсӯс, ки баъд аз 
баргаштани камина ба Ватан ҳама нусхаҳои рисолаи мазкур 
нобуд шуд. Иллаташ ҳамон буд, ки китоб ба забони дарӣ ва 
дар бораи эҷодиёти адибони форсизабон баҳс менамуд. Умед ба 
он доштам, ки чанд ҷилди дигаре Маҳмадуллоҳи Лутф ба даст 
меорад, вале чунон ки гуфтам, шояд бо ибтикори ҳамон муовини 
паштузабон тақсими рисола ба мактабҳои ҳамагониву олӣ сурат 
нагирифт, балки беному нишон гардонда шуд. Азбаски болои 
китоб исми муаллиф, ҳамчун «доктар Худойназар» омода буд, 
касе аз дохилиён хориҷӣ будани бандаро кашф намекард. Ҳатто 
раиси матбаа аз ин сир бехабар монда буд, зеро аз Фақир 
Аҳмад хоҳиш намудам, ки соҳиби рисоларо ба сифати шаҳрванди 

Акси муаллиф. 
Рӯзҳои таҳсил дар мактаби «Н» 


Аз чап ба рост: Умриқул Ҳақбердиев, Абдулмаҷид Холов, 
Х. Асозода, Анвар Сулаймонов, Исматулло Ҳидоятов дар 
Майдони сурхи Маскав 


Аз чап ба рост: Х. Асозода, А.Холов, Ҳабиб Пӯлодов, 
Олимҷон Хӯҷамуродов, Раҳматшо Маҳмадшоев 
ва Агафонов Н.Н. Кобул, 1979 


А. Сулаймонов, Фарҳод Ниёзҷхоҷаев , » й Ҳорзода 
ва Султон Раҷабов. Кобул, 1979 


АбОЗОАё; Блудов ва Горин Ф. 
Кобул, 1979 


Х. Асозода ва С. Раҷабов. 
1979 


Наҷмиддин Хидиралиев 
дар қарияи Турғундии 
вилояти Ҳирот 


Горин Ф.Н., Дилмуҳаммад ва Х. Асозода. Кобул, 1979 


БР” Ё. «-- « 


Аз чап ба рост: Дилафрӯз Раҳимзода, Асозода, Гулрухсор, 
Ҳабиб Сафаров, Файзалӣ Наҷмонов. Кобул. 5.01.1979 


Асозода бо ронанда дар ҳолати андеша. Кобул. 1978 


Ҷарроҳ Аъзамҷон Азизов 
миёни кормандони Чорсадбистара. 


- 


Асозода бо Таҳмина ҳангоми фароғат. Кобул, 1979 


Таҳминаи дусола... 
Кобул, 1980 


Абдулкарими Мисоқ, 
вазири молияи Афғонистони инқилобӣ. 1978 


- 


Низомиён дар майдони Чаман. 1979 


ғ аф ааят ҷа 


Расми гузашт дар майдони Чаман. 1979 

Низомиёни Афғонистон. 1979 


Сӯҳбати ҷарроҳ А. Азизов бо мудири шӯъбаи урология. 
Академияи илмҳои тиббии аскарони Афғонистон 


Горин Ф.Н.-мушовири гумрук ва Асозода, 
Кобул, 1981 


Асозода, 198]. 


шӯравӣ муаррифӣ накунад. Гузашта аз ин, бисёр душвор буд, 
тахмин кардан, ки хориҷие дар Афғонистон китобашро ба таври 
расмӣ ба табъ мерасонад. Бесабаб нест, ки номи рисолаи худамро 
ба рӯйхати рӯзномаву маҷалла ва китобҳое, ки ба хати арабӣ 
буданду бояд аз Кобул берун мебаровардам, дохил намудам. 
Ба ин маънӣ, аз чопи китоби номбурда на консулгарӣ ва на 
Намояндагии фарҳангии шӯравӣ иттилоъ надоштанд, вагарна 
нашри он сурат намегирифт. 

Нимаҳои моҳи июни соли 1981, вақте ки дар тӯйи арӯсии 
Муҳаммад Башири Бағлонӣ менишастам, сирри хориҷӣ 
буданамро Раҳнаварди Зарёб ифшо сохт. Он шаб Зарёб бо банда 
рӯй оварда чунин гуфт: «Доктар соҳиб, иттилоъ ёфтем, ки ба 
хайр озими Ватан мешавед». Бале, гуфтам Раҳнавард соҳиб. 
Ҳамин лаҳза буд, ки Ҳайдарӣ ҳушёр шуду гуфт: «Раҳнавард 
соҳиб, шумо чӣ меген, доктар афғонистонӣ аст, ма китобша чоп 
кадум, медонум, ки Ӯ куҷоист». Он ҷо, ки фарҳангиёни зиёде 
ҳузур доштанд ҳамагӣ сӯйи камина нигаристанду ба Зарёб эрод 
гирифтанд: «Раҳнавард соҳиб, чаро мазоқ мекунӣ. Доктар-ку 
бехи аз худмон аст. Чаро Ӯро шӮравӣ мегӣ. Таҳқир наку 
касера...» Ин ҳолат, шаҳ-Башири Бағлонӣ, акнун ба ҳуҷраи 
меҲмонон ворид шуда буд, гуфт: «Бародаро, Зарёба маломат 
накунен, Ӯ дуруст мега. Ина ма баротон мегум, ки воқеан доктар 
тоҷикистонӣ аст». Ҳамагӣ хо,хо гуфтанду хандиданд. Ҳоло ки 
аз тӯйи арӯсии Муҳаммад Башир ёдовар шудам, воқеан он 
шаб як маҳфили фарҳангие тартиб гардида буд. Бо ташаббуси 
М.Лутф ва банда ҳама устодони тоҷикистонӣ, ки тоза ба Кобул 
омада буданд, мисли Қурбон Бобоев, Зуҳуриддин Юсуфов ва 
дигарон ба он маҷлиси тӯй даъват шуданд. Тоҷикони ба ном 
тарҷумон ҳам, монанди Раҳматшоҳ, Муҳаммадҷон, Азимҷон, 
Абдулмаҷид, Олимҷон ва дигару дигарон бо аҳли хонаводаҳои 
хеш иштирок намудем. Ҳамон шаб Сайфуллоҳи Саид аз банда 
пурсид, ки Худойназархон Башираш кист? Ба ман аз сафорат 
гуфтанд, ки аз шогирдони Тоҳир аст ва ҳатман ҳозир шавам. 
Баширро, ки дар чашмон айнаки сиёҳ пушти гулдарахте дастҳо 
пеши бар қарор дошт, ба Сайфуллоҳ Саид нишон додам. Аз 
консулгарӣ ва намояндагии иқтисодии шӯравӣ низ намояндагон 
омада буданд. Башир моҳҳои санҷишро мегузашт. Шӯравӣ ният 
дошт, ки Ӯро ба сифати вазири адлия бипазирад. Ба ин хотир, 
аз банда низ чанд саволе карданд, ки ҷавобҳои мусбат додам. 
Дар ин шаби хурсандӣ, Таҳминаи шӯхи мо бисёр маҳмадонаӣ 
кард. Ба назди овозхони машҳури Афғонистон Сорбон рафт ва 

бо ангуштонаш лабони ӯро даст кард ва гуфт: «Оғои Сорбон 
шумо ҳастен, ки вақти хондан ангушт ба лаб мегузоред?» Сорбон, 
бале, бале ширинрӯяк гуфту сарашро сила кард. Баъд аз чанд 
дақиқа буд, ки дасташро бо оби ҷӯш сӯзонд ва хандаҳояш ба 
гиря табдил ёфтанд. Башир, вақте ки издивоҷ кард, чиҳил сол 
дошт. Ҳар вақт аз эшон мепурсидам, ки чаро ҳамсар намегирад, 
Ӯ ҷавоб медод, ки дар шароити шоҳу Довуд имкон надоштам, 
зеро метарсидам, ки боз зиндониам мекунанд. Хайр, боз 
мебаромадӣ-ку, - мегуфтам. Башир қаворааш ҷиддӣ шуду 
изҳор дошт: «Доктар, шумо намедонен. И падарсагҳои шоҳиву 
довудӣ барои аз зиндоние ба саволҳошон ҷавобҳои ба худшон 
лозимро гирифтан, аввалан азобу шиканҷа медоданд, баъд ба 
чавкии барқӣ мешинонданд ва ҳеҷ ки ҷавоб намегирифтанд, 
хоҳару зани касро бурда дар наздшон таҷовуз мекарданд. Ма 
аз амӣ ҷиҳаташ метарсидам ва барои издивоҷ кардан ҷуръат 
наменамудам. Чандин касора дидам, ки ба хотири ин, ки хоҳару 
занашонро ба ин ҳолат гирифтон накунан, ба гуноҳи 
накардаашон иқрор мешуданд». Аз ин ҷост, ки Башир акнун 
барои издивоҷ кардан ҷуръат пайдо намуда буд, дигар ин ки 
медонист, дар ҳукумати Кормал вазифа мегирад. Арӯси 
интихобкардааш хоҳари Маҳбубуллоҳи Кушкакӣ буд.-Касби 
муаллимӣ дошт. Авлоди Кушкакӣ дар Бадахшон хелеобрӯманд.. 
будаанд ва қиблагоҳи Маҳбуб дар замони шоҳ вазифаҳои расмии 
давлатиро ба Ӯҳда доштааст. Хонаводаи Кушкакиҳо батамом 
фарҳангӣ маҳсуб мешуданд. Бо ибтикори сафорати шӯравӣ барои 
Башир дар микрорайони нав чаҳорхонагиеро ҳам тақдим 
намуданд. Модару бародараш - Ҳасанро аз Бағлон оварда буд, 
акнун бағлониҳо кобулӣ мешуданд. Модари Башир баъд аз 
панҷоҳ-шаст сол ҳам пиразанҳои кӯлобиро ба хотир меовард. 
Тарзи сӯҳбаташ ҳам ба гуфтори кӯлобӣ монанд буд. Мо 
тоҷикмеҳмонҳо то поёни тӯй мондем. Сипас бо сару садоҳои 
хосае шаҳу арӯсро ба манзилашон гусел намудем. Ин тӯй барои 
мо хеле хотирмон тамом шуд, зеро ҳеҷ гоҳ дар чунин маъракае 
ҳузур надоштем... | ; 


ОХИРИН МОҲҲОИ ХИДМАТ 


Бо поён ёфтани Анҷумани 26-уми Ҳизби Коммунист дар 
Афғонистон ҳам қарорҳои он мавриди баҳсу ташвиқу тарғиб” 
шаҳрвандони шӯравӣ ва ҳам ташкилотҳои ҳизбии кишвар қарор 

гирифт. Сездаҳуми апрел сафир дар клуби микрорайон ҳама 
марду занҳоро ҷамъ карда, як соат оид ба Анҷумани мазкур 
сӯҳбат намуд. Табеев ба мавзӯи Афғонистон дахл карда, 
мардумро бовар медошт, ки дар се-чор соли охир кишвар 
ором мешавад. Ду-се рӯз. пештар ба мошини бехатарӣ ҳамла 
оварда, се касро ба қатл расонданд. Яке аз инҳо ҳамон Сахидод 
буд, ки соли гузашта Муҷададдии Колокониро аз бинои 14 ба 
маҳбас гирифта буд.. Сахидод, ки бо бародараш дар он мошин 
қарор доштанд,.ба ҳалокат расиданд. Панҷоҳ мармӣ (тир) ба 
баданшон холӣ кардаанд. Дар наздикиҳои Чоряккор як 
вертолёти ҳарбии шӯравиро зада афтонданд. Авзоъ дар Ғазнӣ 
ва Қандаҳор ҳам хеле бад аст. Форёбро муҷоҳиддини аспсавор 
муҳосира кардаанд. Қатли ҳизбиён ва ашхосе, ки ба давлат 
ҳамкорӣ доранд ҳамарӯза сурат мегирад. Кафедраи забони русии 
Донишгоҳи Кобулро тарконданд, вале касе он ҷо набудааст. 
Бадбинӣ нисбати шаҳрвандони шӯравӣ торафт меафзояду 
дипломати аввали шӯравӣ дар шахси Табеев ҳарфҳои ҳавоӣ 
мегӯяд. Ҳар ҳафта, ки дар қасри «Гулхона» маҷлисҳои 
бошукӯҳ ифтитоҳ мешаванд, зӯракианд. Маликҳоро аз атроф 
ба душворӣ ҷониби Кобул сафарбар менамоянд, то ки соате 
Кормалро гӯш кунанд. Ҳама суханҳои Ӯ аз сафсата беш нестанд. 
Дирӯз сари қадам барои Қурбонро дидан ба микрорайони нав 
рафтам. Зуҳуриддину Қурбон ҳоло дар як хона иқомат доштанд. 
Собир Мирзоев маро дида ба манзилаш даъват намуд. Он ҷо 
чанд соате сари мавзӯи Афғонистон ва фаъолияти устодони 
шӯравӣ дар Донишгоҳи Кобул сӯҳбат намудем. Нуздаҳуми апрел 
се нафар ҷавонони покистонӣ ҳавопаймои мусофирбари Кобул 
- Қандаҳорро ба самти Кввета бурданӣ шуданд. Баин муносибат 
эъломияи давлати Афғонистон пахш гардид. Ҳодиса чунин 
шудааст: ҳине, ки мусофирон ба ҳавопаймо нишастанӣ мешаванд, 
борхалтаву анҷомҳои онҳоро тафтиш мекунанд. Ин лаҳза зане 
аз халтааш хостааст, ки чизеро бароварда ба зери пироҳанаш 
пинҳон намояд. Вале ин амал ба чашми нозире мехӯрад ва Ӯро 
дастғир мекунанд. Маълум мешавад, ки дар халтааш граната 
ва симҳои маводи таркандаро нигоҳ медоштааст. Вақте ки 
ҷиддитар мусофиронро тафтиш менамоянд, боз ду марди дигарро 
медоранд, ки ҳар кадомаш чор туфангча доштааст. Аз рӯйи 
нақли ин се дастгиршудагон муайян мешавад, ки нақшаи ба 
гарав гирифтани ҳавопаймои мазкур дар Пешовар аз ҷониби 
Бурҳониддин Раббонӣ мураттаб гардидааст. Раббонӣ ба онҳо 
ваъдаҳои бисёре дода, чунин амалашонро қаҳрамонӣ эълон 

карданӣ шудааст. Ӯ ба эшон гуфтааст, ки вақте ҳавопайморо ба 
Кввета - маркази Паштунистон меоред, шуморо мухбирону 
камераҳои телевизионӣ пешвоз хоҳанд гирифт. Иловатан эълон 
шуд, ки дар бораи ҳодисаи номбурда рӯзҳои дигар иттилоъ 
хоҳанд дод. Бисту чоруми апрел мусоҳибаи он се нафар бо 
рӯзноманигорони дохиливу хориҷӣ сурат гирифт. Дар нақша 
ба гарав бурдани ҳавопаймои «Бойинг - 727» будааст, ки ба 
хатти Кобул - Қандаҳор парвоз доштааст. Духтар - Солеҳа 
ном дошт дуи дигар - Ҳабиб ва Саттор. Ҳабиб ва Солеҳа дар 
синфи 12 таҳсил мекарданд. Саттор бошад, донишҷӯи соли 
дуюми факултети инглисии Донишгоҳи Кобул буд. Аз ин ки ба 
ҳама саволҳо Ҳабиб ҷавоб медод, Ӯ шояд дастаро роҳбарӣ мекард. 
Онҳо туфангчаву гранатаҳоро дар чаплиҳо - кафшҳошон 
ҷойгир намудаанд. Кафшдӯзе ҳам бо онҳо буд, ки гӯё аз тарс 
чунин амалро иҷро кардааст. Онҳо нақл доштанд, ки дар 
Покистон ба воситаи намоянда бо Бурҳониддин Раббонӣ - 
роҳбари «Ҷамъияти номниҳоди ислом» вохӯрдаанд. Ӯ ба онон 
тарзи ба гарав гирифтани ҳавопайморо ёд додааст. Ҳабиб бояд 
ба кабинаи пилотҳо дохил мешудаасту Саттор дар пушти сари 
мусофирон қарор мегирифтааст. Дар сурате, ки пилотҳо итоат 
намекардаанд, як гранатаро ба кабинаи пилотҳо партофта, 
гранатаи дуюмро дар қафои солун метаркондаанд. Дар 
ҳавопаймо 128 мусофир қарор мегирифт. Чунон ки гуфтем, он 
се то дохили ҳавопаймо намерасанд, балки дошта мешаванд. 
Бо амри Маскав вақти он расида буд, ки Кормалро аз қаср 
берун бароварда, миёни мардуми атроф қарор медоданд. Дар 
ҳамин замина Бабрак Кормалро ба вилояти Нангарҳор, ки 
марказаш Ҷалолобод мебошад, бурданд. Ӯ бо урду ва 
мӯйсафедони минтақа бояд мулоқот меорост. Ба Бабрак Кормал 
либоси десантӣ пӯшонданд. Бори аввал аст, ки вай аз Кобул 
берун мебаромад. Табеев ҳам ба наздикӣ аз чунин иқдом моро 
огоҳ карда буд: «Кормалро минбаъд. ба вилоятҳо кашола хоҳем 
кард». Аз ин сафар мухбирони муҷоҳиддин оҷилан ба 
Гулбиддину Раббонӣ хабар мерасонанд. Онҳо Ӯро бояд ба 
воситаи амалиёти се террорист пешвоз мегирифтанд, вале онон 
ба зудӣ дастгир шуданд. Ин лаҳзаро дар телевизион намоиш 
доданд. Яке аз он занҳоро чунон азобу шиканҷа карда буданд, 
ки қаворааш намоён намешуд. Мисле ки биниашро шикаста 
буданд. Тавре ишора кардам, вазъи Қундуз боз ҳам бадтар 
шудааст. Чор танкро сӯзондаанд ва сездаҳ аскари русро (б 
қатл расондаанд. Амр расид, ки то дувоздаҳуми май аз 

манзилҳомон берун набароем. Албатта, мушовирон сари 
вазифаҳошон ҳозир мешуданд, аммо зану бачаҳо бояд 
кӯчагардиву бозорравӣ намекарданд. Муҷоҳиддин шабнома пахш 
карда, таҳдид менамуданд, ки рӯзи ҳафти Савр - 27-уми 
апрелро барҳам мезананд. Пӯшида набуд, ки ихвониҳо шаҳрро 
пахш карда, омодагӣ мегирифтанд. Дирӯз аз минтақаи Чилсутуни 
Кобул як анбори пур аз аслиҳаро кашф намуданд. Он силоҳро 
ду ронандаи мошинҳои самосвал аз Покистон ба Кобул интиқол 
дода будаанд. Дар шаҳр чунин анборҳо хеле зиёданд. 

Бисту шашуми апрел завҷаи М.Лутф ҷониби Ватан парвоз 
кард. Як дона аз рӯзномаи «Ҳақиқати Инқилоби Савр»-ро ба 
эшон додам. Дар ин парвоз Аҳмадҷон Сияров ҳам озими сафар 
буд. Мусофиронро хеле бодиққат месанҷиданд. Ба хусус баъди 
нияти рабурдани «Бойинг-727»-ро кашф намудан, тафтиш сахт 
шудааст. Дар кӯчаҳо таксиҳоро нигоҳ дошта тафтиш мекарданд. 
Дар ду-се моҳи охир қимати маводи ғизоӣ боло рафтааст. Гӯшти 
гов 70 афғонӣ ва гӯсфанд 100 афғонӣ шудааст. Бисту ҳафтуми 
апрел ҳамчун ду соли қаблӣ ҷашни сесолагии Инқилоби Саврро 
таҷлил намуданд. Ҳарчанд ки корти даъватӣ доштам, нарафтам, 
зеро дар ин расми гузаштҳо тозагиҳо ба назар намерасанд. 
Дар ин рӯз устодони Донишгоҳи Кобул - дӯстонам Қурбон, 
Зуҳуриддин ва Солеҳбой Ҳасановро ба хона даъват намудам. 
Ҷараёни ҷашнро ба воситаи телевизор тамошо кардем. Бабрак 
Кормал аз ҳама баъд ба майдони Чаман ворид гардид. Пушти 
сараш се мушовири рус қарор доштанд. Онсӯтар як афсари 
рус дар либоси афғонӣ меистод. Тасаввур кунед, ки дар чунин 
рӯз ду-се дафъа барқ хомӯш шуд. Меҳмонон бе чой менишастанд. 
Ба душворӣ хомшӯрбо пухта гардид. Ба меҳмонони банда 
М.Лутф ҳамроҳ шуд. Соати дувоздаҳ барқ омад. Тамошои 
барномаи расми гузаштро идома додем. Ҳама қисматҳои нишасти 
майдони Чаманро мушовирон ва мутахассисони шӯравӣ ишғол 
мекарданд. Чунин ба назар мерасид, ки ин ҷашн дар Кобул 
не, балки дар Маскав мегузашт. Кормал, Киштманд ва дигар 
аъзоёни ҳукумат чеҳраҳои ғамгин доштанд. Аз ин даста танҳо 
Зерай хурсанд ба назар менамуд. Ба муносибати ҷашни сесолагӣ 
Кормал 700 зиндониро озод кард. Молияи заминро ҳам 
бахшиданд. Дуюми май дар факултети инженерии Донишгоҳи 
Кобул бомбае таркид. Як донишҷӯ ва як устод ба ҳалокат 
расиданд. Даҳ-дувоздаҳ нафари дигар ҷароҳат бардоштанд. 
Митингҳо сурат гирифтанд. Ҳама шиорҳои зидди тахрибкорӣ 
медоданд. Ҳамин шаб буд, ки ашрор то Хайрхона ва Кутии 

Парвон расиданд ва дар натиҷа бо асокири рус даст ба гиребон 
- шуданд. Хайрият, шикаст хӯрданд. Шабҳои дуюму сеюми май 
дар маҳалаҳои Пули Чархӣ, майдони ҳавоӣ, Хайрхона 
тирпаррониҳо то субҳ идома ёфтанд. Танкҳо бошанд дар атрофи 
“микрорайон чарх мезаданд. Тарақ-туруқи чархҳои танкҳо хоби 
ҳама бошандагони микрорайонро нороҳат сохт. Мегуфтанд, ки 
шаҳри Қандаҳор батамом ба итоати ашрор даромадааст. Ҷангҳои 
ќӯчагӣ ба он дараҷа шиддат ёфтаанд, ки ҷасадҳоро аз хиёбонҳо 
бардошта наметавонистанд. Шаҳр бӯй гирифтааст. Дар Покистон 
як даста муҷоҳиддинро дарси ҳарбӣ омӯхта ҳамчун ронандаи 
таксӣ ба Кобул ва дигар шаҳрҳои калонтарини кишвар 
фиристоданд. Ин даста ба террор ва қатли шахсони. алоҳида 
даст мезаданд. Ҳанӯз ҳам миёни «Халқ»-у «Парчам» ваҳдат 
барқарор нашудааст. Дирӯз ду нафар аз дастаи Маҷиди 
Колокониро эъдом намуданд. Болои ин ҳама дирӮз зилзилаи 
сахте шӯравиҳоро ба воҳима андохт. Чоруми май ғурӯҳеро аз 
ҳизбиёни Вазорати молия ба ҷабҳа гусел карданд. Ин маротиба 
низ ба ҷабҳаи Вардак рафтанд. Ин бори чорум ё панҷум аст, ки 
Вардакро аз ашрор пок менамоянд. Табиист, ки халқ бо урдуи 
давлатӣ ҳамкорӣ намекарданд, балки онҳо бештар ашрорро 
мепазиранд. Панҷуми май боз як гурӯҳ устодони тоҷикистонӣ 
барои дарсгӯӣ омаданд. Ба назарам дар Душанбе диғар устод 
намонд, беҳтаринҳоро ба Кобул сафарбар карданд. Кормал аз 
ҳама ҳизбиён тақозо намуд, то ки ба миёни мардум раванд ва 
онҳоро бо мақсадҳои ҳукумати феълӣ ошно созанд. Афсӯс, ки 
дар шароити феълии Афғонистон сухани шахси ҳизбӣ ба дардхӯр 
нест. Аммо агар сардори қабилае ё муллое ҳарф занад, он 
таъсирбахштар мебарояд. Баръакс баъд аз ҳар ташвику тарғиби 
ҳизбиён сафи ба кӯҳ боло мешудагон меафзояд. Аз ин ҷост, ки 
навакак дар шоҳроҳи Кобул - Чоряккор дувоздаҳ мошини 
калонҳаҷми «Афсотор»-ро оташ заданд. Баъд аз як шабонарӯз 
ҳоло ҳам оташу дуд омехта минтақаро «абролуд» сохтаанд. 
Ашрор рӯз то рӯз ба Кобул наздик мешаванд. Америка ҳармоҳа 
ёрии пулиро ба муҷоҳиддин афзоиш медиҳад. Дар самти шимол 
қумондоне ба фаъолият пардохтааст, ки исмаш Башир мебошад. 
Баъзеҳо гумон доштаанд, ки ин Башири мост, ҳамоне ки вакили 
муҳоҷирон аст. Ин овоза сафоратро ба шубҳа андохт. Банда 
таъҷилан ба онон фаҳмондам, ки он Башир ҳам аз ҳамон ҷост, 
ки Башири Бағлонии мост, вале он қумондони муҷоҳид тамоман 
каси дигарест. Башири мо аз Кобул ба ҳеҷ ҷой нарафтаас” 
балки аз пайи зиндагии худ аст. Башир - қумондон гӯё 22 

дастаи Урдуй шӯравӣ як аскари тоҷикро ба асирӣ гирифта, сипас 
Ӯро озод намудааст, то ки ба Ватанаш Тоҷикистон пас гардад ва 
зидди ислом. наҷангад.. Вале ба Ӯ номаеро додааст, то ки ба 
мардуми тоҷик онро бихонад. Дар мактуб вай халқи тоҷикро 
ба муборизаи зидди кофар даъват мекардааст. Тоҷикон бояд 
барои озодии хеш биҷанганд. Башири мо бояд ба ҳамон одаме, 
ки ин хабарро овардааст, мулоқот менамуд. Ёздаҳуми май ҳама 
кӯчаҳоро бастанд. Бабрак Кормал ба Хоҷа Равош мерафт. Он 
ҷо бо пилотҳо-вомехӯрд. Шаб дар хабарҳо ин сафарро намоиш 
доданд. Кормал сароғоз навъҳои силоҳи ҷадидро, ки аз Шӯравӣ 
оварда буданд, тамошо намуд, сипас баёнияи муфассале дод. 
Вай чун ҳарвақта аз некиҳои Шӯравӣ ёдовар шуда, зимнан 
таъкид сохт, ки Урдуи шӯравӣ дар аз байн бурдани Амин ҳисса 
надошт. Ҳол он ки ворид шудани Урдуи шӯравӣ ба хоки кишвар 
дар як моҳи охири салтанати Амин амалӣ шуда буд. Агар ҳамин 
ақидаи Кормал ба ягон саҳифаи таърихи нави Афғонистон дохил 
гардад, бидонед, ки таърих не, балки дурӯғи маҳзи Бабрак 
Кормал асту бас. Банда, ки ба ин амалиёт шоҳид будам, ҳеҷ 
боварам намеомад, ки ин дурӯғҳо ба Кормал тааллуқ мегиранд. 
Гузашта аз ин ба ҳар фарди Афғонистон равшан аст, ки то 
имрӯз сари роҳи набардҳои ихвониву муҷоҳиддинро маҳз Урдуи 
шӮравӣ мегирад, вагарна дар як ҳафтаи аввали ба сари қудрат 
омадани Бабрак Кормал ҳукумати эшон суқут мекард. Ҳамоно 
ҷанги шаҳрвандӣ идома дорад. Ҳизбиён бошанд ба асоси даъвати 
сарварашон довталабона ба ҷабҳаҳо мераванд. Ҳоло ки дар 
Ҳаждаҳуми май карор дорем, аз шаҳри Кобул як километр 
берун рафтан хавфи ҷонӣ дошт. Дар шаҳри Кобул ба шаҳр 
баромадани шӯравиҳо аз рӯйи ҷадвали махсус сурат мегирад. 
Яке аз рӯзҳои ҳафтаро шаҳрравӣ эълон карданд. Мавзӯи 
Афғонистон сарбаста мешуд ва дар ин солҳои наздик ором 
шуданаш амри маҳол буд. Бинобар ин, сафорат розӣ шуд, ки 
28-уми июн қарордодамро ба поён бирасонам. Хабари 
баргаштанамро Мисоқ фаҳмид ва дар хонаи хоҳарзодааш - 
Қурбон, ки дар Шаҳри Нав иқомат мекард, зиёфати хайрбодӣ 
омода сохт. Мо се кас будем Мисоқ, Ноили Ҳусейн ва банда. 
Дастархон аз ғизо хеле бой буд, мисли дастархони вазире. 
Сӯҳбатамон фарҳангӣ буд. Ӯ аз рисолаи камина хушӣ мекард. 
Вазъи сиёсии Афғонистонро нохуб арзёбӣ менамуд. Дар ҳамин 
замина гуфт: «Доктар соҳиб, ту хеле каси хушбахт ҳастӣ, ки 
ба Ватанат сиҳату саломат бармегардӣ. Ҷангҳои Афғонистон 
дар пеш хоҳад буд. Кормал дуру дароз намепояд...» Мисоқ 

дуруст таҳлил менамуд. 4 

Бисту сеюми июн бо супориши вазири молия - Абдулвакил 
нисбати хатми қарордоди банда дар ресторани «Боғи боло» 
зиёфат оростанд. Ресторан дар яке аз ҷойҳои хушманзараи 
шаҳри Кобул ҷойгир буд. Сӣ-чил нафар аз ҷумлаи мушовирони 
Вазорати молия, сафорат, консулгарӣ дар солуни ресторани 
номбурда қарор гирифтем. Ҳис мекардам, ки баъзе мушовирон 
бахилӣ доштанд. Чаро як тарҷумонро дар чунин ресторан зиёфат 
медиҳанд? Соддалавҳо зиёд буданд. Муовини вазири молия - 
Холиқёр ва тамоми раисони раёсатҳо иштирок карданд. Муовин 
маҷлисро оғоз бахшида, дар ҳаққи банда суханҳои дилхоҳ баён 
дошт. Фаъолияти се моҳ кам сесолаамро таҳлил кард. Афсӯс 
хӮрд, ки меравам. Сармушовирамон ҳам баҳои мусбат дод. Ҳар 
кадом аз раисон ҳарфе иброз доштанд. Фақат сифат карданд. 
Зиёфат акнун гарм мешуд, ки дар атрофи ресторан, ки 
ҷангалзоре буд, тирпарронӣ оғоз шуд. Ашрор аз ин зиёфат огоҳ 
буд ва мехост чанд касеро ба гарав бубарад. Шояд онҳо пай 
набурдаанд, ки тарафи мо ин нақшаро пешбинӣ карда буд. 
Тирпарронӣ даҳ-понздаҳ дақиқа идома ёфта, табъи ҳамагонро 
хира сохт. Мушовирони рус сахт тарсиданд. Баъзеашон зуд 
анҷомҳошонро ҷамъ карданӣ шуданд. Холиқёр пурсид, ки 
«Доктар хайру хайрият аст?» Гуфтам, - оре, муовин соҳиб. 
Хайрият, дастае аз Урдуи шӯравӣ аз пайи амнияти мо шудааст. 
Горини мушовирам чунон тарсида буд, ки дастонаш меларзиданд. 
Холиқёр ҳам парешон менамуд. Дар поёни зиёфат ба банда 
сухан доданд. Чанд ҳарфе гуфтаму шеъри овозадори 
«Модарам»-и Мирзо Турсунзодаро қироат намудем: 


Тифл мондам аз ту, модар, рӯи ту дар ёд нест, 
- Қомати ту, чашми ту, абрӯи ту дар ёд нест. 

Дар суроғат мезанам худро ба ҳар як кӯю дар, 
Чункйӣ то имрӯз, модар, кӯи ту дарёд нест... 
. Дӯст дорам, модарам, бо ёди ту қишлоқро, 
Рӯдҳои нуқрагину нилгун офоқро... 

Шеър гӯям, ояд аз шеърам садои модарам, 
Деҳа гӯям, бар сарам ояд ҳавои модарам. 
Солхӯрда гар зане рӯзе дучор ояд ба ман, 
Гӯямаш, ки бош, то ҳастам, ба ҷои модарам! 


Бо поён ёфтани шеър ҳама тарафи афғонӣ каф заданд. Ҳаг 
кадом хоҳиш карданд, ки нусхае аз ин шеърро барояшон тақдим 

намоям. Хайрият, даҳ-дувоздаҳ нусха аз ин шеърро пештар ба 
хати арабӣ чоп карда бо худ гирифта будам. Нусхаи аввалро ба 
Холиқёр ва баъд ба дигарон тақсим намудам. Аз ин шеър хеле 
хушашон омада буд. Онҳо мегуфтанд, ки-афсӯс чунин шеъри 
зеборо бори аввал мешунаванд. Баъдан аз ҷониби вазорат 
тӯҳфачае ҳам барои банда тақдим доштанд. Ин ҷо зиёфатро ба 
поён расондем. Маълумам шуд, ки ҳимоягарони мо десантчиёни 
бахши кашшофӣ буданд. Бисту чоруми июн дар манзилам барои 
ҳамкоронам зиёфат оростам. Аз сафорат ва намояндагии иқтисодӣ 
ду нафар иштирок доштанд. Онҳо бо «Грамотаи фахрӣ» 
тақдирам карданд. Ҳамкорон термосеро ҷиҳати хотира тӯҳфа 
намуданд. Бисту ҳаштуми июн ба воситаи ҳавопаймои «Бойинг- 
727» сӯйи Тошканд парвоз кардем. Олимҷону завҷааш ва дигар 
дӯстону ҳамкорон гуселам карданд. Дар ин парвоз Асадуллоҳ 
Ҳабиб бо завҷааш Сурайё ва писарчааш Баҳром ҳамроҳӣ доштанд. 

А.Ҳабибро дар Тошканд шахсони расмӣ пешвоз гирифтанд. Ӯ 
дар Анҷумани адибони Ӯзбекистон иштирок менамуд. Баъдан 
дар Сочи истироҳат мекард. Соати шаши вақти Тошканд ҷониби 
Душанбе парвоз кардем. Дар майдони ҳавоӣ ба ғайр аз 
фарзандону хешу ақрабо устод С.Табаров, Р.Мусулмонқулов 
ва А.Саъдуллоев њиз-интизорӣ мекашиданд. Баъд аз салому 
алейк ва дидор тоза кардан ба ҳарсе ҳамкорам якҷилдӣ аз 
китобам тақдим намудам. Ба ҳамин тариқ, ин дафъа ҳам сафари 
Афғонистон ба хубӣ анҷом гирифт. Дар ҳалқаи наздикон будан 
ҳаловати хосае дошт. Баъд аз ду-се рӯз ба Маскав бояд сафар 
кунам. Он ҷо ҳисобот медодам. Ҳамчунин ба Институти 
шарқшиносӣ рафта, масъалаи минбаъд идома додани таҳқиқи 
насри даризабони Афғонистонро ҳал кардан лозим меомад. 

ОХИРСУХАН 


“Давлати Шӯравӣ баъд аз талафоти ҷонии беш аз 
понздаҳҳазора лозим донист, ки Урдуашро аз хоки Афғонистон 
берун бикашад. Барои амалӣ сохтани чунин иқдом аввалан 
Бабракро аз қудрат бар канор сохта, ба ҷояш Наҷибуллоҳро 
гузошт, ки бахши бехатарии кишварро ба ӯҳда дошт. Ин даврон 
ба падидаи бозсозӣ мувофиқ омад, ки Шӯравӣ ба сифати давлати 
абарқудрате дар арафаи пошхӯрӣ қарор мегирифт. Наҷибуллоҳ 
ҳам умри дароз надид. Нерӯҳои муҷоҳиддин бо сардории 
профессор Раббонӣ қудратро ба ихтиёри худ.гирифтанд. Амрико 
гӯё ба мақсадаш расида буд. Аммо ба гузашти на вақти зиёде, 
профессор Раббонӣ бо қумондонаш Аҳмадшоҳ ба зери таъсири 
Россия даромаданд. Чунин рафтор боис гардид, ки Амрико 
нерӯи мусаллаҳи ба ном «Толибон»-ро ташкил дод ва алайҳи 
ҳукумати Раббониву Гулбиддин ҷангро оғоз кард. Толибон баъд 
аз ба даст даровардани минтақаҳои паштунишин то Кобул 
расиданд ва Раббониро бо дастааш аз пойтахти Афғонистон 
ронданд. Наҷибуллоҳ, ки дар даврони ҳукумати Раббонӣ дар 
идораи Ташкилоти Давлатҳои Муттаҳида-панаҳ. мебурд, бо дасти 
Толибон якҷоя бо бародараш ба дор овехта шуд. Аҳмадшоҳ ба 
дараи Панҷшер омад ва муддати даҳ сол бо Толибон ҷанг кард. 
Номи нерӯашро «Ҷабҳаи муттаҳидаи шимол» гузошт. Россия ба 
воситаи Тоҷикистон Аҳмадшоҳро мусаллаҳ месохт, аммо натиҷаи 
мусбат намедод. Толибон ба ғайр аз зодгоҳи Аҳмадшоҳ - 
Панҷшер дигар наваду панҷ дар сади минтақаро ба ихтиёри 
хеш қарор доданд. То ҷое Файзобод ҳам дар итоати Раббонӣ 
монда буд. Сабаби дараи Панҷшерро гирифта натавонистани 
Толибон он буд, ки ҳарчи қадар силоҳе, ки Россия ба «Ҷабҳаи 
муттаҳидаи шимол» медод, барои дифои зодгоҳи Аҳмадшоҳ 
истифода мегардид. Ниҳоят, Толибон Аҳмадшоҳро ҳини 
мусоҳибааш бо рӯзноманигорони хориҷӣ тарконда ба ҳалокат 
расонданд. Дар ин миён террористҳои афғонӣ, ки дар 
раҳбариашон террористи рақами яки ҷаҳонӣ Усома ибни Лодан 
қарор дошт, ёздаҳуми сентябр ба воситаи комикадзеҳои хеш ду 
бинои маркази савдои ҷаҳонро дар Амрико ба хок яксон сохт. 
Амрико мақсад гузошт, ки аз Толибҳои сохтааш даст бикашад. 
Бинобар ин, тамоми сарзамини Афғонистонро таҳти бомбаборон 
қарор дод. 

Россия ва Тоҷикистон ҳам, ки дар минтақа манфиати хешро 
доштанд, Раббониро бо ду-се вазираш даъват намуданд ва 
раҳнамоӣ карданд, то ки бо ёрии ин ду давлат минтақаи шимолро 
аз Толибон озод намуда, сипас пойтахти давлатро ба итоати худ 
қарор диҳад... Ҷабҳаи муттаҳидаи шимол бо дастгирии 
ҳаматарафаи Россия вориди Кобул гардид ва баъд аз ду-се рӯз 
раиси ҷумҳур - Раббониро ба Кобул бурданд. Ҳол он ки Амрико 
ва Покистон намехостанд, ки ҷабҳаи муттаҳидаи шимол вориди 
пойтахт гардад, балки дар минтақаи Ҷобулсироҷу Чоряккор 
маътал бошанд. Вале, чунон ки гуфтам, Россия Раббониро водор 
сохт, ки ҳарчи зудтар пойтахтро соҳиб шавад. Гумон меравад, 
ки дар пирӯзии Ҷабҳаи муттаҳидаи шимол бомбаандозиҳои 
Амрико бештар мусоидат намуданд. Ҳатто нерӯҳои пиёданизомии 
Амрико дар озод кардани Мазори Шариф, Қундуз ва дигар 
маҳалоти самти шимол саҳми аввалдараҷа гузоштанд. Ногуфта 
намонад, ки Толибон асосан бидуни муқобилат Афғонистонро 
пушти сар қарор доданд. Табиист, ки барои муборизаҳои баъдӣ 
бо Амрико қувваҳошонро эҳтиёт мекарданд. Професссор Раббонӣ 
бо атрофиёнаш дар Кобул қарор гирифтанду дар шаҳри Бонни 
Олмон намояндагони қавму қабоили Афғонистон сари мизи 
муддавар нишастанд. Нӯҳ рӯз сӯҳбат карданд ва дар натиҷа 
Ҳамиди Карзайро ба сифати сарвари нави муваққатии 
Афғонистон пазируфтанд. Ҳама ҳайати вузаро тақрибан аз 
ҷумлаи қумондонони афғонӣ ташкил гардид. Аз Ҷабҳаи 
муттаҳида низ се касро ҳамчун вазирони қудратӣ қабул 
намуданд. Баъд аз шаш моҳ ҳайати номбурда Луи Чирга бо 
ҳамдастии шоҳи собиқ Зоҳиршоҳ, ки Ӯро ба Афғонистон худи 
Карзай овард, доир гардида, раҳбари воқеии кишвар - Ҳамид 
Карзайро интихоб намуд. Чунон ки гуфта шуд, дуруст аст, ки 
Россия бо номи нерӯҳои наҷотдиҳандаи хеш Кобулро ба итоати 
худ даровард ва нахустин шуда сафоратхон дар шаҳри 
Кобул ба фаъолият андохт. Аммо фаромӯш набояд кард, ки 
Толибон бо дасти Амрико аз байн бурда шуд. Дар айни замон 
кишвар ба пуррагӣ дар ихтиёри Амрико қарор дорад. Гузашта 
аз ин, Амрико бо ин баҳона минтақаи Осиёи Марказиро низ ба 
ҷойгоҳҳои ҳарбии худ табдил дод. Орзуи деринаи Инглистону 
Амрико ҳузур доштан дар Осиёи Миёна буд. Аз ин нуқтаи 
назар, ҳоло то Ҷое дар мавзӯи Афғонистон дипломатияи Россия 
бой дод. Ҳарчанд ки Президенти Россия мегӯяд, ки ба ҷойгоҳҳои 
низомӣ табдил додани ҷумҳуриҳои Осиёи Миёна ба хоҳиши 
худи ҷумҳуриҳои марбута сурат гирифтааст, вале боз такроран 

таъкид менамоям, ки бе розигии Россия - ягон ҳавопаймои 
Амрико аз болои сарҳади собиқ Шӯравӣ парвоз анҷом дода 
наметавонист. Аслан ҳар навъ сиёсат шайтониву дурӯягиро 
мепазирад, вагарна сиёсат буда наметавонад. Акнун Амрико аз 
минтақа дар ин солҳои наздик нахоҳад баромад. Афғонистон 
бошад метавон гуфт, ки аз худаш шуд. Амрико, ки дар амалиёти 
зиддитеррористии Афғонистон миллионҳо доллар сарф кардааст, 
мешавад, ки онро ба зудӣ фаромӯш кунад? Ба ақидаи банда, 
ҳаргиз. Пайваста ба масоили феълии Афғонистон саволе ба миён 
меояд, ки ба пош хӯрдани Толибон ва ба даст афтондани 
террористи дараҷаи аввал - Усома ибни Лодан, дар кишвар 
сулҳ пиёда мешавад, ё не? Камина мегӯям, ки не. Чаро? Мардуми 
Афғонистон ҳузури ягон неруҳои хориҷиро дар мулки хеш қабул 
надорад. Бо ташкил ёфтани давлати нави Афғонистони навъи 
амрикоӣ, марҳалаи тозаи муқобилият алайҳи Амрико сурат хоҳад 
гирифт. Чунин хоҳад шуд, ки дар оянда Толибон бо дигар 
қавму қабоили пашту ва ҳатто тоҷику Ӯзбеку ҳазора муттаҳид 
шуда ба муборизаи дастаҷамъии зидди Амрико даст ба силоҳ 
мезананд. Фарз кардем, Амрико монанди собиқ давлати Шӯравӣ 
даҳ-понздаҳ сол зӯран қудратеро нигоҳ дошт. Хайр, чӣ? Ҳеҷ. 
Талафоти ҷониву масрафҳои иқтисодӣ онро маҷбур месозад, ки 
монанди оне, ки аз Виетнам шармандавор баромада рафт, ҳамон 
тарз Афғонистонро ба ҳолаш гузорад. Дар ҳамин шабу рӯзҳо 
(соли 2003) Афғонистон дар ҳамон вазъияте қарор дорад, ки 
поёни соли 1979 дошт. Ба ибораи дигар баъд аз бисту се соли 
ҷангҳои шаҳрвандӣ Афғонистон дубора ба 27-уми декабри соли 
1979 ақиб баргашт. Сарфи назар аз ин, Амрико тавонист, ки 
сохтори Толибонро аз байн барад. Муваффақияти чашмраси 
муборизаи зиддитеррористии Амрико ҳамин падида аст. Минбаъд 
чӣ мешавад, ҳоло ақидаи ниҳоие иброз доштан, мушкил аст. 
Албатта, қалб мехоҳад, ки Афғонистон ором шаваду мардуми 
ҷангзадааш нафаси тоза гирад. 

Ба ҳамин тариқ, китоби дуюми хотираҳо ҳам баъд аз бист 
соли суратбандиашон поён ёфт: Умедворам, ки он ба хонандагони 
гиромиқадр дониши зиндагишиносиву афғонистоншиносӣ ато 
менамояд. Бо ҳамин орзуҳо китоби «Афғонистони инқилобӣ»- 
ро ба ихтиёратон мегузорам. Агар ҳар ҷое ки аз он бароятон 
хуш наояд, маломат нанамоед. 


Оғоз: 10.07.2001 - шаҳри Душанбе, кӯчаи Турдиев, 47. 
Хатм: 10.12.2001 - шаҳри Душанбе, кӯчаи Турдиев, 47. 

Настояшая книга - «Афганистан в период Революции» 
является продолжением предьдушей книги, вьпшедшей под 
названием «Афганистан в период королевства» СТ: 
Деваштич, 2002). 

Здесь речь идет о собьгтиях произошедших в течении 
1978-1981 гг. Все о чем рассказьтвает автор не являются 
вьмьслом, или основанньми на усльппанное, а также 
статьей периодики. Все, описьтваемьІе собьгтия, автор 
увидел собственньІми глазами, а в некоторьгх из них он 
сам является непосредственньІм участником. Эта книга 
даёт представление о социально-политической обстановке 
Афганистана во времена Сауровской Революции и после 
неё, деятельности некоторьгх афганских госчиновников, 
советских специалистов, переводчиков и др. 

Книга «Афганистан в период Революции» несомненно 
вьІзовет интерес ученьгх историков, студентов, а также 
всех, кто интересуется судьбой Афганистана и афганского 
народа в период 1978-1981 гг. Эту книгу необходимо читать 
последовательно. Под каждьм заглавием, основанном на 
каком-нибудь ключевом собьгтии, приводятся другие, 
неменее важньгІе рассказьї, что сближает стиль изложения 
автора к классическому «рассказ в рассказе». 

